

حکیم الامت و اہلسنت حضرت مولانا اشرف علی تھانوی

ملفوظات حکیم الامت

ادارہ تالیفات اشرفیہ

بہک فوارہ امت ان پاکستان
(061-4540513-4518240)

ملفوظات حکیم الامت



بِسلسلہ

ملفوظات حکیم الامت

26

الكلام الحسن
(حصہ اول)

جمع کردہ: حضرت مولانا مفتی محمد حسن امرتسری رحمۃ اللہ علیہ

حکیم الامت ڈالفت حضرت مولانا اشرف علی تھانوی رحمۃ اللہ علیہ

کی مجالس اور اسفار نشست و برخاست میں بیان فرمودہ انبیاء کرام علیہم السلام اولیاء عظام رحمہم اللہ کے تذکروں عاشقان الہی ذوالاحترام کی حکایات و روایات دین برحق مذہب اسلام کے احکام و مسائل جن کا ہر فقرہ حقائق و معانی کے عطر سے معطر ہر لفظ صبغۃ اللہ سے رنگا ہوا ہر کلمہ شراب عشق حقیقی میں ڈوبا ہوا ہر جملہ اصلاح نفس و اخلاق نکات تصوف اور مختلف علمی و عملی، عقلی، نقلی، معلومات و تجربات کے بیش بہا خزان کا دقینہ ہے۔ جن کا مطالعہ آپ کی پُر بہار مجلس کا نقشہ آج بھی پیش کر دیتا ہے۔

ادارۃ تالیفات اشرفیہ

پتہ: نوارہ نستان پاکستان 540513-519240.y

Email: taleefat@mul.wol.net.pk

ترتیب و ترتیب کے جملہ حقوق محفوظ ہیں۔

۲۶ جلد ۲۶..... ملفوظات حکیم الامت جلد ۲۶

تاریخ اشاعت..... ربیع الاول ۱۴۲۵ھ

ناشر..... ادارہ تالیفات اشرفیہ چوک فوارہ ملتان

طباعت..... سلامت اقبال پریس ملتان

ملنے کے پتے



ادارہ تالیفات اشرفیہ چوک فوارہ ملتان

ادارہ اسلامیات انارکلی لاہور

مکتبہ سید احمد شہید اردو بازار لاہور

مکتبہ قاسمیہ اردو بازار لاہور

مکتبہ رشیدیہ سرکی روڈ کونڈ

کتب خانہ رشیدیہ راجہ بازار راولپنڈی

یونیورسٹی بک ایجنسی خیبر بازار پشاور

دارالاشاعت اردو بازار کراچی

بک لینڈ اردو بازار لاہور

ISLAMIC EDUCATIONAL TRUST U.K

(ISLAMIC BOOKS CENTRE)

119-121- HALLIWELL ROAD

BOLTON BL3NE. (U.K.)

ضروری وضاحت: ایک مسلمان جان بوجھ کر قرآن مجید احادیث رسول ﷺ اور دیگر دینی

کتابوں میں غلطی کرنے کا تصور بھی نہیں کر سکتا بھول کر ہونے والی غلطیوں کی تصحیح و اصلاح کیلئے بھی ہمارے ادارہ میں

مستقل شعبہ قائم ہے اور کسی بھی کتاب کی طباعت کے دوران اغلاط کی تصحیح پر سب سے زیادہ توجہ اور عرق ریزی کی

جاتی ہے۔ تاہم چونکہ یہ سب کام انسان کے ہاتھوں ہوتا ہے اس لئے پھر بھی کسی غلطی کے رہ جانے کا امکان ہے۔

بہذا قارئین کرام سے گزارش ہے کہ اگر ایسی کوئی غلطی نظر آئے تو ادارہ کو مطلع فرمادیں تاکہ آئندہ ایڈیشن میں اس

کی اصلاح ہو سکے۔ نیکی کے اس کام میں آپ کا تعاون صدقہ جاریہ ہوگا۔ (ادارہ)

بِسْمِ اللّٰهِ الرَّحْمٰنِ الرَّحِیْمِ

مختصر حالات

عارف ربانی حضرت مولانا مفتی محمد حسن امرتسری رحمہ اللہ

آپ حکیم الامت حضرت تھانوی قدس سرہ کے اکابر خلفاء میں اعلیٰ مقام پر فائز تھے۔ جامع شریعت و طریقت، متبع سنت اور صدق و صفا کے پیکر صابر و شاکر، تواضع و انکساری کے مجسم حیا و شرم اور اخلاق و کردار کا اعلیٰ نمونہ تھے۔

ولادت و تعلیم و تربیت:

آپ کی پیدائش تقریباً ۱۸۸۰ء کو مل پور نامی ایک گاؤں میں خانوادہ ”انٹمان زئی پٹھان“ قبیلہ کے ایک دیندار گھرانے میں ہوئی۔ آپ کے والد ماجد مولانا اللہ داد بن محمد افضل خان اپنے وقت کے معروف عالم دین، محدث اور صاحب نسبت بزرگ تھے۔ اسی گاؤں میں اپنے شفیق والد سے ابتدائی تعلیم حاصل کی۔ محترم جناب قاضی محمد نواز صاحب کی خدمت میں راولپنڈی کے موضع سنگ جانی میں قرآن مجید اور فارسی کی تعلیم حاصل کی۔ پھر مولانا قاضی گوہر دین صاحب گھوڑوی کی خدمت میں ضلع کیمیل پور پہنچے۔ پھر وہاں سے مکھڑر شریف شرح ملا جامی تک تعلیم حاصل کرنے کے بعد ضلع ہزارہ کے موضع ڈھینڈھ میں منطق و فلسفہ پڑھنے کیلئے مولانا معصوم صاحب کی خدمت میں تشریف لے گئے۔ بقیہ علوم و فنون تفسیر و حدیث اور فقہ کلام کی تکمیل کی۔ حکیم الامت نے ارشاد گرامی پر تجویہ کی مشق استاذ القراء جناب قاری کریم بخش صاحب سے امرتسر میں کی، پھر مرکز علوم اسلامیہ دیوبند

بند تشریف لے گئے جہاں امام العصر علامہ انور شاہ کشمیری سے دورہ حدیث کی تجدید کر کے ۱۹۲۵ء میں سند فراغ حاصل کی۔

درس و تدریس و دیگر مشاغل:

مدرسہ نعمانیہ میں بحیثیت مدرس آپ کا تقرر ہوا۔ ایسی محنت و لگن سے تدریس میں مشغول ہوئے کہ صدر مدرس کی جگہ خالی ہوتے ہی مدرسہ کی دور رس انتظامیہ نے بلا اتفاق اس اہم جگہ کیلئے آپ کا نام تجویز کیا۔ اس طرح آپ نے تقریباً 35 سال تدریس کی خدمت انجام دی۔

اپنے شیخ کی ہدایت پر شیخ الاسلام علامہ شبیر احمد عثمانی رحمہ اللہ حضرت مولانا مفتی محمد شفیع رحمہ اللہ اور دیگر اکابر علماء کے شانہ بشانہ خریک پاکستان میں بھرپور حصہ لیا۔ 1949ء میں علامہ شبیر احمد عثمانی رحمہ اللہ کے وصال کے بعد جمعیت علماء اسلام کا شیرازہ بھرا گیا۔ علماء وقت نے ان حالات میں آپ کو صدر منتخب کیا۔ آپ نے ملت اسلامیہ کی رہنمائی کا فریضہ بھی ادا کیا اور پاکستان میں اسلامی نظام کی جدوجہد کے ساتھ ساتھ باطل نظریات کے خلاف بھی عملی جہاد کیا۔

وفات: حضرت مفتی صاحب کا سینہ عشق الہی کا گنجینہ تھا۔ رگ رگ میں ذکر الہی کے انوار کی تجلیات کوندتی تھیں۔ مفتی صاحب ملکی حالات سے نبرد آزما تھے کہ پاؤں میں ایک پھوڑا ہو گیا۔ جس نے رفتہ رفتہ پنڈلی کو بھی اپنی لپیٹ میں لے لیا۔ آخر ڈاکٹروں کے مشوروں سے ٹانگ کاٹ دی گئی۔ اس تمام تکلیف میں صابر و شاکر رہے۔ 31 جولائی 1952ء کو فالج کا حملہ ہوا۔ طویل علالت کے بعد ۱۳ ذوالحجہ ۱۳۸۰ بمطابق یکم جون 1961ء کو کراچی میں انتقال ہوا۔

انا لله وانا اليه راجعون

(ماخوذ مفتی محمد حسن نور اللہ مرقدہ اور ان کے مشاہیر تلامذہ و خلفاء)

فہرست مضامین

۵۱	ملفوظ مولانا محمد قاسم متعلق مولود	۴۴	آداب تلاوت
۵۱	علی گڑھ کالج میں مولود کی تاویل	۴۵	حق تعالیٰ کے قرب حاصل کرنے کا طریقہ
۵۱	عورتیں میم اور مرد ایم اے بن گئے	۴۵	تدبر اور بلا تدبر علیحدہ علیحدہ تلاوت
۵۱	ذبح میں ابقاء رحم ہے	۴۵	بڑا بننے کی نیت نہ کرو
	امور طبعیہ مذمومہ سے طبعی مسرت	۴۶	استغناء اور کبر میں فرق
۵۲	معصیت نہیں	۴۶	تعویذات میں نقوش حروف کا بدل ہیں
۵۲	خلافت قریشی کیلئے ہے	۴۶	مدرسہ نیچریوں کی اصلاح کیلئے
۵۳	تبلیغ کس صورت میں واجب ہے	۴۶	حکایت مولانا محمد قاسم صاحب
۵۳	فقہاء میں شان انتظام	۴۶	سفید جھوٹ یا سیاہ جھوٹ
۵۳	ادب کی حقیقت	۴۷	نسبت کی حقیقت
	بزرگوں کے تبرکات میں میراث	۴۷	صوفی کی حقیقت
۵۳	واجب ہے	۴۷	سیاہی قلب کا اثر
۵۳	حقائق میں افراط و تفریط	۴۸	حضرت ابوطالب کہنے کا سبب
۵۳	حضرت مولانا حسین احمد مدنی کے بارہ میں	۴۸	قرآن شریف ہمارے محاورہ پر نازل ہوا ہے
۵۳	بچوں کا قلب تو صاف ہوتا ہے	۴۹	حضرت علیؓ کو مشکل کشا کہنا کیسا ہے
۵۳	اپنی سادگی کے بارے میں	۴۹	قرآن حکیم کا زیادہ طرز حاکمانہ ہی ہے
۵۵	نماز میں احضار قلب مقصود ہے	۵۰	ساری تعلیم تصوف کا حاصل
۵۶	حال اختیار نہیں	۵۰	لطیف شے بگڑنے سے زیادہ خراب ہوتی ہے
۵۶	ذکر کی تلقین تلاوت کا مقدمہ ہے	۵۰	طالب کا دعویٰ مقصود سے مانع ہے
۵۷	فاعل حقیقی صرف اللہ تعالیٰ ہیں		حضرت شاہ عبدالعزیزؒ کا جواب
۵۷	یقین میں اثر	۵۰	دینے میں کمال
۵۷	یقین کا مفہوم	۵۰	قبروں پر قبے بنانے کا حکم

اہل تاریخ کے نزدیک قیامت بالکل	تعلیم دینیہ پر ضرورت سے زیادہ لینے
۷۰ قریب ہے	۵۸ کا جواز
۷۰ بزرگوں کی صحبت کا ایک عظیم نفع	۵۹ ترک تدبیر بھی بڑا مجرب نسخہ ہے
قیام فی الملوود کے بارے میں	۵۹ کید نفس، قید نفس اور صید نفس
۷۰ مولانا محمد یعقوب کا ارشاد	۵۹ حکایت مولانا سید احمد صاحب
۷۱ اسباب عادیہ یقیدیہ کا ترک توکل نہیں	۶۰ دوسرے کیلئے اولاد کی دعا
۷۱ ضروری کام میں لگانا	۶۰ عقیدت اور محبت کا ایک ادب
۷۲ عاملان رسوم کے بارے میں ارشاد	۶۰ تہذیب کی قسمیں
۷۲ احکام میں حدود شکنی جرم عظیم ہے	۶۰ لطیفہ قلب کا اہتمام سنت ہے
۷۲ اوراد و وظائف کے لئے اجازت ضروری نہیں	۶۱ اعتکاف اور مسجد کی حقیقت
عقیدہ تو حضرات صحابہؓ اور سلف	۶۳ قرآن شریف کا طرز مصنفین کا طرز نہیں
۷۲ کا سا ہونا چاہیے	قرآن شریف اور محاورات عرب میں
۷۳ دنیا میں قابل تحصیل صرف ایک چیز	۶۶ ظن کے وسیع معنی
۷۳ ایک خیال مانند عصاء موسیٰ علیہ السلام	۶۷ حد اوسط گرانے کے بعد نتیجہ صحیح نہیں نکلتا
۷۳ قیامت میں مدقق علماء کی تمنا	۶۷ علم مناظرہ ایک مسئلہ (تفسیر)
۷۳ حکایت عبدالعزیز دباغ	۶۷ قرآن سمجھنا عمل کی برکت سے ہوتا ہے
۷۳ کامیابی تو صرف مجاہدہ سے ہوتی ہے	۶۸ قریب چھپنا زیادہ قرین مصلحت ہے
۷۴ سنن عادیہ میں ثواب	۶۸ قاصد اسلامی کا ہر قل کو عجیب جواب
۷۵ طریق میں مقصود تحصیل اعمال ہے	۶۸ مثنوی کے ایک شعر کا مفہوم
۷۵ قرآن شریف کا طرز تعلیم	مولوی عبید اللہ سندھی کو جدید طرز
۷۵ مجتہدین کی ایک مخصوص بات	۶۸ سے تفسیر پڑھانے سے منع فرمانا
۷۶ غیر مقلدی کے لوازم	۶۹ بزرگوں کے دیکھنے سے اثر
۷۶ آفتاب آمد دلیل آفتاب	۶۹ وعظ نسی الحرج کے مطالعہ کی ترغیب
۷۶ کتاب تنویر کا خلاصہ و مقصود	۷۰ احادیث احواء العلوم کی تخریج

۸۳	مرنے کے وقت ایمان سلب نہیں ہوتا	۷۷	کتاب تقویۃ الایمان پر مخالفین کے
۸۳	کیا مرنے کی وقت شیخ حاضر ہوتا ہے	۷۷	اشکال کا جواب
۸۳	کرامات اسباب قرب نہیں	۷۷	ارشاد حضرت جنیدؒ
۸۳	دعا ترک دعا سے افضل ہے	۷۸	مناظرہ داؤد ظاہری اور ابوسعید بروعیؓ
۸۵	مریض کی تسلی مقصود نہیں	۷۸	حقیقت ظاہر ہونے پر قبول کرنا چاہیے
۸۵	دکان معرفت	۷۸	حضرت والا بطور سرپرست دارالعلوم
۸۵	معاش کیلئے مباشرت اسباب میں مصلحت	۷۹	اولاد صالحین کی رعایت لازم ہے
	کرامت کا درجہ مجرد ذکر لسانی سے	۷۹	مولانا شہید کے بارے میں فضل الحق کا قول
۸۵	بھی متاخر ہے	۷۹	مسلمانوں کو دعا کی ترغیب
۸۵	ہر وقت کے کچھ حقوق	۸۰	عمل گو تھوڑا ہو موجب برکت ہے
۸۶	حضرت حاجی صاحب کا طرز متعلق بیعت		عارف کی دو رکعت، ارشاد
۸۶	نفس اور شیطان کے گناہ کرانے میں فرق	۸۰	حضرت حاجی صاحبؒ
۸۶	ذکر ایک دفعہ کیا ہو باقی رہتا ہے	۸۱	مولانا محبت الدین صاحب ولایتی
۸۷	قصیدہ غوثیہ نہ معلوم کس کا مرتبہ ہے	۸۱	ایک جماعت دنیا میں ہمیشہ حق پر رہے گی
۸۷	وہابی اور بدعتی کا مفہوم	۸۱	حضرات دیوبند کو زمانہ فتنہ میں پیام
۸۷	حضرت والا کی لاہور آمد پر اظہار مسرت		پہلے اکابر علماء حب جاہ والوں کو درس
۸۸	مشورہ دینے کا معمول	۸۱	سے نکال دیتے تھے
۸۸	بغیر اجازت شوہر مال نہ خرچ کرنے کا حکم	۸۱	محاسبین مدرسہ کے لئے جواب
۸۸	لا یعنی سوال کا جواب	۸۲	مسجد دارالعمل ہے اور مدرسہ دارالعلم
۸۸	کسی کو اذیت نہ دینے کا حکم	۸۲	کرامات امدادیہ کی تالیف کا سبب
۸۹	باد جو سخت مشہور ہونیکے لوگوں کی رعایت	۸۲	بارش، استقاء کیلئے اذان کہنا بدعت ہے
۸۹	ماہ شوال کے چھ روزوں کا ثواب	۸۲	عربی داں ابو جہل بھی تھا
۹۱	احوال کی دو قسمیں	۸۲	طاعون سے موت واقع
۹۱	افعال اختیاریہ کی غایت	۸۲	حکایت شاکر مولا نافع محمد تھا نوکی

۹۸	اہل خدمت میں بعض مجذوب ہوتے ہیں	۹۱	مساخرین کا ایمان
۹۸	خانقاہ میں تحصیل فن کا انتظام نہیں	۹۱	تقدیم عمل کا ثواب
۹۹	غلاۃ مبتدعین اور غیر مقلد	۹۱	عقائد کا اثر
۹۹	تحلیہ اور تخلیہ کی مثال	۹۱	چندہ واپس
۹۹	کشف کو طریق باطن میں دخل نہیں	۹۱	اللہ تعالیٰ شرک کی رقم مدرسہ میں نہیں لیتا ہے
۹۹	طاعون میں صحرا جانا	۹۲	پھٹے پرانے کپڑوں میں ذلت نہیں
۹۹	تراویح کی عمدہ تحقیق	۹۲	طفیلی بن کر کھانے میں عزت نہیں
۱۰۰	شاہ غلام علی صاحب کا ارشاد	۹۳	سادات نسب حضرت فاطمہؑ کے تابع
	قادیانی کے متعلق مولانا محمد یعقوب	۹۳	مردہ کو سلام کا ادراک
۱۰۰	صاحب کی پیشینگوئی	۹۳	زیارت قبور سے نفع
۱۰۰	ایک آیت کی عجیب تفسیر		زیارت سے متعلق حکایت
۱۰۱	یوعلیٰ سینا کے بارے میں کسی بزرگ کا قول	۹۳	حضرت شاہ ولی اللہ
۱۰۱	تراویح میں مواظبت حکمی و حقیقی	۹۳	قبر پر قرآن شریف پڑھنے سے مردہ کو انس
	ابلیس کا سجدہ نہ کرنا حضرت آدم کے	۹۳	زیارت قبور کا قصد
۱۰۱	کمال کی دلیل	۹۵	عورتوں پر اثر آسب کا سبب
۱۰۱	مولانا رومی کا عجیب لفظ	۹۵	بیس رکعت تراویح
۱۰۲	جواب تعلیم اسماء	۹۵	حضرت شاہ فضل الرحمن صاحبؒ
۱۰۲	نیکی سے عمر بڑھنے کا سبب	۹۵	ترک تقلید میں بے برکتی یعنی ہے
۱۰۲	وعظ کہنے کی اجازت ہے	۹۵	مجتہدین کا ذوق اجتهاد
۱۰۲	عذاب جہنم کے ابدی ہونے میں نصوص قطعی	۹۶	حضرت حکیم الامتؒ کی تالیفات
۱۰۳	تجدد امثال کا مسئلہ	۹۶	گر و کو محققانہ جواب
۱۰۳	دم کرنے کا اثر	۹۷	بروج کی تفسیر
۱۰۳	ارشاد مامون امداد علی	۹۷	اصل تخیلات مشوشہ کا علاج
۱۰۳	عملیات کا اصل اثر	۹۷	ملفوظات حضرت شاہ محمد اسحاق صاحب

۱۱۱	ترقی کو شرعاً واجب فرمانا	۱۰۳	ملفوظ حضرت توکل شاہ
۱۱۲	سلوک میں وسوس کا آثارِ حمت ہے	۱۰۳	میز کرسی پر افطاری کا حکم
۱۱۲	رعب و ہیبت مقصود نہیں	۱۰۳	ہدیہ کی بہتر صورت
۱۱۳	اسراف کی تعریف	۱۰۵	بدعت سے اجتناب کرنا چاہیے
۱۱۳	ایک پیسہ ہدیہ قبول فرمانا	۱۰۵	اصلاح کے قصد سے آنے سے نفع
۱۱۳	طلباء کو اعمال و اخلاق کی اصلاح کرنا فرض ہے	۱۰۵	عدم احضار قلب کا مقصد
۱۱۳	مدینہ منورہ کا سفر عاشقانہ سفر ہے	۱۰۵	کسی شخص کی صحبت اختیار کرنی چاہیے
۱۱۳	ترک دنیا کا پسندیدہ ہونا	۱۰۵	عشق مجازی و عشق حقیقی
۱۱۳	ایک بہت نازک مسئلہ	۱۰۶	ملفوظ حضرت حاجی صاحب
۱۱۳	ارشاد حضرت مولانا محمد یعقوب صاحب	۱۰۶	حکایت امام محمد و امام شافعی
۱۱۳	ادراک کی قسمیں	۱۰۶	نمازی اور غیر نمازی
۱۱۵	تصوف دین ہے	۱۰۷	مدرسہ کے چندہ سے مہمان کو کھانا
۱۱۵	کثرت احتیاط کا علاج	۱۰۷	کھلانے کا حکم
۱۱۵	دفع جن کے لئے اذان و وظائف	۱۰۷	بیعت کرنے میں عجلت نہ چاہیے
۱۱۶	خواب میں خلافت ملنے کا مفہوم	۱۰۸	امراء کی اصلاح کا طریق
۱۱۷	لطیفہ غیبیہ سے مراد	۱۰۸	صدقہ فطر میں حکمت
۱۱۷	رسالہ الوسیلہ بے نظیر ہے	۱۰۹	ہر شبہ کا علمی جواب دینا مناسب نہیں
۱۱۸	ملائکہ بھی عظمت خوف سے لرزاں ہیں	۱۰۹	شیخ محی الدین کا قول متعلق وسیلہ
۱۱۸	تردد و دلیل خامی کی ہے	۱۰۹	ایک مرید کی تربیت
۱۱۹	عدم اجابت دعا کفار پر استدلال درست نہیں	۱۱۰	حضرت حاجی صاحب کا حضرت
۱۱۹	حرام نوکری جلد ترک نہ کرانے میں حکمت	۱۱۰	گنگوہی کا احترام فرمانا
۱۱۹	سفر حج میں مالدار اور غریب کا مکالمہ	۱۱۰	ہندوستان میں صوفیاء و تجار نے
۱۱۹	حکایت حضرت میاں جی نور محمد صاحب	۱۱۰	اسلام پھیلایا
			مثال وفادار باورچی

۱۲۹	تین موقع پر سلام ممنوع ہے	۱۲۱	حضرت گنگوہی کا ادب
۱۲۹	داڑھی منڈانے والے کو سلام کی صورت	۱۲۱	خوف کی حد
۱۲۹	ترک سماع میں مجاہدہ ہے	۱۲۲	حکایت حضرت نظام الدین دہلوی
۱۳۰	مسئلہ جبر و قدر	۱۲۲	مجددین کشف سے خالی ہوتے ہیں
۱۳۰	اشیاء متنازلہ کی تین اقسام	۱۲۲	سیاہ مہرچ کی عجیب تدبیر
۱۳۱	اہل قبور سے فائدہ	۱۲۲	ثقیل اٹھل ہدیہ کار و کرنا جائز ہے
۱۳۱	کام طب نہ معالجہ سے مقدم	۱۲۳	حضرت شاہ عبدالعزیز کی بصارت
۱۳۱	عوام میں دین کی وقعت	۱۲۳	حضرات صحابہ کا فہم
۱۳۱	روزہ میں طبعی فائدہ	۱۲۳	حضرت حاجی صاحب کا ارشاد
۱۳۱	اختلاف مطالع کا اعتبار نہیں	۱۲۳	بعض صوفیاء کا مشہور قول
۱۳۲	مشکلین احکام کے بارے میں	۱۲۳	خشیت لوازم عظمت نہیں
۱۳۲	عبادت میں جی لگنے کے درپے ہونا	۱۲۵	مجنون سے ہدیہ لینا درست نہیں
۱۳۲	کیا متکبر مسلمان جنتی ہے	۱۲۵	نسبت اولیٰ کا احساس ہو سکتا ہے
۱۳۲	عدل حقیقی میں توافق شرع شرط ہے	۱۲۵	فیض قبر معتد بہ نہیں
۱۳۲	مراقبہ توحید سے منع فرمانے کا سبب	۱۲۵	پیٹ کا دھندا
۱۳۳	سیر کی مشہور روایت	۱۲۶	چشتیہ کے ہاں بے سامانی ہی وقار ہے
۱۳۳	نصوص متعارضہ میں ذوق مجتہد ہیں	۱۲۷	کلام خبری کی تعریف
۱۳۳	فرائض کے مخارج سببہ	۱۲۷	قلندر کی تعریف
۱۳۳	اعیاءہم سے ملاقات انبیاء علیہم السلام	۱۲۷	حکایت حضرت شیخ احمد رفاعی
۱۳۳	اور معراج یاد رکھنا	۱۲۸	واقعہ سلام روضہ اقدس
۱۳۳	کسی فاسق کو حقیر نہ سمجھنا	۱۲۸	بقصد تبرک اپنا بلبوس دینا حرام ہے
۱۳۳	منشاء غیرت دین	۱۲۸	حکایت حضرت مولانا احمد حسن کانپوری
۱۳۵	بیمار کیلئے بکرا ذبح کرنے میں فساد عقیدہ	۱۲۹	بچا ہوا کھانے سے طبعی انقباض
۱۳۵	نصوص کی بعض قیود مقصود نہیں	۱۲۹	تسخیر کا حکم

۱۳۵	تشریح شعر مولانا روم رحمہ اللہ	۱۳۵	مانا علیہ واصحابی کا مفہوم
۱۳۲	از حضرت حاجی صاحب رحمہ اللہ	۱۳۵	دیگر اقوام سے تشبہ حرام ہے
۱۳۲	اپنی فضیلت کا معتقد ہونا درست نہیں	۱۳۶	تشبہ کی خرابی
۱۳۶	اختیاری کاموں میں دعا کے ساتھ	۱۳۶	تشبہ بالصالحاء قابل قدر
۱۳۳	تدبیر بھی ضروری ہے	۱۳۶	علوم بلا واسطہ سے علوم بالواسطہ اسلم ہیں
۱۳۳	لڑکے یا لڑکی	۱۳۶	تصور شیخ کو شغل برزخ بھی کہتے ہیں
۱۳۳	علماء کی فضیلت مکتبہ نہیں	۱۳۷	غایت ہدیہ محبت ہے
۱۳۳	آپ ﷺ کی مختلف شیون	۱۳۷	حکایت مولانا شہید
۱۳۳	نصرت کا مفہوم	۱۳۸	ریل کا ثبوت آیت قرآن سے
۱۳۴	علماء پر اعتراض کا جواب	۱۳۸	عالمگیر کی تواضع
۱۳۵	قطب الارشاد کی تعریف	۱۳۹	عالمگیر صاحب نسبت تھے
۱۳۵	خشوع کیلئے ابتدا عمل میں توجہ کافی ہے	۱۳۹	عالمگیر کا ادب
۱۳۶	حدیث میں کچھ اطلاقات	۱۳۹	شرافت اور شروافت
۱۳۶	تصور خطرات کے علاج میں جائز ہے	۱۳۹	ذاکرین کے تفسیر کا ایک سبب
۱۳۶	صوفیاء کی کچھ خاص اصطلاحیں	۱۴۰	مجلس شیخ کا ایک ادب
۱۳۷	حکایت حضرت ابوالحسن	۱۴۰	سالک کی ایک حالت
۱۳۷	صوفیاء پر غلبہ مشاہدہ	۱۴۰	خط میں اشعار لکھنے سے منع فرمانا
۱۳۷	تفسیر آیت	۱۴۰	حضرت حکیم الامت کی ذکاء حس
۱۳۸	قطب تکوین کو اپنے عہدہ کا علم ضروری ہے	۱۴۰	خانقاہ سے نکالنے کی اصل حدیث
۱۳۹	ہر بستی کے لئے قطب ہوتا ہے	۱۴۰	عورتوں کے لئے طریق اصلاح
۱۳۹	سواد اعظم کون ہیں	۱۴۱	بوڑھے سے زیادہ پردہ کرنا چاہیے
۱۳۹	سماع مبتدی کیلئے مضر ہے	۱۴۱	تفویض اور دعا میں عجلت تطبیق
۱۳۹	غیر مقلد کی ایک نشانی	۱۴۱	حضرت حافظ کی عجیب شرح
۱۵۰	سماع کی اجازت	۱۴۲	آیات شفاء کا دم

۱۵۸	اعمال صالحہ سے حق تعالیٰ شانہ کی محبت پیدا ہوتی ہے	۱۵۰	لفظ زندیق اور استاد فارسی سے معرب ہیں
۱۵۸	ذکر میں تشویش بہت مضر ہے	۱۵۰	انسان ہے کیا جو اپنا معتقد بنے
۱۵۸	مال پر کمال کو ترجیح ہے	۱۵۱	ہماری نیکیاں دربار خداوندی کے اعتبار سے سیناں ہیں
۱۵۹	عربی پڑھنے کا مقصد	۱۵۱	مختصر جواب لکھنا بہت مشکل ہے
۱۵۹	ڈوبتوں کو کون بچائے	۱۵۱	ہمارا ایمان ہے کہ خداوند تعالیٰ عالم الغیب ہے
۱۵۹	ذکر اور اعمال سے اللہ تعالیٰ کی محبت پیدا ہوتی ہے	۱۵۳	موانا روم کے شعر کی توجیہ
۱۵۹	حصول محبت الہی کا اصل طریقہ	۱۵۳	تلاک کہنے سے طلاق ہوگی
۱۵۹	اہل محبت کی ذمہ داریاں بڑھ جاتی ہیں	۱۵۳	ضروری تشبیہ از حضرت مفتی صاحب
۱۶۰	”تربیت السالک“ حضرت تھانوی کی ایک انوکھی ایجاد	۱۵۶	علاج امراض معلوم ہونے کے باوجود شیخ کامل کی ضرورت
۱۶۰	کبھی معصیت مخلوط بالطاعت	۱۵۶	”آپ جو فرمائیں“ صیغہ استفسار نہیں
۱۶۰	اس طاعت کا کفارہ بن جاتی ہے	۱۵۶	کبر اور عجب کے زہروں میں فرق
۱۶۱	اکبر حسین حج کے ایک آیت قرآنی کے اشکال کا عجیب جواب	۱۵۶	قبور پر حاضری سے ارواح کو سرت ہوتی ہے
۱۶۱	اہل بدعت سے ہمیشہ فقہ سے گفتگو کرو	۱۵۶	خواب میں کبھی ارواح سے ملاقات ہو جاتی ہے
۱۶۱	ایک شیعہ رئیس کو اس کی درخواست	۱۵۷	امور اختیار یہ اور امور تکویدیہ کی تفویض
۱۶۱	استفادہ پر اس کا جواب	۱۵۷	کیا ارواح کبھی اس عالم میں آتی ہیں؟
۱۶۲	حضرت حکیم الامت کی حضرت محدث کشمیری کے وعظ میں شرکت اور ان پر اعتراض کرنے والے کو جواب	۱۵۷	انبیاء اور اولیاء بیدار مغز اور عاقل ہوتے ہیں
۱۶۳	کمال کی دو قسمیں	۱۵۷	طریق باطن میں سب سے پہلے کبر کے ازالہ کی ضرورت ہے
۱۶۳	ریاء الشیخ خیر من اخلاص	۱۵۷	دفع وساوس کا ایک آسان علاج
۱۶۳	المريد کا مفہوم	۱۵۸	نسبت مطلوبہ کی حقیقت

- ۱۶۹ دوسرے کو ایذا پہنچانا کیا بد اخلاقی نہیں؟
 ۱۶۳ فرماتے ہیں
 حضرت حکیم الامت کو زیادہ تکلیف
 پہنچنے کا سبب
 ۱۶۹
 ۱۶۵ حضرت موسیٰ علیہ السلام کا مدلل ارشاد
 پشت کے پیچھے بیٹھنے والے کا علاج
 فرعون اور منصور کے انا الحق کہنے میں فرق
 ۱۶۵
 ۱۶۵ گنگوہ کے ایک بزرگ کی حکایت
 صاحب کی بد تمیزی کا خط
 حضرت حاجی صاحب کے سلسلہ میں
 امام اعظم اور امام شافعی نے مسائل
 فاقہ نہیں
 ۱۶۶
 ۱۶۶ حضرت حاجی صاحب کے سلسلہ
 کو ترجیح ذوق سے دی ہے
 میں داخل ہونے کی برکت
 قواعد پر خود بھی عمل کرنے کی ضرورت
 حضرت فرید الدین عطار کے ایک شیخ
 ۱۶۲
 ۱۶۲ جدھر کو مولیٰ ادھر ہی کو شاہ دولہ
 کی حکایت
 ۱۶۶
 ۱۶۲ ادب کا خاصہ
 حضرت مولانا رحمت اللہ صاحب
 تشدید اور تسدید
 کیرانوی گوروح تصوف حاصل تھی
 ۱۶۶
 ۱۶۳ بیعت سے متعلق عوام کا ظن
 تعویذ مانگنے کا صحیح اصول
 ۱۶۶
 ۱۶۷ منطقوں اور اہل حق کے علوم میں فرق
 بطن اور باطن کی اصلاح فرمانا
 ایک غیر مقلد کو اس کی درخواست
 ۱۶۷
 ۱۶۳ صاحب دیوان حافظ بہت بڑے عالم تھے
 بیعت کے جواب میں ارشاد
 مشورہ کی حقیقت
 ۱۶۷
 ۱۶۵ دور حاضر کی تہذیب سراسر بے تہذیبی ہے
 غیر مقلدین سے بوقت بیعت بدگمانی
 ۱۶۸
 ۱۶۵ مستفتی کو ایک ہدایت
 و بدزبانی نہ کرنے کی شرائط
 ۱۶۸
 ۱۶۵ ملا جیوں اور شاہ جہاں کی حکایت
 نافع ہونا اختیاری بات نہیں
 ۱۶۸
 ۱۶۸ حضرت موسیٰ علیہ السلام نے حضرت
 تقویٰ کا مفہوم
 ملک الموت کو دھول کیوں ماری؟
 دوست کو اس کی اصلاح کی خاطر
 ۱۶۹
 ۱۶۹ حضرت موسیٰ علیہ السلام کی چند دعاؤں
 تنبیہ کرنا چاہیے
 ۱۶۹
 ۱۶۶ کی عجیب و غریب تفسیر
 ٹوٹا ہوا لوٹا دھوکہ باز ہے

- ۱۸۳ حضرت موسیٰ علیہ السلام نے شہزادوں
کی طرح پرورش پائی
- ۱۸۳ سپرٹ کے جواز کا فتویٰ ۱۷۷
- ۱۸۳ نماز جنازہ کی اجرت لینا جائز نہیں ۱۷۸
- ۱۷۸ مفت وعظ کرنے میں وعظ کی
بے قدری نہیں
- ۱۸۳ خلیفہ بننے کے بعد حضرت عمرؓ کا اپنے
خاندان سے خطاب ۱۷۸
- ۱۸۳ حضرت حکیم الامت تھانویؒ نے
صرف درسی کتب پڑھی تھیں ۱۷۹
- ۱۸۵ تشریف لانے کے وقت کھڑے
ہونے سے منع فرمایا ۱۷۹
- ۱۸۵ نواب وقار الملک کی دعوت پر علی گڑھ
کالج میں خطاب ۱۸۰
- ۱۸۵ دیوبند، ندوہ اور علی گڑھ سے متعلق
اکبر الہ آبادی مرحوم کا عجیب و غریب قطعہ ۱۸۱
- ۱۸۶ میرٹھ جلسہ مؤتمر الانصار سے خطاب ۱۸۱
- ۱۸۶ علماء کے اختلاف کا سبب ۱۸۱
- ۱۸۷ حج پر علیحدہ علیحدہ جانا چاہیے ۱۸۱
- ۱۸۷ حزب اللہ کی ضرورت ۱۸۱
- ۱۸۷ نسبت موسوی اور نسبت ابراہیمی ۱۸۲
- ۱۸۷ مفقود کی بیوی نکاح ثانی کب کر سکتی ہے ۱۸۲
- ۱۸۸ خطبہ عربی زبان ہی میں ہونا چاہیے ۱۸۲
- ۱۸۸ ایک ملامت سے وحشت اور ایک
ملامت سے لطف ۱۸۳
- حضرت موسیٰ علیہ السلام کے اقوال کی
تاویل کا سبب ۱۸۰
- بدعتی اور غیر مقلد کی دو قسمیں
ایک فلسفی کے اعتراض کا جواب ۱۸۱
- قبر کی مقدار ۱۸۱
- حضرت حکیم الامتؒ کے شغل میں
سلام کی اجازت ہے ۱۸۱
- اہل علم کو ایک ضروری نصیحت
والدین اساتذہ اور پیرومرشد کے
حقوق میں ترتیب ۱۸۲
- بچوں کو فوراً سمجھانے کی ضرورت
تلاک کہنے سے بھی طلاق ہو جائے گی ۱۸۲
- حضرت امیر معاویہؓ اور حضرت علیؓ
میں سے کون حق پر تھے ۱۸۳

- بھانڈ کے نزدیک سب سے بہتر
 ۱۹۶ اور سب سے منحوس قوم کونسی ہے
- چندہ کی تحریک رؤسا کو کرنا چاہیے
 ۱۹۷
- مرزا غلام احمد قادیانی کی حرام خوری
 ۱۹۷
- مسئلہ کا جواب دینے سے قبل ایک
 ۱۸۸
- بزرگ کا معمول
 ۱۸۹
- بیعت پر مزعومہ شمرہ کا ملنا ضروری نہیں
 ۱۸۹
- بیعت کی حقیقت
 ۱۸۹
- پیر ناراض ہو تو فیوض بند ہو جاتے ہیں
 ۱۹۸
- اذان کہنے سے بھوت وغیرہ چلے جاتے ہیں
 ۱۹۹
- قبر پر اذان دینے کا کوئی ثبوت نہیں
 ۱۹۹
- خلوت اختیار کرتے وقت کون سی
 ۱۹۱
- نیت اختیار کرے
 ۱۹۱
- صالح شخص اور عاصی مرد
 ۱۹۵
- کسی دینی مدرسہ کا اہتمام جاہل سے
 ۱۹۵
- نہیں ہو سکتا
 ۱۹۹
- انگریزی میں علوم نہیں
 ۲۰۰
- ہر روز کے سحری و افطار کا وقت الگ ہے
 ۲۰۰
- علماء و مشائخ کے کاموں میں فرق
 ۲۰۰
- بزرگوں کو مدعی تقدس پر زیادہ غصہ آتا ہے
 ۲۰۰
- بری نظر بعض دفعہ محبت میں بھی لگ جاتی ہے
 ۲۰۰
- نعمت اور مصیبت کسی شخص کیلئے کن
 ۲۰۰
- مواقع پر خیر ہیں اور کن مواقع پر شر
 ۲۰۰
- اہل جبہ اور قبہ
 ۲۰۱
- نہ شہم نہ شب پرستم کہ حدیث خواب گویم
 ۱۸۸
- شیعوں کیلئے اولیاء اللہ سے افادہ ممکن نہیں
 ۱۸۸
- طلباء کو کسی کے گھر دعوت کھانے پر نہ
 ۱۸۸
- بھیجنے کا ضابطہ
 ۱۸۹
- خطبہ اصدق الروایا قابل دید ہے
 ۱۸۹
- عمل کیلئے علم آسان ہے۔ تفسیر آیت
 ۱۸۹
- استغناء کی ملامت لذیذ ہے
 ۱۸۹
- و عامانگنار ضائے حق کے خلاف نہیں
 ۱۸۹
- سالکین کے نام حضرت حکیم الامت کے
 ۱۹۱
- خطوط باوجود اختصار کے کافی ہوتے تھے
 ۱۹۱
- کسی خط پر دستخط نہ فرمانا
 ۱۹۱
- علاج کی تین قسمیں
 ۱۹۱
- طاغون جہاد کی طرح ہے
 ۱۹۱
- سلام کرنا کن کن مواقع پر منع ہے
 ۱۹۵
- بے فکری کے باعث دوسروں کو ایذا
 ۱۹۵
- پہنچ جاتی ہے
 ۱۹۵
- وظائف کی اجازت لینے میں عقیدہ
 ۱۹۵
- کافسادمعلوم ہوتا ہے
 ۱۹۶
- رسید کے مطالبہ پر منشی آرڈرواپس فرمانا
 ۱۹۶
- مذکورہ شخص کی بلا رسید منشی آرڈر قبول
 ۱۹۶
- کرنے کی درخواست
 ۱۹۶
- بچوں کو پڑھانا اچھا شغل ہے
 ۱۹۶
- اہل قبہ سے طلباء کو کھانا بھیجنے میں
 ۱۹۶
- ایک شرط
 ۱۹۶

۲۰۱	حضرت حکیم الامتؒ کے والد نے	۲۰۱	اب ترقی اور جاہ کے کہتے ہیں
۲۰۴	آپ کی تربیت مشائخ کی طرح کی	۲۰۱	جماعت ثانیہ کے خلاف اجماع ہو گیا
۲۰۴	چالاکی اور عقل میں فرق	۲۰۱	مذہب حنفی امام ربانی حضرت گنگوہیؒ کی نظر میں
۲۰۵	قاضی شریح کا استنباط	۲۰۱	صاحب ہدایہ حافظ حدیث تھے
۲۰۵	شیطان کا مکروح تعالیٰ شانہ کی قوت کے مقابلہ میں ضعیف ہے	۲۰۱	منظرہ کرنے سے دو غرضیں ہوتی ہیں
۲۰۵	حصول علم کی شرط	۲۰۱	حیدرآباد سے عزم حاضری رکھنے والے کو ارشاد
۲۰۵	دعائے مغفرت مردہ کے لئے مفید ہے	۲۰۲	دو چار طالب علموں کے آنے سے طبعی مسرت
۲۰۵	میں عالم الغیب نہیں البتہ عالم العیب ہوں	۲۰۲	ایک حجام کو استاد کا لقب ملنے کی حکایت
۲۰۶	اصلاح کو سختی سمجھنا غلط ہے	۲۰۲	طمع اور خوف حق گوئی سے منع کر دیتا ہے
۲۰۶	شتر بغدادی	۲۰۲	امراء کو مرید کرنے کی فکر نہ کرنی چاہیے
۲۰۶	مرنے کے بعد کمال منقطع ہو جاتے ہیں	۲۰۳	حضرت حکیم الامتؒ کی سادگی
۲۰۶	حضور ﷺ کی غایت شفقت	۲۰۳	۱۲ ربیع الاول حضور ﷺ کی تاریخ وصال نہیں
۲۰۶	باکمال شخص کو زینت کے اہتمام سے استغناء ہوتا ہے	۲۰۳	سورۃ الفاتحہ میں نماز واجب ہونے کا مفہوم
۲۰۶	ایک ہندو لیکچرار کی خرافات	۲۰۳	مرید پر تکبیر کرنا شیخ پر واجب ہے
۲۰۷	مذہب اسلام پر ایک اعتراض کا جواب	۲۰۳	کچھ رقم اپنے پاس جمع رکھنا
۲۰۷	بغیر خود تحقیق کئے دستخط کر نیکو دل نہیں چاہتا	۲۰۳	قیمتی کپڑے واپس کرنے کا سبب
۲۰۷	فتویٰ شرح صدر کے بعد دینا چاہیے	۲۰۳	اللہ تعالیٰ علماء کو غناء ظاہری یا غناء قلبی عطا فرمائے
۲۰۷	حصول دنیا کیلئے بجائے وظیفہ کے تدبیر کرنا چاہیے	۲۰۳	
۲۰۷	خسر و اور مولانا جامیؒ معاصر تھے	۲۰۳	
۲۰۷	حکمت کی کتابوں کی تصنیف پر دو متضاد اثرات	۲۰۳	
۲۰۸		۲۰۳	

۲۱۲	پہلے لوگ صاحب سماء تھے	ہندو کے سلام کا جواب کس طرح
۲۱۲	ایک شخص کا اخلاص	دینا چاہیے
۲۱۲	واقعہ تعمیر سد دری خانقاہ	مولوی محمد اسماعیل صاحب لی ریہ مت
۲۱۳	دعا کی برکت سے سمند سے شیریں پانی ملنا	بھوپال میں ایک عورت کو مسلمان کرنے
۲۱۳	مولانا محمد منیر صاحب نانوتوی کا تقویٰ	کی حکایت
	حکایت مولانا محمد قاسم صاحب نانوتوی	انہو اور ارشاد میں فرق
۲۱۳	مولانا محمد منیر صاحب نانوتوی	آمین بالشرکی کا مذہب نہیں
	مولانا منیر صاحب مولانا محمد قاسم صاحب	بیماروں اور تندرستوں سے ارشاد
۲۱۳	کے معتقد تھے	ہوا اور بھوت سے ڈرنا عبث ہے
۲۱۳	شیخ سے محبت مفید ہے	مولوی نصیر الدین صاحب معقولی کی حکایت
۲۱۵	من آنم کہ من دائم	دیوبند کے رنگ پر دوسرا رنگ چڑھ
	حضور ﷺ ساری دنیا کی طرف	نہیں سکتا
۲۱۵	مبعوث تھے	قاری عبدالوحید پر علماء دیوبند کا اثر
۲۱۵	طاعون میں مکان بدلنا جائز ہے	مولوی تراب صاحب اور مفتی سعد
۲۱۵	بری صحبت سے بددینی کا اثر	اللہ صاحب کے اختلاف کی حکایت
	بچپن میں حضرت حکیم الامت کو غصہ	بروز قیامت ظالم و مظلوم کا قصاص
۲۱۵	سے بخارا آنا	اٹھاون صفحات کے طویل خط کے ہر
۲۱۶	علمی بات اگر سمجھنا آئے تو اساتذہ سے سمجھو	جزو کا جواب دینا
	حضرت گنگوہی کی عوام الناس پر	ایک شیعہ کا خط
۲۱۶	از حد شفقت	دو شخصوں کی خدمت کو زیادہ دل
۲۱۷	حضرت امام ابو یوسف کی فقاہت	چاہتا ہے
۲۱۷	حضرت مولانا گنگوہی کی صاف گوئی	حضرت گنگوہی کا بے نظیر اخلاص
۲۱۷	کھانے کا مسنون طریقہ	آجکل گروہ بندی کا مرض بڑھ گیا ہے
	حضرت حاجی صاحب کا بیعت میں	حضرت گنگوہی کا بے مثال ادب
۲۱۷	وسعت کا سبب	

حضرت جیلانی رحمہ اللہ نے خود کونسا	۲۱۸	نجد یوں کی خشک طبیعت
۲۲۳ وظیفہ پڑھا تھا	۲۱۸	جو بیعت ہوگا وہ نجات پائے گا
۲۲۳ تابعی ہونے کیلئے قرب زمانہ شرط ہے	۲۱۸	تصوف میں اتنا تر نہ ہو کہ غرق ہو جائے
۲۲۵ ایک حدیث کا مفہوم	۲۱۸	مجھ کو سب سے زیادہ محبت صوفیاء سے ہے
۲۲۵ تاخیر بیعت میں نفع	۲۱۸	حدیث کے سمجھنے میں فقہاء ہی کا قول
۲۲۶ بیعت کو نفع کی شرط سمجھنا بدعت ہے	۲۱۸	معتبر ہے
۲۲۶ عید کا مصافحہ	۲۱۹	علم روایت الفاظ اور ترجمہ کا نام نہیں
۲۲۶ میت کے کفن میں آج کل جائے نماز	۲۱۹	مجتہد اعظم ہونا مسلم ہو گیا
جزو کفن بن گئی ہے	۲۱۹	مثنوی کے سوا سب کتابیں اپنی ملک
۲۲۷ رسم کٹوری میں دینے سے روکنا	۲۱۹	سے خارج کر دیں
شریعت نے اہل بیت پر دائما زکوٰۃ	۲۲۰	حضرات صوفیاء بڑے حکیم ہوتے ہیں
حرام کر دی ہے	۲۲۰	ایک گستاخانہ خط کا عجیب جواب
ذکر اللہ سے تکبر پیدا ہو تو مضر ہے	۲۲۰	داڑھی رکھونے کی ترغیب پر عجیب
دلائل الخیرات پڑھنے کا حکم	۲۲۰	حکیمانہ وعظ
صوفیوں کی حدیث کا حکم	۲۲۰	کیرانہ میں ایک تعلیم یافتہ شخص سے گفتگو
فقہاء نے سماع کو حرام فرمایا ہے	۲۲۱	مدرسہ میں فنڈ ختم ہو جائیں تو کیا کرنا چاہیے
حضرت جدہ کی قبر پہاڑ ابو قیس کے	۲۲۱	امراء کو سفارش نہ کرنے کا سبب
پاس ہے	۲۲۲	معتکف کو مسجد میں ریح صادر کرنا حکم
حکایت حضرت مولانا محمد یعقوبؒ	۲۲۲	برق اور عدد دونوں معا ہوتی ہیں
سماع کے منع ہونے کا ایک سبب	۲۲۲	ایک مجذومہ عورت کی حضرت عمرؓ کی اطاعت
عورتوں کے خاندان کی محبت کیلئے تعویذ	۲۲۲	سیرالی اللہ کا مفہوم
طلب کرنے کا احکام	۲۲۳	پہلے لوگ صرف صورتہ بدعتی تھے
موت بھی اللہ تعالیٰ کی ایک نعمت ہے	۲۲۳	ماہوار رسالہ کسی قدر دان کو جاری کریں
حق تعالیٰ شانہ سے محبت طبعی ہے یا عقلی	۲۲۳	حق تعالیٰ کی ہیبت ہمارے دلوں میں
		کتنی ہونی چاہیے

- ۲۳۰ دوسرے کی افضلیت کا احتمال
۲۳۰ حضرت حکیم الامت سے گدی نشین کے لڑکے کو رجوع کرنے پر جواب
۲۳۱ تبرکات منقولہ میں میراث جاری ہوتی ہے
۲۳۱ مکان کی کنڈی پر نظر نہ ہونا چاہیے
۲۳۱ باکمال شخص کو بددماغی مناسب نہیں
۲۳۱ منصور کے انا الحق کہنے کی توجیہ
۲۳۱ زیادہ خشکی اور زیادہ تری مناسب نہیں
۲۳۱ خلوت پسند طبیعت کا سبب
۲۳۲ کمال اسلام کی شرائط
۲۳۲ نفس کی حقیقت
۲۳۲ قرآن کے بہت بطون ہیں
۲۳۳ امراض بدنہ اور امراض باطنیہ کا تجسس ممنوع نہیں
۲۳۳ دارالحرب کی دو قسمیں
۲۳۳ اظہار احکام کی بناء پر کہنا جرم نہیں
۲۳۳ ۹۹ درجہ کفر کا مطلب
۲۳۳ حضرت کا سب کو معاف فرمانا
۲۳۵ میدان حشر میں سب لوگ ملک شام میں سما جائیں گے
۲۳۵ سوء خاتمہ کے دو اسباب
۲۳۶ عقائد اسلامیہ کی تفصیل جاننے کا مطلب
۲۳۶ مجتہد کی دو قسمیں
- ۲۳۲ متکلمین کے مباحث بدعت ہیں
۲۳۲ صانع کی ہستی کا قائل ہونا فطری امر ہے
۲۳۲ اولیاء شاگردانہ انبیاء اور اہم استاد نیز کا مطلب
۲۳۳ متکلمین کے مباحث صوفیاء میں نہ تھے
۲۳۳ آجکل غیر مسلموں سے مناظرہ مضر ہے
۲۳۵ مخاطب کی رعایت
۲۳۶ بریلی والوں سے مناظرہ کی ایک شرط
۲۳۶ سائنس کے اکثر مسائل ظنی ہوتے ہیں
۲۳۷ اصول اور وصول
۲۳۷ حسن پور کے ایک نواب زادہ کو
۲۳۷ حضرت حکیم الامت کے وعظ سے نفع
جامع مسجد دہلی میں انڈیا نوپل کی فتح
۲۳۷ کے زمانے میں وعظ
۲۳۸ عورت کی آواز سننے سے بچنا چاہیے
۲۳۸ غصہ میں سزا نہ دینے کا کام
۲۳۸ ہندوؤں کے ہاں مردے جلانے کی رسم کس طرح شروع ہوئی
۲۳۹ خالی الذہن شخص کو نفع ہوتا ہے
۲۳۹ بلا کر ایئر ریل کا سفر حرام ہے
۲۳۹ اصل فائدہ محبت سے ہوتا ہے
۲۳۹ ترکی کی امداد کا سبب
۲۳۹ تعلقات غیر ضروریہ کو کم کرنے سے
موت میں آسانی ہوگی
۲۳۰ ہرشیہ کا جواب دینا ضروری نہیں

۲۳۷	اللهم اغفر للمؤمنين كما مفہوم	۲۳۷	ندوہ والوں کی حضرت حکیم الامت سے
۲۳۷	ضعیف ایمان والوں کی آخر میں نجات ہوگی	۲۳۷	متعلق حضرت حاجی صاحب سے
۲۳۷	حضرت شیخ عبدالقادر جیلانی نے چالیس	۲۵۲	شکایت اور اس کا جواب
۲۳۷	سال رحمت خداوندی پر وعظ فرمایا	۲۵۲	حضرت حکیم الامت کا خط
۲۳۸	دوسرے کی تحقیر نہ کرنے کا طریق	۲۵۲	تبلیغ کرنے کا اصل مستحق کون ہے
۲۳۸	سلام پہنچانے کے وعدہ سے سلام	۲۵۳	حق تعالیٰ شانہ سے بغض رکھنا کفر ہے
۲۳۸	پہنچانا واجب ہو جاتا ہے	۲۵۳	غم میں قصد اسوج سوچ کر دونا ممنوع ہے
۲۳۸	امام ابوحنیفہ کی ایک شخص کے قول کی	۲۵۳	کاش! کوئی حاکم شریعت کا پابند ہو
۲۳۸	عجیب توجیہ	۲۵۳	کسی کے دل پر بوجھ نہ ہونی کی خواہش
۲۳۸	بعض مسرت میں تکلیف محسوس نہیں ہوتی	۲۵۳	لیلۃ القدر میں حضرت مرزا جان
۲۳۸	قبض جتنا قوی ہوتا ہے بعد میں بسط	۲۵۳	جاناں رحمہ اللہ کی دعا
۲۳۹	بھی اتنا ہی قوی ہوتا ہے	۲۵۳	ہدیہ واپس کرتے ہوئے دو چیزوں کا خوف
۲۳۹	طاعون میں وعظ کے بعد دعا	۲۵۳	صدقات ناقلہ غنی کو دینا جائز ہیں
۲۳۹	طاعون سے بچنے کے دو طریق	۲۵۳	صدقہ اور ہدیہ میں فرق
۲۳۹	روح کے تصرف کیلئے بدن کا سالم	۲۵۳	عوام معذور ہیں
۲۳۹	رہنا شرط نہیں	۲۵۳	بعض کلیات میں بھی تقلید ہوتی ہے
۲۵۰	دوام اور التزام میں فرق	۲۵۳	شیعوں کو اپنے مذہب پر اطمینان نہیں
۲۵۰	عوام کو پہلے مسئلہ اچھی طرح بتلادینا چاہیے	۲۵۵	جماعت ثانیہ میں کراہت کا سبب
۲۵۰	سیدنا ابو بکر صدیق اور حضرت شیخ	۲۵۵	فروعات کے متعلق حضرت
۲۵۰	عبدالقادر جیلانی دونوں کو جنتی کہنے میں	۲۵۵	حاجی صاحب کا ارشاد
۲۵۰	فرق کہہ کر ایک وعظ کا عوام کو تشویش	۲۵۵	کانپور والوں کا واپسی کا تقاضا
۲۵۱	میں ڈالنا عوام کو تشویشات سے بچانا	۲۵۵	خشیت کا خاصہ
۲۵۲	وسیع النظر آدمی ڈھیلا ہوتا ہے	۲۵۵	غیر مقلدین کے مجمع میں ایک وعظ
		۲۵۶	تعزیه کے ساتھ گنو سالہ سامری کا
			معاملہ کرنا چاہیے

۲۶۱	حضرت حاجی صاحبؒ میں حسن ظن کا غلبہ تھا	۲۵۶	نبوت کے مترادف ہے
۲۶۲	عملیات کے اثر کی وجہ سے صرف تخیل پیر ہے	۲۵۶	دوسرے کی طرف التفات نہ کرو
۲۶۲	مدعی محبت کے افعال پر صبر نہیں ہوتا	۲۵۶	کسی کام میں خلوص کی علامت
۲۶۲	گمشدہ لڑکے کے ملنے کا عمل	۲۵۷	تسخیر جنات کا عمل جاننا
۲۶۳	خوف سے بعد عن المعاصی ہوتا ہے	۲۵۷	لوگ مر جا ہونا پسند نہیں کرتے
۲۶۳	کبر کی بہت سی اقسام	۲۵۷	قرآن شریف کو لوگ کب دنیوی نفع
۲۶۳	ہر غلطی کی تاویل کا منشا	۲۵۷	کی نیت سے پڑھتے ہیں
۲۶۳	تصرف تو مسمریزم کا جزو ہے	۲۵۷	علوم مکاشفات میں خطرہ ہے
۲۶۳	لوگ پیر صاحب کی نیاز اپنے مطلب	۲۵۸	رذائل کے مقتضاء پر عمل نہ کرنے کے
۲۶۳	کیلئے دلاتے ہیں	۲۵۸	دور رہے
۲۶۳	تعویذ تو صرف نقوش ہیں	۲۵۹	مکاشفات کو نیک بعض دفعہ ولی کو حاصل
۲۶۳	یقین اور علم اعتقاد جازم مع غلبۃ الحال	۲۵۹	ہوتے ہیں
۲۶۳	کا نام ہے	۲۵۹	شیخ کی ضرورت
۲۶۵	مشورہ کی حقیقت	۲۵۹	سلوک میں لوہے کے چنے چبانے
۲۶۵	سفارش کی حقیقت	۲۵۹	کیلئے تیار رہنا چاہیے
۲۶۶	ما اناعلیہ واصحابی کا مفہوم	۲۵۹	مفید مضمون رات کو نوٹ کر لینا
۲۶۶	اپنے آپ کو تکلیف پہنچانا بھی منع ہے	۲۶۰	مجھ میں حدت ہے شدت نہیں
۲۶۶	کیفیات مطلوب بالذات نہیں	۲۶۰	احکام سلطنت کی تابعداری قانونی ہے
۲۶۸	ہمارے اموال اور انفس اللہ تعالیٰ کے ہیں	۲۶۰	کیا دین کے کام میں کچھ نہ کچھ دشواری نہیں
۲۶۸	احوال اعمال میں سہولت پیدا کرتے ہیں	۲۶۰	ازالہ کبر کا علاج
۲۶۸	طلباء دیوبند کا حضرت مولانا رفیع	۲۶۱	طالب اصلاح کو اپنی غلطی کی تاویل
۲۶۸	الدین صاحب مہتمم دیوبند کے ساتھ	۲۶۱	نہ کرنا چاہیے
۲۶۸	حضرت مجددؒ کے مزار پر مراقبہ	۲۶۱	حضرت حاجی صاحب کا امر
۲۶۹	احوال اعمال میں سہولت پیدا کرتے ہیں	۲۶۱	بالعروف بالقلب کا ایک واقعہ

۲۷۶	گناہی میں بڑی راحت ہے	۲۶۹	حضرت گنگوہیؒ کا کمالات نہ ہونے کی قسم کھانے کا مفہوم
۲۷۶	جاہ کی حقیقت	۲۶۹	الحزم سوء الظن کا مفہوم
۲۷۷	ہر تحقیق کی ابتداء تقلید سے ہوتی ہے	۲۷۰	محقق جامع بین الضدین ہوتا ہے
۲۷۷	نماز جنازہ کے بعد دعا کیلئے دفن میں دیر کرنا نص کے خلاف ہے	۲۷۰	لو كنت فظا غليظ القلب لوگوں کے فائدہ کیلئے فرمایا
۲۷۷	ہر گناہ صغیرہ و کبیرہ عقلاً بھی منع ہے	۲۷۰	کبر فی موت الکبراء کا مفہوم
۲۷۷	احکام شرعیہ میں حکمت ہے	۲۷۱	حضرت مجدد صاحب کی ایک عجیب بات
۲۷۷	شیخ پر اعتراض کرنے سے انقباض ہوتا ہے بیعت ہونے سے قبل کچھ مدت شیخ کی صحبت میں رہنا چاہیے	۲۷۱	اور ثبوت کی ضرورت ہے
۲۷۸	حضرات مشائخ کے وجدان کو لغو نہیں سمجھنا چاہیے	۲۷۱	یکسوئی استخارہ کے مقبول ہونے کی دلیل ہے
۲۷۸	تفویض عبدیت کی خاطر کرنا چاہیے	۲۷۱	ہر وارو غیبی پر عمل کرنا موجب برکت ہے
۲۷۸	احکام شرعیہ کی وقعت علت معلوم نہ ہونے میں ہے	۲۷۱	الہام اور وحی میں فرق
۲۷۸	کبر و غیرہ ملکات کا علاج کس لئے کیا جاتا ہے	۲۷۱	موقع کی معرفت کے مطابق گفتگو
۲۷۹	بغیر شیخ کے سلوک طے کرنا مشکل ہے	۲۷۲	حکیم کا کام ہے
۲۷۹	اللہ تعالیٰ کی حکمت کے بیان میں اشعار مثنوی	۲۷۲	لا یخشون احدا کی عجیب و غریب تفسیر
۲۸۰	بدعت پر عمل کرنے سے سنت کا ترک لازم آتا ہے	۲۷۳	سماع کے چار شرائط
۲۸۰	اصلاح عقائد سب سے زیادہ ضروری ہے	۲۷۳	تبلیغ کی اصل ضرورت کہاں ہے
۲۸۰		۲۷۳	اہل حال کی معرفت محقق ہی کر سکتا ہے
		۲۷۳	خشک علماء کو اہل تحقیق کی تقلید کرنا چاہیے
		۲۷۳	معالج کی دو قسمیں
		۲۷۶	انسان کی عقل اسلام کے سب احکام کی حکم سمجھ نہیں سکتی
		۲۷۶	اسلامی زندگی گزارنے کے دو طریقے

	ہمارے اکابر کی برکات بعد وفات	۲۸۱	ایک قابل دید رسالہ
۲۸۸	بھی جاری ہیں	۲۸۱	چندہ رؤسا کو کرنا جائز ہے
	طلباء کا مہتمم وغیرہ کی شکایت کرنا		فطری چیز ساری عمر کے مجاہدہ سے بھی
۲۸۸	ان کی تحصیل علم میں مضر ہے	۲۸۱	نہیں جاتی
	حضرت حکیم الامت نے گھروں میں		جزئیات کی تفصیل ضروری نہیں
۲۸۸	وعظ فرما کر رسوم کا قلع قمع کیا	۲۸۲	آدمی کسی اتنے بلند درجہ میں نہیں پہنچ
۲۸۸	کتا حدہ حرم میں داخل نہیں ہوتا	۲۸۲	سکتا کہ گناہ اس کیلئے گناہ نہ رہے
۲۹۰	مدرسہ دہلی میں اختلاف کا حل	۲۸۳	مامون الرشید سے ایک حج کو جانے والے کا سوال
۲۹۰	اتفاق کا منشا تو اضع ہے	۲۸۲	اللہ تعالیٰ انجام مع الخیر فرمائیں کی دعا
	صوفیاء کی اصطلاحات بہت سی		ایک لغافہ میں دو تین آدمیوں کو خط
۲۹۰	اصطلاحات سے مرکب ہیں	۲۸۳	لکھنے کا حکم
	نواب ڈھا کہ کی درخواست بیعت		حضرت حکیم الامت کی غایت شفقت
۲۹۱	منظور نہ کرنے کا سبب	۲۸۳	شیخ اور طالب میں مناسبت کا ہونا
۲۹۱	حضرت حاجی صاحب بڑے محقق تھے		ضروری ہے
۲۹۱	نواب سلیم اللہ خاں بہت ذہین تھے	۲۸۵	حضرت مولانا محمد یعقوب صاحب
	حضرت گنگوہی کا صدر، شمس بازغ		کل امور غیر اختیاری اچھے نہیں
۲۹۲	اور امور عامہ کی تعلیم کو بند کرنا امر	۲۸۶	حضرت شاہ عبدالعزیز صاحب کی
	اہل دنیا میں اخلاق کی بنا مصالح		ارشاد فرمودہ ایک خواب کی تعبیر
۲۹۲	دنیوی پر ہوتی ہے	۲۸۶	ایک شخص نے چوہوں کیلئے تعویذ مانگا
	مریض کو حکیم سے نسخہ کی دلیل پوچھنے		ابن قیم اور ابن تیمیہ
۲۹۳	کا حق نہیں	۲۸۷	امام ابو یوسف اور امام محمد
۲۹۳	فن تصوف کے مجتہد کو علاج کرنا جائز ہے	۲۸۷	موت منجس ہے
	فوق العرش ایک اصطلاح تصوف		حضرت مولانا احمد علی صاحب محدث بہار پوری
	چھینک آنے پر الحمد للہ سنانے کا حکم		کا حق تعالیٰ شانہ سے غایت حسن ظن
۲۹۳	حدیث میں نہیں آیا	۲۸۸	

۳۰۱	شیخ اور مصلح کس کو تجویز کرنا چاہیے	۲۹۳	لفظ اجود کا مفہوم
۳۰۲	اعتقاد دائم اور مناسبات نجات ہے	۲۹۳	جمہوریت کی حقیقت
۳۰۲	حب عقلی اور حب عشقی کس وقت افضل ہے	۲۹۳	متہمم دارالعلوم دیوبند کی طلباء کے لباس کی اصلاح کی درخواست
۳۰۲	رمضان کی تنخواہ لے کر استعفاء دینا وجاہت علمی کے خلاف ہے	۲۹۳	انگریزی خط پیش کر کے ایذا پہنچانے والے کا قصہ
۳۰۳	حضرت نانوتوی کے مدرسہ دیوبند کے دوات قلم کے استعمال کا عوض جمع کرانا	۲۹۵	ذکر کی توفیق بڑی نعمت ہے
۳۰۳	مولانا منیر نانوتوی کا تقویٰ	۲۹۶	ابتدائے سلوک میں صحبت بد کی مثال
۳۰۳	مولویوں کو اپنی بیویوں سے زیادہ محبت ہوتی ہے	۲۹۶	سلوک کی ابتدا میں اکثر جوش و خروش ہوتا ہے
۳۰۳	سلف کے افعال کی اطاعت میں سلامتی ہے	۲۹۶	اہل ادب کا ایک طریق ادب دعا کرتے وقت صاحب کشف کی زبان لڑکھڑاتی ہے
۳۰۴	مسلمان کو دنیا کی فلاح کب میسر ہوگی	۲۹۶	عربوں کا ادب
۳۰۵	نواب ڈھا کہ کے تھانہ بھون آنے کی تمنا	۲۹۷	حیدرآباد کا ادب
۳۰۵	اہل حق کو دنیا داروں سے کس طرح کا معاملہ کرنا چاہیے	۲۹۷	حضرت شیخ جلال الدین سیوطی کو حضور ﷺ کی رویت
۳۰۵	بانسری سنانے کی فرمائش کر نیوالے کو	۲۹۸	متوسط الحال سالک کو وعظ کہنا مضر ہے
۳۰۵	حضرت حاجی صاحب کا عجیب جواب	۲۹۹	قرب میں تین چیزوں کا دخل ہے
۳۰۵	مولانا انور شاہ کشمیری عالم باعمل تھے	۲۹۹	فصول الحکم کتاب سبقا پڑھنا نامناسب ہے
۳۰۶	حیدرآباد کے لوگ بہت مودب ہوتے ہیں	۲۹۹	نیت کی اصلاح میں زیادہ کاوش نامناسب ہے
۳۰۶	مینڈھو کے ایک رئیس کی حضرت دیوبندی سے عقیدت	۲۹۹	شیخ خاموش بھی رہے تب بھی مرید کو نفع ہوتا ہے
۳۰۶	شاہ عبدالعزیز صاحب کے خاندان کا معمول	۳۰۰	
۳۰۶	حضرت مولانا شہید کے ایک ہی وعظ میں لوگ بدعات سے تائب ہو جاتے تھے		

۳۱۵	شان عمر فاروقؓ	۳۰۷	آنت اترنے سے سفر سے معذوری
	ہر نبی کو ایسا معجزہ عطا ہوا جو اس زمانہ		حیدرآباد میں حضرت حکیم الامتؒ
۳۱۵	میں اس نوع کا کمال تھا	۳۰۷	کے تین وعظ
۳۱۶	عالم کی دو اقسام		تین مرتبہ سورۃ الاخلاص پڑھنے کا
	رئیس رامپور کو جدید علم کلام کی ضرورت		ثواب مثل قرآن کی تلاوت کے
۳۱۶	کا سوال کرنے پر جواب	۳۰۸	برابر ملے گا
	سورہ یس کی تلاوت دس قرآن پاک		مولود میں قیام کے متعلق حضرت شاہ
۳۱۷	پڑھنے کا ثواب کس صورت میں ملے گا	۳۰۹	اخلاق صاحب دہلوی کی تحقیق
	نیچریوں نے حضرات صحابہؓ کی	۳۱۰	الغیبۃ اشد من الزنا کا مفہوم
۳۱۷	تعریف کس انداز میں کی	۳۱۰	اشرف علی کے معنی
	حضرت گنگوہیؒ پر حضرت	۳۱۰	علوم کا احاطہ غیر ممکن ہے
۳۱۷	حاجی صاحب عاشق تھے	۳۱۱	اطاعت کو ذریعہ مقاصد دنیا بنانا جائز نہیں
۳۱۷	لاہوت، جبروت، ملکوت وغیرہ لکھنے سے مراد	۳۱۲	درندوں کے چمڑوں کے استعمال کی ممانعت
۳۱۸	خشوع کی حقیقت	۳۱۲	دفع طاعون کیلئے ایک عمل
۳۱۸	صوفی اور عالم خشک دونوں آرام میں ہیں	۳۱۲	ایک شخص کو پھانسی دئے جانے کا سبب
۳۱۹	استحضار استعداد مضر ہے	۳۱۲	قصداً فوراً بھول جانا بہت تعجب کی بات ہے
۳۱۹	سلوک میں حدود پر مداومت کرنا مشکل ہے	۳۱۳	حضرت گنگوہیؒ کی غصہ میں حالت
	ماضی اور مستقبل کے احتمالات میں	۳۱۳	مشائخ پنجاب کی ایک عادت
۳۲۰	لگ رہنا بڑا مجاہدہ ہے	۳۱۳	اتباع احکام شرعیہ ظاہر اور باطناً بڑا کمال ہے
۳۲۰	مراقبہ توحید بعض لوگوں کو مضر ہوتا ہے		حدیث "اہل جنت کو پہلے زمین کی
۳۲۰	شریعت اور طریقت کا مفہوم	۳۱۳	روٹی پکا کر کھلائی جائے گی کا مفہوم
	انار بکم الاعلیٰ وانا الحق کہنے میں فرق		حضرت عمرؓ کا دین کامل ہونے کے
	حقوق نفس معتقدین کیلئے سخت ہونا	۳۱۳	ساتھ عقل بھی کامل تھی
	جبر دو قسم ہے	۳۱۵	حضور اکرمؐ کی اطاعت اور صحبت کی برکت

۳۲۷	حضرت گنگوہی کے ایک مرید کا فوٹو	۳۲۳	مل کر کام کرنے کا مقصد
۳۲۷	گرائی سے توبہ کرنا	۳۲۳	کُل مغیبات کا علم حق تعالیٰ شانہ کو ہے
۳۲۶	انگریزی اشیاء نے سب سہولتیں پیدا	۳۲۳	سفر میں جمع بین الصلوٰۃ کر نیکی صورت
۳۲۶	کردی ہیں	۳۲۳	تقلید میں نفس کا معالجہ ہے
۳۲۶	نفلوں کی قضا نہیں	۳۲۳	وساوس خود بخود آئیں تو معاف ہیں
۳۲۸	غیر مقلدین کیلئے ہر جزو کے لئے نص	۳۲۳	تصوف اعمال باطنیہ کا نام ہے
۳۲۸	کی ضرورت	۳۲۳	تشفی کرنا مجیب کے ذمہ نہیں
۳۲۸	تسخیر کے ابطال کی ایک نص	۳۲۳	تفسیر آیت از حضرت مولانا محمد یعقوب
۳۲۸	رمضان شریف میں کام کی زیادتی	۳۲۳	مرزا قادیانی پر شیطان مسلط تھا
۳۲۸	فخر المحدثین کا امتحان	۳۲۳	ٹیلیفون کی خبر پر شہادت کا حکم
۳۲۸	نامسلم	۳۲۳	محبت کے تعویذ کا حکم
۳۲۹	سائل حامل متاع ہے	۳۲۳	موحد کو توجہ متعارف گراں گزرتی ہے
۳۲۹	ولما خرہ خیر لک من الاولی کلام استغراقی ہے	۳۲۳	توجہ مفید کونسی ہے
۳۲۹	مکھن اور مصری خشک کھانسی کیلئے مفید ہے	۳۲۳	تفسیر باطن و ازالہ رذائل تدبیر سے ہوتا ہے
۳۲۹	عالم السمین میں سمین سے کیا مراد ہے؟	۳۲۵	غیر مقلدیت کی جزا کا دینا
۳۲۹	ایک آیت کی تفسیر لطیف	۳۲۵	ایک کہاوت، الو کی ایک آنکھ پاس
۳۳۰	عبس و تولیٰ کی عجیب و غریب تفسیر	۳۲۵	رکھنے سے نیند نہیں آتی
۳۳۰	ذکر اللہ بمنزلہ دلیل کے ہے	۳۲۵	کشف ظنی ہے اور اس میں غلطی
۳۳۱	پیلان مست کا جواب	۳۲۵	کا احتمال ہے
۳۳۱	ستائیسویں شب کو لیلۃ القدر	۳۲۶	توجہ اور تصرف سے مغلوب کر کے لینا
۳۳۱	لطائف صوفیاء پانچ ہیں	۳۲۶	گناہ ہے
۳۳۲	دست غیب کی آمدنی حرام ہے	۳۲۶	زیادے دینے سے مال حرام نہیں ہوتا
۳۳۲	اختلاف مطالع کا معنی	۳۲۶	احکام کے حکم بیان کرنے میں خرابی
۳۳۲	دار الحرب کی تخصیص کا باعث	۳۲۶	سوال عن الحکمۃ پر ایک شخص کی خاموشی

۳۳۸	علماء کو طول اہل جائز ہے	۳۳۳	انوار اور کیفیات کا مشاہدہ کچھ کمال نہیں
۳۳۹	ہندو سے سود لینا کیوں حرام ہے	۳۳۳	عوام کا نماز میں سہو
۳۳۹	بینک میں رقم جمع کرانے کے گناہ کا کفارہ	۳۳۳	سفارش اور حکم میں فرق
۳۳۹	بعض بزرگوں کے افعال شریعت پر منطبق ہو جاتے ہیں	۳۳۳	بعض رسوم میں کچھ فائدے ہیں
۳۳۹	متولی کے دو اقسام	۳۳۳	سلف میں علماء کی قدر تھی
۳۳۹	کوئی متقی سمجھ کر بدیدہ دے تو کیا قبول کرنا جائز ہے	۳۳۳	سخنی سے سمجھانے میں اثر حضور ﷺ سب انبیاء کیلئے واسطہ فی النبوت ہیں
۳۴۰	وسوسہ اور اشرف نفس	۳۳۳	شیطان کو گمراہ کرنے کی کتنی عقل ہیں
۳۴۰	کام کو معالجہ سے مقدم سمجھنا	۳۳۳	مجمع میں کئی آدمی مل کر قرآن پڑھیں تو کوئی حرج نہیں
۳۴۰	عوام میں دین کی وقعت کی دلیل	۳۳۵	جنت میں رویت حق حسب استعداد ہوگی
۳۴۱	الفاظ میں کچھ خاصہ	۳۳۵	ابلیس کا سجدہ نہ کرنا حضرت آدم علیہ السلام کا کمال ہے
۳۴۱	اختلاف مطالع کا اعتبار نہیں	۳۳۵	مضامین علمیہ سے طبعی حظ
۳۴۱	مراقبہ توحید کی ممانعت کا سبب	۳۳۵	ملک الموت کی ایک وقت میں مختلف لوگوں کی جان نکالنے کی شان
۳۴۲	عبادت میں جی لگنے کی کاوش سے ممانعت	۳۳۶	ب۔ ضرورت سوال کا جواب نہ دینا
۳۴۲	علماء حضور ﷺ کے وقایہ ہیں	۳۳۶	سارا ماہ رمضان ایک سالک پر جمعہ فی القری کے فتویٰ پر شغل رکھنے پر عتاب
۳۴۲	اگر مسلمان میں تکبر نہ ہو	۳۳۶	عالم ارواح میں تقدیر سے استدلال جائز ہے
۳۴۲	عدل حقیقی میں اسلام شرط ہے	۳۳۷	حضرت حاجی صاحب کی مولانا محمد یعقوب صاحب کو نصیحت
۳۴۲	مجتہدین نے مسائل اختلافیہ میں ترجیح ذوق سے دی ہے	۳۳۸	حق تعالیٰ شانہ سے تعلق قوی کر نیکی تدبیر
۳۴۲	معراج شریف میں حضور ﷺ کی آسمانوں پر کن انبیاء علیہم السلام سے ملاقات ہوئی	۳۳۸	فائل کو حقیر نہ سمجھنا
۳۴۳			
۳۴۳			

۳۴۹	بوڑھے شخص سے زیادہ پردہ کرنا چاہیے	۳۴۳	حضرت سیلا آدم بنوری کا میزاب
۳۴۹	حضرت شیخ عبدالقادر جیلانی پر ایک	۳۴۳	رحمت کے نیچے انتقال ہوا
۳۴۹	کیفیت کا غلبہ	۳۴۳	بکر اصدقہ کرنے میں فساد عقیدہ
۳۴۹	قلب پر خلاف واقعہ وارد نہ ہونا	۳۴۳	بعض دفعہ قیود معتبر نہیں ہوتیں
۳۵۰	دیوان حافظ کے ایک شعر کا مفہوم	۳۴۳	فرقہ ناجیہ کون ہے
۳۵۰	جن سورتوں کا طاعون والے کو دم	۳۴۳	اہل اللہ سے تشبہ ہر حال میں قابل قدر ہے
۳۵۰	کر کے پلانا مفید ہے	۳۴۵	علوم بلا واسطہ سے علوم بالواسطہ اعلیٰ ہیں
۳۵۰	اہل اللہ کے نعمات شیریں	۳۴۵	تصور شیخ کو شغل برزخ بھی کہتے ہیں
۳۵۰	اپنی فضیلت کے معتقد ہونے میں حرج ہے	۳۴۵	مالک مطہر مجتہائی کا اعتقاد
۳۵۱	تواضع کا ایک ذوقی درجہ	۳۴۵	واعظ کی مثال طیب کی ہے
۳۵۱	مقاصد کی دو قسمیں	۳۴۵	کشف سے متعلق حضرت
۳۵۱	ایک لطیفہ	۳۴۶	شاہ ولی اللہ صاحب کا ارشاد
۳۵۲	علماء کی فضیلت کسی نہیں	۳۴۶	ریل کا ثبوت قرآن پاک سے
۳۵۲	حضور ﷺ کے مشورہ کی شان	۳۴۶	عالمگیر صاحب باطن اور صاحب
۳۵۲	نصرت کا مفہوم	۳۴۷	نسبت تھے
۳۵۲	علماء کی تحقیر کرنے والے ایک	۳۴۷	عالمگیر کا بے مثال ادب اور ان کے
۳۵۲	تحصیل دار سے خطاب	۳۴۷	ملازم کا عدیم النظر فہم
۳۵۲	انبیاء علیہم السلام اور ملائکہ دونوں	۳۴۸	لوگوں کو باطنی حالات کم پیش آتے ہیں
۳۵۲	کا غلبہ حال ہوتا ہے	۳۴۸	مجلس شیخ کا ادب
۳۵۲	نابالغ اور نوبالغ دونوں کے پیچھے	۳۴۸	سالک کی ایک پریشانی کی کیفیت
۳۵۲	تراویح نہیں پڑھنی چاہیے	۳۴۸	تکلفاً اشعار لکھنے کی ممانعت
۳۵۲	مہتمم طلبہ کا وکیل نہیں ہو سکتا	۳۴۸	مفید اور مضر شے کا ادراک
۳۵۲	شیخ کی مصروفیت کے وقت بھی نفع	۳۴۸	مجلس وغیرہ سے نکالنے کی اصل
۳۵۲	ایک دوسرے سے محبت یا نفرت کا	۳۴۹	گھر میں کام کا شغل

- ۳۶۱ سیاست اور انتظام صحابہؓ
- ۳۶۱ مولانا عبید اللہ سندھی مرحوم کی کراچی میں ایک تقریر
- ۳۶۲ سہونی الصلوٰۃ ہم کو بھی ہوتا ہے
- ۳۶۳ اور انبیاء کرام کو بھی
- ۳۶۳ نماز میں راحت کی دو قسمیں ہیں
- ۳۶۳ انگریزوں میں عقلی تدقیق کا مادہ بہت کم ہے
- ۳۶۴ اصل سلطنت شخصی ہے
- ۳۶۵ والد صاحبؒ کے ساتھ ایک انگریز کی گفتگو
- ۳۶۵ مولوی بادشاہ سے کم نہیں
- ۳۶۵ مچھلیوں کا ایک تالاب سے نکال کر دوسرے میں ڈالنا
- ۳۶۵ ابوالحسن کا قول
- ۳۶۶ عوام کے ہاں سلوک کے معنی
- ۳۶۶ خلجان کی دو قسمیں
- ۳۶۶ صدقہ کے بکرے کا حکم
- ۳۶۶ ابن تیمیہ اور منصور سے متعلق رائے گرامی
- ۳۶۶ عوام کے فہم کے مطابق ارشاد حضرت مولانا فتح محمد صاحب تھانویؒ
- ۳۶۷ حضرت شاہ عبدالعزیز صاحب کا ایک عامی کو جواب
- ۳۶۸ انگریزوں کی تہذیب خود ان کی نظر میں
- ۳۶۸ حکایت مولانا فخر الدین صاحب
- ۳۶۹ دہلویؒ ظاہری اسباب کا ترک
- ۳۵۵ اہل اللہ کے پاس نفع دینی کیلئے جائز کا ثبوت
- ۳۵۵ بدعت کی حقیقت
- ۳۵۶ سلب نسبت کی حقیقت
- ۳۵۶ حضرات انبیاء علیہم السلام کے جس مبارکہ سے متعلق ایک تحقیق
- ۳۵۶ لا تَحْرُکْ بِهٖ لِسَانُکِ کی
- ۳۵۶ تفسیر بیان القرآن میں
- ۳۵۷ وقف لازم کی حقیقت
- ۳۵۷ قرآن شریف کا رسم الخط توقیفی ہے
- ۳۵۷ متکلمین اور متقدمین نے اہل بدعت کے مقابلہ کیلئے صفات باری تعالیٰ میں کلام کیا
- ۳۵۷ قرآن شریف اور حدیث شریف میں اپنی طرف سے قید لگانے پر اعتراض
- ۳۵۸ شارع علیہ السلام کا اصلی مقصود
- ۳۵۸ لفظ پیدا کر ڈالنا میں فعل کی تحقیر ہے
- ۳۵۹ فرض، سنت اور واجب وغیرہ کا معنوں حضور ﷺ کے زمانہ میں بھی موجود تھا
- ۳۵۹ آنکھ بند کر کے نماز پڑھنا خلاف سنت عمل ہے
- ۳۶۰ تعریف کرنے والے کے منہ میں حضرت گنگوہیؒ کا مٹی ڈالنا
- ۳۶۰ ایک ڈوم اور بدوؤں کا گانا
- ۳۶۱ ذکر اللہ سے لطافت پیدا ہوتی ہے

۳۷۶	حضرت حکیم الامتؒ کی پیشینگوئی	۳۷۰	عالم انکل صرف حق تعالیٰ شانہ کو سمجھنا
۳۷۶	زندگی مکہ کی اور موت مدینہ کی	۳۷۰	حضرت شاہ عبدالعزیزؒ کی ذہانت پر
	حضرت حکیم الامتؒ کا ڈانٹنے وقت		انگریزی عدالتوں میں شہادت کی
۳۷۷	کسی کو حقیر نہ سمجھنا	۳۷۱	شرط ہونے سے خرابیاں
۳۷۸	حضرت حاجی صاحبؒ کی وسعت	۳۷۱	مقدمہ میں کامیابی کا تعویذ اور وظیفہ
	قرآن شریف لوگوں کے محاورات	۳۷۱	شجرۃ الذقوم اور شجرۃ الذقوم میں فرق
۳۷۸	کے مطابق اترا ہے		طوفان نوح علیہ السلام میں عقوبت
	شوخی مزاج روح کے زندہ ہونے کی	۳۷۱	عام کیوں ہوتی
۳۷۹	دلیل ہے		اکبر الہ آبادی مرحوم کے ایک اشکال
	حضرت حکیم الامتؒ کے ماموں	۳۷۲	کا جواب
۳۷۹	صاحب حال تھے	۳۷۲	ادب کی حقیقت
۳۸۰	بچہ کی تحنیک متبع سنت کرے	۳۷۲	چھوٹے بچوں میں فطری تہذیب ہوتی ہے
۳۸۰	حضرت حکیم الامتؒ کے فتاویٰ میں وسعت	۳۷۳	علیحدہ رہنے میں ایک شان
۳۸۰	مشورہ کا طریقہ	۳۷۳	تصور شیخ عوام کے لئے مضر ہے
	آدمی جب اعتدال سے بڑھ جائے تو	۳۷۳	قیامت میں عالم انکشاف حقائق کا انکشاف
۳۸۱	حق تعالیٰ شانہ سزا دیتے ہیں		معتزلہ نے مسئلہ صفات اور ذات کی
	مولوی فضل حق صاحب کو سلسلہ البول	۳۷۳	حقیقت میں غلطی کھائی ہے
۳۸۱	کی بیماری تھی		دنیاوی حوائج کیلئے دعا میں اجرت لینا
۳۸۱	آمین بالشر کسی کا مذہب نہیں	۳۷۵	جائز ہے
۳۸۱	خواب کو قرب حق میں کچھ دخل نہیں		اہل علم کو ظلمات میں تخمینہ مقدمات
۳۸۲	طلب دنیا بھی ترک دنیا سے آتی ہے	۳۷۵	نہیں لینے چاہئیں
۳۸۳	دجال مجذومین کی شکل میں آئے گا	۳۷۵	صوفیاء کی سمجھ میں مقاصد پہلے آتے ہیں
	صلوٰۃ التسبیح میں کبیرہ سے مراد اضافی		مرنے کے بعد روح کے بدن سے
۳۸۳	کبیرہ ہے	۳۷۶	تعلق کی مثال

۳۹۱	قرآن مجید کی ایک عجیب شان	۳۸۳	کم بولنے سے فائدہ
	علماء کی تحقیر سے ایک عالم کو نقصان	۳۸۳	متبوع ہونے میں بڑے فساد ہیں
۳۹۱	پہنچتا ہے	۳۸۳	جبل اللہ کے ساتھ اتفاق مقصود ہے
۳۹۱	اکیلا آدمی زیادہ کام کر سکتا ہے	۳۸۳	ایک شخص کا سہارنپور سے ریل میں سوار ہونا
	بیان القرآن کی سرخیوں میں علوم		و غظار فح الصیق میں امور غیر اختیار یہ
۳۹۲	قرآن ہیں	۳۸۳	کی تفصیل
۳۹۲	حسن ظن کیلئے دلیل کی ضرورت نہیں		والدین، پیرو مرشد اور استاد میں کس
۳۹۲	بوڑھاپے میں کثرت تہلیل کی ضرورت	۳۸۵	کا حق مقدم ہے
	حضرت امام اعظم بچپن میں جو دعا	۳۸۵	مسجدوں میں کچھ نشان کی ضرورت
۳۹۲	پڑھتے تھے	۳۸۵	معرفت الہی کی نعمت بچپن میں نہیں ملتی
۳۹۲	شیطان پر دوانا لعنت ثابت ہے		حق العبد بندہ سے معاف کرانے
۳۹۳	حضرت حکیم الامت کا مناسب حال تعویذ	۳۸۵	کے بعد بھی توبہ کی ضرورت ہے
	سلام کا جواب زبانی اور تحریری دونوں	۳۸۷	یہ سب کارخانہ قدرت پر قائم ہے
۳۹۳	طرح ادا ہو جاتا ہے	۳۸۸	اصل مقصود اعمال ہیں
۳۹۳	سماعِ چشمیہ کے ہاں جزو طریق نہیں		نسبت کی حقیقت معمولات اور اعمال
۳۹۳	مشیت کے دو درجات	۳۸۸	میں رسوخ ہے
۳۹۳	العلم حجاب الاکبر کا مفہوم	۳۸۸	تاریخ کی خبر کیوں معتبر نہیں
۳۹۳	علماء و صوفیاء کو ایک دوسرے کی حاجت	۳۸۸	صحبت شیخ نفع ہے
۳۹۳	قرآن وحدیث میں دلائل کا اہتمام کم ہے	۳۸۸	واصل الی اللہ کبھی راجع نہیں ہوتا
۳۹۳	مجدد صاحب کا ارشاد	۳۸۹	تحریک خلافت میں حق تعالیٰ شانہ کی نعمت
	بلا استفسار حکم احکام شرعیہ میں عمل		خشوع کی حقیقت
۳۹۳	کرنے میں عبدیت ہے	۳۹۰	تصور شیخ طریق نقشبندیہ ہے
۳۹۳	سلف میں عقل کیفیات پر غالب تھی	۳۹۰	ایک گھڑی ہوئی حدیث
	قلق طبعی کو تدبیر اور مراقبہ سے دفع	۳۹۱	سہولت کے اختیار کرنے سے حق تعالیٰ
۳۹۳	کرنے کا انسان مکلف ہے	۳۹۱	محبت بڑھتی ہے
			مرید کو ترک اسلام پر صدمہ ضرور ہوتا ہے

۳۹۹	حسن صورت اور حسن صوت سے پرہیز کرنا	۳۹۴	خوف عقلی کی حقیقت
	سلطنت جمہوری کے قائل نا قابل کو	۳۹۵	محبت حق کی حقیقت
۳۹۹	خليفة بنا نا چاہتے ہیں	۳۹۵	جبر اور قدر سے متعلق حضرت علیؓ کا جواب
	حضرت حکیم الامت گودونوں گھروں		ترقی کیلئے یا لطیف کی گیارہ تسبیح
۳۹۹	کے حقوق کی ادائیگی کا فکر	۳۹۵	بعد عشاء پڑھنا مفید ہے
۳۹۹	دارالحرب کی دو اقسام	۳۹۵	مقامات اور احوال
۴۰۰	دوسرے کی بدانتظامی سے زحمت ہونا	۳۹۵	قلب میں بشاشت
	بزرگوں کے قول اور لفظ میں بھی	۳۹۵	حوض سے وضو کرنا افضل ہے
۴۰۰	برکت ہوتی ہے	۳۹۵	شریعت کے مطابق تدبیر کرنا تفویض
۴۰۰	ریا حقیقی کا مفہوم	۳۹۵	کے خلاف نہیں
۴۰۰	رحمت خداوندی کا مشاہدہ	۳۹۶	آج کل کے واعظ مامور ہیں
۴۰۰	سفارش کے اثر کا سبب	۳۹۶	شریعت کے قوانین میں تنگی نہیں
۴۰۰	فرض منصبی کی ادائیگی پر شکر یہ کی ضرورت نہیں	۳۹۶	عمل بالحدیث کی صورت
۴۰۱	عورت کو دیکھنے سے بھی بچنے کی کوشش کرے	۳۹۶	وکالت کا پیشہ جائز ہے یا نہیں
۴۰۱	توکل کی حقیقت	۳۹۷	قرآن شریف افضل ہے یا حضور پر نور ﷺ
۴۰۱	اپنے آپ کو اکمل سمجھنا جائز ہے	۳۹۷	مقامات انبیاء ذوقی ہیں
۴۰۱	جاہ سے جلب مال و زر	۳۹۷	صالحین کی صحبت سے طاعت میں
۴۰۱	اعمال کے دوزخ	۳۹۷	قوت راسخہ پیدا ہوتی ہیں
	صرف چند مقامات دیکھ کر تقریظ لکھنا	۳۹۷	حق تعالیٰ شانہ کے لئے مثل کی نفی
۴۰۱	دیانت کے خلاف ہے	۳۹۷	اصل نماز میں ترک رفع یدین ہے
	اس حدیث سے وحدت وجود پر	۳۹۸	اہل علم سے تحقیق کے وقت ارادہ غلبہ
۴۰۲	استدلال غلط ہے	۳۹۸	حاصل کرنے کا نہیں ہوتا
۴۰۲	پراویڈنٹ فنڈ پر زکوٰۃ اور سود کا حکم	۳۹۸	توحید کی حقیقت
۴۰۲	داؤد ظاہری اور ابوسعید بردعیؓ	۳۹۸	سلطان الاذکار کا اثر
		۳۹۸	کانگریس کے مقاصد میں بھی مفاسد ہیں
		۳۹۸	بلا اجازت ہدیہ بھیجنے سے محبت نہیں بڑھتی

۴۰۳	حاکم کے سامنے جانے کے وقت کیا	۴۰۳	باطن کا اثر بدن پر پڑتا ہے
۴۰۷	پڑھنا چاہیے	۴۰۳	اصل مقصود تکثیر ذکر ہے
۴۰۷	دعوت کی تین قسمیں	۴۰۳	لطیفہ غیبی کبھی بہ شکل شیخ متمثل ہوتا ہے
	آمین بالسر سے متعلق حضرت	۴۰۳	صاحب وجد کو پکڑنا مناسب نہیں
۴۰۷	مولانا محمد یعقوب صاحب کا ارشاد	۴۰۳	علم غیب اور علم کی تعریف
۴۰۸	عالی نسب ہونے پر فخر جائز نہیں	۴۰۳	صاحب وجد کیلئے علاج سرود
۴۰۸	اظہار حق سے روکنے والی دو چیزیں	۴۰۳	سرود مبتدی کے لئے مضر ہے
۴۰۸	حضرت مجدد صاحب کا ارشاد	۴۰۳	مقامات میں رسوخ ذکر سے متاخر ہے
۴۰۸	خوش اخلاقی سے بعد بد اخلاقی	۴۰۳	مسئلہ تقدیر کی وضع صرف راحت کیلئے ہے
۴۰۸	لوگوں کا راہ کو منزل سمجھنا	۴۰۳	مجدد صاحب خضر علیہ السلام کی موت کے قائل ہیں
۴۰۸	بزرگوں کا مذاق نعمت ہوتا ہے	۴۰۳	ماہ رمضان میں انتقال کی فضیلت
	حضرت حاجی صاحب کی عنایات	۴۰۵	تبلیغ کی شرط
۴۰۸	سے عوام کو حسد	۴۰۵	کشف کی مثال
۴۰۹	تمسلق کی بدنامی تکبر کی بدنامی سے بدتر ہے	۴۰۵	بے ادبی سے ایمان سلب ہو جاتا ہے
	صحابہ ہمیں غوث قطب وغیرہ کے	۴۰۵	صورت طاعت میں برکت ہوتی ہے
۴۰۹	القاب نہ تھے	۴۰۵	حضرات شیخین اور حضرت علی کا ایک لطیفہ
۴۰۹	پہلے شراہ میں قطب ارشاد اور قطب تکوین	۴۰۶	آداب معاشرت فطری چیز ہے
	قطب تکوین سالک ہو تو خلاف	۴۰۶	اعتراف کے وقت حضرت حکیم الامت کی حالت
۴۰۹	شریعت نہیں کرتا	۴۰۶	حکایت حضرت بایزید
	ملہم اپنے الہام کے خلاف کرے	۴۰۶	ترک جاہ سے اصلاح
۴۰۹	تو دنیا میں عقوبت	۴۰۶	قاری عبداللہ صاحب سے تحصیل
	شراہ سابقہ میں نص قطعی کی تخصیص	۴۰۶	تجوید کے وقت حالت ایک طبعی چیز
۹	اولاً ظنی سے جائز تھی		
۳۱۰	الہام ظنی ہوتا ہے	۴۰۷	

- ۴۱۵ ربا میں عقد موجب گناہ ہے
- ۴۱۵ کوئی مجرب عمل
- ۴۱۵ کسی خاص وقت میں یاد رکھنا
- ۴۱۵ ذکر قلبی کی حقیقت
- ۴۱۶ عنقا سے مراد ذات حق ہے
- ۴۱۶ حضرات انبیاء علیہم السلام کا دل نیند میں غافل نہیں ہوتا
- ۴۱۶ ذکر لسانی کرامت سے بہتر ہے
- ۴۱۶ لیڈروں میں مخلص بہت کم ہیں
- ۴۱۶ ملک کی آزادی میں شرکت کا جواب
- ۴۱۷ اسراف بخل سے زیادہ مذموم ہے
- ۴۱۷ حکایت حضرت شاہ عبدالرحیم دہلویؒ
- ۴۱۷ زندگی مکہ مکرمہ کی اور موت مدینہ کی
- ۴۱۷ کانپور میں اربعین کے امتحان میں
- ۴۱۷ ایک غیر مقلد مولوی صاحب کا
- ۴۱۷ طالب علم سے سوال اور ان کا قدرتی جواب
- ۴۱۷ حرمت بیع جمعہ کی اذان اول سے
- ۴۱۸ ہو جاتی ہے
- ۴۱۸ ہر وقت پاس رہنے سے دل سخت ہو جاتا ہے
- ۴۱۸ مردہ کو امانت کہہ کر دبانے سے لاش
- ۴۱۹ سالم رہتی ہے
- ۴۱۹ کھیت سے چوہے دور کرنے کا حکم
- ۴۱۹ استہلاک عین جائز ہے
- ۴۱۹ حق تعالیٰ کی عظمت کا تقاضا
- ۴۱۰ حضور ﷺ کل عالم کے لئے نبی تھے
- ۴۱۰ تہجد میں مؤکد ہونے کا شبہ
- ۴۱۰ حضرت نانوتویؒ و حضرت گنگوہیؒ
- ۴۱۱ یمسک السموات کی تفسیر
- ۴۱۱ جانوروں کیلئے دعا فرماتا
- ۴۱۱ معصیت کا تقاضا گناہ نہیں
- ۴۱۱ بوڑھوں کو زیادہ پرہیز کی ضرورت
- ۴۱۱ مسائل تصوف کا استنباط نظم سے نہ کریں
- ۴۱۲ نسبت مع اللہ کے لوازم
- ۴۱۲ نسبت کوئی سلب نہیں کر سکتا
- ۴۱۲ شیخ اہل تصرف نہ ہو تو اس کی تعلیم میں
- ۴۱۲ اعتدال پیدا ہو جاتا ہے
- ۴۱۲ نسیان اور خطا اختیاری نہیں
- ۴۱۲ نظم پر مسائل تصوف منطبق کرنا کمال ہے
- ۴۱۳ امام ابو حنیفہؒ کی تقلید کا مفہوم
- ۴۱۳ حدیث میں ذوق سے ترجیح
- ۴۱۳ انسان جنس ہے اور اس کا ہر فرد نوع
- ۴۱۳ عوام الناس کے معاملہ میں دخل دینا
- ۴۱۳ مناسب نہیں
- ۴۱۳ اپنی اصلاح واجب ہے
- ۴۱۳ میری توجہ طلب سے ہوتی ہے
- ۴۱۳ ظاہر کا اثر باطن پر
- ۴۱۳ اہل خشیت پر موت کے وقت تبسم کی حالت
- ۴۱۵ قبرستان میں سہ دوری کی تعمیر

۳۲۵	قرآن پڑھنے والے پر جنون نہیں ہوگا	۳۱۹	جوع کی فضیلت
۳۲۵	آداب تلاوت کا خلاصہ	۳۱۹	ذکر کس وقت مناسب ہے
۳۲۶	بڑا بننے کا طریقہ	۳۱۹	غصہ کا فوری علاج
۳۲۶	استغناء اور کبر میں فرق	۳۲۰	بعض لوگوں کے جذبات اچھے ہوتے ہیں
۳۲۶	اصل کلمات ہیں	۳۲۰	حق تعالیٰ شانہ سے یاں کسی کو بھی جائز نہیں
۳۲۷	مدرسہ دیوبند نیچریوں کی اصلاح کیلئے تھا	۳۲۱	حقہ مباح ہے
۳۲۷	حضرت مولانا محمد قاسم صاحب	۳۲۱	مشائخ کی ضرورت کس لئے ہے
۳۲۷	کاضابطہ کا جواب	۳۲۱	اصل مقصود ذکر ہے
۳۲۷	سفید جھوٹ کا محاورہ سمجھ نہیں آتا	۳۲۱	عتاب کرنے سے دل صاف ہو جاتا ہے
۳۲۷	نسبت اور اس کی اقسام	۳۲۱	تکمیل عمل میں کاوش
۳۲۷	صوفی کی حقیقت	۳۲۲	انوار مقصود ہیں
۳۲۷	ظلمات کا سبب اور اس کا اثر	۳۲۲	انوار وغیرہ حالات قوت کی دلیل ہیں
۳۲۸	حضرت ابوطالب کا نام لیتے وقت	۳۲۲	قہر خداوندی کی دلیل
۳۲۸	زبان پر لفظ حضرت آنا	۳۲۲	کیفیات کا حصول یکسوئی سے حاصل ہوتا ہے
۳۲۹	قرآن شریف میں لعل کا لفظ آیت کا سبب	۳۲۲	طریق باطن میں تعلیم کے اخفاء کا سبب
۳۲۹	حضرت علیؑ کیلئے لفظ مشکل کشا کے	۳۲۳	بدعت کی حقیقت احداث فی الدین ہے
۳۲۹	استعمال سے بچنا چاہیے	۳۲۳	وعظ میں اختلافی مسائل نہ بیان فرمانا
۳۲۹	کفار کو عذاب ابدی کا سبب	۳۲۳	تہبہ بالصوفی بھی نعمت ہے
۳۳۰	تصوف کا خلاصہ	۳۲۳	حضرت حاجی صاحب گوجن چار
۳۳۰	تصوف بگڑنے پر حالات	۳۲۳	مسائل میں شرح صدر حاصل تھا
۳۳۰	دعویٰ کمالات مانع توجہ شیخ ہیں	۳۲۳	احکام شرعیہ موضوع لرضاء الحق ہیں
۳۳۱	حضرت شاہ عبدالعزیز صاحب کے	۳۲۳	کلب گھر میں جمع ہونا
۳۳۱	فقہی کمالات	۳۲۳	محقق کے کلام میں زور نہیں ہوگا
۳۳۱	اقباب بنانے کی علت	۳۲۳	

- ۴۳۶ دکان معرفت اور اقطاب تلاش
- ۴۳۶ کرامت کا درجہ
- ۴۳۶ ہر وقت کے حقوق
- ۴۳۷ مرحوم غیر مرحوم کی دستگیری کرے گا
- ۴۳۷ نفس اور شیطان کے گناہ میں فرق
- ۴۳۸ خالی ذکر سے کچھ نہیں ہوتا
- ۴۳۸ شکر ایک دفعہ کا کیا ہوا ہمیشہ رہتا ہے
- ۴۳۸ مرض کی غشی میں عقدا نامل
- ۴۳۸ قصیدہ غوثیہ کا بہت اہتمام
- ۴۳۹ شاہ سلیمان پھلواری کالا ہور کے جلنہ میں وعظ
- ۴۳۹ میرے صرف دو کام ہیں
- ۴۳۹ اصحاب کہف کے اعمال پوچھو
- ۴۳۹ المسلم من سلم المسلمون کا کچھ خیال نہیں
- ۴۳۹ لوگ اعمال کا اہتمام کریں
- ۴۴۰ عتاب کے وقت بھی اصلاح کا خیال
- ۴۴۰ اگر کسی کا صوم فرض رہ جائے
- ۴۴۱ اصل مقصود تحصیل اعمال ہے
- ۴۴۱ دو قسم کے پھول
- ۴۴۲ امور شاقہ میں تصور عادی ہے
- ۴۴۲ متاخرین کا ایمان اعجب ہے
- ۴۴۲ محلہ کی مسجد میں نماز پڑھنے کا ثواب
- ۴۴۲ عقائد کا اثر اعمال پر پڑتا ہے
- ۴۴۳ طلب رسید پر منی آرڈر واپس فرمانا
- ۴۴۳ پانی پت کے ایک صاحب کی مدرسہ
- ۴۴۳ خانقاہ میں چندہ دینے کی نیت
- ۴۳۱ مولود سے متعلق حضرت مولانا محمد قاسم کا ارشاد
- ۴۳۱ علی گڑھ میں مولود کرنا کیسا ہے
- ۴۳۲ ذبح حیوان ابقاء رحم کیلئے مقرر کیا گیا
- ۴۳۲ امور طبعیہ سے مسرت معصیت نہیں
- ۴۳۲ خلیفہ قریش سے ہوتا ہے
- ۴۳۲ بعض دفعہ حق بات کہنے سے نقصان ہوتا ہے
- ۴۳۲ یہ عقیدہ رہے تو بھی غنیمت ہے
- ۴۳۳ صوفیاء میں انتظام کی شان نہیں
- ۴۳۳ ادب کی حقیقت
- ۴۳۳ تبرکات پر قبضہ کیوں نا جائز ہے
- ۴۳۴ حقائق میں افراط، تفریط
- ۴۳۴ بچوں کا میلان ہونا مقبول ہونے کی علامت ہے
- ۴۳۴ حضرت حکیم الامت کی ایک سی حالت
- ۴۳۴ کلمہ شریفہ یا اسم ذات سے تلاوت کامل ہوتی ہے
- ۴۳۴ علم کے نافع و مضر ہونے کی مثال
- ۴۳۴ دعا قبول نہ ہونیکے باوجود زبان پر
- ۴۳۵ شکایت اور رضا کے خلاف الفاظ نہ آئیں
- ۴۳۵ حضرت حکیم الامت کے ارشاد سے
- ۴۳۶ مولانا عاشق الہی صاحب کو تسلی
- ۴۳۶ مباشرت اسباب کی صورت میں
- ۴۳۶ تقدس کے شبہ سے نجات ہے

- ۴۴۹ صوفیاء کی مخلص تدبیرات
مجلس قیام مولود میں شیخ مجلس کی
- ۴۴۹ رعایت کرنے کا مفہوم
- ۴۴۹ اعلاء السنن کے جلد شائع ہونے کی فکر
سر سید کے بارے میں شاہ غلام علی
- ۴۵۰ صاحب کا قول
مرزا قادیانی کی براہین احمدیہ کے
متعلق خبر
- ۴۵۰ اخلاق نہ دارونہ کا اخلاق داند
- ۴۵۰ تراویح پر حضور ﷺ کی مواظبت حکمی تھی
ابلیس کا سجدہ نہ کرنا حضرت آدم علیہ السلام
کا کمال ہے
- ۴۵۰ خلوت اور جلوت سے متعلق ارشاد
مولانا روم
- ۴۵۱ حضرت آدم علیہ السلام کی تعلیم کیسے ہوئی
بر عمر کوز زیادہ کرتی ہے
- ۴۵۱ وعظ کس کو کہنا مناسب ہے
تعطل کی دو قسمیں
- ۴۵۲ مجدد امثال کا مسئلہ کشنی ہے
پانی پر دم فرمانا
- ۴۵۲ ”خود یاد رکھنا“ ناموں صاحب کا قول
عملیات میں خیال کا اثر ہوتا ہے
- ۴۵۲ سائیں توکل شاہ صاحب کا اللہ کا نام
لیتے ہی زبان میٹھی ہوتا
- ۴۴۳ عرض حاجت میں ذات ہے
نواب ڈھا کہ کا احباب حضرت حکیم
- ۴۴۴ الامت کو دعوت میں شرکت کا اصرار
- ۴۴۴ سادات حضرت فاطمہ کے تابع ہیں
الشیخ فی قومہ کا مفہوم
- ۴۴۵ مردہ کو قبر پر جانے سے اور اک ہونا
افادہ اہل قبور کا ثبوت
- ۴۴۵ آسیب کبھی غصہ اور کبھی شہوت سے ہوتا ہے
بیس تراویح کا ثبوت پوچھنے والے سے سوال
زیارت قبور کیلئے کیا قصد کرے
- ۴۴۶ حضرت امام اعظم نے احادیث مختلفہ
میں ترجیح ذوق سے دی
- ۴۴۶ اہل نجوم کا کام
حضرت گنج مراد آبادی مجذوب تھے
- ۴۴۷ طریق سے مناسبت کے بعد مطالعہ صحبت
اللہ تعالیٰ کے کلام میں تعاقب نہیں
- ۴۴۷ ترک تقلید بے برکتی کی چیز ہے
اہل خدمت میں مجذوب بھی ہوتے ہیں
- ۴۴۸ تصوف کے رؤس ثمانیہ پوچھنے والے کو ارشاد
تخلیہ مقدم ہے یا تحلیہ
- ۴۴۸ طریق باطن کی حقیقت
طاعون میں مکان چھوڑنا کیسا ہے
- ۴۴۸ فرار من الطاعون میں مولانا ظفر احمد
صاحب کی عمدہ تحریر

۴۵۷	اسلام صوفیاء اور تاجروں نے پھیلایا	۴۵۳	کیا افطاری میز کرسی پر جائز ہے
۴۵۸	جانثاری کی مثال	۴۵۳	ہدیہ میں تکلف عدم مناسبت کی نشانی ہے
۴۵۸	ترقی کوئی مانع ہے		بعض لوگ صرف برکت کے ارادے سے آتے ہیں
	سلوک کے طریق میں وساوس کا آنا	۴۵۳	
۴۵۹	بڑی نعمت ہے	۴۵۳	احضار قلب کی ضد غفلت ہے
	ظہر اور عصر جماعت سے نہ پڑھنے پر	۴۵۳	محقق کون ہے
۴۵۹	ایک سب انسپکٹر پولیس کو تنبیہ		”متاب از عشق روگر چہ مجازست“
۴۵۹	لا اسراف فی الخیر	۴۵۳	کا مفہوم
۴۵۹	اسراف کی حقیقت		حضرت حاجی صاحب گواہل وطن
۴۶۰	مختصر ہدیہ کا قبول فرمانا	۴۵۳	کا ادراک
۴۶۰	طالب علموں کو اصلاح اعمال کی ضرورت	۴۵۳	اکثر ناموں میں مناسبت ہوتی ہے
	تاریکین نماز کو مشرک اور تاریکین حج	۴۵۵	نمازی اور غیر نمازی کے قارورہ میں فرق
۴۶۰	کو یہ یہودی کیوں فرمایا گیا	۴۵۵	حضور ﷺ کے فضلات شریفہ پاک تھے
۴۶۰	مدینہ منورہ کا سفر عاشقانہ سفر ہے		مدرسہ کے چندہ سے مہمان کو کھانا
۴۶۰	ترک دنیا اچھی چیز ہے	۴۵۵	کھلانا جائز نہیں
۴۶۱	کفار کو تبلیغ نہ ہوئی تو کیا وہ معذور ہوں گے	۴۵۵	بیعت میں عجلت مناسب نہیں
۴۶۱	ادراک کی دو قسمیں	۴۵۶	امراء کی اصلاح کا طریق
	سیاسیات کا استنباط کتاب و سنت سے	۴۵۶	غریبوں کا دل اصلی فطرت کے مطابق ہوتا ہے
۴۶۱	نہیں ہو سکتا	۴۵۶	ہر شبہ کا جواب نہیں دینا چاہیے
۴۶۲	احتمال کے علاج کی تدابیر		وسیلہ کی دعا صرف جناب رسول
۴۶۲	حمل کی حفاظت کا ایک عمل	۴۵۶	اللہ ﷺ کیلئے ہے
۴۶۲	دو عجیب حکایات	۴۵۷	مانسہرہ کے ایک صاحب کی اصلاح
۴۶۳	لطیفہ غیبی سے مراد		حضرت حاجی صاحب حضرت گنگوہیؒ
۴۶۳	شرک کی حقیقت میں جامع عنوان	۴۵۷	کا بے حد احترام فرماتے تھے

سلسلہ نقشبندیہ میں شیخ کو ظاہری وقار

ملائکہ حق تعالیٰ شانہ کی عظمت سے

- | | | | |
|-----|--------------------------------------|-----|--|
| ۴۷۰ | سے رہنا ضروری ہے | ۴۶۴ | ڈرتے اور ترساں رہتے ہیں |
| ۴۷۱ | کلام خبری کی تعریف | ۴۶۴ | تفسیر آیات |
| ۴۷۱ | حکایت حضرت شیخ کبیر احمد رفاعیؒ | ۴۶۵ | تردد خامی کی دلیل |
| ۴۷۲ | بغرض تبرک کسی کو کچھ دینا ناجائز ہے | ۴۶۵ | بعض مشائخ کا حرام نوکری کے ترک |
| | مولانا احمد حسن کانپوریؒ حضرت | | کا مشورہ نہ دینے کا سبب |
| ۴۷۲ | حاجی صاحبؒ کے عاشق تھے | ۴۶۵ | سفر حج میں ایک دنیا دار اور غریب کا مکالمہ |
| ۴۷۲ | جھوٹا کھانے سے طبعی نفرت | ۴۶۵ | اہل اللہ سے گستاخی کے کلمات کا انجام |
| ۴۷۲ | تین مقامات پر سلام کی ممانعت | | حضرت حکیم الامتؒ کا ترک کانپور |
| ۴۷۲ | واڑھی منڈے کو سلام کرنا کیسا ہے | ۴۶۶ | کے بعد کچھ قرض |
| ۴۷۳ | کلام میں تقلیل کی ضرورت | | حضرت نظام الدین صاحب دہلویؒ |
| ۴۷۳ | انسان مجبور ہے یا مختار | | کے پاس حاضر ہونے والے دو شخصوں |
| ۴۷۳ | اشیاء مطلوبہ تین قسم کی ہیں | ۴۶۷ | کی حکایت |
| ۴۷۴ | کیا اہل قبور سے فائدہ ہوتا ہے | ۴۶۷ | مجذوبین کشف سے کہتے ہیں |
| ۴۷۴ | حضرت حکیم الامتؒ کی ایک حالت | ۴۶۷ | سیاہ مریج بیداری اور دماغ کو مفید ہے |
| ۴۷۴ | لاصلوة الا بحضور القلب کا مفہوم | ۴۶۸ | حضرات صحابہ رضی اللہ عنہم کا فہم |
| ۴۷۵ | مباشرت اسباب کے بعد حال پیدا ہوتا ہے | ۴۶۸ | ثقلیٰ احمیل ہدیہ کا رونا جائز ہے |
| ۴۷۶ | فاعل حقیقی حق تعالیٰ شانہ ہیں | ۴۶۸ | حضرت شاہ عبدالعزیزؒ کی پیشین گوئی |
| | کتب دینیہ کی تعلیم پر ضرورت سے | ۴۶۸ | اپنے عشق پر عاشق ہونا |
| ۴۷۶ | زیادہ اجرت لینا جائز ہے | ۴۶۹ | صوفیاء کا ایک غلط کشف |
| ۴۷۷ | اہل مدرسہ دیوبند کو ارشاد | ۴۶۹ | حقیقت لوازم عظمت سے نہیں |
| ۴۷۷ | قید نفس میں صید نفس | ۴۶۹ | مجنون کا ہدیہ لینا ناجائز ہے |
| | صاحب اولاد اپنے آباء کی بہ نسبت | ۴۶۹ | فرقہ اویسیہ |
| ۴۷۷ | مقصود بالذات ہے | ۴۷۰ | مراقبہ توکل |

۴۷۷	ایک صاحب کیلئے اولاد کی دعا فرمانا	۴۷۷	دوزخ میں رہنے والے کی ادنیٰ مدت
۴۸۵	بزرگوں کی صحبت سے دین سے	۴۸۵	سات ہزار سال ہوگی
۴۷۸	مناسبت پیدا ہوتی ہے	۴۸۵	نیک لوگوں کی صحبت سے نفع
۴۷۸	حیدرآباد کی تہذیب	۴۷۸	احوال اور کیفیات کم عقلوں کو زیادہ
۴۷۸	صرف لطیفہ قلب کا نورانی کرنا سنت ہے	۴۸۵	پیش آتے ہیں
۴۷۸	اعتکاف کی حقیقت اور مشاغل	۴۸۵	آیت قرآنی سے امام اعظمؒ کی تقلید کا ثبوت
۴۸۰	قرآن شریف کا طرز مصنفین کے طرز پر نہیں	۴۸۶	اہل رسوم کو منع فرمانا
۴۸۳	مانع کو صرف منع کرنا جائز ہے	۴۸۷	توکل کی حقیقت
۴۸۳	عقائد اور طرز سلف کا ہونا چاہیے	۴۸۷	دوسرے کا ہدیہ لانے والوں سے معاملہ
۴۸۳	قریب چھپنا سنت ہے	۴۸۷	وظائف کی اجازت طلب کرنیوالوں کی نیت
۴۸۳	ایک صحابیؓ کا ہر قل کو جواب	۴۸۷	مسائل میں حدود شکنی جرم ہے
۴۸۴	حضرت مولانا رومؒ کے ایک شعر کا مفہوم	۴۸۷	منتہی سلوک کا مقام
۴۸۴	مولانا عبید اللہ سندھی مرحوم سے گفتگو	۴۸۸	دنیا میں قابل تحصیل چیز صرف ایک ہے
۴۸۴	کیا بزرگوں کی زیارت سے گناہ	۴۸۸	اپنی حالت پر ناز نہ ہونا
۴۸۴	معاف ہوتے ہیں	۴۸۸	قیامت میں بہت سے علماء کی تمنا



ملفوظات

ملقب بہ

الكلام الحسن

(حصہ اول)

جمع کردہ

عارف ربانی حضرت مولانا مفتی محمد حسن امرتسری

رحمہ اللہ

بِسْمِ اللّٰهِ الرَّحْمٰنِ الرَّحِیْمِ

آداب تلاوت

فرمایا، آداب تلاوت تو بہت ہیں مگر میں ایک ہی ادب بیان کرتا ہوں جس میں سب آجائیں اور وہ یہ ہے کہ یوں خیال کرے کہ اللہ تعالیٰ نے مجھ سے فرمائش فرمائی ہے کہ تم پڑھو ہم سنتے ہیں تو جس طرح کسی کو سنانے کے وقت خاص اہتمام سے سنوار سنوار کر پڑھتا ہے ویسا پڑھنا چاہیے اور اس پر یہ شبہ نہ کیا جائے کہ اس طرح سنانے کے وقت تو مخلوق کو خوش کرنا مقصود ہوتا ہے اور یہ ریاء ہے تو تلاوت میں گویا معصیت سے اعانت لی گئی۔ جواب اس شبہ کا یہ ہے کہ مخلوق کو خوش کرنا دو طرح سے ہوتا ہے۔ ایک یہ کہ خوش ہو کر میرے معتقد ہو جائیں اور ان سے کچھ مجھ کو اس وجہ سے نفع پہنچے تو یہ ریاء ہے۔ دوسرے یہ کہ مسلمان کا جی خوش کرنا عبادت ہے۔ پس اگر اپنے پڑھنے میں مخلوق کی دوسری قسم کی خوشی ملحوظ رکھے تو جائز ہے بلکہ موجب اجر ہے جیسا حضرت ابو موسیٰ اشعریؓ کو حضور ﷺ نے فرمایا تھا کہ رات تم قرآن پڑھ رہے تھے اور میں سن رہا تھا۔ انہوں نے عرض کیا کہ اگر مجھ کو معلوم ہوتا کہ آپ سن رہے ہیں تو لَحَبْرُتٌ تَحْبِیْرُ الْعِیْنِ میں اس کو اور بھی زیادہ سنوار کر پڑھتا۔ پس یہ پڑھنا ان کا جس کا عزم انہوں نے ظاہر کیا اگر ریاء منہی عنہ ہوتا تو حضور ﷺ ایسی قراءت سے منع فرمادیتے مگر آپ کا منع نہ فرمانا دلیل ہے کہ کسی ادل خوش کرنے کو پڑھنا ریاء نہیں۔ تلاوت قرآن عزیز کا یہ ادب مجھ کو بہت عرصہ کے بعد معلوم ہوا۔ اب رہا یہ کہ اللہ تعالیٰ نے کہاں فرمائش کی ہے کہ یہ تلاوت کرے اور میں سنوں اس کا جواب یہ ہے کہ جا بجا اس کے متعلق ارشاد فرمایا ہے۔ چنانچہ ارشاد ہے اقل ما اوحی الیک من الکتاب۔ اسی طرح حدیث شریف میں ہے ما اذن اللہ لشی ما اذن لنبی یتغنی بالقران۔ اور ظاہر ہے کہ

یہ کان کا لگانا نبی ہونے کی بناء پر نہیں بلکہ تعنی بالقرآن کی وجہ سے ہے۔ پس اس سے ثابت ہوا کہ ہم گویا اللہ میاں کو اس کی فرمائش کے بعد قرآن سنا رہے ہیں۔

پھر اس پر یہ شبہ ہو سکتا ہے کہ اس طرح سنوار کر پڑھنے سے پھر جلدی تلاوت نہ ہو سکے گی تو تلاوت کی مقدار کم ہوگی۔ اس کا جواب یہ ہے کہ پڑھنے والا یوں خیال کرے کہ اللہ تعالیٰ نے ہی یوں فرمایا ہے کہ جلدی جلدی پڑھو یعنی بدوں ترسیل کے خواہ تریزا یا حدرا۔

حق تعالیٰ کے قرب حاصل کرنے کا طریقہ

امام احمد بن حنبل نے اللہ تعالیٰ سے خواب میں استفسار عرض کیا کہ آپ کا قرب کس چیز سے زیادہ ہوتا ہے فرمایا قرآن شریف پڑھنے سے۔ امام احمد نے پوچھا بفہم او بلافہم (یعنی سوچ سوچ کر پڑھے تب قرب بڑھتا ہے یا بلا سوچے پڑھنے سے بھی) تو جواب ملا بفہم و بلافہم (یعنی سوچ سمجھ کر پڑھنے سے بھی اور بلا سوچے پڑھنے سے بھی)۔

تدبر اور بلا تدبر علیحدہ علیحدہ تلاوت

فرمایا کہ ایک شخص نے مجھ سے سوال کیا کہ اگر تدبر سے تلاوت کرتا ہوں تو مقدار کم رہتی ہے اور اگر بلا تدبر کرتا ہوں تو معانی کا خیال نہیں ہوتا۔ میں نے اس سے کہا تلاوت دو وقت کیا کرو۔ ایک وقت میں تدبر سے پڑھو اور دوسرے وقت میں محض تلاوت کو مقصود سمجھ کر فر فر پڑھتے چلے جاؤ۔ اس پر وہ بہت خوش ہوئے۔

بڑا بننے کی نیت نہ کرو

فرمایا، بڑے بننے کا طریقہ یہ ہے کہ چھوٹا بنے پھر خود بخود اس میں یہ اثر ہے کہ بڑا بن جائے گا مگر بڑے بننے کی نیت نہ ہو۔ یہی وجہ ہے کہ سلاطین اور مشائخ کی فضیلت میں ایسی تو ہزاروں حکایات منقول ہیں کہ انہوں نے تواضع کی۔ مگر کسی نے ان کے تکبر کی حکایات مدح میں نقل نہیں کیں۔ اور اس میں ذلت نہیں ہے ذلت کی حقیقت صرف عرض حاجت ہے۔ پس بوجھ اٹھانا یا گاڑھا پہننا وغیرہ ذلت نہیں ہے تواضع ہے۔

استغناء اور کبر میں فرق

فرمایا استغناء اور کبر میں بڑا فرق ہے۔ کبر تو مذموم ہے اور استغناء محمود ہے مگر غلو استغناء میں بھی اچھا نہیں۔ البتہ غلوی الاستغناء یعنی اہل کبر کے مقابلہ میں عالی دماغی اچھا ہے اور خلوسب سے اچھا ہے یعنی کسی طرف بھی التفات نہ ہو۔

تعویذات میں نقوش حرف کا بدل ہیں

فرمایا۔ تعویذات میں اصل تو حروف والفاظ ہیں جو پڑھے جائیں مگر جو لوگ نہیں پڑھ سکتے ان کے واسطے حروف کا بدل یہ نقوش ہیں جیسا کہ حصین کی روایت سے معلوم ہوتا ہے۔ ومن لم يعقلها كتبها في صك وعقلها في عنقه۔

مدرسہ نیچروں کی اصلاح کیلئے

فرمایا۔ فلاں مدرسہ کے اختلاف کی نسبت کسی نے بہت عمدہ لطیفہ کہا ہے کہ مدرسہ تو نیچریوں کی اصلاح کیلئے تھا، نہ یہ کہ نیچری مدرسہ کی اصلاح کریں جیسا کہ اس وقت چاہتے ہیں

حکایت مولانا محمد قاسم صاحبؒ

فرمایا، مولانا محمد قاسم صاحبؒ جب رام پور تشریف لے گئے آپ کو نواب کلب علی خاں والی رامپور نے بلایا۔ مولانا نے جواب دیا کہ میں ایک دیہاتی آدمی ہوں آداب شاہی سے ناواقف ہوں اس واسطے آپ کو میرے آنے سے تکلیف ہوگی۔ انہوں نے کہا ہم خود آپ کا ادب کریں گے نہ کہ آپ سے ادب کا مطالبہ کریں۔ ضرور تشریف لائیے مجھ کو بیحد اشتیاق ہے۔ اس پر مولانا نے فرمایا سبحان اللہ اشتیاق تو آپ کو اور ملنے کو میں آؤں۔ دعا کرو کہ مجھے بھی اشتیاق پیدا ہو جائے پھر ملاقات کر لوں گا۔

سفید جھوٹ یا سیاہ جھوٹ

فرمایا۔ جھوٹ تو سیاہ ہوتا ہے خدا جانے اس محاورہ کی کیا وجہ ہے کہ یہ سفید جھوٹ ہے کیونکہ معاصی سب ظلمات ہیں۔

نسبت کی حقیقت

(ایک اہل علم نے سوال کیا کہ نسبت کی حقیقت کیا ہے) فرمایا نسبت تعلق کا نام ہے اور اس کیلئے دو چیزیں لازم ہیں (۱) ذکر (۲) طاعت۔ مگر یہ دو قسم ہے ایک ضعیف دوسری قوی اور راسخ۔ پہلی قسم تو مطلق ایمان کے سبب فاسق اہل ایمان کو بھی حاصل ہے قال اللہ تعالیٰ الولی اللہ ولی الذین امنوا۔ دوسری قسم مخصوص ہے اولیاء کے ساتھ قال اللہ تعالیٰ الا ان اولیاء اللہ لا خوف علیہم ولا هم یحزنون۔ الذین امنوا وکانوا یتقون۔

صوفی کی حقیقت

فرمایا، صاحب الیواقیت نے لکھا ہے کہ صوفی کی حقیقت عالم باعمل ہے کیسی جامع تفسیر ہے۔

سیاہی قلب کا اثر

ایک صاحب علم نے سوال کیا کہ قلب پر معصیت سے جو سیاہی ہوتی ہے اس کی حقیقت کیا ہے۔ فرمایا اس کی حقیقت ہے ایک خاص قسم کی ظلمت جس کا اثر طاعات سے بے رغبتی ہو اور معاصی کی رغبت ہو۔ اور اس کے برخلاف اعمال صالحہ سے نور پیدا ہوتا ہے اور نور کا معنی حسی روشنی نہیں ہے بلکہ نور کی حقیقت ہے ”ظاہر فی نفسہ ومظہر لغیرہ“ اور اس کے کئی اقسام ہیں۔ ایک قسم کا نور جو عبادت سے پیدا ہوتا ہے وہ وجدانی شے ہے جس کا اثر ہے عبادت میں قلب کا انشراح اور رغبت اور معاصی سے نفرت۔ اس پر احقر (مولانا محمد حسن سلمہ ربہ) نے عرض کیا کہ قلب سے مراد شکل صنوبری ہے یا کچھ اور تو فرمایا کہ صوفیہ کی اصطلاح میں قلب ایک لطیفہ ہے جو مجرد ہے اور صوفیہ نے کشف سے اشیاء حادثہ میں پانچ چیزیں مجرد مانی ہیں۔ (۱) قلب (۲) روح (۳) سر (۴) خفی (۵) اخفی۔ یہ سب لطائف کہلاتے ہیں اور ان کے مثل بھی تجویز کئے ہیں اور بعض نے چھ لطائف لکھے ہیں جن میں ایک نفس ہے اور واقع میں وہ قوت مادیہ باعث علی الشر ہے لیکن تغلیباً اس کو بھی مجردات میں شمار کر لیا ہے لیکن متکلمین تجرد کو واجب کے خواص میں سے تسلیم کرتے ہیں اور صوفیہ کے قول کو غلط کہتے ہیں لیکن صوفیہ و فلاسفہ کے نزدیک ان خاص صفات واجب الوجود

صرف وجوب بالذات ہے اس لئے ممکنات میں بھی مجرد کے قائل ہوئے ہیں مگر اتنا فرق ہے کہ فلاسفہ نے مجرد کو قدیم بالزمان مانا ہے اور صوفیہ سوائے واجب الوجود کے جملہ مجردات کو حادث بالزمان کہتے ہیں۔ پس صوفیہ کی تحقیق یہ ہے کہ روح مجرد ہے اور بدن کے ساتھ اس کا تعلق حلول کا نہیں بلکہ محض تدبر کا ہے اور متکلمین روح کو جسم لطیف مانتے ہیں اور اس کا تعلق بدن کے ساتھ سرایت کا مانتے ہیں اور اس کی نسبت بدن کے ساتھ ایسی مانتے ہیں جو جسم تعلیمی کو جسم طبعی سے ہوتی ہے فرق صرف یہ ہے کہ جسم تعلیمی عرض ہے اور روح مجرد ہے (اس پر احقر نے عرض کیا ان فی الجسد لمضغۃ سے تو جسم صنوبری ہی قلب کا مصداق معلوم ہوتا ہے) فرمایا تلبیس کی وجہ سے جسم صنوبری کو قلب کہا جاتا ہے اور اسی بناء پر اس کو مضغہ کہہ دیا گیا ورنہ یہ سیاہی اور رین جو معاصی کی وجہ سے ہوتا ہے وہ قلب مجرد ہی پر ہوتا ہے۔

حضرت ابوطالب کہنے کا سبب

فرمایا میں حضرت ابوطالب کو بلا لفظ حضرت کے ذکر نہیں کرتا۔ صرف اس تلبیس کی وجہ سے جو ان کو حضور پر نور سرور کائنات ﷺ سے ہے اور اسی تعلق کے سبب حضور ﷺ کے والدین کے بارے میں گفتگو کرنے کو بہت خطرناک سمجھتا ہوں کیونکہ ایک حدیث میں آیا ہے لا تسبوا الاموات فتؤذوا الاحیاء اور ظاہر ہے کہ کسی کے والدین کو یہ کہنا کہ بد معاش کافر تھے اس سے اولاد کو طبعی طور پر رنج ہوتا ہے۔ اس قاعدہ سے حضور ﷺ کو بھی رنج ہوتا ہوگا۔ اور قرآن شریف میں ہے ان الذین یؤذون اللہ ورسوله الآیۃ۔ اس سے معلوم ہوا کہ حضرت علیہ الصلوٰۃ والسلام کے والدین کے بارے میں بلا ضرورت گفتگو کرنا باعث تاذی رسول ہے۔

قرآن شریف ہمارے محاورہ پر نازل ہوا ہے

فرمایا مولانا محمد یعقوب صاحب فرماتے تھے کہ لعل قرآن شریف میں اس واسطے آیا ہے کہ قرآن شریف ہمارے محاورہ پر نازل ہوا ہے پس جس جگہ انسان لعل کا لفظ بولتا ہے ایسے ہی مقامات میں اللہ تعالیٰ نے بھی لعل فرمایا ہے اس کی تفصیل یہ ہے۔ مسباب

کا ترتب اسباب پر تین قسم کا ہے ایک کلی جیسے احراق کا ترتب نار پر، دوسرے اکثری جیسا ترتب شفاء کا دوا پر۔ تیسرا اتفاقی جیسے شکار کا جال پر اور لعل کا لفظ انسان کے کلام میں وہاں آتا ہے جہاں کسی مسبب کا ترتب اپنے سبب پر اکثری ہو۔ یعنی اس سے قطع نظر کہ متکلم کو عواقب کا علم ہے یعنی صرف ذات سبب کی طرف نظر کر کے اس لفظ کا اطلاق کیا جائے۔

حضرت علیؑ کو مشکل کشا کہنا کیسا ہے

فرمایا حضرت علیؑ کو مشکل کشا بمعنی اشکال علمی کو حاصل کرنے والے کہنا جائز ہے مگر مشکلات تکوینیہ کے حل کے اعتبار سے جائز نہیں جیسے اہل بدعت کا محاورہ ہے لیکن پھر بھی لفظ چونکہ مبہم ہے اس لئے اس سے بچنا چاہیے۔

قرآن حکیم کا زیادہ طرز حاکمانہ ہی ہے

فرمایا خواجہ عزیز الحسن صاحب نے سوال کیا تھا کہ عذاب ابدی اور رحمت حق کو جب موازنہ کر کے خیال کریں تو سمجھ میں نہیں آتا۔ اس وقت قلب میں یہ جواب پیدا ہوا کہ یہ استبعاد اپنے انفعال سے پیدا ہوتا ہے مثلاً انسان جب اپنے دشمن کو سزا دیتا ہے تو اس کی حالت زار کو دیکھ کر رحم کرتا ہے یہ انفعال ہے اور اللہ تعالیٰ انفعال سے پاک ہیں۔ ان کا عذاب اور قہر ارادی ہے اور اختیاری ہے جو ان کے کفر پر تجویز کیا گیا ہے تو یہ لوگ خود اپنے ہاتھوں سے جہنم میں گرتے ہیں اور خلاف رحم تب ہوتا کہ جب پہلے سے پتہ نہ دیا ہوتا۔ باقی ایسے علوم میں زیادہ غور کرنا مناسب نہیں کیونکہ یہ علوم واجب کے ارادہ اور علم سے تعلق رکھتے ہیں اور ارادہ و علم صفات واجب میں سے ہے اور ان کا ادراک بالکنہ محال ہے اس لئے ایسے علوم کی حقیقت حاصل ہو نہیں سکتی اسی واسطے حضور پر نور ﷺ نے ایسے مسائل کی تحقیق سے منع فرما دیا ہے اور نہ ان کے سمجھنے کو کوئی قرب حق میں دخل ہے بلکہ اس کے عدم فہم میں قرب حق ہے کہ ہمارے روکنے سے ہمارا بندہ رک گیا۔ اور جن جن مسائل کی تحقیق مزید سے منع فرمایا ہے جیسے مسئلہ قدر وغیرہ وہ سب ایسے ہی ہیں گویا ایسی تعلیمات حاکمانہ ہیں مگر قرآن کا طرز زیادہ حاکمانہ ہی ہے چنانچہ شیطان کے دلائل کے جواب میں

اخراج فرمانا اور اس کے مقدمات و دلائل کا جواب نہ دینا اس کی دلیل ہے اور تجربہ سے معلوم ہوا کہ حکیمانہ جواب سے یہ طریق حاکمانہ زیادہ مفید ہے۔

ساری تعلیم تصوف کا حاصل

فرمایا ساری تعلیم تصوف کا حاصل دو امر ہیں (۱) تحصیل (۲) تسہیل۔ تحصیل تو واجب ہے اور یہی اصل مقصود بھی ہے اور تسہیل جو کہ مجاہدہ سے حاصل ہوتی ہے اس کی تعلیم تبرع ہے شیخ کے ذمہ نہیں۔

لطیف شے بگڑنے سے زیادہ خراب ہوتی ہے

فرمایا تصوف جب بگڑتا ہے تو یا جنون ہو جاتا ہے یا زندقہ بن جاتا ہے کیونکہ لطیف شے جب بگڑتی ہے تو اتنی ہی زیادہ خراب اور فاسد ہو جاتی ہے۔

طالب کا دعویٰ مقصود سے مانع ہے

فرمایا طالب کا دعویٰ مقصود سے مانع ہے نہ کہ معین اور جالب۔ چنانچہ بعض لوگ خطوط میں اپنے کمالات ظاہر کرتے ہیں مثلاً خط عربی میں لکھ دیتے ہیں تو یہ ایک دعویٰ ہے جو مانع مقصود ہوتا ہے کیونکہ مصلح پر اس کا برا اثر ہوتا ہے۔

حضرت شاہ عبدالعزیزؒ کا جواب دینے میں کمال

فرمایا شاہ عبدالعزیز صاحبؒ سے کسی نے دریافت کیا کہ ہندوستان میں جمعہ نماز پڑھنا کیسا ہے۔ فرمایا جیسے جمعرات کی نماز پڑھنا۔ اسی طرح کسی نے شاہ صاحب سے سوال کیا کہ فاحشہ عورت کا جنازہ پڑھنا جائز ہے فرمایا اس کے آشناؤں کا کیسے جائز سمجھتے ہو۔ حضرت شاہ صاحبؒ کو سائل کے فہم کے موافق جواب دینے میں اللہ تعالیٰ نے کمال عطا فرمایا تھا۔

قبروں پر قبے بنانے کا حکم

فرمایا قبروں پر قبے بنانے کے جواز میں بعض کا قول قیل سے نقل کیا گیا ہے شاید اس قول ضعیف کی وجہ یہ ہوگی کہ بعض احکام معلل ہوتے ہیں اس قائل نے اس کو بھی معلل

سمجھا اس ممانعت کی علت اسراف یا تفاخر کو سمجھا اور جواز کی مصلحت اظہار احترام اور شوکت اسلام کو سمجھا اور اس مصلحت کے قصد کے وقت علت نہی کو مرتفع سمجھا شاید اسی بنا پر کسی نے فتویٰ جواز کا دیا ہو چونکہ منشا اس کا ایک اجتہاد ہے گو صحیح نہ ہو لیکن زیادہ طعن و تشنیع نہ کرنا چاہیے۔

ملفوظ مولانا محمد قاسم متعلق مولود

فرمایا مولانا محمد قاسم صاحب سے سیوہارہ میں کسی نے مجلس مولد کے بارہ میں دریافت کیا تو فرمایا نہ تو اتنا برا ہے جتنا لوگ سمجھتے ہیں اور نہ اتنا اچھا ہے جتنا لوگ سمجھتے ہیں۔

علی گڑھ کالج میں مولود کی تاویل

فرمایا علی گڑھ کالج میں مولود ہوا کرتا ہے ایک مولوی صاحب نے اس کی خوب تاویل کی اور کہا کہ تمہارے لئے بیشک بدعت ہے مگر ان کیلئے ضروری ہے کیونکہ اس بہانے سے رسول اللہ ﷺ کا نام اور احکام تو ان کے کان میں پڑ جاتے ہیں ورنہ بالکل کورے ہی رہتے۔

فرمایا مولوی تراب صاحب اور مفتی سعد اللہ صاحب میں مسئلہ مولد میں اختلاف تھا۔ مولوی تراب صاحب مولود کے قائل تھے اور مفتی صاحب مانع تھے۔ ایک بار باہم ملاقات ہوئی۔ مولوی تراب صاحب نے کہا ابھی تک آپ کا انکار ہی چلا جاتا ہے۔ مفتی صاحب نے کہا اور ابھی تک آپ کا اصرار ہی چلا جاتا ہے مولوی تراب صاحب نے کہا واللہ ہم صرف محبت سے کرتے ہیں۔ مفتی صاحب نے کہا ہم صرف متابعت کی وجہ سے منع کرتے ہیں۔ اس پر مولوی تراب صاحب نے کہا الحمد للہ ہم دونوں ناجی ہیں۔

عورتیں میم اور مرد ایم۔ اے بن گئے

فرمایا آج کل عورتیں میمیں بن گئیں اور مرد ایم۔ اے بن گئے۔

ذبح میں ابقاء رحم ہے

ذبح حیوان کو لوگ رحم کے خلاف بتلاتے ہیں حالانکہ غور کیا جائے تو اس میں خاصیت ابقاء رحم کی ہے کیونکہ ذبح کے وقت قوت رحم کو حرکت ہوتی ہے اور بار بار حرکت ہونے سے وہ

قوت محفوظ رہتی ہے چنانچہ دلیل انی اس کی یہ ہے کہ گوشت کھانے والے اور ذبح کرنے والے لوگ بہ نسبت منکرین و تارکین ذبح کے رحم دل زیادہ ہوتے ہیں۔ چنانچہ معاملات میں مشاہدہ ہے کہ مسلمانوں میں رحم زیادہ ہے ہندوؤں میں نہیں اور طبی قاعدہ ہے کہ جس قوت کو حرکت ہوتی رہے اور اس سے کام بار بار لیا جائے وہ قوت باقی رہتی ہے۔ پس ذبح میں ابقاء رحم ہے اور اس کے ترک میں افتاء رحم ہے۔

امور طبعیہ مذمومہ سے طبعی مسرت معصیت نہیں

فرمایا امور طبعیہ مذمومہ سے طبعی مسرت ہونا معصیت نہیں ہے۔ مثلاً رشوت کا مال ملنے سے جو مسرت ہوتی ہے وہ طبعی ہے عقیدہ میں تو اس کا قبح ہی ہوتا ہے۔

خلافت قریشی کیلئے ہے

فرمایا خلافت قریشی کیلئے ہے غیر قریشی بادشاہ کو سلطان کہا جائے گا لیکن اطاعت اس کی بھی واجب ہوگی۔ اور گو نصب خلیفہ واجب ہے لیکن واجب کیلئے قدرت شرط ہے اور قدرت اس وقت مفقود ہے اس واسطے گو عالم اس وقت خلیفہ سے خالی ہے لیکن بایں حالات خلیفہ کے نہ ہونے سے کوئی گناہ نہیں۔ اور بعض نے جو کہا ہے کہ غیر قریشی بھی خلیفہ ہو سکتا ہے تو یہ نص کا خلاف ہے یعنی الانمة من قریش نیز حضرات انصار پر جب یہ نص پیش کی گئی تو انہوں نے بھی اس کو تسلیم فرمایا۔ پس گویا اس پر صحابہ کا اجماع ہو گیا۔ البتہ جن لوگوں کے قبضہ میں سلطنتیں ہیں وہ اگر قریشی کو جب کہ اس میں اہلیت ہو خلیفہ نہ بنائیں تو مجرم ہوں گے۔

۱۔ صرف ابقاء قوت ہی نہیں بلکہ اس قوت کے افعال بہت زیادہ اور موثر اور تیز ہو جاتے ہیں چنانچہ تارک الجماع کو مدت کثیر کے بعد جماع کا اتفاق ہو تو اس میں ایک قسم کا ضعف ہو جاتا ہے جو متعدد بار جماع کرنے سے خود بخود رفع ہو جاتا ہے۔ حافظ قرآن نے چونکہ قوت حافظہ سے کام لے لے کر اس کو قوی کر لیا ہے وہ اگر کسی چیز کو یاد کرنا چاہے تو بخوبی و باسانی و بجزیل حفظ کر سکتا ہے بہ نسبت ایک معطل الدماغ کے۔ اور بھی اس کے امثلہ طب میں بہت ہیں۔ واللہ در صاحب الملقوظات حیث نبہنا علیٰ هذه والنکة اللطيفة ۱۲ عبد الخالق عفا اللہ عنہ

تبلیغ کس صورت میں واجب ہے

فرمایا تبلیغ یعنی امر بالمعروف و نہی عن المنکر واجب ہے بشرطیکہ مخاطب کو حق نہ پہنچا ہو اور گمان غالب ہو کہ میرے تبلیغ کرنے سے مجھے ایسا کوئی ضرر بھی نہ ہوگا جس کو میں برداشت نہ کر سکوں گا ایسی حالت میں فجوائے من راي منکم منکر الخ تبلیغ واجب ہے اور جہاں قدرت نہ ہو یا جس کو تبلیغ کر رہا ہے اس کی طرف سے ضرر کا خطرہ ہو وہاں واجب نہیں۔ اسی طرح اگر ضرر کا تو خوف نہیں لیکن یہ اندیشہ ہو کہ وہ شخص مثلاً شریعت کو گالیاں بکنے لگے تو ایسی حالت میں بھی تبلیغ نہ کرے۔ اور میں تو فتنہ ارتداد کے بعد یہی کہتا ہوں کہ اگر تبلیغ پر کوئی اثر بھی مرتب نہ ہو اور مخاطبین نماز روزہ بھی نہ کریں صرف اپنے آپ کو مسلمان کہتے رہیں تو یہ بھی غنیمت ہے۔ آخر مر کر جنت میں پہنچ ہی جاویں گے۔

فقہاء میں شان انتظام

فرمایا صوفیاء میں انتظام عام کی شان نہیں ہوتی اس واسطے بہت سے اعمال کو حد جواز تک کر گزرتے ہیں اور فقہاء میں چونکہ انتظام کی شان ہے اس واسطے بہت سے مباحات اور مندوبات کو جن سے عوام کے مفاسد میں پڑ جانے کا خطرہ ہو منع کر دیتے ہیں اور اسی واسطے فقہاء نے سماع کو علی الاطلاق منع کیا ہے کہ اس کا فساد غالب ہے اور محدثین آلات کو منع کرتے ہیں۔ اور صوفیہ میں ایسے بھی ہوئے ہیں جو خاص شرائط کے ساتھ مطلقاً جائز کہتے ہیں اور بعضے محدثین کی موافق فرماتے ہیں۔

ادب کی حقیقت

فرمایا ادب کی حقیقت راحت رسانی ہے جس برتاؤ میں تکلیف ہو وہ ادب نہیں گو صورتہ ادب ہو۔ دیکھئے حضرات صحابہ کرامؓ سے بے تکلف رہتے تھے۔

بزرگوں کے تبرکات میں میراث واجب ہے

فرمایا بزرگوں کے تبرکات میں ایک عام بے عنوانی ہو رہی ہے کہ ان میں میراث

جاری نہیں کرتے حالانکہ وہ کسی کی ملک ہی تھے اس لئے کسی ایک کا مثلاً صاحب سجادہ کا ان پر قبضہ رکھنا جائز نہیں۔ سندھ میں ایک بزرگ نے جو کہ پیر جھنڈا مشہور ہیں اپنے اخیر وقت میں اپنے ورثاء کو وصیت کی تھی کہ میرے بعد جو معاملات پیش آئیں تھانہ بھون سے فتویٰ منگا کر عمل کرنا۔ ان کے یہاں تبرکات بھی تھے میں نے ان کے متعلق بھی ان لوگوں کو لکھ دیا تھا کہ ان میں میراث جاری کرنا واجب ہے اور وقف کی تاویل اس لئے نہیں ہو سکتی کہ منقول غیر معقود الوقف کا وقف جائز نہیں مگر کوئی جواب نہیں آیا۔

حقائق میں افراط و تفریط

فرمایا حقائق میں افراط و تفریط ہو گئی ہے اگر ادب کرتے ہیں تو تکلف کرنے لگتے ہیں اور بے تکلفی کرتے ہیں تو گستاخی کرنے لگتے ہیں گویا اعتدال کوئی چیز ہی نہیں۔

حضرت مولانا حسین احمد مدنی کے بارے میں

فرمایا مولانا حسین احمد صاحب بہت شریف طبیعت کے ہیں باوجود سیاسی مسائل میں اختلاف رکھنے کے بھی کوئی کلمہ خلاف حدود ان سے نہیں سنا گیا۔

بچوں کا قلب تو صاف ہوتا ہے

فرمایا جب میں گھر جاتا ہوں تو راستہ میں محلے کے بچے سب پاس آ کر جمع ہو جاتے ہیں پھر دروازہ تک ساتھ آتے ہیں دروازہ میں پہنچا کر واپس چلے جاتے ہیں۔ ایک شخص کا مقولہ نقل کیا کہ بچوں کا میلان کسی شخص کی طرف یہ مقبول ہونے کی علامت ہے۔ کیونکہ ان کا قلب تو صاف ہوتا ہے خیر مقبول ہونا تو بہت بڑی بات ہے مگر اس سے کسی قدر تو طمع ہوتی ہے کہ حق تعالیٰ رحم فرمائیں گے۔

اپنی سادگی کے بارے میں

فرمایا میری سادگی کی تو ایک سی حالت رہتی ہے بعضے لوگ اس کو تو اضع کہنے لگتے ہیں بعضے تکبر کہنے لگتے ہیں اور واقع میں نہ وہ تو اضع ہے نہ تکبر ہے بیساختگی ہے۔

نماز میں احضار قلب مقصود ہے

فرمایا لا صلوة الا بحضور القلب میں حضور سے مراد احضار قلب ہے مجازاً کیونکہ حضور قلب تو اختیاری نہیں پس عبد اس کا مکلف نہیں احضار کا مکلف ہے خواہ حضور ہو یا نہ ہو۔ پھر فرمایا کہ اس پر ایک طالب علم نے ایک خط میں شبہ کیا تھا کہ حضور تو احضار کا مطاوع ہے اور اس کو لازم ہے تو احضار کے بعد ضرور ہونا چاہیے۔ حالانکہ بعض اوقات حضور نہیں ہوتا۔ اس کا جواب میں نے اس طالب علم کو یہ لکھا تھا کہ بیشک احضار کے لئے حضور لازم ہے مگر مطلق حضور نہ کہ خاص وہ حضور جس کے تم طالب ہو۔ پس میں جو کہتا ہوں کہ احضار کے بعد کبھی حضور ہوتا ہے کبھی نہیں اس سے مراد وہ حضور ہے جو تمہارا مطلوب ہے اور احضار کے بعد مطلق حضور ضرور ہوگا جس سے کہ اس کی مطاوعت احضار کے لئے صحیح ہو پھر اس احضار مامور بہ کی کامل صورت یہ ہے کہ مذکور کی طرف متوجہ رہے اگر نہ ہو سکے تو ذکر ہی کی طرف متوجہ رہے یا مثلاً یہ سوچے کہ کعبہ کی طرف منہ کئے کھڑا ہوں اور کعبہ سامنے ہے۔ اور ایک اور صورت بھی ہے جو احضار کامل نہیں مگر اس کا عام لوگوں پر ظاہر کرنا مناسب نہیں مگر یہ تو مجلس خاص ہے اس لئے ظاہر کرتا ہوں اور وہ یہ ہے کہ کسی مسئلہ فقہیہ کی طرف متوجہ ہونا بھی منافی حضور نہیں ہے گو یہ ناقص احضار ہے اسلئے ایسا نہ کرے۔ اور اگر یہ حالت پیش آوے تو قلق بھی نہ کرے کہ ہائے نماز میں احضار نہ ہو اور مجھ کو یہ منافی نہ ہونا حضرت عمرؓ کے فرمان سے سمجھ میں آیا اور جس دن یہ سمجھ میں آیا تھا طبیعت میں نہایت مسرت ہوئی تھی۔ حضرت عمرؓ فرماتے ہیں انسی اجهز الجیش وانا فی الصلوة۔ اس سے معلوم ہوا کہ نماز میں کسی دینی مشغلہ کا خیال کرنا منافی حضور نہیں ہے (اس پر احقر نے یہ عرض کیا کہ میرے دل میں حالت نماز میں یہ خیال آتا ہے کہ یا اللہ رحم فرما) اس پر فرمایا کوئی حرج نہیں۔ یہ احضار کا منافی نہیں ہے غرض یہ کہ توجہ الی المذکور یا توجہ الی الاذکار الدینیہ کوئی بھی ان میں سے نفس احضار کے منافی نہیں ہاں کامل احضار وہ ہے جس میں توجہ الی المذکور ہو

۱۔ یعنی حضور ثلاثی مجرد مطاوع ہوتا ہے ثلاثی مزید یعنی احضار کا پس حضور بھی اختیاری ہونا چاہیے۔ عبد الخالق غنی عنہ

یا توجہ الی الذکر ہو) اس پر احقر نے عرض کیا کہ تمام قراءت میں بواسطہ ذکر کے احضار کی کیا صورت ہوگی۔ فرمایا جہری نماز میں تو الفاظ کو غور سے سننا یا ان کے معنی کی طرف خیال کا لے جانا اور سری میں الفاظ خیالی کا احضار۔ یا وہی کعبہ کی طرف توجہ۔ اور بعض اکابر نے حضرت ابو ہریرہؓ کے قول اقرافی نفسک یا قاری کا یہی محمل فرمایا ہے یعنی خیالی الفاظ اور احضار کی ایک سہل نظر میرے خیال میں آئی ہے جو بہت ہی سہل معیار ہے وہ یہ کہ مثلاً قرآن مجید کسی کو یاد ہو مگر کچا ہو تو وہ جس طرح سوچ سوچ کر پڑھتا ہے بس اتنا سوچ لینا یہ احضار کی تحصیل کیلئے کافی ہے۔ اس سے زیادہ کاوش کی حاجت نہیں۔

حال اختیاری نہیں

فرمایا حال اختیاری نہیں مگر جن اسباب سے اکثر حال پیدا ہو جاتا ہے وہ اختیاری ہیں پس یہ خود غیر اختیاری ہے مگر حق تعالیٰ کی عادت یہ ہے کہ مباشرت اسباب کے بعد اکثر حال پیدا فرمادیتے ہیں اگرچہ لازم نہیں جیسے نکاح کے بعد بچہ پیدا ہونا کہ غیر اختیاری ہے اور اسباب اختیاری ہیں اور ترتب لازم نہیں۔ پس بایں معنی حال اختیاری ہے اور پہلے معنی کے اعتبار سے اختیاری نہیں جیسا مثلاً البصاری ذالہ غیر اختیاری ہے کیونکہ باوجود فتح عین و محاذات کے عدم البصاری غیر اختیاری ہے تو اس کی ضد یعنی البصاری غیر اختیاری ہوگا کیونکہ اختیاری کی ضد بھی اختیاری ہوتی ہے۔ اس لئے کہ قدرت ضدین کے ساتھ متعلق ہوتی ہے مگر باوجود اس کے البصاری کو اختیاری کہتے ہیں کیونکہ اس کے اسباب مثلاً فتح العین بحالت محاذات مبصر و وجود ضوء وغیرہ اختیاری ہیں تو اسباب کے اختیاری ہونے سے اس کو اختیاری کہا جاتا ہے۔ پس اسی طرح حال اگرچہ خود غیر اختیاری ہے مگر چونکہ اس کے اسباب اختیاری ہیں اس لئے اس اعتبار سے اس کو بواسطہ اختیاری کہا جاسکتا ہے۔

ذکر کی تلقین تلاوت کا مقدمہ ہے

فرمایا مشائخ جو زیادہ تر ذکر بتلاتے ہیں تلاوت زیادہ کرنے کو نہیں بتلاتے تو وجہ اس کی یہ ہے کہ ابتداء میں زیادہ مقصود صرف یکسوئی پیدا کرنا ہے اور تلاوت سے خاص شان کی

یکسوئی پیدا نہیں ہوتی۔ لوگ اعتراض کرتے ہیں کہ تلاوت باوجودیکہ افضل ہے مگر صوفیہ اس کی تعلیم نہیں کرتے مگر یہ اعتراض بالکل بے موقع ہے کیونکہ ذکر کی تلقین تلاوت ہی کا مقدمہ ہے اس لئے کہ اس سے یکسوئی ہو کر تلاوت کامل ہونے لگتی ہے باقی زیادہ تر مقصود تلاوت ہی ہے یہ ایسا ہے جیسا کہ وضوء یا دیگر شرائط صلوٰۃ مقدم ہوتے ہیں نماز پر۔ یہی وجہ ہے کہ جب ایک خاص درجہ کی یکسوئی پیدا ہو جاتی ہے پھر زیادہ تر تلاوت ہی میں مشغول کر دیتے ہیں باقی غیر محققین کا ذکر نہیں۔

فاعل حقیقی صرف اللہ تعالیٰ ہیں

فرمایا ہر شخص خدا تعالیٰ کا قائل ہے چاہے وہ اپنے قصد سے انکار ہی کرے کیونکہ کسی نہ کسی کو فاعل حقیقی مانے ہی گا اور فاعل حقیقی صرف اللہ تعالیٰ ہیں۔ اس طرح سے بلا قصد اللہ تعالیٰ کو مانتا ہے مگر غیر فاعل کو فاعل سمجھ گیا ہے۔ حدیث لا تسبوا الدھر فان اللہ هو الدھر میں اسی طرف اشارہ ہے۔

یقین میں اثر

فرمایا رنجیت سنگھ کی حکایت مشہور ہے کہ جب دریائے اٹک پر پہنچا تو آگے پار ہونے کا اس وقت سامان نہ تھا (یعنی کشتی وغیرہ) اس نے اسی طرح گھوڑا دریا میں ڈال دیا۔ کسی نے کہا کہ جناب یہ اٹک ہے رنجیت سنگھ نے فوراً کہا کہ جس کے دل میں اٹک اس کے لئے اٹک۔ چونکہ اس کو بھروسہ کامل تھا پار ہو گیا۔ جب اہل باطل کے یقین میں یہ اثر ہے تو اہل حق کے یقین میں کیسا کچھ ہوگا۔

یقین کا مفہوم

فرمایا صوفیہ کے نزدیک یقین کے معنی ہیں اعتقاد جازم مطابق للواقع مع غلبہ الحال۔ اور اس تعریف پر آیت انما التوبۃ علی اللہ للذین يعملون السوء بجهالة کی تفسیر آسان ہو جائے گی اس طرح سے کہ بجهالة قید واقعی ہو اور یہ جہل جس علم کا مقابل ہے اس کی یقین بالمعنی المذکور تفسیر ہو تو حاصل یہ ہوگا کہ گناہ جب ہوگا السایقین نہ ہونے سے ہوگا کیونکہ اس وقت غلبہ حاصل نہ ہوگا اعتقاد جازم ہو۔ اسی طرح حدیث لایزنی الزانی

حسین یزنی و هو مومن الحدیث کی بھی تفسیر سہل ہو جائے گی۔ زنا کے وقت ایمان بمعنی یقین مذکور نہیں ہوتا کیونکہ غلبہ حال کے ساتھ گناہ کا صدور نہیں ہوتا۔

تعلیم دینیہ پر ضرورت سے زیادہ لینے کا جواز

ایک مولوی صاحب نے دریافت کیا کہ تعلیم کتب دینیہ پر گزر کی ضرورت سے زیادہ اجرت لینی جائز ہے یا نہیں۔ اس پر فرمایا جائز ہے خصوصاً اس زمانہ میں کیونکہ مباشرت اسباب طبعاً قناعت اور اطمینان کے حصول کا سبب ہے اور بوجہ ضعف طبائع آج کل یہ قناعت اور اطمینان بہت بڑی نعمت ہے۔ باقی یہ کہ ضرورت سے زیادہ کیسی اجازت ہوگی۔ سو ضرورت دو قسم کی ہے (۱) حالی (۲) مالی۔ پس ممکن ہے کہ اب ضرورت نہ ہو اور آئندہ چل کر ضرورت ہو جائے اس لئے زائد لینے کی بھی اجازت ہوگی کیونکہ روپیہ زائد پاس ہونے سے ایک قسم کا استغناء رہتا ہے کہ ہمارے پاس روپیہ ہے بلکہ بعض مصالح کے سبب تو بلا ضرورت بھی ایسے ابواب کا قبول کر لینا مستحسن قرار دیا گیا۔ چنانچہ صاحب ہدایہ نے رزق قاضی کے قبول کرنے میں خاص مصلحت بیان کی ہے اور اسی کی بناء پر میں نے جمعرات کی روٹیاں جو یہاں مسجد میں آتی تھیں جاری رکھنے کی رائے دی ہے جس کو بعض مؤذن بوجہ حاجت نہ ہونے کے رد کر دیتے تھے۔ میں نے کہا کہ رد نہ کی جائیں ممکن ہے کہ یہ حالت استغناء کی ہمیشہ نہ رہے اور پھر کسی دوسرے مؤذن کو ضرورت واقع ہو اور اگر لوگوں کی عادت نہ رہی تو دوسرا مؤذن تنگ آ کر مسجد چھوڑے گا اور مسجد غیر آباد ہو جائے گی۔ یہی مصلحت مدرسہ کی تنخواہ لینے میں بھی ہے کہ سلسلہ جاری رہنے سے اہل اعانت کی عادت رہے گی۔ نیز اس سے انکار کرنے میں درپردہ امام شافعیؒ پر اعتراض ہے کیونکہ ان کے نزدیک یہ بالکل جائز ہے اور اگر اس میں طمع کا شبہ ہو تو اتنی طمع بھی جائز ہے

چوں طمع خواہد ز من سلطان دین ☆ خاک برفرق قناعت بعد ازیں

تائید میں فرمایا حضرت سفیان ثوریؒ اس درجہ کے زاہد تھے کہ ان کے پاس ہارون رشید کا خط آیا تو لکڑی سے کھول کر پڑھا تھا اور فرمایا تھا کہ اس خط کو ظالم کا ہاتھ لگا ہے مگر

باوجود اس کے وہ فرماتے ہیں کہ اس زمانہ میں کچھ مال جمع رکھنا مصلحت ہے کیونکہ اگر ناداری کی حالت میں ضرورت پڑے گی تو مضطر ہو کر پہلے دین ہی کو تباہ کرے گا اس واسطے تنخواہ ضرور لے اور اگر کچھ بچ جاوے تو اس کو جمع کرتا رہے۔

ترک تدبیر بھی بڑا مجرب نسخہ ہے

فرمایا میں نے شورش کے زمانہ میں حضرات مدرسہ دیوبند کو لکھا کہ اب تک تو آپ تدبیرات میں رہے۔ اب ترک تدبیر کر کے بھی دیکھ لیا جاوے یہ نسخہ بھی بڑا مجرب ہے اور اس ترک تدبیر میں اگر نقصان بھی ہوا تو اتنا نہ ہوگا جتنا تدبیرات میں ہوا ہے مگر اکثر لوگ تدبیرات ہی میں لگے رہتے ہیں۔

ف: مراد وہ تدبیرات ہیں جو اغراض غیر مقصودہ کے لئے کی جاتی ہیں۔

کید نفس، قید نفس اور صید نفس

ایک مہتمم مدرسہ نے لکھا کہ میں مدرسہ کی قلم دوات سے اپنا خط نہیں لکھتا اس میں نفس کا کوئی کید تو نہیں؟ فرمایا اس میں کید نفس نہیں بلکہ قید نفس ہے جس میں صید نفس ہے۔

حکایت مولانا سید احمد صاحب^{رحمۃ}

اپنے استاد مولانا سید احمد صاحب مدرس دیوبند کی حکایت بیان فرمائی کہ ان کے ماموں حضرت مولانا محبوب علی صاحب کے ہاں اولاد نہ ہوئی تھی اس وجہ سے وہ مغموم رہتے تھے۔ مولانا سید احمد صاحب بہت کم عمر تھے مگر بڑے ذہین۔ ماموں صاحب کو ایک روز مغموم دیکھ کر فرمایا یہ غم کی کوئی وجہ نہیں بلکہ خوشی کا مقام ہے کیونکہ جس شخص کے ہاں اولاد ہو وہ من وجہ مقصود ہے یعنی اپنے آباء کے اعتبار سے اور من وجہ مقدمہ ہے اپنے ابناء کے اعتبار سے اور جس کے ہاں اولاد نہیں وہ محض مقصود ہے کسی کا مقدمہ نہیں اور ظاہر ہے مقصود کا مرتبہ مقدمہ سے بڑھا ہوا ہے۔ ماموں صاحب سرور ہو گئے۔

دوسرے کیلئے اولاد کی دعا

ایک شخص نے خط لکھا کہ میرے لئے دعا کیجئے اللہ تعالیٰ اولاد عنایت فرماویں۔ اور ساتھ ہی یہ بھی لکھا کہ جب آپ اپنے لئے دعا نہیں فرماتے تو میرے لئے کیسے دعا فرمائیں گے۔ اس پر فرمایا کہ تمہارے لئے دعا کروں گا۔ کیونکہ مجھے تو اولاد کی خواہش نہیں تعلقات سے جی گھبراتا ہے اور تم کو خواہش ہے تمہارے لئے دعا کروں گا۔ پھر فرمایا کہ میں تو مجنون ہو جاتا اگر اولاد ہوتی۔

عقیدت اور محبت کا ایک ادب

فرمایا اگر کسی سے عقیدت اور محبت ہو تو اس کے ساتھ خواہ اختلاف ہو جائے مگر خلاف نہ ہونا چاہیے۔

فرمایا دین سے کامل مناسبت بزرگوں کی صحبت ہی سے ہوتی ہے کتابوں سے نہیں ہوتی اسی وجہ سے کسی نے کہا۔

جملہ اوراق و کتب درنا رکن ☆ سینہ راز نور حق گلزار کن

تہذیب کی قسمیں

فرمایا میں حیدرآباد گیا تو وہاں کے لوگوں کو دیکھا کہ بہت ہی تکلفات کرتے ہیں۔ میں نے دیکھا کہ تکلف کرتا ہوں تو تکلیف ہوتی ہے۔ نہیں کرتا تو بد تہذیب سمجھا جاتا ہوں میں نے ایک لطیفہ کیا یعنی اس کا اعلان کر دیا کہ ہم بھی مہذب ہیں مگر تہذیب کی قسمیں ہیں۔ ایک یہاں کی تہذیب ہے مگر میں چونکہ اس سے ناواقف ہوں اس واسطے میں تھانہ بھون کی تہذیب برتوں گا۔ بس ہم اپنی اصلی حالت پر رہے حتیٰ کہ حاضرین فرش پر بیٹھے رہے اور میں چار پائی پر بیٹھ گیا اور کہہ دیا کہ تھانہ بھون کی یہی تہذیب ہے۔ ہم ہر حال میں مہذب ہی رہے۔

لطیفہ قلب کا اہتمام سنت ہے

فرمایا حضرت حاجی صاحب فرماتے تھے صرف لطیفہ قلب کا اہتمام سنت ہے کیونکہ حدیث

میں اسی کی اصلاح کی ترغیب ہے باقی لطائف کا اہتمام وارد نہیں ہو اوہ از خود درست ہو جاتے ہیں چنانچہ صلح الجسد کلد وارد بھی ہے۔ سبحان اللہ اس میں کس قدر سنت کی کامل موافقت ہے۔

اعتکاف اور مسجد کی حقیقت

فرمایا رمضان کے عشرہ اخیرہ میں ایک عبادت خاص ہے جس کو اعتکاف کہتے ہیں اس کی حقیقت یہ ہے کہ بلا ضرورت شدید مسجد سے نہ نکلے۔ خواہ مسجد میں سوتا ہی رہے خواہ پڑا رہے البتہ نماز پنجگانہ ادا کر لے اور گناہ سے بچتا رہے۔ اس کے علاوہ کوئی عبادت یا ذکر و اذکار وغیرہ اس کیلئے شرط نہیں ہیں۔ اعتکاف پر جو ثواب موعود ہے وہ اس حالت میں بھی مل جائے گا۔ کیسی عجیب عبادت ہے کہ کرا کر آیا کچھ بھی نہیں یعنی کوئی مشقت کا کام نہیں کیا اور ثواب مفت کا ہاتھ آ گیا۔ اس کی عقلی وجہ بیان کرنا ضروری تو نہیں مگر میں تبرعاً بیان کرتا ہوں۔ آپ نے مسجد کی حقیقت ہی نہیں سمجھی مسجد کی حقیقت ہے دربار خداوندی اور آستانہ شاہی اسی واسطے اس کے آداب میں سے ہے کہ بازاروں کی طرح اس میں بلند آوازیں نہ کریں طہارت اور صفائی کو لازم سمجھیں۔ اب اعتکاف کی حقیقت سمجھئے۔ اس کی حقیقت ہوئی دربار خداوندی میں پڑا رہنا اور ظاہر ہے کہ اگر کسی دنیا دار انسان کے دروازہ پر کتا بھی پڑا رہے تو دو چار دن تو شاید تغافل کرے آخر اس کو روٹی دے دیتا ہے کہ میرے دروازہ پر پڑا ہوا ہے۔ حق تعالیٰ تو ارحم الراحمین ہیں وہ ایسے شخص پر کیوں نہ عنایت فرمائیں گے خوب کہا گیا ہے۔

خسر و غریب است و گدا افتادہ در کوئے شما ☆ باشد کہ از بہر خدا سوائے غریباں بنگری اور حدیث میں اعتکاف کی ایک خاص فضیلت آئی ہے یعکف الذنوب ویجری لہ من الحسنات کعامل الحسنات کلھا (رواہ ابن ماجہ) پہلے جملے کا مضمون تو ظاہر ہے کہ سب معاصی سے بچنے کا ثواب ملتا ہے کیونکہ واقع میں وہ سب معاصی سے بچا رہا لیکن دوسرے جملے میں یہ سوال ہے کہ جب واقع میں اس نے سب حسنات نہیں کیں تو پھر سب حسنات کا ثواب کیسے ملے گا۔ سو اس حدیث کا مطلب جو میں سمجھا ہوں وہ یہ ہے کہ حسنات

سے مراد یہاں خاص وہ حسنات ہیں جن کو اعتکاف میں بیٹھنے کی وجہ سے ادا نہیں کر سکتا مثلاً نماز جنازہ عیادت مریض وغیرہ۔ پس اگر معتکف کو ان کا ثواب نہ ملتا تو یہ حسرت ہوتی کہ اچھا اعتکاف کیا ایک عبادت کے سبب ہزاروں ثواب کی باتوں سے رہ گئے تو حق تعالیٰ کی رحمت ہے کہ وعدہ فرمایا کہ نہیں ان سب کا ثواب تم کو ملے گا کیونکہ نیت تو رفع موانع کی حالت میں عمل کرنے کی تھی اس واسطے ثواب مل گیا۔

اگر کوئی یہ کہے کہ حدیث میں حسنات تو مطلق ہیں اس لئے یہ تخصیص کہ وہی حسنات مراد ہوں جن کو اعتکاف کی وجہ سے ادا نہیں کر سکا ٹھیک نہیں۔ میں کہتا ہوں کہ یہ بھی ممکن ہے مگر جو صورت میں نے بیان کی ہے وہ ذوق سے زیادہ قریب ہے گو حق تعالیٰ کسی کے ذوق کے پابند نہیں اور اجتناب عن المعاصی کا ثواب ملنے میں بھی ایک قید سمجھا ہوں وہ یہ کہ جن معاصی کے ارتکاب سے بچنے کی نیت سے اعتکاف کیا خاص ان سے بچنے کا ثواب ملے گا کل معاصی سے بچنے کا ثواب مراد نہیں۔ وجہ یہ کہ معاصی تو لاکھوں کروڑوں ہیں مثلاً ایک عورت سے زنا کرنا دوسری سے زنا کرنا الی مالا یقینا ہی ایک شخص کو قتل کرنا دوسرے کو قتل کرنا الی مالا یقینا ہی اگر سب پر ثواب ملے تو چاہئے کہ ہر آن میں ہر شخص کو غیر متناہی ثواب ملا کرے اور یہ بہت ہی بعید ہے نیز اس کا کوئی قائل بھی نہیں اس سے معلوم ہوا کہ مطلق ترک معصیت موجب اجر نہیں بلکہ جو ترک بطور کف کے ہو اس پر اجر ملتا ہے۔ اور کف عن المعاصی کا وہی حاصل ہے کہ اس سے بچنے کی نیت ہو۔ پس اعتکاف کو جس کف عن المعاصی کا مقدمہ بنایا ہے ان ہی معاصی سے کف پر ثواب ملے گا نہ کہ کل معاصی سے بچنے کا اور اگر کوئی معاصی اور حسنات دونوں میں تعمیم کی امید رکھے تو خدا تعالیٰ کی رحمت میں کیا تنگی ہے اس امید پر معتکف کو لاکھوں گناہوں کے ترک کا اور لاکھوں حسنات کے مباشرت کا ثواب بدوں مباشرت عمل کے مل سکتا ہے۔ خلاصہ یہ کہ اقرب الی القواعد تو دونوں جگہ تقیید و تخصیص ہے لیکن اگر کوئی حسنات کو عموم پر رکھے اور ایسا ہی معاصی کو بھی اطلاق و عموم کے درجہ میں سمجھے تب بھی کوئی حرج نہیں پس نفی عموم سے عموم میں نہ پڑے۔

دوسری عبادت رمضان شریف میں لیلۃ القدر کا قیام ہے۔ لیلۃ القدر کی تعیین میں نووی نے بہت سے اقوال نقل کئے ہیں مگر راجح قول یہ ہے کہ وہ عشرہ اخیرہ کی طاق راتوں میں ہے پھر اس میں بھی دو احتمال ہیں ایک یہ کہ معین ہے دوسرا یہ کہ دائر ہے کبھی اکیسویں میں اور کبھی ستائیسویں میں مثلاً اور دوسرا قول زیادہ ظاہر ہے پھر حق تعالیٰ کی اس میں حکمت دیکھئے کہ عشرہ اخیرہ کی ہر رات کو شب قدر کی تلاش کے لئے مقرر نہیں فرمایا بلکہ وتر (طاق) راتیں مقرر کیں تاکہ درمیان میں ایک رات آرام کر لیا کریں ورنہ عشاق تو آنکھیں ہی پھوڑ لیتے کیونکہ دن کو سونے میں اتنی راحت نہیں جتنی رات کے سونے میں ہوتی ہے تو اس صورت میں دسوں راتیں جاگتے ہی میں گزرتیں اور اس رات کی فضیلت یہ ہے کہ اس میں ہزار مہینہ کی عبادت سے زیادہ ثواب ملتا ہے اور یہ جو مشہور ہے کہ ہزار مہینہ کے برابر ہے یہ غلط ہے خیر من الف شہر میں اس کی تصریح ہے آگے صرف یہ سوال رہا کہ اس زیادت کی کوئی حد ہے یا نہیں سو ظاہر ہے کہ حد اور قید کی کوئی دلیل نہیں اس لئے لاکھ اور کروڑ ارب سے بھی زیادہ ہو سکتی ہے اگر کوئی شبہ کرے کہ محاورہ میں جب یہ کہتے ہیں کہ ہزار سے بہتر تو مطلب یہ ہوتا ہے کہ ہزار سے تو زیادہ مگر ہزار سے قریب قریب جیسے کہتے ہیں سو کے قریب تو معنی اس کا ہوتا ہے کچھ زیادہ۔ پس اسی طرح یہاں مراد ہونا چاہیے تو لاکھوں کروڑوں کا احتمال نہیں ہو سکتا۔ جواب اس کا یہ ہے کہ سو پر قیاس غلط ہے کیونکہ عربی محاورہ میں سو سے بڑا عدد نہیں اور الف کا لفظ سب سے بڑا عدد ہے۔ یعنی اس کے اوپر مفرد عدد عربوں کے ہاں نہیں ہے۔ پس خیر من الف شہر کا مطلب یہ ہوگا کہ تمہارے نزدیک جو سب سے زیادہ بڑا عدد ہے اس سے بھی بہت زیادہ (یا بہتر) ثواب ہوگا۔ اگر قرآن شریف اردو زبان میں ہوتا تو اس مقصود کے ادا کیلئے یوں فرماتے کہ شکھ سے بہت بہتر ثواب ہوگا۔ پس اس بنا پر اگر کوئی یوں امید رکھے کہ بے شمار ثواب ہوگا جو شمار ہی میں نہیں آتا تو ان شاء اللہ تعالیٰ اس کو انا عند ظن عبدی بی کے مطابق اسی طرح ملے گا۔ حق تعالیٰ بندے کے ساتھ اس کے ظن کے مطابق معاملہ فرماتے ہیں۔

نیم جاں بستاند و صد جاں دہد ☆ آنچہ دروہمت نیاید آل دہد

اور وتر یعنی طاق راتیں وہ ہیں جن کے بعد طاق عدد کا روزہ ہو مثلاً بیسواں دن گزر کر جو رات آئے گی وہ اکیسویں ہوگی و علیٰ ہذا کیونکہ شریعت میں رات پہلے آتی ہے دن اس کے بعد آتا ہے۔ بجز حج کی رات کہ اس میں شریعت نے عوام کی آسانی کے لئے ان ہی کے محاورہ کے موافق مقرر فرمادیا یعنی جیسے عوام کے محاورہ کے مطابق دن پہلے ہوتا ہے رات پیچھے ہوتی ہے۔ اسی کے موافق راتیں احکام کے لئے مقرر فرمادیں۔ سبحان اللہ وہ بندوں کے ضعف کی کس قدر رعایت فرماتے ہیں کہ اگر کوئی اپنی بے سمجھی سے نویں تاریخ دن کے وقت عرفات میں نہ پہنچ سکے تو چونکہ اس کے زعم میں اگلی رات نویں رات ہے اس لئے اس رات کو ہی نویں مقرر فرمادیا۔ پس اگر عرفات میں اس رات کے کسی حصے میں بھی چلا گیا تو حج ہو جائے گا۔ اب یہ بات رہ گئی کہ ان راتوں میں جاگنے کی کیا مقدار ہونا چاہیے سو میرا یہ خیال ہے کہ لیالی قدر میں بقیہ راتوں کی نسبت معمول سے زیادہ جاگنا کافی ہے یہ ضروری نہیں کہ ساری رات جاگے اب یہ بات رہ گئی کہ ان میں کونسی عبادت کرنا زیادہ بہتر ہے سو سب سے بہتر عبادت اس رات میں نفل پڑھنا ہیں۔ کیونکہ قیام کی فضیلت ہے اور قیام نفلوں میں ہو سکتا ہے اگر کچھ تلاوت اور ذکر بھی کر لے تو بہتر ہے مگر ذکر میں صوفیہ کی قیود کی پابندی ضروری نہیں۔ کیونکہ ان قیود میں ایک خاص مصلحت ہے باقی عبادت وہ بھی ہے جو ان سے خالی ہو اور خود صوفیہ بھی جب منتهی ہو جاتے ہیں ان قیود کو ترک کر دیتے ہیں مثلاً ضربیں وغیرہ لگانا۔ جہر کرنا کوئی خاص ہیئت بنانا وغیرہ۔

قرآن شریف کا طرز مصنفین کا طرز نہیں

فرمایا قرآن شریف کا طرز مصنفین کی طرز پر نہیں بلکہ محاورہ و بول چال کے طرز پر ہے نہ اس میں اصطلاحی الفاظ کی پابندی ہے ناواقف لوگ اس کو عام تصانیف کے طریق پر منطبق کرنا چاہتے ہیں اس لئے سمجھنا مشکل ہو جاتا ہے مثلاً سورہ قیامہ میں شروع میں بھی قیامت کا ذکر ہے اور اخیر میں بھی۔ اور درمیان میں فرمایا لا تحسروا بہ لسانک لتعجل بہ۔ اب اسی خیال سے اس کا سیاق و سباق سے ربط تلاش کرتے پھرتے ہیں۔ اس غلطی کا منشا

صرف قرآن کو عام تصانیف کی طرح سمجھنا ہے۔ اگر اس کو محاورہ کے طرز پر سمجھیں تو پھر اس کی بعینہ ایسی مثال ہوگی کہ باپ کھانے کے وقت اپنے بیٹے سے کوئی تقریر کر رہا ہو ابھی تقریر ختم نہیں ہوئی کہ بیٹا جلدی جلدی کھانے لگا۔ باپ اس تقریر کو چھوڑ کر اس تقریر کے درمیان بیٹے کو متنبہ کرے گا کہ جلدی جلدی مت کھاؤ اور اس کے بعد پھر بدستور بقیہ تقریر کا سلسلہ جاری کر دے گا۔ یہ انتظار نہ کرے گا کہ تقریر کو ختم کر کے کھانے کے متعلق پھر بیٹے سے خطاب کرے اور یہ انتظار نہ کرنا غایت شفقت ہوگی۔ پس اسی طرح حضور ﷺ نے نزول وحی کے وقت اس کے یاد کرنے کیلئے جلدی جلدی پڑھنا شروع کر دیا تھا جیسا کہ احادیث میں آیا ہے اس لئے پہلی تقریر بند کر کے اس سے آپ کو روک دیا اس کے بعد پھر وہی تقریر یعنی قیامت کا مضمون شروع فرما دیا۔ اس مضمون کو غالباً صاحب کشف نے بھی لکھا ہے طالب علموں کی اس عادت کو کہ قرآن کا طرز عام تصانیف کا سمجھتے ہیں دیکھ کر میں کہا کرتا ہوں کہ ضروری صرف ونحو اور کسی قدر ادب پڑھا کر قرآن شریف کا سادہ ترجمہ پڑھا دینا مناسب ہے کیونکہ کتب درسیہ کی تحصیل کے بعد دماغ میں اصطلاحات رچ جاتی ہیں پھر قرآن شریف کو اسی طرز پر منطبق کرنے لگتا ہے۔ اسی طرح پراول قرآن شریف کا ترجمہ پڑھ کر پھر فنون ضرور پڑھے کیونکہ بعض مقامات قرآنیہ بدوں فنون کے حل نہیں ہوتے۔ مثلاً سورۃ انعام میں کفار کے متعلق فرمایا ہے لو شاء اللہ ما اشرکنا (الآیۃ) اس میں اس کا صاف اثبات ہے کہ ان کا شرک ہماری مشیت سے ہے اگر ہم عدم اشراک کو چاہتے تو عدم اشراک متحقق ہوتا اور اسی صورت میں کفار کا قول نقل فرمایا لو شاء اللہ ما اشرکنا الا یہ اور پھر اس پر رد فرمایا جس میں اس کی نفی ہے بظاہر ان دونوں آیتوں میں تعارض ہے اور اس کا جواب یہ ہے کہ پہلی آیت میں مشیت تکوینیہ بمعنی ارادہ مراد ہے یعنی تکوینی طور پر حکمت و مصلحت کے لئے ہم نے ان کے شرک کا ارادہ کیا اور دلیل اس کی اس آیت کا سیاق و سباق ہے چنانچہ اوپر ارشاد ہے اتبع ما ووحی الیک اور بعد میں ارشاد ہے وما جعلناک علیہم حفیظاً۔ ان میں حضور ﷺ کو تسلی فرما رہے ہیں کہ تبلیغ کے بعد آپ مغموم نہ ہوں کیونکہ ان کے شرک کا ارادہ بنا بر حکمت کے ہم نے کیا ہے پس اس مشیت کا تو اثبات ہے

اور دوسری آیت میں مشیت تشریحیہ بمعنی رضا مراد ہے۔ کفار اپنے دین کی حقانیت کے مدعی تھے اور استدلال میں یہ کہتے تھے کہ اگر ہمارا کفر و شرک اللہ تعالیٰ کے مرضی و پسندیدہ نہ ہوتا تو ہم شرک نہ کرتے یعنی ہم سے صادر نہ ہونے دیتے۔ حق تعالیٰ اس مشیت کی نفی فرما رہے ہیں۔ پس تعارض نہ رہا اس جواب سے سمجھ میں آ گیا ہوگا کہ اس جواب کے سمجھنے کیلئے اس وقت فنون درسیہ کی ضرورت ہے۔ اس دوسری آیت کو دیکھ کر یہ بھی معلوم ہو گیا ہوگا کہ قرآن کا طرز مناظرانہ نہیں ہے۔ کیونکہ کفار کے اس قول کا ابطال کسی دلیل مناظرانہ سے نہیں فرمایا ورنہ اس طرز پر جواب یہ ہوتا کہ اس تمہارے استدلال سے ہماری رضا ثابت نہیں ہوتی کیونکہ اسی دلیل سے تو تمہارے مزعوم کا خلاف بھی ثابت ہوتا ہے کیونکہ مومنین سے عدم شرک بھی واقع ہو رہا ہے تو لازم آتا ہے کہ تمہارے مزعوم اور اس کی نقیض دونوں پر اللہ تعالیٰ کی رضا ثابت ہوئی۔ اور ظاہر ہے کہ یہ منط ہے سوا کہ قرآن کا طرز مناظرانہ ہوتا تو جواب کا یہ طرز ہوتا مگر ایسا نہیں ہوا بلکہ صرف اس کے بطلان کا حکم فرمایا۔ اس سے معلوم ہوا کہ قرآن میں محض شفقت کا طرز اختیار فرمایا گیا ہے۔

قرآن شریف اور محاورات عرب میں ظن کے وسیع معنی

فرمایا کتب درسیہ کے بعد قرآن شریف کی تفسیر کو پڑھنے سے لغات اور اصطلاحات میں خلط ہو جاتا ہے اور اس سے بہت سی غلطیاں ہو جاتی ہیں مثلاً لفظ ظن کو قرآن شریف میں ملاحسن کے ”ظن“ کی اصطلاح میں سمجھ گئے پھر اس سے احکام میں خلط ہونے لگا حالانکہ قرآن شریف میں اور اسی محاورات عرب میں ظن یقین سے لے کر خیالات باطلہ تک بولا جاتا ہے مثلاً انھا لکبیرۃ الاعلیٰ الخاشعین، الذین یظنون میں ظن بمعنی یقین ہے اور ان نظن الاظنا میں ظن بمعنی خیالات باطلہ مستعمل ہے اور باقی مراتب کی مثالیں تم خود سمجھ لو گویا علم کے جمیع مراتب پر بدظن کا اطلاق آتا ہے جیسا قرینہ ہو۔ اب یہ اشکال نہ رہا کہ ان الظن لا یغنی من الحق شیئا سے بعض مسائل کی تخصیص کی جائے کیونکہ فروع فقہیہ میں تو ظن بمعنی

جانب راجح معتبر ہے بلکہ آیت میں ظن سے مراد خیال بلا دلیل ہے اور مطلب یہ ہے کہ اس قسم کا ظن اثبات حق کیلئے کافی نہیں باقی جو ظن مستند الی الدلیل ہو وہ مثبت حکم ظنی ہو سکتا ہے جامع عرض کرتا ہے کہ حضرت نے اس آیت کے ذیل میں تفسیر بیان القرآن میں خوب تفصیل فرمائی ہے۔

حد اوسط گرانے کے بعد نتیجہ صحیح نہیں نکلتا

فرمایا آیت ”ولو علم اللہ فیہم خیر الا سمعہم ولو اسمعہم لتولوا و ہم معرضون“ کا سہولت کے ساتھ سمجھنا بھی فنون پر موقوف ہے کیونکہ ظاہراً اسمعہم حد اوسط ہے پھر بھی حد اوسط گرانے کے بعد نتیجہ صحیح نہیں نکلتا کیونکہ یہ نتیجہ ہوگا لو علم اللہ فیہم خیر التولو اور اس کا فساد ظاہر ہے اور جواب بعنوان مطلق یہ ہے کہ یہ اسمعہم حد اوسط ہی نہیں کیونکہ مقدمہ اولیٰ میں اسمع مع وجدان الخیر ہے جیسا لفظ چاہتا ہے اور دوسرے مقدمہ میں اسمع مع عدم وجدان الخیر ہے پس حد اوسط ہی مکرر نہیں تو نتیجہ کیسے نکلتا۔

علم مناظرہ ایک مسئلہ (تفسیر)

فرمایا لایسخر قوم من قوم عسی ان یکونوا خیر امنہم الآیۃ سے علم مناظرہ کا ایک مسئلہ مستنبط ہوتا ہے کہ مانع کو صرف منع کر دینا کافی ہے کیونکہ جو دوسرے کے ساتھ مسخرہ پن کرتا ہے وہ گویا اس کا داعی ہے کہ یہ مسخرہ منہ ذلیل ہے تو عسی ان یکونوا میں احتمال خیریت سے اس استدلال کی دلیل پر منع ہے۔

قرآن سمجھنا عمل کی برکت سے ہوتا ہے

فرمایا اگر قرآن شریف میں موجودہ سیاست کو داخل کیا جائے تو پھر لازم آتا ہے قرآن مجید کو کفار نے جمہور علماء سے بلکہ صحابہؓ و تابعین سے زیادہ سمجھا ہے۔ حالانکہ یہ بالکل غلط ہے۔ اصل یہ ہے کہ قرآن کا سمجھنا عمل کی برکت سے ہوتا ہے اس لئے ان حضرات نے زیادہ سمجھا۔

اسی سلسلہ میں فرمایا میرے خیال میں ہے کہ قالب تو ہونیا اور قلب ہو پرانا (یعنی عقائد

اور طرز تو سلف کا ہو باقی تدبیرات بوجہ ضرورت خواہ وقتیہ ہوں مگر حدود کے اندر ہوں۔

قریب چھینا زیادہ قرین مصلحت ہے

فرمایا حضور اقدس علیہ الصلوٰۃ والسلام جو غارتور میں چھپے حالانکہ وہ بالکل مکہ مکرمہ کے قریب ہے اور ایسی حالت میں ظاہر اُدور جا کر چھینا مناسب معلوم ہوتا ہے اس سے ایک تدبیری مسئلہ نکالا کہ مصلحت یہی ہے کیونکہ ایسے شخص کو عادتاً دور ہی ڈھونڈھا کرتے ہیں۔

قاصد اسلامی کا ہر قتل کو عجیب جواب

فرمایا ہر قتل نے زمانہ جنگ میں سفیر اسلامی سے کہا کہ ہم میں اور تم میں تو ایک اشتراک ہے کہ ہم تم دونوں اہل کتاب ہیں مگر آتش پرستوں سے تو کوئی مناسبت ہی نہیں۔ چاہیے یہ تھا کہ ان سے پہلے قتال کرتے تو تم ہم پر کیوں آئے۔ قاصد اسلامی نے کیا خوب جواب دیا جس سے معلوم ہوتا ہے کہ صحابہؓ کے قلب میں عمل کی دلیل پہلے آتی تھی پھر عمل کرتے تھے اسی واسطے موقع پر اس بناء کو فوراً پیش کر دیا۔ اس زمانہ کے لوگوں کی طرح نہ تھے کہ عمل تو پہلے اپنی نفسانی خواہشات کے پیچھے لگ کر شروع کر دیا اور پھر پوچھنے پر قرآن کو اس پر چپکاتے پھرتے ہیں۔ وہ جواب یہ دیا کہ قرآن شریف میں حکم ہے قاتلوا الذین یلونکم اور تم قریب ہو۔ اس لئے پہلے تم سے ہی جنگ کی تیاری کی گئی۔

مثنوی کے ایک شعر کا مفہوم

فرمایا حضرت حاجی صاحب نے مثنوی کے اس شعر کی

ایں خورد گرد پلیدی زیں جدا واں خورد گرد دہمہ نور خدا

عجیب تفسیر فرمائی کہ پلیدی سے مراد اخلاق رذیلہ لئے گئے اور نور سے مراد اخلاق حمیدہ ورنہ یہ ایک شاعرانہ کلام معلوم ہوتا تھا کیونکہ نجاست تو اولیاء کے کھانے کے بعد بھی پیدا ہوتی ہے۔ اسی طرح شعر۔ آنکہ ناپیدا است ہرگز کم مباد

میں اشکال تھا کہ باری تعالیٰ کو دعائے دینے کے کیا معنی اور دعا بھی جو احتمال نقص پر مبنی ہو

سواں کی شرح کیا اچھی فرمائی۔ اے از دل ما

مولوی عبید اللہ سندھی کو جدید طرز سے تفسیر پڑھانے سے منع فرمانا

فرمایا مولوی عبید اللہ صاحب سندھی یہاں آئے تھے۔ میں نے کہا سنا ہے کہ آپ قرآن شریف کی تفسیر نئے طریق سے پڑھاتے ہیں انہوں نے کہا ہاں اس لئے کہ پرانے اصول سے تفسیر کرنے پر آجکل تشفی نہیں ہوتی۔ میں نے کہا بالکل غلط ہے اور اس کی دلیل سمجھنے کیلئے ایک تجربہ تجویز کرتا ہوں وہ یہ کہ دو گریجویٹ ہم عمر ہم مذاق ایک ہی درجہ کے ذہن والے لیکر ایک میرے پاس چھوڑ دو اس کو میں پرانے طریق سے قرآن کی تعلیم دوں گا۔ اور دوسرے کو آپ نئے طریق پر تعلیم دیجئے۔ پھر شبہات جدیدہ دونوں کے سامنے پیش کیے جاویں پھر دونوں کے جواب کے بعد اہل شبہات سے دریافت کیا جائے کہ ان کی تشفی کس کے جواب سے زیادہ ہوئی۔ اس پر انہوں نے کہا ”بیشک تمہارے پڑھانے میں تو یہ بات مسلم ہے مگر دوسرے ایسا نہیں پڑھا سکتے۔ میں نے کہا بالکل غلط میں کیا چیز ہوں؟ دوسرے اگر یہ ہے تو آپ پڑھانا چھوڑ دیں۔ میرے ہی پاس بھیج دیا کریں۔

بزرگوں کے دیکھنے سے اثر

فرمایا ایک شخص نے سوال کیا کہ لوگوں میں یہ مشہور ہے کہ بزرگوں کے دیکھنے سے گناہ معاف ہوتے ہیں۔ اس کی کیا دلیل ہے۔ فرمایا بظاہر تو اس کی کوئی سند نہیں ہاں شاید اس حدیث سے کہتے ہوں کہ ”خيار عباد الله الذين اذاروا ذكر الله“۔ جب ان کے دیکھنے سے خدا تعالیٰ کی یاد ہوتی ہے اور خدا تعالیٰ کی یاد عبادت ہے۔ اور عبادت سے گناہ معاف ہوتے ہیں اور یہ بزرگ اس کا سبب بنے بواسطہ ثواب کو سبب کی طرف منسوب کر دیا۔

وعظ نفي الحرج کے مطالعہ کی ترغیب

فرمایا وعظ نفي الحرج کا انگریزی ترجمہ ہو گیا ہے مدرسہ کے دفتر میں موجود ہے اس کا مطالعہ ضرور کرنا چاہیے۔

احادیث احیاء العلوم کی تخریج

فرمایا عراقی نے احادیث احیاء العلوم کی تخریج کی ہے بجز بعض قلیل حدیثوں کے باقی سب کا تخریج بیان کیا ہے۔

اہل تاریخ کے نزدیک قیامت بالکل قریب ہے

فرمایا اہل تاریخ کے نزدیک آدم علیہ السلام سے لیکر اس وقت تک سات ہزار سال ہوئے ہیں۔ اور بعض روایات کی بناء پر قیامت اب بالکل قریب ہے۔

بزرگوں کی صحبت کا ایک عظیم نفع

فرمایا بزرگوں کی صحبت سے یہ فائدہ ہوتا ہے کہ بعض دفعہ اس سے ایسا علم حاصل ہو جاتا ہے جو عمل کا داعی ہو جاتا ہے اور احوال و کیفیات پیش آنا صحبت کا اصل ثمرہ نہیں بلکہ احوال و کیفیات تو اکثر کم عقلوں کو زیادہ پیش آتے ہیں جس کی وجہ یہ ہے کہ حالات اکثر یکسوئی سے پیدا ہوتے ہیں اور کم عقل میں یکسوئی زیادہ ہوتی ہے اور عقلمند کو ہر امر میں متعدد احتمالات پیدا ہوتے رہنے سے اس کا ذہن چاروں طرف دوڑتا رہتا ہے وہ حالت ہوتی ہے فی کل وادیہمون البتہ اگر قوی حال غالب آجائے تو وہ مستثنیٰ ہے۔

قیام فی المولود کے بارے میں مولانا محمد یعقوب کا ارشاد

فرمایا قیام فی المولود کی بنا حضرت مولانا محمد یعقوب صاحب نے یہ ارشاد فرمائی کہ یہ ایک کیفیت وجدیہ ہے پہلے کسی کو محفل میں خاص ذکر کے وقت وجد ہوا اور کھڑا ہو گیا، آداب وجد میں سے یہ ہے کہ جب ایک قیام کرے سب کو قیام مناسب ہے اس کی مصلحت یہ ہے کہ وجد کی حالت میں اگر صاحب وجد کی موافقت میں قیام نہ کرے تو اس کو یہ وسوسہ ہوتا ہے کہ شاید یہ لوگ مجھ پر طعن کریں گے اس سے انبساط نہیں رہتا قبض ہو جاتا ہے جس سے صاحب حال کو بدنی مضرت پہنچتی ہے اس ادب کی بناء پر قیام مولد والے کی موافقت کیلئے سب اہل مجلس نے قیام کیا بعضوں کو یہ حالت اچھی معلوم ہوئی وہ بطور تواجد کے کھڑے ہونے لگے اس تواجد کی حکمت یہ ہے کہ کبھی صورت سے حقیقت پیدا ہو جاتی ہے۔ وارد ہے

کہ بکاء نہ ہو تو تباہی ہی اختیار کر لو۔ اسی طرح سے یہ عادت ہو گئی مگر جب اس عادت سے فساد ہونے لگا یعنی عوام کے عقیدہ میں اس کا اثر ہونے لگا تو فقہاء کرام ضرور منع فرما دیں گے البتہ بعضے غیر مقتدا صوفیہ اباحتِ اصلیہ کی بناء پر اس کو جائز کہتے رہے اور فساد منضم کے رفع کرنے کی کوشش فرماتے رہے باقی رسم پرستوں کا ذکر نہیں وہ کسی شمار میں نہیں۔

اسبابِ عادیہ یقینہ کا ترک توکل نہیں

فرمایا اسبابِ ظنیہ کو چھوڑ دینا یہ اصطلاحی توکل ہے مثلاً نوکری زراعت وغیرہ چھوڑ دینا کیونکہ یہ اسبابِ صرفِ عادیہ اکثر یہ ہیں۔ غالباً عادیہ اللہ یہی جاری ہے کہ ان اسباب سے اکثری رزق ملتا ہے لیکن عادیہ شرط نہیں اور اسبابِ عادیہ یقینہ کو جو کہ عادیہ شرط ہوں ترک کرنا توکل نہیں ہے مثلاً ہاتھوں سے کھانا کھانا۔ تو جو شخص یہ قصد کرے کہ میں اپنے ہاتھوں سے کھانا نہ کھاؤں گا وہ متوکل نہیں۔

ضروری کام میں لگانا

فرمایا ایک شخص نے ریاستِ رامپور سے ایک تشریحی کسی دوسرے کے ہاتھ ہدیہ بھیجی۔ میں نے کسی عذر سے واپس کر دی۔ وہ لانے والا کہنے لگا میں کیا کروں۔ میں نے کہا یہ تو اس سے پوچھو جس نے بھیجی ہے کہ جب کہ وہ نہیں لیتا تو میں کیا کروں۔ اصل میں تو جواب اس سے لینا چاہئے مگر خیر تبرعاً میں ہی جواب دے دیتا ہوں۔ وہ جواب یہ ہے کہ جہاں سے ہدیہ لائے ہو وہاں ہی لے جاؤ۔ اور میں ایسا معاملہ ایسوں کے ساتھ خصوصیت سے کرتا ہوں جو یہ سمجھتے ہیں کہ یہ توسط فی الہدایا بھی ایک بڑا مقصود ہے اور یہ سمجھ کر وہ لوگ کچھ کام نہیں کرتے کہ ہم نے بڑا کام تو کر ہی لیا۔ سو ان کو جب ان چیزوں سے روک دیا جاتا ہے اور جب یہ دیکھتے ہیں کہ ان کا اور کوئی کام نہیں تو پھر ضروری کام میں لگتے ہیں اسی واسطے میں کہا کرتا ہوں کہ کسی کا سلام بھی نہ لاؤ۔ اس میں ان کا ہی حرج ہوتا ہے جو مذکور ہوا۔ مگر ناواقف آدمی میری نسبت سمجھتا ہے کہ سنت کے خلاف کر رہا ہے مگر جہاں یہ احتمال نہ ہو ان کے ساتھ اس طرح کا معاملہ نہیں کیا جاتا۔

عاملان رسوم کے بارے میں ارشاد

فرمایا عاملان رسوم سے بھی اگر وہ خوش عقیدہ ہوں مجھے انقباض نہیں گوہم ان کو بھی منع کریں گے مگر ان کی تحقیر نہ کریں گے۔

احکام میں حدود شکنی جرم عظیم ہے

فرمایا احکام میں حدود شکنی جرم عظیم ہے۔

اورادو وظائف کیلئے اجازت ضروری نہیں

فرمایا اورادو وظائف میں اکثر لوگ اجازت کو موثر سمجھتے ہیں۔ اور بعض لوگوں سے میں جب اس اجازت مانگنے کی وجہ دریافت کرتا ہوں تو وہ جواب میں کہتے ہیں کہ اس میں برکت ہے۔ میں اس پر ان سے کہتا ہوں کہ اگر میں برکت کی دعا کروں اس وقت قلب کو نئول کرو دیکھئے اگر اس پر بھی وہی قناعت ہو جو اجازت دینے سے ہوئی تب تو یہ دعویٰ ٹھیک ہے ورنہ اندر چور ہے معلوم ہوتا ہے کہ عقیدہ خراب ہے کہ اثر کے اس درجہ کے معتقد ہیں جس پر کوئی دلیل نہیں۔

عقیدہ تو حضرات صحابہؓ اور سلف کا سا ہونا چاہیے

فرمایا انتہی عارف اخیر میں اس مقام پر پہنچتا ہے کہ نہ حقائق کے متعلق اس کا مشاہدہ کرتا ہے اللہ يعلم و انتم لا تعلمون تو شروع ہی سے یہی مسلک کیوں نہ رکھے۔ خصوصاً صفات واجب میں کلام کرنا بہت خطرناک ہے کیونکہ فلسفی متکلمین نے جن مقدمات کو یقینی سمجھ رکھا ہے وہ سب مقدمات ظنیہ ہیں۔ مثلاً مسئلہ کلام ہی میں دیکھ لیجئے کہ قیاس الغائب علی الشاہد سے کام لیا ہے۔ چنانچہ انہوں نے جب اپنے کلام میں لفظی تعاقب دیکھا تو یوں سمجھے کہ وہاں بھی تعاقب لازم ہوگا اس لئے اس کے حدوث کا حکم کر دیا حالانکہ ممکن ہے کہ وہاں تعاقب نہ ہو۔ بس عقیدہ تو حضرات صحابہؓ اور سلف کا سا رکھنا چاہیے مثلاً اجمالاً اتنا سمجھ لینا کافی ہے کہ عالم جمع اجزاء حادث ہے۔ اسی میں ہیولی اور صورت اور جزا استجزی سب آگئے یہ بحث بے کار ہے کہ کن اجزاء سے ترکیب ہے اور مثلاً یہ سمجھ لینا کہ کلام اور ارادہ وغیرہ سب اللہ تعالیٰ کے صفات ہیں باقی ان کی کنہ۔ سو جب ان کے موصوف کا ادراک بالکنہ نہیں ہو سکتا تو صفت کا ادراک بالکنہ کس طرح ہوگا۔

دنیا میں قابل تحصیل صرف ایک چیز

فرمایا دنیا بھر میں قابل تحصیل صرف ایک چیز ہے اور وہ خدا تعالیٰ کے ساتھ صحیح تعلق ہے باقی سب بیجا ہے۔

ایک خیال مانند عصاء موسیٰ علیہ السلام

فرمایا مجھ کو اپنی حالت پر کبھی ناز اور تکبر نہیں ہوا۔ اس وجہ سے کہ خدا جانے قیامت میں کیا معاملہ ہوگا۔ بس یہ ایک ہی خیال عصاء موسیٰ علیہ السلام کی طرح ہے جو سب کو نکل جاتا ہے۔

قیامت میں مدقق علماء کی تمنا

فرمایا قیامت میں بہت سے عالم جو مدقیقات کے خوگر ہیں تمنا کریں گے کہ کاش ہم اس اعرابی جیسے ہوتے جس کا ایمان صحیح نکلا۔

حکایت عبدالعزیز دباغ

فرمایا ابریز ایک بزرگ عبدالعزیز دباغ مصری کے مقالات و حالات کی کتاب ہے۔ یہ بالکل امی تھے مگر احادیث کی نہایت صحیح شرح کرتے تھے۔ اور یہ بھی فرماتے تھے کہ مجھ کو کلام اللہ اور کلام رسول اور کلام امتی میں فرق معلوم ہو جاتا ہے اس کا امتحان کرنے کیلئے ایک شخص نے حدیث کا یہ ٹکڑا پڑھا۔ حافظوا علی الصلوات و الصلوة الوسطیٰ و صلوة العصر اس کو سن کر فرمایا صلوة العصر قرآن نہیں ہے اس کا معیار یہ فرمایا کہ قرآن اور حدیث کے تلفظ کرنے کے وقت متکلم کے منہ سے ایک قسم کا نور نکلتا ہے۔ پھر اس نور میں فرق ہوتا ہے۔ ایک قدیم ہے دوسرا حادث۔ پہلا نور قرآن کا ہے دوسرا حدیث کا اور امتی کے کلام میں وہ نور خاص نہیں ہوتا۔

اس کے علاوہ ان بزرگ کو ایک خاص ادراک بھی ہوتا تھا کہ ان کے تعلق کے لوگوں میں ایک کو دوسرے سے جیسا تعلق محبت وغیرہ کا ہوتا تھا کہ وہ محبت جائز ہے یا ناجائز وہ بھی مکشوف ہو جاتا تھا اور اس کی وجہ یہ بتلاتے تھے کہ مجھے ایسے دونوں شخصوں کے درمیان ایک دور افتاد متصل معلوم ہوتا ہے۔ پھر اگر اس میں نور ہے تو ان کی محبت

جائز ہے اور اگر اس میں ظلمات ہیں تو ناجائز ہے۔

ملفوظ بالا کے سلسلہ میں فرمایا مجھ کو بھی قرآن اور حدیث اور کلام سلف اور اکابر متاخرین میں فرق معلوم ہو جاتا ہے۔

کامیابی تو صرف مجاہدہ سے ہوتی ہے

فرمایا ایک شخص نے شیخ سے خواہش کی کہ آپ تصرف سے میری اصلاح کریں۔ انہوں نے فرمایا کہ مجاہدہ کرو اس سے طالب کے دل میں شیخ کی نسبت سوءنظن اور خلجان پیدا ہوا کہ شاید میرا شیخ ناقص ہے صاحب تصرف نہیں۔ شیخ کو کشف سے معلوم ہو گیا اس سے کہا کہ ایک مکان پانی کا بھر کر مسجد کے دروازہ پر رکھ دو اور خود ایک پچکاری لے کر بیٹھ گئے، جو شخص مسجد کے دروازے کے سامنے سے گزرتا اس پر پچکاری سے پانی پھینک دیتے وہ فوراً کلمہ پڑھنے لگتا سینکڑوں ہندو کلمہ پڑھنے لگے لیکن وہ اثر کچھ دیر بعد زائل ہو جاتا تھا اس وقت وہ لوگ پھر ویسے ہی ہو جاتے پھر مرید کو بلا کر فرمایا کہ دیکھا اللہ تعالیٰ نے کیسا تصرف عطا فرمایا ہے لیکن تجھ کو بدوں مجاہدہ کے کچھ نہ ملے گا۔ اس کے بعد مولانا نے فرمایا کہ تصرف سے صرف استعداد قرب پیدا ہو جاتی ہے باقی کامیابی اپنے ہی کام کرنے سے ہوتی ہے۔ اس کی مثال ایسی ہے کہ جیسا مٹی کا ڈھیلا سخت ہو تو اس پر پانی ڈال دینے سے آسانی سے ٹوٹ سکتا ہے لیکن اگر اس کو گیلا ہونے کی حالت میں توڑا گیا اور اسی حالت میں خشک ہو گیا تو وہ پھر ویسا ہی سخت ہو جائے گا۔ اب تو لوگ یوں چاہتے ہیں کہ کرنا کچھ نہ پڑے اور مزہ آنے لگے۔ اس راستہ میں مزہ بھنی آتا ہے مگر اول اول تو مشقت ہی اٹھانا پڑتی ہے

چند روز سے جہد کن باقی بخند

سنن عادیہ میں ثواب

فرمایا سنن عادیہ میں ثواب اس واسطے ہوتا ہے کہ وہ علامت اس کی ہے کہ اس کو حضرت علیہ الصلوٰۃ والسلام سے محبت ہے اور یہ محبت عین عبادت ہے۔ فرمایا میں مبتدی کو صرف فرائض اور سنن مؤکدہ کی تاکید کرتا ہوں اور سنن زائدہ میں کاوش کرنے سے روکتا ہوں تاکہ

اس کی وجہ سے فرائض بھی ترک نہ کر دیوے اور ظاہر میں سمجھتے ہیں کہ سنن سے روکتا ہے۔

طریق میں مقصود تحصیل اعمال سے

فرمایا طریق میں مقصود تحصیل اعمال ہے نہ کہ تسہیل۔ لوگ تسہیل ہی کو مقصود سمجھتے ہیں ہاں فن میں طریق تسہیل بھی ہیں مگر اس تسہیل کا اصل طریق بھی تحصیل ہی ہے یعنی اس کو بار بار کرنا۔ عمل کو بار بار کرنے سے تسہیل بھی ہو جاتی ہے۔ جیسا مثلاً ایک آیت کو بار بار تلاوت کرنے سے حفظ ہو جاتی ہے اور پھر پڑھنے میں تسہیل ہو جاتی ہے باقی دوسرے طرق تسہیل مختلف ہیں جن کا تجویز کرنا شیخ کا کام ہے مگر شرع میں تو شیخ یہی کہے گا کہ محنت کرو۔ تسہیل کی تدبیر بتلانا ہمارے ذمہ نہیں جب وہ کام میں لگا ہوا دیکھے گا آپ ہی تسہیل کی تدبیر بتلانے گا۔

قرآن شریف کا طرز تعلیم

(ایک شخص کو ارشاد) فرمایا جاؤ دوبارہ کتب درسیہ پڑھو اور جو میں نے کہا ہے اس کو خوب سوچو اور قرآن شریف کی تعلیم کا یہی طرز ہے دیکھئے ان تقوموا لله مشنی وفرادی ثم تفکروا ما بصاحبکم من جنة میں چار امر ذکر فرمائے ہیں۔ پہلے ان تقوموا جس کا حاصل معنی ہے مستعد ہو جاؤ کوشش کرو محنت کرو۔ دوسرا امر ہے لله جس کا مطلب ہے اغراض نفسانیہ سے خالی الذہن ہو کر سوچو عداوت تعصب نہ ہو۔ تیسرا امر ہے مشنی وفرادی جس کا مطلب یہ ہے کہ بعض دفعہ تحصیل مقصود میں استعانت بالغیر کی حاجت ہوتی ہے اور بعض دفعہ تنہائی ذہن کی رسائی میں مفید ہوتی ہے اور دوسرے کے ملنے سے تشویش ہوتی ہے۔ چوتھا امر ہے ثم تفکروا کہ پھر اس کو سوچو۔ اور یہ سب امور شرائط ہیں مگر ایک مانع کا احتمال ہو سکتا تھا کہ شاید کہیں قائل یہ تقریر خود غرضی کے لئے نہ کر رہا ہو۔ اس کو اگلی آیت میں اٹھا دیا کہ قل ما سألتکم علیہ من اجر فهو لکم۔ پس جب شرائط پائے گئے اور مانع مرتفع ہو گیا تو حق واضح ہو جائے گا۔

مجتہدین کی ایک مخصوص بات

فرمایا مجتہدین میں ایک مخصوص بات یہ ہوتی ہے کہ وہ نصوص سے ایسے اصول کو مستنبط

کر سکتے ہیں کہ وہ اصول کہیں ٹوٹے نہیں اور جو اصول متاخرین نے مجتہدین کی تفریعات سے استنباط کئے ہیں وہ ٹوٹ جاتے ہیں۔

فرمایا ذوق سے عوام بھی خالی نہیں ہوتے اور یہی ذوق بعض دفعہ منشاء ہوتا ہے احکام کا مثلاً حدیث میں آیا ہے کہ لا یبولن احدکم فی الماء الراکد تو عامی بھی سمجھتا ہے کہ القاء البول بھی مثل بول منع ہے کیونکہ مقصود تو تنظف الماء ہے اور وہ دونوں میں فوت ہوتا ہے مگر داؤد ظاہریؑ نے کہا کہ بول فی الماء تو منع ہے القاء البول فی الماء ممنوع نہیں۔ یہ قول نوویؒ نے نقل فرمایا ہے اسی طرح نہی عن الجمع بین الرطب والبسر کو علماء نے معلول بعلة لکھا ہے گو علت میں اختلاف ہے لیکن جب سب علل مرتفع ہوں جمع کی اجازت ہے مگر ظاہر یہ کہتے ہیں جمع بین الاختین کی طرح جمع بین البسر والرطب بھی بذاتہ حرام ہے۔

غیر مقلدی کے لوازم

فرمایا اکثر غیر مقلدی کے لوازم سے ہے سلف کے ساتھ بدگمانی اور پھر بدزبانی۔ اور ان کو یہی گمان رہتا ہے کہ سلف نے بھی حدیث کا خلاف کیا۔

آفتاب آمد ولیل آفتاب

فرمایا عارفین کی نظر میں حق تعالیٰ کے وجود پر جو دلائل ہیں وہ حقیقت میں دلیل نہیں۔ کیونکہ دلیل عاۓ مدلول سے واضح ہوتی ہے اور واجب تعالیٰ سے زیادہ کوئی شے واضح تر نہیں بلکہ واجب سب سے واضح ہے۔

کتاب تنویر کا خلاصہ و مقصود

فرمایا تنویر جس کا ترجمہ میں نے کیا ہے وہ ابن عطاء اسکندری کی کتاب ہے اس میں پوری کتاب کی روح صرف ایک مسئلہ ہے یعنی ارادہ و تجویز کافناء کرنا اور اس میں وہ بہت مبالغہ فرماتے ہیں حتیٰ کہ حضرت ابو بکر صدیقؓ کی اخفاء قراءت کا اور حضرت عمرؓ کی جہر قراءت کا واقعہ صلوٰۃ تہجد میں ذکر کر کے حضور ﷺ کے اس ارشاد کی کہ حضرت ابو بکرؓ کو فرمایا کہ ذرا بلند پڑھو اور حضرت عمرؓ کو فرمایا ذرا آہستہ پڑھو وجہ یہ بیان فرمائی ہے کہ حضورؐ کا مقصود

دونوں کے ارادہ کا فنا کرنا تھا۔ کیونکہ جو وہ صاحبان کر رہے تھے وہ اپنے ارادہ سے کر رہے تھے اس لئے دونوں کے ارادہ کو ترک کرایا۔ اور انہیں بزرگ کی دوسری کتاب حکم جس کی شرح ”الکمال الشیم“ ہے بہت عمدہ کتاب ہے کوزہ میں دریا کو بند کر دیا ہے اسی سلسلہ میں اور مدارج السالکین کا ذکر فرمایا جو ابن القیم کی کتاب ہے اس سے معلوم ہوتا ہے کہ ابن قیم بھی فن کے واقف اور ماہر ہیں گو اس کا متن بہت موش ہے لیکن ابن قیم جیسا کہ مشہور اگر ایسے خشک ہوتے تو اس متن پر کفر کا فتویٰ لگاتے مگر بجائے فتویٰ کے اس کی بہت عمدہ شرح لکھی ہے۔

کتاب تقویۃ الایمان پر مخالفین کے اشکال کا جواب

فرمایا مولانا اسماعیل کی کتاب تقویۃ الایمان کی اس عبادات پر مخالفین نے شبہ کیا ہے کہ ”اگر خدا تعالیٰ چاہے تو محمد ﷺ جیسے سینکڑوں بنا ڈالے“ اس پر دو شبے کئے گئے ہیں ایک تو لزوم امکان نظیر اور یہ بالکل مبہل ہے فان اللہ علی کل شیء قدير۔ دوسرا لفظ ”بنا ڈالے“ سے تحقیر کا مفہوم ہونا اور یہ محاورہ کے تابع ہے جو ذوقی شے ہے اگر ہم پر کوئی اعتراض کرتا تو ہم تو یہ طالب علما نہ جواب دیتے کہ اس کا موہم تحقیر ہونا ثابت کرو۔ مگر حضرت مولانا احمد علی صاحب سہارنپوری نے ایک سائل کے جواب میں فرمایا کہ یہ تحقیر فعل کی ہے مفعول کی نہیں یعنی صنع سہل ہے مصنوع تحقیر نہیں مگر معترض نے تسلیم نہیں کیا۔ مولانا خاموش ہو گئے بزرگوں کا یہی طریقہ ہے۔ دو چار دن کے بعد وہی سائل مولانا کے پاس آیا اور کہنے لگا حضرت آپ نے بخاری شریف طبع فرمائی ہے مشکوٰۃ طبع فرمائی ہے ایسے میں بیضاوی بھی چھاپ ڈالتے تو اچھا تھا۔ اس پر مولانا نے فرمایا تو بہ کرو۔ یہ ”ڈالنا“ وہی تحقیر کا لفظ ہے اس میں بیضاوی کی تحقیر ہوئی اور بیضاوی شامل ہے کلام اللہ کو اور تحقیر کل کی تحقیر جز کی ہوتی ہے اور تحقیر کلام اللہ کی کفر ہے۔ پس پھر تو اس سائل کی آنکھیں کھلیں اور کہنے لگا اب سمجھ میں آیا کہ واقعی مولانا اسماعیل شہید کے کلام میں تحقیر فعل کی ہے مفعول کی نہیں ”بیضاوی چھاپ ڈالنے“ میں میرا یہی مقصود تھا کہ سامان تو سب موجود ہی ہے طبع کرنا کچھ مشکل نہیں نہ کہ بیضاوی کی تحقیر۔

ارشاد حضرت جنیدؒ

فرمایا حضرت جنیدؒ سے کسی نے کہا کہ ہمارے یہاں کے زمانہ میں ایک قوم ہے

جو کہتے ہیں کہ لا حاجة لنا الى الصلوة والصيام نحن قد وصلنا۔ حضرت جنیدؒ نے فرمایا ”صدقوا في الوصول ولكن الى سقر“۔ ولو عشت الف عام ماترکت من اورادی شینا الابددر شرعی۔

مناظرہ داؤد ظاہری اور ابوسعید بروعیؒ

فرمایا حضرت ابوسعیدؒ بروعیؒ حج کو جا رہے تھے داؤد ظاہری کے شہر اصفہان میں پہنچے تو بیع ام الولد میں باہم گفتگو ہوئی۔ داؤد ظاہریؒ نے اصولی استدلال کیا کہ ام الولد ہونے سے پہلے تو اس کی بیع بالاجماع جائز تھی۔ ام الولد ہونے کے بعد بیع کے جواز میں اختلاف کے سبب شک ہو گیا۔ اور الیقین لایزول بالشک اس لئے جواز کا حکم ثابت رہا۔ ابوسعیدؒ نے کہا جب بیع میں بچہ آیا ہے اس وقت اتفاقاً بیع ناجائز ہے وہ اتفاق اس اتفاق سے مرتفع ہو گیا۔ اب بچہ کے انفصال کے بعد شک واقع ہو گیا اور عدم جواز یقینی تھا اس واسطے بقاعدہ الیقین لایزول بالشک عدم جواز ہی کا حکم رہے گا۔ داؤد بالکل منقطع ہو گئے یہ قصہ کفایہ میں موجود ہے۔

فرمایا داؤد ظاہری اور ابوسعید بروعیؒ کے اس مناظرہ کے بعد اہل شہر نے ابوسعید کو اصرار کر کے ٹھہرا لیا مدت تک افادات میں مشغول رہے۔ ایک شب میں ایک نبیؐ آواز آئی اہ ۱۱ بد فیذهب جفاء واما ینفع الناس فیمکت فی الارض الایہ۔ اہل بصیرت نے اس میں اشارہ سمجھا داؤد ظاہری کی قرب وفات اور ابوسعید کی طول حیات کی طرف۔ چنانچہ داؤد عنقریب وفات پا گئے اور ابوسعید بہت طویل العمر ہوئے حنفی المذہب فقیہ تھے واقعی اس نسبت (حنفیت) میں خاص برکت ہے۔

حقیقت ظاہر ہونے پر قبول کرنا چاہیے

فرمایا جب کسی پر حقیقت ظاہر ہو جائے پھر تو قبول ہی کر لینا چاہیے گورائے کے خلاف ہی ہو۔

حضرت والا بطور سرپرست دارالعلوم

فرمایا کئی سال ہوئے مدرسہ دیوبند کی مجلس شوریٰ میں یہ پاس ہو گیا تھا کہ سرپرست جو رائے قائم کر لے گو وہ سب ممبروں کی رائے کے خلاف ہو وہی نافذ ہوگا۔ مگر بعد میں شاہ صاحبؒ نے

ترمیم فرمائی کہ اختلاف کی صورت میں تو یہی ہوا لیکن اتفاق کی صورت میں ہر پرست کے رائے کی ضرورت نہیں۔ اس پر ممبروں نے جھگڑا شروع کیا مگر میں نے کہا یہ ترمیم منظور کر لی جائے مگر مجھ کو متفق ہونے پر مجبور نہ کیا جائے بلکہ اپنی رائے کو ظاہر کر دوں گا۔ عمل نہ کرنے والوں کو اختیار ہوگا۔ چنانچہ یہ منظور ہو گیا مگر اس پر بھی شور ہے کہ امیر المؤمنین کے اختیارات دیدیئے گئے۔

اولاد صالحین کی رعایت لازم ہے

فرمایا صالحین کی اولاد کی بھی رعایت ضروری ہے۔ عبد اللہ بن مبارک کا قصہ مشہور ہے کہ ایک سید زادہ نے دیکھا کہ لوگ عبد اللہ بن مبارک کا بہت ادب کرتے ہیں اور مجھ کو کوئی پوچھتا بھی نہیں میرا ادب نہیں کرتے۔ عبد اللہ بن مبارک سے اس کے متعلق سوال کیا انہوں نے فرمایا یہ میرا ادب نہیں بلکہ درحقیقت تمہارا ہی ادب ہے کیونکہ میرا ادب صرف اس وجہ سے ہے کہ میرے اندر علم ہے اور وہ آپ کے گھر کی چیز ہے اور تمہارے اندر جو چیز ہمارے گھر کی ہے یعنی جہالت یہ بے ادبی اس کی ہے۔ رات کو حضور ﷺ کی زیارت خواب میں دونوں کو نصیب ہوئی۔ ادھر تو عبد اللہ بن مبارک کو فرمایا میری اولاد کو تم نے طعن سے رنجیدہ کیا اور ادھر سید صاحب کو فرمایا کہ عبد اللہ بن مبارک جو میرا نائب ہے تم نے ان کے ساتھ بے ادبی کی گفتگو کیوں کی۔ چنانچہ صبح ہوتے ہی دونوں صاحب اپنی اپنی جگہ سے ایک دوسرے کو راضی کرنے کے واسطے چلے راستہ میں ملے وہ ان سے معذرت کر رہے اور یہ ان سے۔

مولانا شہید کے بارے میں فضل الحق کا قول

فرمایا مولانا فضل حق صاحب سے کسی نے پوچھا تھا کہ مولانا شہید کیسے ہیں فرمایا وہ ایسے ہیں کہ ان کے مقابل کیلئے یہ فخر کافی ہے کہ وہ ان کا مقابل ہے پھر شاہِ اہل حق صاحب کے متعلق دریافت کیا تو فرمایا اس وقت تو انسانوں کا قصہ ہو رہا ہے جب فرشتوں کا ذکر ہوگا ان کے ساتھ ان کے متعلق پوچھنا۔

مسلمانوں کو دعا کی ترغیب

فرمایا اب تو بس مسلمانوں کو چاہیے کہ سب لگ لپٹ کر اللہ تعالیٰ سے دعا کریں مگر افسوس

ہے کہ مسلمانوں کا یہ عقیدہ ہو گیا ہے کہ اللہ میاں دعا قبول نہیں کرتے اور یہ محض خلاف واقعہ ہے مسلمانوں کی دعا تو درکنار اللہ تعالیٰ نے تو شیطان کی دعا کو بھی رد نہیں فرمایا۔ منظور فرمائی اور ایسی حالت میں جب کہ وہ مردود کیا جا رہا تھا۔ چنانچہ ارشاد ہے قال انظر نسی الی یوم یبعثون - قال انک من المنظرین اور پھر دعا بھی اتنی بڑی کی ہے کہ کسی نبی نے بھی آج تک نہیں کی۔

عمل گو تھوڑا ہو موجب برکت ہے

فرمایا بعض لوگوں کو باوجود اعمال کی قلت کے نسبت مقصود حاصل ہو جاتی ہے تو لوگ سمجھتے ہیں کہ یہ وصول بدوں اعمال اور مجاہدہ کے ہو گیا حالانکہ یہ نہیں وہاں بھی اعمال ہی سبب ہیں مگر وہ باطنی ہوتے ہیں جیسے کف النفس عن المعاصی اور ظاہر ہے کہ یہ سب اعمال ہیں کیونکہ ہر وقت ہر قسم کے گناہوں سے یعنی کان کے آنکھ کے قلب کے سب گناہوں سے رکنا ہر وقت ایک ازہ نفس پر چلانا ہے اور یہ بہت بڑا مجاہدہ ہے پس قلت اعمال ظاہرہ پر وصول اگر ہوا ہے تو وہ ان اعمال باطنہ سے ہوا ہے خواہ اس کو کوئی قلیل ہی سمجھے پھر بھی عمل گو تھوڑا ہو مگر ہو باقاعدہ تو وہ موجب برکت ہوتا ہے جیسے ضروری صرف و نحو اگر یاد ہو اور باقاعدہ ہو اس سے کام لے تو اس تھوڑی اور باقاعدہ ہی کا اثر مقصود میں اچھا ہوتا ہے بہ نسبت بے اصول تبحر کے اسی طرح اگر بغیر عمل ہو مگر ہو بے قاعدہ تو وہ مقصود میں کچھ زیادہ دخل نہیں۔

عارف کی دو رکعت، ارشاد حضرت حاجی صاحبؒ

فرمایا حضرت حاجی صاحبؒ فرمایا کرتے تھے کہ عارف کی دو رکعت غیر عارف کی دو لاکھ رکعت سے افضل ہیں کیونکہ عارف میں بصیرت اور اخلاص زیادہ ہوتا ہے اور ان کو عمل کی فضیلت میں خاص دخل ہے چنانچہ بصیرت کے دو نمونے نقل کرتا ہوں کہ مثنوی شریف کے درس کے بعد حضرت خفیہ دعا فرمایا کرتے تھے ہم نے دل میں کہا کہ معلوم نہیں کیا دعا فرماتے ہوں گے۔ ایک دن فرمایا دعا کرو کہ اس کتاب میں جو باتیں لکھی ہیں اے اللہ ہم کو نصیب فرما۔ سبحان اللہ کیسی جامع دعا فرمائی۔ ایک دن یہ دعا فرمائی اے اللہ ایک ذرہ محبت ہم کو بھی نصیب فرما۔ پھر بشارت فرمائی کہ الحمد للہ سب کیلئے دعا قبول ہوئی۔

مولانا محبت الدین صاحب ولایتی

فرمایا مولوی محبت الدین صاحب ولایتی حضرت کے خلیفہ ہیں بہت صاحب کشف ہیں

ایک جماعت دنیا میں ہمیشہ حق پر رہے گی

فرمایا اللہ تعالیٰ حق کو باطل کے ساتھ خلط ہونے سے ہمیشہ بچاویں گے ایک جماعت

دنیا میں رہے گی جو حق و باطل میں فرق کرتی رہے گی۔

حضرات دیوبند کوزمانہ فتنہ میں پیام

فرمایا میں نے حضرات دیوبند کوزمانہ فتنہ میں یہ پیام کہا بھیجے تھے۔ ایک یہ کہ طلبہ کا

ایک خاص طرز معین ہونا چاہیے مثلاً لباس معین وضع کا ہو جیسا اپنے بزرگوں کا تھا بعضے کہتے

ہیں کہ طلبہ اس کو آج کل اپنی تحقیر خیال کرتے ہیں مگر ایسے امور کی طرف کیوں التفات

کیا جائے دوسرے میں نے یہ کیا تھا کہ عام معترضوں سے سوال جواب کرنا مفید نہیں۔

جو شخص مدرسہ پر اعتراض کرے ایک دفعہ اس کے سامنے حقیقت ظاہر کر دے پھر جواب نہ

دے۔ تیسرے یہ کہا ایک اعلان کر دیا جائے کہ ہم اصول صحیحہ پر مدرسہ چلائیں گے

اور چندہ کا حساب ایک دفعہ شائع کر دیں گے اور ہر شخص کو حساب نہ دیوں گے۔ اگر ان

شرایط کے ساتھ کسی کو ہم پر اعتماد ہو تو چندہ بھیجے ورنہ نہ دے۔

پہلے اکابر علماء حب جاہ والوں کو درس سے نکال دیتے تھے

فرمایا پہلے اکابر علماء جس میں حب جاہ کا مرض دیکھتے تھے اس کو اپنے حلقہ درس سے

نکال دیتے تھے اب اس کا کوئی اہتمام ہی نہیں۔

محاسبین مدرسہ کے لئے جواب

فرمایا مختلف وفود جو مدرسہ میں محاسبہ کیلئے آتے ہیں ان کو کچھ جواب نہ دیا جائے اور نہ

مدرسہ کے بارے میں ان سے کچھ گفتگو کی جائے بلکہ صاف یہ کہہ دیں کہ جو کچھ کہنا ہوا اہل شوریٰ

سے کہیں پھر وہ ہم سے کہیں اور ہم سے جواب لے کر تم سے کہہ دیں۔ یہ ہے باقاعدہ جواب۔

مسجد دارالعمل ہے اور مدرسہ دارالعلم

فرمایا مسجد دارالعمل ہے اور مدرسہ دارالعلم سو جس طرح مساجد متعدد ہونے میں کوئی حرج نہیں اسی طرح مدارس کے متعدد ہونے میں بھی کوئی حرج نہیں چاہیے مگر حالت یہ ہے کہ مدرسوں کے متعدد ہونے سے گرانی ہوتی ہے سو ایسا نہیں ہونا چاہیے بلکہ خوشی ہونی چاہیے کہ کام کرنے والے بہت ہو گئے۔

کرامات امدادیہ کی تالیف کا سبب

کرامات امدادیہ میں حضرت حاجی صاحب کے کرامات میں نے اس لئے جمع کئے تھے کہ عوام الناس کی عقیدت میں اس سے قوت ہو جاتی ہے۔

بارش، استسقاء کیلئے اذان کہنا بدعت ہے

فرمایا طاعون کے دفع کرنے کیلئے اذانیں کہنا بدعت ہے اس طرح قبر پر دفن کے بعد بھی اور اسی طرح بارش اور استسقاء کے لئے بھی بدعت ہے۔

عربی داں ابو جہل بھی تھا

فرمایا مولوی احکام داں کو کہتے ہیں عربی داں کو نہیں کہتے۔ عربی داں ابو جہل بھی تھا مگر لقب تھا ابو جہل نہ کہ عالم۔

طاعون سے موت واقع

فرمایا طاعون سے جو موت ہوتی ہے اس میں عین مرنے کے وقت آثار بشارت اور انبساط کے نمایاں ہوتے ہیں اور کتاب شوق وطن میں تو مسلمانوں کیلئے جہنم کو بھی رحمت ثابت کیا ہے کیونکہ وہ مسلمانوں کیلئے میل کچیل دور کرنے کا گویا حمام ہے جیسا کہ آیت ولایز کیہم سے معلوم ہوتا ہے۔

حکایت شاگرد مولانا فتح محمد تھانویؒ

فرمایا ایک طالب علم مولانا فتح محمد صاحب کے پاس پڑھا کرتے تھے ان کا نام نور احمد

تھا۔ نو عمر ہی تھے جب مولانا کا انتقال طاعون میں ہوا تو اس نے گھر جانے کیلئے اسباب باندھا پھر بخار اور طاعون میں مبتلا ہو گیا۔ ان کی عجیب حالت تھی کسی نے ان سے کہا تم اچھے ہو جاؤ گے۔ کہایوں مت کہو اب تو حق تعالیٰ سے ملنے کو جی چاہتا ہے۔ ان کا ایک ہم سبق طاعون سے جلال آباد فوت ہو چکا تھا۔ مگر اس کے مرنے کی خبر اس کو نہ دی گئی تھی کہ ہر اسان نہ ہو۔ مرنے کے وقت خود اس نے پوچھا کہ اس میرے ساتھی کا کیا حال ہے لوگوں نے کہا اچھا ہے کہا کیوں جھوٹ بولتے ہو وہ تو مر چکا ہے۔ میرے پاس کھڑا ہے۔ یہ عجیب بات ہے کہ اس نے عالم برزخ کی کائنات کو عالم ناسوت کی کائنات سے امتیاز کر لیا۔ اس کے جنازہ پر انوار اور کشش تھی جنازہ اس کا میں نے ہی پڑھایا تھا۔

مرنے کے وقت ایمان سلب نہیں ہوتا

فرمایا مرنے کے وقت ایمان سلب نہیں ہوتا جیسے عوام میں مشہور ہے پہلے ہی سلب ہو چکتا ہے اور کسی فعل اختیاری سے سلب ہوتا ہے البتہ اس کا ظہور مرنے کے وقت ہوتا ہے کیونکہ وہ انکشاف کا وقت ہوتا ہے تو یوں سمجھا جاتا ہے کہ اب مرنے کے وقت سلب ہوا ہے اور بعض لوگوں کے اس وقت بھی ہوش و حواس درست ہوتے ہیں اور اس حالت میں شیطان ان کو بہکاتا ہے اور وہ باختیار خود بہکانے میں آجاتے ہیں اسی واسطے دعا کی تعلیم فرمائی گئی اللھم لقنی حجة الایمان عند الممات۔ باقی بے ہوشی میں اگر کوئی کفری قول یا فعل صادر ہو جائے اس پر مواخذہ نہیں اور اسی سلسلہ میں یہ بھی فرمایا کہ ابلیس کو اضلال کی اسی درجہ کی عقل ہے جیسی حضرات انبیاء علیہم السلام کو ہدایت کی عقل ہے۔

کیا مرنے کے وقت شیخ حاضر ہوتا ہے

احقر نے عرض کیا کہ موت کے وقت بھی شیخ بھی حاضر ہوتا ہے۔ فرمایا اس کی دو صورتیں ہیں کبھی واقعی شیخ ہوتا ہے اور یہ کرامت ہے اور اس کا وقوع شاذ و نادر ہوتا ہے اور کبھی حق تعالیٰ کسی لطیفہ غیبیہ کو بشکل شیخ مشکل فرمادیتے ہیں کیونکہ وہ اسی شکل سے مانوس ہے تو اس کے ذریعہ سے اس کو حق کی طرف متوجہ کر دیا جاتا ہے۔

کرامات اسباب قرب نہیں

کرامات علامات قرب ہیں اسباب قرب نہیں کیونکہ غیر اختیاری سے قرب نہیں ہوتا اور فرمایا کہ مجھے اس مسئلہ کے متعلق غیر اختیاری سے قرب نہیں ہوتا ایک شبہ تھا اور وہ برسوں رہا اور میں نے کسی سے اس لئے دریافت بھی نہیں کیا کہ کسی سے حل ہونے کی امید نہ تھی اور وہ خدا تعالیٰ کے فضل سے ابھی دو چار دن سے حل ہوا ہے وہ شبہ یہ تھا کہ نبوت بھی غیر اختیاری ہے لیکن اس کو قرب میں فضل عظیم ہے۔ چنانچہ نبی ہونے کے بعد تمام علماء کا اجماع ہے کہ قرب زیادہ ہو جاتا ہے تو اس سے معلوم ہوا کہ غیر اختیاری چیز سے بھی قرب بڑھ جاتا ہے۔ جو اب اس کا یہ ہے کہ قرب دو قسم ہے ایک وہ جس کی تحصیل مامور بہ ہے یہ قسم اسباب غیر اختیاریہ سے حاصل نہیں ہوتی دوسرا وہ کہ اس کی تحصیل مامور بہ نہیں۔ یہ قسم ثانی بدوں اسباب غیر اختیاریہ کے حاصل ہو جاتی ہے نبوت کا قرب اس میں داخل ہے اور جب سے یہ جواب سمجھ میں آیا ہے بے حد مسرت ہے۔

دعا ترک دعا سے افضل ہے

فرمایا مولانا صاحب نے سوال کیا کہ دعا افضل ہے یا تفویض بمعنی ترک دعا۔ میں نے کہا کہ دعا کرنا سنت کے مطابق ہے اس لئے افضل ہے پھر انہوں نے کہا کہ حضرت پیران پیر عبدالقادر جیلانی نے تو یہ لکھا ہے کہ ترک دعا افضل ہے کیونکہ اس میں تفویض ہے اور یہ اعلیٰ مرتبہ ہے اور دعا میں تفویض نہیں۔ میں نے کہا کہ دعا ہی افضل ہے اور وہ تفویض کے منافی نہیں کیونکہ دعا میں بھی اس طرح تفویض ہے کہ اس کے ساتھ ہی یہ عزم بھی ہے کہ اگر دعا قبول نہ ہوئی اور اس کا خلاف ہوا تو اس پر بھی راضی رہیں گے اور اس کا یہ مطلب نہیں کہ دعا میں عزم و جزم و الحاح نہ کرے کیونکہ دعا تو عزم ہے الحاح سے اور بدوں تشقیق ہی کرنی چاہیے لیکن باوجود اس کے اگر قبول نہ ہو تو خلاف ہونے کی صورت میں رضا ہو اور شکایت نہ ہو پس یہی تفویض ہے۔

مریض کی تسلی مقصود نہیں

فرمایا کہ مولوی صاحب نے ایک دفعہ اپنی ایک حالت باطنی کے متعلق تردید ظاہر کیا۔ میں نے جواب میں اطمینان دلایا۔ انہوں نے فرمایا کہ جواب تو صحیح ہے مگر تسلی نہیں ہوتی۔ میں نے کہا مجھ کو مقصود اپنی تسلی ہے آپ کی تسلی مقصود ہی نہیں طبیب کو اپنی تسلی مقصود ہوتی ہے نہ کہ مریض کی تسلی کہ وہ اس کے اختیار میں نہیں اور نہ ہی مقصود ہے اور نہ اس کی عدم ہے اس سے ان کی تسلی ہوگئی۔

دکان معرفت

فرمایا جس زمانہ میں حضرت حاجی صاحب اور حضرت حافظ ضامن صاحب اور مولانا شیخ محمد صاحب یہاں موجود تھے اس وقت کے مشائخ اس مقام کو دکان معرفت اور ان حضرات کو اقرباب ثنائہ کہتے تھے۔

معاش کیلئے مباشرت اسباب میں مصلحت

فرمایا اس زمانہ میں تو معاش کیلئے مباشرت اسباب ہی مصلحت ہے کیونکہ ترک اسباب سے تقدس کا شبہ ہو جاتا ہے اور مباشرت اسباب کی صورت میں اس شبہ سے نجات ہے۔

کرامت کا درجہ مجرد کرسی لسانی سے بھی متاخر ہے

فرمایا کرامت کا درجہ بتصریح اکابر مجرد کرسی لسانی سے بھی متاخر ہے۔ چنانچہ ایک دفعہ سبحان اللہ کہنا افضل ہے کرامت سے کیونکہ وہ سبب ہے قرب کا اور کرامت قرب کا سبب نہیں بلکہ قرب کا مسبب ہے۔

ہر وقت کے کچھ حقوق

فرمایا غالباً ”اکمال الشیم“ میں جو یہ لکھا ہے کہ ہر وقت کے کچھ حقوق ہیں وہ دوسرے وقت میں ادا نہیں ہو سکتے اس کی وجہ یہ ہے کہ دوسرے وقت میں اس دوسرے وقت کے حقوق ہیں تو سب کو جمع کیسے کرے گا البتہ بلا اختیار ان کے فوت ہو جانے پر زیادہ قلق نہ کرے کیونکہ اس قلق کا منشاء یہ ہوگا کہ میں ناقص ہوں سو یہ کامل ہی کب ہو سکتا ہے ہر حال میں ناقص ہی

رہے گا مگر ان حقوق سے مراد وہ حقوق ہیں جن کی تحصیل فرض نہیں ورنہ شرعاً ان کی قضا ہوتی۔

حضرت حاجی صاحب کا طرز متعلق بیعت

فرمایا حضرت حاجی صاحب کا غالب طرز یہ تھا کہ طالب بیعت سے انکار نہ کرتے تھے بجز ایک صورت کے کہ وہ پہلے کسی کامرید ہو ایسے شخص کو بیعت نہ کرتے تھے اس کا منشاء طریق کا ادب ہے اور اس وسعت میں حکمت یہ فرماتے تھے کہ اس سے دو مسلمانوں میں خاص تعلق ہو جاتا ہے۔ قیامت میں ان میں سے جو مرحوم ہو گا وہ غیر مرحوم کو کھینچ لے گا اور عکس کا احتمال نہیں کیونکہ حدیث ان رحمتی سبقت علی غضبی۔ سبحان اللہ۔

نفس اور شیطان کے گناہ کرانے میں فرق

فرمایا نفس اور شیطان کے گناہ کرانے میں اکثری فرق یہ ہے کہ اگر بار بار ایک ہی گناہ کا تقاضا ہو تو یہ نفس کی جانب سے ہے اور اگر ایک دفعہ ایک گناہ کا تقاضا ہو پھر اس سے رک جانے کے بعد دوسرے کا تو یہ شیطان کی جانب سے ہے کیونکہ شیطان کو تو مقصود صرف گناہ کرانا ہے چاہے کوئی بھی گناہ ہو اور خود شیطان کو اس میں کوئی حظ نہیں تا کہ کسی معین گناہ پر اصرار ہو۔ بخلاف نفس کے کہ نفس کو اس میں حظ ہوتا ہے۔ اسی سلسلہ میں یہ بھی فرمایا کہ نفس مہیج ہے۔ شیطان صرف مشورہ دیتا ہے جیسا کہ دعوتکم سے پتہ چلتا ہے اور اس میں بھی اصل داعی نفس ہے کیونکہ شیطان کو بھی اسی نفس ہی نے گمراہ کیا اور فرمایا علاج کلی یہ ہے کہ معاصی میں نفس میں جو تقاضا ہوتا ہے اس تقاضا پر عمل نہ کرے اصل علاج تو یہ ہے باقی ذکر اس میں معین ہوتا ہے کیونکہ ذکر سے اللہ تعالیٰ کا قرب حاصل ہو جاتا ہے تو حق تعالیٰ دستگیری فرماتے ہیں اس دستگیری سے سہولت ہو جاتی ہے یہ صورت ہوتی ہے اعانت کی لیکن خالی ذکر سے کچھ نہیں ہوتا پھر اس اصل علاج میں شیخ کی ضرورت ہوتی ہے پھر شیخ کے معاملہ میں طالب کے ذمہ دو چیزیں ضروری ہیں ایک اتباع (یعنی شیخ کا) دوسری اطلاع (یعنی احوال کی)۔

ذکر ایک دفعہ کیا ہو باقی رہتا ہے

فرمایا ذکر ایک ہی دفعہ کیا ہو باقی رہتا ہے جب تک کہ اس کا مصادم نہ پایا جائے جیسا

ایمان پہلا ہی باقی رہتا ہے ذہول ہو جانے سے زائل نہیں ہوتا جب تک کہ اس کا کوئی مصادم نہ پایا جائے اسی واسطے ڈاکر کو سونے کے وقت بھی ڈاکر کہیں گے کیونکہ ارادہ ذکر ہی کا تھا انقطاع کا ارادہ نہ تھا گواضطراراً انقطاع ہو گیا۔ اسی بقاء کے سلسلہ میں فرمایا ایک شخص مرض الموت کی غشی میں عقد انا مل کر رہا تھا لوگوں نے اسے رسوخ ذکر کی دلیل سمجھا۔ ایک معترض نے کہا اس حرکت کی عادت تھی رسوخ ذکر سے اس کا کیا تعلق ایک بچے نے جواب دیا کہ اگر عادت کی وجہ سے کرتا تو منہ کی طرف ہاتھ لاکر کھانے کی شکل کیوں نہ بنائی کیونکہ یہ زیادہ پرانی عادت تھی۔

قصیدہ غوثیہ نہ معلوم کس کا مرتبہ ہے

فرمایا لوگ قصیدہ غوثیہ کا بڑا اہتمام کرتے ہیں حالانکہ یہ بھی معلوم نہیں کہ وہ بڑے پیر صاحب کا ہے بھی یا نہیں۔ اس کی عبارات اور مضمون تو کچھ ویسا ہی معلوم ہوتا ہے۔

وہابی اور بدعتی کا مفہوم

فرمایا مولانا فیض الحسن صاحب سے کسی نے وہابی، بدعتی کے معنی پوچھے انہوں نے عجیب ترجمہ فرمایا۔ یعنی وہابی کا ترجمہ تو بے ادب با ایمان اور بدعتی کا با ادب بے ایمان اور فرمایا ایک بار ایسے ہی سوال کے جواب میں کہ کہاں کے وہابی کے معنی پوچھتے ہو۔ کیونکہ میدرآباد کے وہابی کے معنی اور ہیں اور ہندوستان کے وہابی کے معنی اور ہیں۔ علیٰ ہذا القیاس بدعتی۔ ہجہ یہ کہ عوام کی اصطلاح میں وہابی کا اصل مفہوم ہے رسوم کا مخالف اور رسوم ہر جگہ کی علیحدہ علیحدہ۔ ہر جگہ کی رسوم کا مخالف وہاں کا وہابی ہے۔

حضرت والا کی لاہور آمد پر اظہار مسرت

فرمایا شاہ سلیمان صاحب پھلواری لاہور انجمن نعمانیہ جلسہ میں شریک تھے اور حربی کے سود کا مسئلہ علماء جلسہ کے روبرو پیش کیا گیا انجمن کے لوگ اس میں مکمل فیصلہ حاصل کرنا چاہتے تھے اور میرا اطلاعی خط جاچکا تھا کہ میں بھی شریک جلسہ ہوں گا۔ اس وقت شاہ صاحب نے جلسہ میں تو فرمایا کہ اسے آنے دو اب ایمانداری کا فیصلہ ہو جائیگا۔

مشورہ نہ دینے کا معمول

فرمایا کسی عورت نے مجھے اپنے نکاح کے متعلق مشورہ پوچھا میں نے جواب دیا کہ میرے دو کام ہیں ایک مسائل و احکام بتلانا جو مجھے یاد ہیں ان کو کوئی پوچھے تو بتلا دیتا ہوں۔ دوسرا کام یہ ہے کہ دعا کر دیتا ہوں اور میں تیسرے کام کا نہیں ہوں خصوص مشورہ کی عادت کئی وجہوں سے نہیں ہے۔ اول یہ کہ جب تک تمام جوانب کا احاطہ نہ ہو جائے مناسب نہیں اور احاطہ اکثر حاصل نہیں ہوتا۔ دوسرے یہ کہ اکثر لوگ آخر میں اس کام کو مشیر کی طرف منسوب کرتے ہیں اور بدنام کرتے ہیں۔ تیسرے یہ کہ بعض مشورہ کو حکم سمجھتے ہیں اور اپنی رائے کو چھوڑ دیتے ہیں یہ بھی غلو ہے اس لئے مشورہ کا معمول نہیں اور اگر اس پر بھی کوئی بالکل ہی مجبور کرے تو اس طرح کہہ دیتا ہوں کہ دونوں شقوں کے مضار اور منافع ظاہر کرو۔ پھر قضیہ شرطیہ کے طور پر کہہ دیتا ہوں کہ اگر یہ صورت ہو تو اس شق کو ترجیح ہے اور اگر دوسری صورت ہو تو دوسری شق کو ترجیح ہے غرض وہ ذمہ دار خود رہتا ہے۔

بغیر اجازت شوہر مال نہ خرچ کرنے کا حکم

فرمایا ایک شخص نے پوچھا کہ کیا عورت کو خاوند کا مال صرف کرنے کی اجازت ہے میں نے کہا نہیں۔ بلکہ نسائی کی ایک روایت میں تو ”مالھا“ کا لفظ ہے جس سے بعض علماء ظاہری نے حقیقی معنی سمجھ کر عورت کو خود اپنے مال میں بھی بدوں اذن شوہر کے تصرف کرنے کی اجازت نہیں دی ہے کیونکہ ناقصات العقول ہیں مگر جمہور نے اس کو نہی ارشادی پر معمول فرمایا ہے۔

لا یعنی سوال کا جواب

فرمایا ایک شخص نے اصحاب کہف کے نام خط میں پوچھے ہیں میں نے لکھ دیا اصحاب کہف کے اعمال پوچھو تم ہی اصحاب کہف کی طرح ہو جاؤ گے۔

کسی کو اذیت نہ دینے کا حکم

فرمایا حدیث میں مصرح ہے المسلم من سلم المسلمون من لسانہ ویدہ۔

مگر کسی کو یہ فکر نہیں کہ ہم سے کسی کو اذیت تو نہ ہوگی۔

باوجود سخت مشہور ہونے کے لوگوں کی رعایت

فرمایا میں جو سخت مشہور ہوں تو وجہ یہ ہے کہ میری غرض صرف یہ ہے کہ لوگ اعمال کی فکر کریں اور لوگوں کی یہ حالت ہے کہ جو لوگ اصلاح بھی کرانا چاہتے ہیں وہ بھی اعمال کا اہتمام نہیں کرتے مگر میں باوجود سخت سمجھے جانے کے اس قدر رعایت کرتا ہوں کہ عین عتاب کے وقت میں بھی مخاطب کی اصلاح کا خیال رکھتا ہوں اور اگر اپنے سے مناسبت نہیں دیکھتا تو دوسرے مصلح کا پتہ بتا دیتا ہوں تاکہ کسی مسلمان کو نقصان نہ ہو۔

ماہ شوال کے چھ روزوں کا ثواب

فرمایا درمختار میں ہے کہ ماہ شوال کے چھ روزے رمضان کے قضا روزوں میں بطور تداخل ادا ہو سکتے ہیں مگر یہ جزئیہ بالکل صحیح نہیں تداخل اس جگہ ہو سکتا ہے جہاں ایک سے دوسرے کا تقصیر بھی حاصل ہو جائے مثلاً تہیۃ المسجد سے مقصود مسجد کا حق ادا کرنا ہے کہ مسجد میں پہنچتے ہی کچھ نماز ادا کرنا چاہیے۔ پس اگر کوئی شخص سنت میں مشغول ہو گیا تو تہیۃ المسجد کی غرض بھی اسی سے پوری ہو جائے گی۔ یہاں تداخل ہو جائے گا بخلاف سترہ شوال کے کہ حدیث شریف میں اس کی غرض یہ وارد ہے کہ من صام رمضان ثم اتبعه بست من شوال کان کصیام الدھر اور اس کی بناء یہ فرمائی ہے کہ صیام شہر بعشرۃ اشہر و سنة ایام بشہرین فذلک تمام السنة۔ رواہ الدارمی۔ اور ایک حدیث میں یہ بناء ان الفاظ میں مذکور ہے۔ من جاء بالحسنة فله عشر امثالہا رواہ ابن ماجہ۔ اور یہ تب پوری ہو سکتی ہے جب رمضان سمیت چھتیس روزوں کا عدد پورا ہو اور چھتیس کا عدد تداخل میں پورا کیسے ہوگا۔ ہاں اگر علاوہ قضاے رمضان کسی اور واجب کو شوال میں ادا کرے تو پھر شاید تداخل ہو سکے اگر کوئی مانع ثابت نہ ہو اس پر ایک شخص نے کہا کہ اس طرح تو پھر جزئیات فقہیہ میں احتمال غلطی کا رہے گا۔ اس پر فرمایا اگر کسی اور جزئی میں بھی ہم کو معلوم ہو جائے کہ حدیث صریح منصوص کے خلاف ہے تو چھوڑ دیں گے۔ اور یہ تقلید کے خلاف نہیں ہے۔

آخر بعض مواقع میں امام صاحب کے اقوال کو بھی تو چھوڑا گیا ہے ہاں جس جگہ حدیث میں متعدد مجمل ہوں وہاں جس محل پر مجتہد نے عمل کیا ہم بھی اسی پر عمل کریں گے اور اگر خود امام صاحب ہوتے اور اس وقت ان سے دریافت کیا جاتا وہ بھی یہی فرماتے تو گویا اس چھوڑنے میں بھی امام صاحب ہی کی اطاعت ہے اور یہ جزئیہ سہ شوال کا تو مجتہد سے منقول بھی نہیں۔

احوال کی دو قسمیں

فرمایا جیسا بعض درختوں پر دو پھول آتے ہیں اول ایک آتا ہے وہ گر جاتا ہے اس کے بعد دوسرا آتا ہے اور باغبان اگر ناواقف ہو تو اس کے گر جانے سے غم کرتا ہے مگر ماہر جانتا ہے کہ اصلی پھول دوسرا ہے وہ ابھی آئے گا پھر اس کے بعد پھل لگے گا۔ یا جیسا صبح کی دو قسمیں ہیں ایک صادق دوسری کاذب۔ پس اسی طرح احوال کی بھی دو قسم ہیں ایک ناقص دوسرے کامل پہلے احوال پیدا ہو کر مضحک ہو جاتے ہیں پھر دوسرے احوال ایک عرصہ کے بعد پیدا ہوتے ہیں اور وہ راسخ ہوتے ہیں۔ اسی کو فرماتے ہیں۔ بسیار سفر باید تا پختہ شود خامی

افعال اختیار یہ کی غایت

فرمایا معقولیوں کے نزدیک تو افعال اختیار یہ میں ان کی غایت کا تصور لازم عقلی ہے مگر میرے نزدیک لازم عادی ہے اور وہ بھی امور شاقہ میں ورنہ بہت دفعہ مثلاً گھنٹے گزر جاتے ہیں بکو اس کرتے ہوئے اور اس سے پہلے کوئی غایت تصور میں نہیں ہوتی۔

متاخرین کا ایمان

فرمایا حدیث میں متاخرین کے ایمان کو عجب فرمایا ہے اکمل نہیں فرمایا۔ اکمل تو صحابہؓ

کا ایمان ہے۔

تقدیم عمل کا ثواب

فرمایا محلہ کی مسجد میں نماز پڑھنے سے پچیس نمازوں کا ثواب ملتا ہے اور جامع مسجد میں پانچ سو کا۔ مگر علماء نے لکھا ہے کہ یہ پچیس نمازیں محلہ والے کیلئے کیف میں پانچ سو سے

افضل ہیں۔ اسی طرح تقدیم عمل ضروری علیٰ رمضان کا ثواب بہ نسبت عمل فی رمضان کے کم میں تو کم ہوگا مگر کیف میں زیادہ ہوگا۔ پس حدیث میں جو اعمال رمضان کا تضاعف آیا ہے اس کا یہ مطلب نہیں کہ اگر رمضان کے قبل مثلاً صدقہ کی حاجت ہو تو رمضان کا انتظار کرے پس مقصود تاخیر عن رمضان سے ممانعت ہے نہ کہ تقدیم علیٰ رمضان سے۔

عقائد کا اثر

فرمایا عقائد کا اثر اعمال پر بھی پڑتا ہے اس لئے عقائد سے یہ اثر بھی مقصود ہے مثلاً مسئلہ توحید میں ایک محقق نے اس اثر کو ظاہر کیا ہے۔

موجد چہ برپائے ریزی زرش ☆ چہ فولاد ہندی نہی برسرش
امید و ہراسش نباشد ز کس ☆ ہمین ست بنیاد توحید و اہل

اس کی تائید آیت سے بھی ہوتی ہے چنانچہ سورہ حدید میں تعلیم مسئلہ قدر کے بعد اس کی ایک غایت اس طرح ارشاد فرمائی ہے لکی لا تا سوا علیٰ مافاتکم ولا تفرحوا بما اتاکم کیونکہ یہاں کوئی نہ کوئی عامل ضرور مقدر ہوگا اور وہ جو ما قبل کے مناسب ہو اور وہ اخیر ہے یعنی اخبر عن ہذہ المسئلۃ لکی لا تا سوا الخ تو اس بنا پر تقدیر کے عقیدہ کا یہ اثر ثابت ہوا کہ اس سے غم ہلکا ہو جاتا ہے اور عجب نہیں ہوتا اسی طرح پر عقیدہ سے کسی نہ کسی عمل پر ایک خاص اثر پڑتا ہے غور سے معلوم ہو سکتا ہے۔

چندہ واپس

فرمایا ایک مقام سے ایک خط آیا ہے کہ ایک سو پچیس روپیہ بدرسہ کے لئے ارسال کیا گیا ہے اگر اسکی رسید نہ آئی تو اگلے سال ارسال نہ ہوگا۔ سو میں خود اس کو بھی واپس کر دوں گا۔ اور وجہ یہ لکھوں گا کہ ہم نے تم سے مطالبہ اس کا کب کیا ہے جو رسید پر ایسا زور دیتے ہو۔ رسید کو تو وہ ضروری سمجھے جو رقم کی تحریک کرے۔ لہذا اسی سال سے واپس ہے۔

اللہ تعالیٰ شرک کی رقم مدرسہ میں نہیں لیتا ہے

فرمایا پانی پت کے قریب ایک جگہ ہے محمد پور۔ وہاں کے ایک رہنے والے نے جو مجھ

سے بیعت بھی ہیں پندرہ روپیہ ہمارے مدرسہ کے لئے پیش کئے مجھے کچھ وہم ہوا (اور مجھے
الٹروہم بلا وجہ نہیں ہوتا۔ یا قرآن سے ہوتا ہے یا بعض دفعہ دل میں کھٹک پیدا ہو جاتی ہے)
میں نے ان سے کہا کہ پانی پت تم سے قریب ہے اور وہاں بھی مدرسہ ہے اور قریب کا حق
زیادہ ہوتا ہے تم نے یہ روپیہ وہاں کیوں نہ دیا۔ کہا یہ خیال ہوا کہ وہاں دینا ریا ہے۔ میں
نے کہا مجھ کو تو یہ شبہ ہوتا ہے کہ یہاں دینے میں یہ مصلحت ہے کہ پیر بھی راضی ہوں گے کہ
ہمارے مدرسہ میں دیا اور اللہ میاں بھی۔ سو ہم ایسی شرک کی رقم مدرسہ میں نہیں لینا چاہتے
اور رقم واپس کر دی۔ صبح کو انہوں نے آکر اقرار کیا کہ واقعی میری نیت خراب تھی اب میں اس
نیت سے توبہ کر چکا ہوں اور توبہ کر کے پھر پیش کرتا ہوں۔ میں نے کہا اب لاؤ۔

پھٹے پرانے کپڑوں میں ذلت نہیں

فرمایا اہل علم میں استغناء کی شان ہونا چاہیے کہ اصل ذلت عرض حاجت میں ہے پھٹے پرانے
کپڑوں میں ذلت نہیں اور استغناء میں نیت دین کے اعزاز کی ہونا چاہیے اس نیت سے ثواب بھی
ہوگا اور دنیا داروں کے پاس ملنے بھی نہ جائیں باقی غریب کے پاس جانے میں ذرا ذلت نہیں۔

طفیلی بن کر کھانے میں عزت نہیں

فرمایا میں جب نواب صاحب کے بلانے پر ڈھا کہ گیا تو وہاں بنگال کے اہل علم
اطراف سے ملاقات کو آئے میں نے سب سے کہہ دیا کہ کھانا بازار سے کھانا چاہیے۔ جب
نواب صاحب کو پتہ چلا تو اپنے چچا سے کہ وہی منتظم تھے کھانے کے۔ فرمایا کہ ان سب
کا کھانا ہمارے یہاں سے ہوگا انہوں نے مجھ سے کہا میں نے کہا وہ میرے احباب ہیں طفیلی
نہیں میں ان سے نہیں کہتا آپ خود ان کی دعوت کیجئے وہ اگر منظور کر لیں ان کی مرضی
پھر ایک ایک کی تلاش کر کے دعوت کی تب وہ میرے ساتھ کھانے میں شریک ہوئے
اور میرے اس طرح نہ کہنے سے طفیلی بن کر کھاتے اور ان صاحبوں نے مجھ سے پوچھا میں
نے اجازت دیدی پھر میں نے ان سے کہا کہ ملاحظہ فرمائیے، عزت اس میں ہے یا اس میں
کہ طفیلی بن کر شامل دعوت ہوتے۔

سادات نسب حضرت فاطمہؑ کے تابع

فرمایا طب میں یہ تحقیق ہو چکا ہے کہ بچہ والدہ کی منی سے بنتا ہے والد کی منی سے محض عورت کے مادہ کا انعقاد ہوتا ہے اور بعض احکام شرعیہ میں بھی اس کی رعایت ملحوظ کی گئی ہے مثلاً سادات نسب میں حضرت فاطمہؑ کے تابع ہیں۔ اسی طرح امتہ (یعنی لونڈی) کی اولاد صفت رزق میں اس کے تابع ہوتی ہے۔ مذکر کے تابع نہیں ہے۔ اسی طرح حضرت مریم علیہا السلام سے عیسیٰ علیہ السلام کا پیدا ہونا فطرت کے خلاف نہیں ہوا کہ نفع جبرئیلؑ کا اثر صرف مادہ کا انعقاد تھا۔ اور جہاں ولد کو باپ کے تابع بنایا گیا ہے وہاں مصلحت تربیت کو اس اصل طبعی پر ترجیح دی گئی ہے۔ فرمایا بقولہ من لاشیخ لہ لشیخہ الشیطان کا معنی یہ ہے کہ من لامتبوع لہ تو اس سے شیخ عرفی کا اتحاذا لازم نہیں آتا اور یہ قول حدیث نہیں ہے البتہ ایک اور حدیث میں یہ مضمون ہے الشیخ فی قومہ کالنسی فی امتہ مگر اس حدیث میں شیخ سے مراد عمر آدمی ہے اور حدیث کا مدلول تشبیہ ہے احترام میں اور مصلح ہونے میں یہاں بھی پیر کا معنی نہیں اور اس حدیث کی تخریج عراقی نے کی ہے۔

مردہ کو سلام کا ادراک

فرمایا اکثر اہل کشف متفق ہیں کہ مردہ کو سلام وغیرہ کا ادراک ہوتا ہے۔ یہ مسئلہ کشفی ہے جو ظن کا درجہ رکھتا ہے اور اہل ظاہر اس میں اختلاف کرتے ہیں۔ سیوطی نے ایک عجیب حکایت لکھی ہے کہ ایک شخص اپنی والدہ کی قبر پر جا کر قرآن پڑھتا تھا تو والدہ نے خواب میں کہا پہلے تھوڑی دیر چکے بیٹھ جایا کرو کیونکہ جب تم آتے ہی قرآن شریف پڑھنے لگ جاتے ہو تو انوار اس قدر تم کو محیط ہو جاتے ہیں جس سے تمہارا چہرہ چھپ جاتا ہے اور میں تمہارا چہرہ دیکھ نہیں سکتی اور ترستی رہ جاتی ہوں اس واسطے پہلے تھوڑی دیر چکے بیٹھ جایا کرو پھر پڑھا کرو تا کہ میں جی بھر کر دیکھ سکوں۔

زیارت قبور سے نفع

فرمایا میں نے ایک غیر مقلد عالم کے سوال کے جواب میں اہل قبور کے افادے کو اس

حدیث سے ثابت کیا کہ ایک صحابی نے بیان کیا کہ میں نے ایک قبر کے اندر سے سورہ ملک کی آواز سنی۔ پس قرآن شریف کا سننا فائدہ ہے اور سنانا افادہ ہے اور فائدہ میت سے حاصل ہوا پس مطلوب ثابت ہو گیا۔ اسی سلسلہ میں یہ حکایت تائیداً بیان کی کہ مولانا گنگوہیؒ کو ایک ثقہ شخص نے خواب میں دیکھا فرمایا کہ مجھ کو مرنے کے بعد اللہ تعالیٰ نے خلافت دیدی غالباً اس کا مطلب یہ ہے کہ تصرف کا اذن مل گیا وجہ استخلاف یہی تصرف ہے اور یہ عام نہیں بعض بزرگوں کو بعد وفات کے مل جاتا ہے۔ ایک صاحب نے پوچھا کہ وہ کس قسم کا تصرف ہوتا ہے فرمایا مثلاً کسی کو کیفیت باطنیہ حاصل ہوگئی یا اس میں ترقی ہوگئی (احقر نے کہا کہ کیا اس کا ادراک زندہ کو ہوتا ہے) فرمایا مثلاً اس بزرگ کی قبر پر جانے سے ذوق و شوق میں ترقی ہوگئی تو یہ ترقی اس بزرگ کے توجہ و تصرف کا اثر ہوتی ہے جو مدد رکھتا ہے۔ کسی نے اہل مجلس میں سے کہا کہ گھر بیٹھے بھی تو یہ فائدہ ہو سکتا ہے۔ فرمایا قبر سے مردہ کو خاص تعلق ہوتا ہے وہاں اس کی زیادہ توقع ہے۔

زیارت سے متعلق حکایت شاہ ولی اللہ

سلسلہ مذکورہ میں فرمایا کہ شاہ ولی اللہ محدث دہلوی کے والد شاہ عبدالرحیم صاحب حضرت قطب الدین بختیار کاکی رحمۃ اللہ علیہ کے مزار پر تشریف لے جاتے تھے ایک بار ان کو خیال ہوا کہ معلوم نہیں حضرت کی روح کو اس کی اطلاع ہوتی ہے یا نہیں پس ان کی روح نے متمثل ہو کر شاہ صاحب سے خطاب کیا اور یہ شعر نظامی کا پڑھا۔

مرا زندہ پندار چوں خویشتن ☆ من آیم بجاں گرتو آئی بہ تن

قبر پر قرآن شریف پڑھنے سے مردہ کو انس

فرمایا قبر پر قرآن شریف پڑھنے سے مردہ کو انس ہوتا ہے۔

زیارت قبور کا قصد

فرمایا قبور کی زیارت سے یہ قصد ہونا چاہیے کہ موت یاد آتی ہے اور یہ کہ میری دعا سے

اہل قبور کو فائدہ پہنچے گا۔

عورتوں پر اثر آسب کا سبب

فرمایا عورتوں پر جو آسب کا اثر ہو جاتا ہے تو اس کے دو سبب ہوتے ہیں کبھی جن کا غضب مشاہدہ اور کبھی اس کی شہوت جیسا بعض عورتوں کو مبستری وغیرہ کا ہوتا ہے۔

بیس رکعت تراویح

ایک شخص نے خط میں سوال کیا کہ بیس تراویح کا کیا ثبوت ہے اس کو جواب تحریر فرمایا کہ کیا مجتہدین پر اعتبار نہیں ہے (یہ جواب لکھنے کے بعد) فرمایا اگر اس شخص نے یہ جواب لکھا کہ مجتہدین پر اعتبار نہیں ہے تو یہ جواب لکھوں گا کہ پھر مجھ پر کیسے اعتبار کر لیا جب کہ امام ابوحنیفہ جیسے حضرات پر اعتماد نہ کیا۔

حضرت شاہ فضل الرحمن صاحب

فرمایا حضرت شاہ فضل الرحمن صاحب مجذوب رنگ کے تھے اور بہت استغراق غالب تھا افاقہ بھی ہوتا تھا۔

ترک تقلید میں بے برکتی یقینی ہے

فرمایا ترک تقلید پر قیامت میں مواخذہ ہوگا تو نہ کیونکہ کسی قطعی کی مخالفت نہیں مگر بے برکتی اس میں یقینی ہے۔

مجتہدین کا ذوق اجتهاد

فرمایا اختلاف احادیث کی صورت میں مجتہدین کے نزدیک اصل یہ ہے کہ ایک حدیث کو ذوق سے اصل قرار دیتے ہیں اور یہی ذوق اجتهاد ہے اور بقیہ احادیث کو اس کی طرف راجع کرتے ہیں یا ان کو عوارض پر محمول کرتے ہیں اور جہاں کہیں کسی مجتہد کی متدل حدیث ضعیف ہو تو کوئی حرج نہیں۔ کیونکہ ہو سکتا ہے کہ مجتہد نے جس حدیث سے تمسک کیا ہو وہ اور ہو یا اگر یہی ہو تو اس کو قوی سند سے پہنچی ہو اور ہمارے لئے خود کیونکہ مجتہد کا تمسک اس حدیث سے اس کی قوت اور صحت کی دلیل ہے اور اگر اس کے کسی راوی میں اختلاف ہو اور کسی

مجتہد کا تمسک اس ضعیف راوی کی روایت پر ہو تو اس میں یہ کیا جائے گا کہ امام کی توثیق اس کے تمسک کیلئے کافی ہے دوسرے کی تضعیف اس پر حجت نہیں۔ اور اگر کسی حدیث کے مدلول میں کوئی احتمال ہمارے خلاف ہو تو تمسک میں مضرت نہیں کیونکہ یہ خود ہمارا عقیدہ ہے کہ مسائل اجتہاد یہ ظنیہ ہو کہ دوسرے کا مذہب بھی صواب کا احتمال رکھتا ہے تو اس صورت میں دوسرا احتمال کیا مضرت ہوا۔ چنانچہ مجھ سے اگر کوئی طالب علم یہ سوال کرتا تھا کہ اس حدیث میں تو دوسرا احتمال بھی ہے تو میں کہتا تھا کہ پھر کیا ضرر ہوا۔ کیونکہ ہمارا عقیدہ یہی ہے مذہبنا صواب مع احتمال الخطاء و مذہب الغیر خطاء مع احتمال الصواب۔

حضرت حکیم الامتؒ کی تالیفات

فرمایا اگر طریق (سلوک) سے کسی کو مناسبت نہ ہو اور میری تالیفات دیکھتا رہے اور کبھی کبھی پاس بیٹھتا رہے تو انشاء اللہ تعالیٰ کافی ہے۔

گرو کو محققانہ جواب

فرمایا ایک رئیس ہندو یہاں آیا اس کے ساتھ اس کا گرو بھی تھا اس نے سوال کیا کہ قرآن شریف آپ کے نزدیک اللہ کا کلام ہے؟ میں نے کہا ہاں۔ اس نے کہا کیا اللہ تعالیٰ کی زبان ہے میں نے کہا نہیں۔ اس نے پھر کہا پھر کلام کیسے صادر ہو سکتا ہے؟ میں نے کہا یہ مقدمہ ہی غلط ہے کہ کلام کا صدور بلا زبان نہیں ہو سکتا۔ دیکھئے انسان تو بواسطہ لسان کے گفتگو کرتا ہے مگر لسان بالذات متکلم ہے لسان کو تکلم کیلئے کسی دوسری لسان کی حاجت نہیں۔ اسی طرح انسان آنکھ سے دیکھتا ہے اور آنکھ خود بالذات دیکھنے والی ہے اس کو کسی دوسری آنکھ کی حاجت نہیں۔ اسی طرح انسان کان سے سنتا ہے ناک سے سونگھتا ہے مگر ان اعضاء کیلئے ان کے افعال میں دوسرے اعضاء کی حاجت نہیں یہ خود بلا واسطہ اور بالذات سنتے سونگھتے ہیں پس اگر اسی طرح اللہ تعالیٰ بالذات متکلم ہوں اور ان کو لسان کی حاجت نہ ہو تو کیا استبعاد ہے۔ اس کو سن کر بہت محظوظ ہوا اور اپنے گرو سے کہنے لگا کہ دیکھا علم اسکو کہتے ہیں۔

بروج کی تفسیر

فرمایا بعض مفسرین نے بروج کی تفسیر میں اہل بیت کا قول لے لیا ہے جس کا عربیہ میں کہیں نشان نہیں مزید برآں اس کے ساتھ نجوم کو بھی شامل کر لیا کہ خاص کو اکب کا خاص بروج سے تعلق مانا اور یہ اہل نجوم کا خیال ہے اور وہ بھی محض اس وہمی بنا پر کہ مثلاً شمس گرم ہے اور اسد کا مزاج بھی گرم ہے تو شمس کا تعلق اسد سے ہوگا اور اس کا لغو ہونا ظاہر ہے کیونکہ اسد جو گرم ہے تو حیوان ہے نہ کہ شکل اسد جو کو اکب کے اجتماع سے متخیل ہوگئی۔ نیز اب وہ شکل بھی اہل فن کے نزدیک بروج میں مجتمع نہیں رہی۔

اصل تخیلات مشوشہ کا علاج

فرمایا صوفیہ کی بعض تدبیرات ریاضت بنود سے اخذ کی ہوئی ہیں جیسا جس دم وغیرہ اور وہ دراصل تخیلات مشوشہ کا علاج ہے اور کفار سے ایسی تدابیر کو اخذ کرنا جائز ہے جیسا کہ حضرت سلمان فارسی کی رائے حفر خندق کی تدبیر جو کفار فارس کی تدبیر تھی لے لی گئی اور چونکہ وہ نہ دین کی بات تھی نہ کفار کا شعار قومی تھا اس لئے اسی کو جائز کہا جائے گا۔

ملفوظات حضرت شاہ محمد اسحاق صاحب

فرمایا حضرت مولانا محمد اسحاق صاحب محدث دہلوی کے دو ملفوظ عجیب سے ایک حدیث قل هو اللہ احد تعدل ثلث القرآن کے متعلق کسی نے پوچھا کہ کیا اس سے یہ کہنا صحیح ہے کہ تین بار پڑھنا ایسا ہے جیسا پورا قرآن پڑھ لیا۔ فرمایا نہیں بلکہ ایسا ہے جیسا تین مثلث قرآن پڑھ لیا اس کی شرح یہ ہے کہ اس سے یہ لازم نہیں آتا کہ تین بار پڑھنے سے پورے قرآن کے برابر ثواب مل جائے کیونکہ اس کے معنی میں دو احتمال ہیں ایک مطلق مثلث اس پر تو وہ حکم صحیح ہے دوسری مثلث معین یعنی خاص وہ مثلث جو مشتمل ہے تو حید پر اس صورت میں تین بار قل هو اللہ پڑھنا ایسا ہے جیسے تین بار وہ تو حید کا حصہ پڑھ لیا اس تقدیر پر وہ حکم صحیح نہیں۔ دوسرا جواب قیام مولد کے متعلق منقول ہے کہ کسی نے قیام مولد شریف کے متعلق پوچھا تو فرمایا شیخ مجلس کو دیکھنا چاہیے۔ اور یہ جواب مجمل ہے اس کی شرح حضرت

مولانا محمد یعقوب صاحب کی ایک تحریر سے ہوئی وہ یہ ہے کہ ایک شخص نے اس کی نسبت پوچھا تھا فرمایا کہ یہ قیام ایک حرکت ہے وجد یہ کسی کو اس ذکر کے وقت حالت کا غلبہ ہو اور وہ کھڑا ہو گیا اور اس فن کا مسئلہ ہے کہ وجد میں اہل مجلس کو موافقت کرنا چاہیے۔ اگر صاحب حال کی موافقت نہ کی جائے تو بعض دفعہ یہ بسط انقباض سے متبدل ہو جاتا ہے اور بعض اوقات ہلاکت کی نوبت آ جاتی ہے لہذا اس کی موافقت کرنا چاہیے۔ پس کسی نے قیام کیا دوسروں نے اس کی موافقت کی اس کے بعد عادت ہو گئی۔ پس شاہ اسحاق صاحب کا مطلب اس اصل کی بنا پر یہ معلوم ہوتا ہے کہ شیخ مجلس کو دیکھو اگر وہ صاحب حال ہے تو اس کے قیام کو وجد پر منہول کر کے اس کی موافقت کرو ورنہ نہیں۔

اہل خدمت میں بعض مجذوب ہوتے ہیں

فرمایا اہل خدمت میں بعض مجذوب بھی ہوتے ہیں جو توجہ اور ہمت سے انتظام کرتے ہیں اور اہل فن کی اصلاح میں ان کا نام اہل نوبت تھا۔ شاہ عبدالعزیز صاحب نے ایک دفعہ دہلی کی ظاہری حکومت کی بد انتظامی کے متعلق سوال کے جواب میں فرمایا تھا کہ اہل خدمت آجکل ڈھیلے ہیں۔ پھر کچھ دن گزرنے کے بعد جب خوب انتظام ہو گیا تو پھر سوال کے جواب میں فرمایا اب اہل خدمت بدل گئے۔ اور فرمایا کہ پہلے ایک کنجڑ تھا اب ایک سقا ہے۔ پھر ان کے حالات کا ذکر فرمایا جس میں پہلے کی نرمی اور دوسرے کی سختی معلوم ہوتی تھی۔

خانقاہ میں تحصیل فن کا انتظام نہیں

ایک مولوی صاحب نے خط میں تصوف کے رؤس دریافت کئے۔ فرمایا اس کا طریق یہ نہیں ہے بلکہ میرے پاس آ کر کچھ دن رہیں پھر سب معلوم ہو جائے گا اور مجھ سے تو اگر کوئی اس قسم کے سوالات کرتا ہے تو میں کہہ دیتا ہوں کہ یہاں تحصیل فن کا انتظام نہیں اگر علاج کرانا ہے تو علاج کے لئے آ جاؤ۔ اور علاج میں حکیم سے وجہ دریافت کرنے کی اجازت نہیں بس ہم جو کہہ دیں وہ کرتے رہو۔ بعض لوگوں کو بس چند الفاظ اصطلاحی یاد ہو جاتے ہیں ہر جگہ انہیں کو بگھارتے پھرتے ہیں۔

حرف درویشاں بدزو و مردوں ☆ تا بخواند بر سلیے زان فسوں

غلاۃ مبتدعین اور غیر مقلد

فرمایا غلاۃ مبتدعین کے مقابلے میں غیر مقلد ایسے ہی ہیں جیسے رافضیوں کے مقابلے میں خارجی ہیں۔

تخلیہ اور تخلیہ کی مثال

ایک شخص پڑھوانے کیلئے بوتل میں پانی لایا وہ بھری ہوئی تھی مزاح فرمایا اس کو کچھ خالی کر کے لاؤ پھونک کہاں جائے گی باقی اصلی مصلحت حفاظت ہے، پھر بوتل کی مناسبت ہے۔ فرمایا صوفیہ کا معالجہ میں اختلاف ہے کہ آیا تخلیہ مقدم ہے یا تخلیہ۔ اور بوتل میں دونوں کے استدلال کی نظیر ہے مثلاً اگر بوتل میں ہوا بھرنا چاہیں تو بدوں اخراج ماء کے ممکن نہیں۔ یہ نظیر ہے تخلیہ (بالعمدہ) کی تقدیم کی۔ اسی طرح اگر ہوا خارج کرنی چاہیں تو بدوں ادخال ماء کے نہیں۔ یہ نظیر ہے تخلیہ (بالمہملہ) کی تقدیم کی اور اب تو متاخرین دونوں کو ساتھ ساتھ شروع کر دیتے ہیں یعنی تخلیہ اور تخلیہ دونوں ایک دم شروع کر دیتے ہیں جیسے پہلے مدرسین کی رائے معقول یا منقول کی تقدیم میں مختلف تھی اور اب دونوں کو درس میں مقارن کر دیا گیا ہے۔

کشف کو طریق باطن میں دخل نہیں

فرمایا کشف کو طریق باطن میں کیا دخل طریق باطن کی حقیقت تو یہ ہے کہ اعمال باطنیہ کی تحصیل اور تکمیل کریں۔

طاعون میں صحرا جانا

فرمایا طاعون میں مکان چھوڑ کر باہر صحرا میں جانا جائز ہے لیکن پہلے اپنے اعتقاد کو اچھی طرح دیکھ لے۔

تراویح کی عمدہ تحقیق

فرمایا تراویح کے متعلق مولوی ظفر احمد نے اعلاء السنن میں بہت عمدہ تحقیق لکھی ہے

اور مجھ کو سب سے زیادہ اس کتاب کا خیال ہے کہ یہ کتاب جلدی چھپ جاوے گو کچھ نکاسی بھی نہ ہو۔ آخر کسی نہ کسی طرح اہل علم کے توبہاتھوں میں پہنچ جائیگی۔

شاہ غلام علی صاحب کا ارشاد

ایک ضال مصل کی نسبت فرمایا کہ جب یہ پیدا ہوا تو اس کے والد اس کو شاہ غلام علی صاحب کی خدمت میں لے گئے تو دیکھ کر فرمایا یہ بہت لوگوں کو گمراہ کرے گا۔

قادیانی کے متعلق مولانا محمد یعقوب صاحب کی پیشین گوئی

فرمایا مولانا محمد یعقوب صاحب نے اول ہی قادیانی کی براہین کو دیکھ کر فرمایا تھا کہ اس کی طرز سے معلوم ہوتا ہے کہ بہت جلد لوگوں کو گمراہ کرے گا۔

ایک آیت کی عجیب تفسیر

فرمایا ایک بہت بڑے معقولی فاضل نے آیت لنعلم میں دفع اشکال حدوث کیلئے یہ غضب کیا ہے کہ علم سے مراد علم تفصیلی لیا ہے اور وہ حادث ہے البتہ علم اجمالی کا ترتب حادث پر صحیح نہیں کیونکہ وہ صفت قدیمہ اور یہ توجیہ بالکل غلط ہے کیونکہ علم تفصیلی تو اصطلاح میں خود معلومات کا نام ہے اس لئے نہ اس سے اشتقاق صحیح ہے اور نہ ہی اس کی اسناد الی الواجب صحیح اور آیت میں اشتقاق بھی ہے اور اسناد بھی۔ قاضی ثناء اللہ صاحب پانی پٹی نے اس کی تفسیر پارہ سیقول میں نہایت عمدہ کی ہے اور کہا ہے کہ علم حق جو اشیاء کے متعلق ہے وہ واقع کے مطابق ہے پس ماضی کے ساتھ صفت ماضی کے ساتھ متعلق ہے اور حال اور استقبال کے ساتھ حال و استقبال کی صفت کے ساتھ متعلق ہے۔ پس جو چیز مستقبل تھی اس کے ساتھ علم یوں متعلق تھا کہ یہ چیز مستقبل میں واقع ہوگی۔ اب اس علم ثابت فی الآیہ کی یوں تعبیر ہوگی کہ جس چیز کو اس طرح جانتے تھے کہ مستقبل میں ہوگی۔ اب اس طرح جان لیں کہ ماضی میں ہو چکی اور دونوں انکشافوں میں مطلق تفاوت نہیں پس یہ تغیر اضافہ میں ہوا جو صفت معلوم کی ہے علم میں نہیں جو صفت عالم کی ہے۔

بوعلی سینا کے بارے میں کسی بزرگ کا قول

فرمایا بوعلی سینا ایک بزرگ کی ملاقات کے واسطے گیا اور ان بزرگ کے سامنے ایسی تقریریں بھگاریں جس میں اپنے علم کا اظہار تھا اور واپس آنے کے بعد حاضرین سے پوچھا کہ شیخ نے میری نسبت کیا رائے ظاہر کی۔ کسی نے کہا انہوں نے یہ فرمایا ”بوعلی اخلاق ندارد“۔ ابن سینا نے فوراً علم اخلاق میں ایک کتاب تصنیف کر کے ان بزرگ صاحب کے پاس بھیج دی تاکہ معلوم ہو جائے کہ ان کا فیصلہ غلط ہے۔ انہوں نے کتاب کو دیکھ کر فرمایا ”من نگفتم کہ اخلاق نداند بلکہ گفتم اخلاق ندارد“۔ اور تصنیف کرنا مستلزم دانشمن کو نہیں۔

تراویح میں مواظبت حکمی و حقیقی

فرمایا تراویح پر حضور ﷺ کی مواظبت حکمی تھی کیونکہ اگر مانع نہ ہوتا یعنی خشیت افتراض تو حضور ﷺ مواظبت حقیقی ہی فرماتے اس لئے اس کو بھی مواظبت ہی کے حکم میں رکھا جائے گا۔

ابلیس کا سجدہ نہ کرنا حضرت آدم کے کمال کی دلیل

فرمایا ایک بزرگ نے ارشاد فرمایا ہے کہ حضرت آدم علی بنینا وعلیہ الصلوٰۃ والسلام کو ملائکہ کا سجدہ کرنا جیسا ان کے یعنی آدم علیہ السلام کے کمال کی دلیل ہے ویسا ہی ابلیس کا سجدہ نہ کرنا بھی ان کے کمال کی دلیل ہے کیونکہ اگر ابلیس بھی سجدہ کرتا تو اہل کمال کو یہ شبہ ہوتا کہ شیطان کو آدم علیہ السلام سے کچھ مناسبت ضرور ہے جس کی وجہ سے اس کو ان کی طرف میلان ہو اور ان کو سجدہ کیا۔ اب سجدہ نہ کرنے کی صورت میں یہ تحقیق ہو گیا کہ حضرت آدم علیہ الصلوٰۃ والسلام کے اور ابلیس کے درمیان کوئی مناسبت نہیں کیونکہ الجنس یمیل الی الجنس۔

مولانا رومی کا عجیب لفظ

فرمایا مولانا رومی نے ایک عجیب بات لکھی ہے فرمایا ہے کہ جو لوگ خلوت کو جلوت پر علی اطلاق ترجیح دیتے ہیں ان کا یہ ترجیح دینا بھی تو جلوت ہی کی بدولت ہوا ہے ورنہ خلوت سے

یہ علوم کیسے حاصل ہوتے پھر خلوت کو علی الاطلاق کس طرح جلوت پر ترجیح دے سکتے ہیں۔

جواب تعلیم اسماء

فرمایا آدم علیہ السلام کی تعلیم اسماء پر اشکال مشہور ہے نہایت مہمل ہے کہ ان کو کس طرح تعلیم دی گئی حالانکہ تعلیم کیلئے پہلے کچھ الفاظ ہونے چاہئیں و بلم و جرا۔ جواب ظاہر ہے کہ بچوں کو روزمرہ جس طرح تعلیم دیتے ہیں جس کا وقوع مشاہد ہے اسی طرح ان کی تعلیم ہوئی۔

نیکی سے عمر بڑھنے کا سبب

فرمایا حدیث میں ہے کہ نیکی کرنے سے عمر زیادہ ہوتی ہے اس پر عام طور سے شبہ کیا جاتا ہے کہ عمر تو تقدیر میں مقرر ہے پھر عمر کیسے زیادہ ہو سکتی ہے۔ اس کا جواب حافظ ابن قیم نے نہایت عمدہ دیا ہے کہ عمر ہی کی کیا تخصیص ہے سب کائنات کا یہی حال ہے۔ رزق، صحت وغیرہ جملہ اشیاء مقدر ہیں جن کے واسطے ہم اسباب تلاش کرتے ہیں۔ چنانچہ رزق کے لئے ذرائع اور صحت کیلئے معالجات اور یہی اشکال سب میں ہوتا ہے پھر عمر ہی کی کیا تخصیص ہے جو جس طرح اور اسباب و مسببات میں تعلق ہے اور کوئی اشکال نہیں کیا جاتا اسی طرح براور زیادت عمر میں سبب و مسبب کا تعلق ہے۔

وعظ کہنے کی اجازت ہے

فرمایا وعظ اس کو کہنا زیبا ہے جس کی کتابیں کم از کم ختم تو ہو گئی ہوں۔ وہ امید ہے کہ مسائل صحیح بیان کرے گا اور جاہل پر کیا اطمینان ہے اور اگر کتابیں پورا کئے بغیر وعظ کہے گا تو تحصیل علوم سے محروم رہے گا اور دوسری دقیق شرط واعظ کے لئے یہ ہے کہ سلوک میں مشغول نہ ہو۔ وعظ کہنا شغل سلوک کو بھی مضر ہوگا کہ واعظ کو عوام کے تعلق سے چارہ نہیں اور اس کا مضر ہونا ظاہر ہے۔

عذاب جہنم کے ابدی ہونے میں نصوص قطعی

ایک شخص نے سوال کیا اگر جہنم کا عذاب منقطع ہو جائے تو بعض صفات باری کا تعطل

لازم آئے گا۔ فرمایا گو جہنم کا عذاب واقع میں ابدی ہے اور اس باب میں نصوص قطعی محتمل قابل تاویل نہیں بلکہ ابدیت کا منکر عجب نہیں کہ کافر ہو لیکن تاہم انقطاع عذاب کی تقدیر پر بھی تعطل لازم نہیں آتا۔ کیونکہ تعطل دو قسم ہے ایک یہ کہ کام کا ارادہ کرے اور نہ کر سکے گویا مشین بے کار ہو گئی یہ تعطل تو نقص ہے اور واجب میں ممکن نہیں۔ دوسری قسم یہ ہے کہ صفات کا تعلق حوادث کے ساتھ کسی حکمت کی وجہ سے نہیں ہو اور یہ جائز ہے ورنہ اس تعطل کے امتناع سے حوادث کا قدم لازم آئے گا۔

تجدد امثال کا مسئلہ

فرمایا تجدد امثال کا مسئلہ اصل میں کشفی ہے۔ صوفیہ کو مکشوف ہوا کہ ہر آن میں جو اہر اور اعراض سب فانی ہوتے ہیں اور دوسری آن میں نئے سرے سے پھر پیدا ہوتے ہیں لیکن بعض نے اس کو استدلال بنانے کی کوشش کی ہے پھر ان میں سے متکلمین نے جو ہر اور عرض میں فرق کیا ہے جس کی کوئی دلیل نہیں اور اس فرق پر قیام العرض بالعرض سے کام لیا ہے اور اس پر قیام البقاء بالعرض کے امتناع کو متفرع کیا ہے۔ سواسی اصل پر کوئی دلیل نہیں۔ اور صوفیہ کے نزدیک تجدد امثال جو اہر و اعراض دونوں میں مشارک ہے اور ان قائل بالمشارکت میں سے بعض نے اس پر یہ دلیل بیان کی ہے کہ صفت امانت و احیاء دونوں کا تعلق جمع حوادث سے ہر آن ضروری ہے اور تعطل لازم آئے گا۔ پس تعطل سے بچنے کیلئے امانت کی تجلی سے ہر وقت کائنات کا عدم ہوتا ہے اور اس کے بعد احیاء کی تجلی سے وجود ہوتا رہتا ہے اور اگر یہ سوال کیا جاوے کہ امانت کی تجلی کے وقت احیاء کی تجلی نہ ہوگی اور بالعکس بھی تب بھی ایک اسم کا تعطل لازم آئے گا تو جواب یہ ہے کہ کسی ایک تجلی کا نہ ہونا عدم محل کے سبب سے ہے کیونکہ تجلی احیاء کیلئے محل معدوم ہے اور تجلی امانت کیلئے محل موجود ہے پس یہ تعطل نہیں۔ باقی خود یہ دلیل دراصل تعطل کی حقیقت نہ سمجھنے پر مبنی ہے جیسا کہ اوپر بیان ہوا۔

دم کرنے کا اثر

(ایک شخص نے کسی عضو کے درد کیلئے تعویذ مانگا) فرمایا دو ایپانی پردم کر الووہ بدن کے

اندر جائے گا جس سے زیادہ اثر کی امید ہے۔

ارشاد ماموں ادا علی

فرمایا میں نے ماموں ادا علی صاحب سے چلتے وقت عرض کیا تھا کہ مجھ کو یاد رکھئے۔
فرمایا میرے یاد رکھنے سے تم کو فائدہ نہیں تم خود مجھ کو یاد رکھنا کہ یہ مفید ہوگا۔

عملیات کا اصل اثر

فرمایا عملیات میں اصل اثر خیال کا ہوتا ہے باقی کلمات وغیرہ سے یہ خیال مضبوط
ہو جاتا ہے کہ اب ضرور اثر ہوگا۔ گو عامل کو اس تحقیق کا پتہ بھی نہ ہو۔

ملفوظ حضرت توکل شاہ

فرمایا میں نے مولانا رفیع الدین صاحب کے ہمراہ توکل شاہ صاحب کی زیارت کی
ہے وہ فرماتے تھے کہ میں جب اللہ کا نام لیتا ہوں زبان میٹھی ہو جاتی ہے اور خیالی نہیں۔ حسا
میٹھی ہو جاتی ہے۔

میز کرسی پر افطاری کا حکم

(ایک شخص نے پوچھا کہ افطاری میز کرسی پر جائز ہے یا نہیں) فرمایا حرام مال سے
افطاری جائز ہے یا نہیں؟ مطلب یہ ہے کہ افطار کا وقوع تو دونوں جگہ ہو جائے گا۔ باقی قبح
عارض دونوں جگہ ہے (اور اس کے بعد فرمایا) میز کرسی پر کھانے کی قبح میں بعض مقامات
میں تامل ہوتا ہے کیونکہ اب ان مقامات میں یہ عام طور سے مشہور اور عام ہو گیا ہے اور عموم
وشہرت کی وجہ سے تشبہ سے نکل جائے گا مگر پورا عام نہیں ہو اس لئے کچھ دل میں کھٹک سی
رہتی ہے جب تک دل میں کھٹک ہے تو پھر تشبہ کی وجہ سے ناجائز رہے گا۔

ہدیہ کی بہتر صورت

فرمایا احباب میں جو شخص ہدیہ پیش کرنا چاہے بہتر صورت یہ ہے کہ دو چار چیزوں
کا نام لکھ دے اور جس مقدار میں پیش کرنا چاہے وہ بھی لکھ دے پھر تعین میں کر دوں گا اس

میں راحت ہوتی ہے اور تکلف نہ کرنا چاہیے۔ یہ نشانی ہے قلت مناسبت کی۔ مشہور ہے
اذا جاءت الالفه رفعت الكلفة۔

بدعت سے اجتناب کرنا چاہیے

فرمایا ہماری جماعت میں صرف دو چار چیزیں بدعت رہ گئی ہیں باقی سب جائز
ہو گیا۔ (احقر جامع عرض کرتا ہے کہ حضرت کا مقصود یہ تھا کہ بدعت سے سب ہی سے
اجتناب کرنا چاہیے نہ یہ کہ کسی خاص گروہ کے اسم اور خیال کو اس کا معیار بنا لے۔

اصلاح کے قصد سے آنے سے نفع

فرمایا بعض لوگ صرف برکت کے قصد سے آتے ہیں اصلاح کا قصد کچھ نہیں کرتے
نہ کچھ سمجھنے کا قصد کرتے ہیں تو ایسے آنے سے کیا فائدہ۔

عدم احضار قلب کا مقصد

فرمایا احضار قلب کی ضد غفلت ہے یعنی احضار قلب کا قصد نہ کرنا صرف اعقال نہیں
یعنی عدم احضار کا قصد اور اخلاص اور احضار قلب یہ احسان کے اجزاء ہیں یا شرائط ہیں۔

کس شخص کی صحبت اختیار کرنی چاہیے

فرمایا شاہ ولی اللہ صاحب نے فرمایا اس شخص کی صحبت اختیار کرو جو صوفی بھی ہو محدث
بھی ہو۔ میں کہتا ہوں محقق ایسا ہی شخص ہو سکتا ہے۔

عشق مجازی و عشق حقیقی

فرمایا ”متاب از عشق رو گر چہ مجازیت“ کے یہ معنی نہیں کہ اس کے مقتضا پر بھی عمل
کیا کرے کہ وہ تو زیادہ بعد کا سبب بن جائے گا۔ بلکہ مراد یہ ہے خود نفس عشق کو بدوں اس
کے کہ اس کے مقتضا پر عمل ہو عشق حقیقی کا مقدمہ بنایا جائے کیونکہ اس سے بہت سے امراض
باطنیہ خصوصاً تکبر اس سے زائل ہو جاتے ہیں۔

ملفوظ حضرت حاجی صاحب

فرمایا حضرت حاجی صاحب کی خدمت میں مکہ مکرمہ میں ایک شخص نے برن کا چمرا

بطور ہدیہ پیش کیا کہ فلاں شخص نے بھیجا ہے فرمایا اس سے بوئے وطن آتی ہے۔ لانے والے سے معلوم ہوا کہ جنہوں نے بھیجا ہے انہوں نے تھانہ بھون کے جنگل میں شکار کیا تھا۔ اسی طرح ایک آدمی تھانہ بھون کا ان کی مجلس میں حاضر ہوا اور ہجوم کے سبب آخر مجلس میں بیٹھ گیا اس خیال سے کہ فراغت کے بعد پاس جا کر سلام کروں گا۔ حضرت حاجی صاحب نے فرمایا کہ اس مجلس میں کوئی شخص تھانہ بھون کا ہے تب یہ پاس آ کر ملے۔

حکایت امام محمد و امام شافعیؒ

فرمایا ایک شخص مسجد میں نماز پڑھنے کے واسطے آیا۔ امام محمدؒ اور امام شافعی صاحب دونوں تشریف رکھتے تھے۔ دونوں صاحبوں میں اختلاف ہوا ایک صاحب نے فرمایا یہ لوہار ہے دوسرے نے فرمایا یہ بڑھئی ہے۔ جب وہ شخص نماز سے فارغ ہو کر جانے لگا تو اس کو بلا کر دریافت کیا کہ تم کیا کام کرتے ہو۔ اس نے عرض کیا کہ پہلے بڑھئی کا کام کرتا تھا اور اب لوہار کا کام کرتا ہوں۔

اسی طرح ایک بزرگ کا واقعہ ہے کہ شکل دیکھ کر نام بتا دیا کرتے تھے اور اتنا ذوقا میں بھی سمجھ لیتا ہوں کہ اس کا نام اس کے مناسب ہے۔ بہت کم نام ایسے ہوں گے کہ ان میں اپنے مسمیٰ سے مناسبت وجدانا محسوس نہ ہو۔ اکثر ناموں میں اور ان کے مسمیٰ میں مناسبت ہوتی ہے۔ اسی طرح حضرت مولانا محمد قاسم صاحبؒ کسی لغت کو سن کر فرمادیتے تھے کہ اس کے ایسے معنی ہوں گے۔ گویا حروف کے خواص ان پر منکشف ہو جاتے تھے۔

نمازی اور غیر نمازی

فرمایا ایک حکیم صاحب ذوقا فرماتے ہیں کہ نمازی اور غیر نمازی کے قارورے میں بھی فرق ہوتا ہے اس میں ایک قسم کا خاص نور ہوتا ہے اور بے نمازی کے قارورے میں وہ نور نہیں ہوتا۔ اس پر میں نے شبہ کیا کہ نجاست میں کیا نور ہوتا۔ شاہ لطف رسول صاحب نے فرمایا کہ حدیث میں ہے اللہم اجعل فی دمی نوراً۔ اس سے معلوم ہوا کہ دم میں نور ہے حالانکہ دم نجس ہے۔ میں نے دو جواب دیئے اول یہ کہ نجس جب تک اپنی معدن میں ہو تو وہ طاہر ہوتا ہے

حتیٰ کہ بول بھی اور یہاں ذکر ہے بول منفصل کا اور اصل نور قلب میں ہوتا ہے اور دوسرے اعضاء میں اس کی حلاوت بوجہ تلبس کے سرایت کر جاتی ہے اور یہ نور وہ کیفیت ہے جس سے عبادت میں انشراح اور سطر اور ذوق اور خشوع وغیرہ پیدا ہوتے ہیں اور نفس نور کی حقیقت یہ ہے کہ ظاہر بنفسہ و مظهر لغيرہ۔

دوسرے یہ کہ حضور علیہ الصلوٰۃ والسلام کے فضلات شریفہ پاک تھے ان پر دوسرے کو قیاس نہیں کر سکتے۔

مدرسہ کے چندہ سے مہمان کو کھانا کھلانے کا حکم

فرمایا مدرسہ میں جو چندہ آتا ہے اس سے مہمان کو کھانا کھلانا جائز نہیں کیونکہ دینے والے کی غرض تو مصارف مدرسہ میں صرف کرنے کی ہوتی ہے اور یہ اس میں داخل نہیں اور مہتمم صرف امین اور وکیل ہوتا ہے مالک نہیں ہوتا جس طرح چاہے تصرف کرے۔ احقر نے عرض کیا چندہ میں سے ثلث لے کر چندہ وصول کرنا جائز ہے یا نہیں؟ فرمایا نہیں۔ احقر نے کہا حدیث سرایا سے بعض لوگوں نے تمسک کیا ہے۔ فرمایا لا حول ولا قوۃ الا باللہ۔ اجرت کو غیر اجرت پر قیاس کر لیا وہاں تو امیر عامہ کو لشکر پر حسب مصلحت تقسیم کرنے کا حق ہے اور خود مال مباح ہے اور یہاں فقیر طحان کے علاوہ جہالت اجرت کا فساد موجود ہے۔

بیعت کرنے میں عجلت نہ چاہیے

فرمایا بعض لوگ یہ کہتے ہیں کہ جو آوے اس کو بیعت کر لیا جائے ورنہ کسی بدعتی پیر کے ہاتھ میں پھنس جائے گا میں کہتا ہوں کہ میں نے تو اپنے اس فعل سے اس کو بدعتی کے ہاتھ میں پھنسنے سے روکا ہے کیونکہ میرے اس دیر کا حاصل یہ ہے کہ یہ کام سوچ سمجھ کر کرنا چاہیے جلدی نہ کرے اور بالفرض اگر خاص وہ ایک شخص کسی بدعتی کے یہاں پھنس بھی گیا تو دوسرے پچاسوں آدمی سوچ سمجھ کر پیر تجویز کریں گے اور بدعتیوں سے بچیں گے سمجھیں گے کہ جلدی کرنا اچھا نہیں۔ پس میرا یہ فعل تو بدعتیوں سے دور رہنے کا سبب ہے نہ کہ ان کے پاس جانے کا ذریعہ غرض ہم اس کے پھنسنے کا سبب نہیں ہیں وہ خود اپنے فعل کا مباشر بالاختیار ہے۔

امراء کی اصلاح کا طریق

فرمایا امراء کی اصلاح کا طریق یہ ہے کہ ان سے ذرا استغنا کرے اگر مصلح ان کو زیادہ لگے لپٹے گا تو وہ ذلیل اور خود غرض سمجھ کر نفرت کریں گے۔ میں نے نواب ڈھا کہ سے اسی مصلحت سے صرف ایک شرط لگائی تھی کہ کچھ ہدیہ پیش نہ کرنا۔ صرف اتنی ہی بات سے اتنے معتقد ہوئے کہ باصرار بیعت کی درخواست کی مگر میں نے منظور نہیں کی کیونکہ جو غرض تھی بیعت سے وہ حاصل تھی یعنی اتباع اور دیکھنے والوں سے سنا ہے کہ جب میرا ذکر آتا تھا تو ان کی آنکھوں سے آنسو نکل پڑتے اور کہتے تھے کہ صحابہ کا نمونہ اگر کسی کو دیکھنا ہو تو اس کو (یعنی حضرت تھانوی دامت برکاتہم کو) دیکھ لے یہ سب کچھ تھوڑے سے استغناء کی برکت تھی۔

صدقہ فطر میں حکمت

فرمایا صدقہ فطر میں جو اغناء مساکین کی حکمت بیان کی گئی ہے واقع میں وہ صرف صدقہ فطر سے نئی ہو جاتا ہے کیونکہ اس کا دل اصلی فطرت کے مطابق ہونا ہے اور اصل فطرت صرف ایک وقت یا ایک دن کا کھانا مل جانے سے مطمئن ہو جاتا ہے جیسا کہ حدیث میں ہے من اصبغ معافنی فی جسده آمنافی سربہ عندہ قوت یومہ فکانما حیرت له الدنیا بحذا فیہا۔ بخلاف غنی کے کہ اگر اس کے پاس دس سال کا خرچ موجود ہو پھر بھی یہ خیال کرنے گا کہ گیارہویں سال کیا کھاؤں گا۔

ہر شبہ کا علمی جواب دینا مناسب نہیں

فرمایا ہر شبہ کا علمی جواب دینا مناسب نہیں۔ قرآن مجید میں دیکھو شیطان سجدہ نہ کرنے پر استدلال پیش کرتا ہے اور کہتا ہے انا خیر منہ یہ دعویٰ ہے خلقتنی من نار و خلقتہ من طین۔ یہ دلیل کا ایک مقدمہ اور دوسرا مقدمہ مطویہ ہے یعنی النار خیر من طین۔ مگر اللہ تبارک و تعالیٰ اس کے کسی مقدمہ پر جرح نہیں فرماتے جواب صرف یہ ملتا ہے "اخرج منها" حالانکہ ابلیس کا استدلال کوئی قوی استدلال نہیں ہے۔ اس کا جواب تو ہم جیسے طالب علم دے سکتے ہیں اور کہہ سکتے ہیں کہ تمہارے سب مقدمات غلط ہیں پہلے یہ ثابت

کرو کہ نار بہتر ہے مٹی سے۔ نیز اس کی تسلیم پر بھی یہ کہہ سکتے ہیں ممکن ہے کہ ترکیب سے خاصیات بدل جائیں اور یہ بھی جواب ہو سکتا ہے کہ سجدہ کا مدار فضیلت پر نہیں ہے حکم پر ہے قرآن چونکہ اللہ تعالیٰ کا کلام ہے حکیم کا کلام ہے قادر مطلق کا کلام ہے اس لئے اس میں ایسے جوابات نہیں جو مغلوب الغضب لوگوں کے کلام میں ہوتے ہیں۔

شیخ محی الدین کا قول متعلق وسیلہ

فرمایا اذان کے بعد جو دعا پڑھی جاتی ہے اس میں ایک جزء ہے آت محمد ن الوسیلۃ الخ اس میں علماء کا اختلاف ہے کہ یہ دعا اپنے لئے کرنا جائز ہے یا نہیں؟ دونوں قول ہیں مگر اس کے متعلق شیخ محی الدین ابن عربی کا قول عجیب منقول ہے کہ وہ فرماتے ہیں کہ اگر باسوال بھی یہ درجہ کسی کو مل بھی جائے تب بھی ادب کی بات یہ ہے کہ حضور ﷺ ہی کیلئے تجویز کر کے آپ کی خدمت میں پیش کر دیا جائے۔

ایک مرید کی تربیت

فرمایا مانسہرہ سے ایک شخص نے جو بیعت بھی ہیں خط لکھا کہ لوگ مجھ پر اعتراض کرتے ہیں کہ تمہارے پیر (شیخ) قومی تحریکات میں حصہ نہیں لیتے ہیں اس کا جواب ان لوگوں کو کیا دیا کروں۔ میں نے لکھا کہ تم ان کو یہ جواب دو کہ ایسے مہمل پیر کو میں نے چھوڑ دیا۔ اور صرف زبانی ہی نہیں بلکہ سچ مچ چھوڑ بھی دو۔ اور اگر تم نہیں چھوڑتے تو میں نے تم کو چھوڑ دیا۔ اس کے بعد وہ معافی چاہتے رہے۔ تقریباً چھ ماہ تک قصہ رہا۔ آخر اس نے لکھا کہ معافی کی کوئی صورت ہو بھی سکتی ہے یا نہیں۔ اس کا جواب میں نے لکھا کہ ہاں یہ صورت ہے کہ تم اپنی غلطی کو مشہر کرو اور جن لوگوں کی نسبت یہ لکھا تھا کہ ان کو کیا جواب دوں ان کے سامنے اپنی غلطی کا اظہار کرو پھر ان سے پتے ڈاک کے ذریعے سے مجھ کو لکھ کر بھیجوتا کہ میں خود بھی ان سے تحقیق کروں کہ تم نے ان سے کہا یا نہیں اور اب تک یہ قصہ چل ہی رہا ہے (ا) اس کے بعد انہوں نے سب شرطیں پوری کر دیں اور میں نے بھی معاف کر دیا مگر میں نے ان کی تربیت دوسرے کے متعلق کر دی جس پر ان سے عمل نہ ہو۔ کا اسی طرح سے قریب

قریب ان سے تعلق نہیں رہا۔

حضرت حاجی صاحب کا حضرت گنگوہی کا احترام فرمانا

فرمایا حضرت حاجی صاحب حضرت مولانا رشید احمد صاحب گنگوہی کا بے حد ادب فرماتے تھے ایسا کہ جیسا شیخ کا ادب کیا جاتا ہے۔ میرے سامنے حضرت گنگوہی کا دیا ہوا عمامہ ایک شخص نے حضرت حاجی صاحب کی خدمت کی خدمت میں پیش کیا تو حضرت حاجی صاحب نے اس کو آنکھوں سے لگایا۔ سر پر رکھا اور فرمایا کہ مولانا کا تبرک ہے۔

ہندوستان میں صوفیاء و تجار نے اسلام پھیلایا

فرمایا ایک محقق انگریز نے لکھا ہے کہ اسلام ہندوستان میں تلوار سے نہیں پھیلا بلکہ دو فرقوں نے اسلام زیادہ پھیلایا۔ ایک صوفیہ نے دوسرے تجار نے لوگوں نے تبلیغ سے زیادہ ان کی صدق و امانت اور حالت معاملات کو دیکھ کر اسلام قبول کیا۔

مثال وفادار باورچی

فرمایا میں قانع علماء کے متعلق جن پر لوگ الزام لگاتے ہیں کہ یہ ترقی نہیں کرتے و عظموں میں ایک مثال بیان کرتا ہوں اور وہ یہ ہے کہ ایک رئیس کے پاس مثلاً ایک باورچی نوکر ہے اور بہت جان نثار ہے روٹی بھی پکاتا ہے پنکھا بھی ہلاتا ہے پاؤں بھی دباتا ہے اور تنخواہ اس کی دس روپے ہے۔ مثلاً اتفاق سے اس کے گھر کوئی مہمان آ گیا باورچی کی خدمات اور سلیقہ دیکھ کر اس سے اس نے تحقیق کیا کہ تمہاری تنخواہ کتنی ہے اس نے کہا دس روپے۔ اس پر اس سے مہمان کہتا ہے کہ ہمارے ساتھ چلو ہم تم کو پچیس روپے دیں گے اور چار آدمی کا کھانا بھی دیں گے۔ اب میں معترض سے پوچھتا ہوں کہ تم مشورہ دو کہ وہ باورچی کیا کرے۔ بس جو تمہارا فیصلہ اس باورچی کے متعلق ہوگا وہی فیصلہ علماء کے لئے تجویز کر لو۔ ظاہر ہے کہ جانثاری کا تقاضا تو یہی ہے اور تم بھی یہی کہو گے خصوصاً اگر وہ تمہارا نوکر ہو کہ نہ جائے اور اپنے مالک کی خدمت میں کم تنخواہ پر ہی پڑا رہے اور اگر وہ ایسا کرے تو اس کی مدح کرو گے پست خیال ہرگز نہ کہو گے۔ عین اسی طرح یہ علماء حق تعالیٰ کے ساتھ وہی

معاملہ کرتے ہیں جو وفادار باورچی اپنے مالک کے ساتھ جاٹاری کرتا ہے پھر ان کو پست خیال کیوں کہا جاتا ہے۔

ترقی کو شرعاً واجب فرمانا

فرمایا لکھنؤ میں ایک ترقی یافتہ مجمع کی درخواست پر میرا وعظ ہوا۔ میں نے آیہ ولکل وجهة هو موليها فاستبقوا الخیرات الآیہ کا بیان کیا اور استباق کی حقیقت ترقی بتلا کر میں نے کہا صاحبو! تم تو ترقی کو عقلاً واجب کہتے ہو گے اور ہم شرعاً واجب کہتے ہیں تو ہم ترقی کے زیادہ حامی ہوئے۔ کیونکہ ہم جب اس کو شرعاً واجب کہتے ہیں تو اس کے ترک پر گناہ کے بھی قائل ہوں گے۔ غرض تم اور ہم اس پر متفق ہوئے کہ ترقی مطلوب ہے۔ اور اس پر بھی تم کو اتفاق کرنا پڑے گا کہ ہر ترقی مطلوب نہیں کیونکہ اگر بدن پر مثلاً ورم ہو جائے تو وہ بظاہر ترقی جسمانی ہے مگر تم بھی اس کا علاج کراتے پھرو گے۔ اسی طرح اگر سمن مفرط ہو جائے تو اس کا بھی علاج کرنا ضروری سمجھو گے۔ پس اس سے صاف معلوم ہوا کہ ترقی وہ مقصود ہے جو نافع ہو اور جو ضرر یعنی نقصان دہ ہو وہ مطلوب نہیں۔ پس اتنے حصہ میں تو ہمارا تمہارا اتفاق ہے اختلاف اگر ہے تو صرف اس امر میں ہے کہ کونسی ترقی نافع ہے کونسی مضر سو تم صرف دنیاوی ترقی کو نافع سمجھتے ہو اگرچہ آخرت میں مضر ہو اور ہم دینی ترقی کو مطلقاً نافع سمجھتے ہیں اور دنیاوی ترقی کو قید عدم ضرر کے ساتھ ورنہ ترقی فی الورم والسمن کی طرح مضر سمجھتے ہیں۔ چنانچہ قرآن عزیز میں اسی نافع ترقی کا حکم فاستبقوا الخیرات میں فرمایا ہے کیونکہ خیر نافع کو کہتے ہیں باقی مولویوں پر جو شبہ کیا جاتا ہے کہ مولوی تو جائز دنیوی ترقی کا بھی وعظ نہیں کرتے تو اس کا جواب یہ ہے کہ دنیوی ترقی کا وعظ جب کہتے جبکہ تم لوگ اس کو نہ جانتے ہوتے تو وعظ سے اس کی ضرورت کو بتلایا جاتا۔ تم تو خود اس قدر زیادہ اس میں مشغول ہو کہ حدود سے بھی نکل گئے ہو۔ پھر ہمارے وعظ کی آپ کو اس ترقی کے متعلق کیا ضرورت رہ گئی بلکہ ضرورت اس کی ہے کہ تم جو حدود سے نکل گئے ہو اس سے تم کو روکا جائے اور قرآن مجید میں اللہ تعالیٰ نے اس مسئلہ کو نہایت تصریح کے ساتھ

صاف کر دیا ہے یعنی اول قارون کی دنیوی زندگی کا ذکر فرمایا ہے فخرج علی قومہ فی زینتہ پھر دنیوی ترقی کے مقصود سمجھنے والوں کا قول نقل فرمایا ہے قال الذین یریدون الحیوة الدنیا یالیت لنا مثل ماوتی قارون انه لذو حظ عظیم۔ اس کے بعد مولویوں کا جواب ہے۔ وقال الذین اوتوا العلم ویلکم ثواب اللہ خیر لمن آمن وعمل صالحا ولا یلقھا الا الصابرون۔ یہ تو دنیا داروں اور دینداروں کے اختلاف کی حکایت تھی آگے اللہ تعالیٰ ان میں فیصلہ فرماتے ہیں اور فیصلہ بھی عملی فیصلہ چنانچہ فرماتے ہیں فحسفنا بہ وبدارہ الارض۔ فما کان لہ من فنة ینصرونہ من دون اللہ وما کان من المنتصرین۔ جب اللہ تعالیٰ کا یہ عملی فیصلہ دیکھا تو دنیوی ترقی کے طالبوں کی رائے بدل گئی۔ چنانچہ ارشاد ہوتا ہے واصبح الذین تمنوا مکانہ بالا مس یقولون ویکان اللہ یسط الرزق لمن یشاء من عباده ویقدر لولان من اللہ علینا لحسف بنا ویکانہ لا یفلح الکفرون۔ اور میں بقسم کہتا ہوں کہ تم بھی عملی فیصلہ کے وقت اقرار کرو گے کہ مولوی ٹھیک کہتے تھے مگر یہ فیصلہ کب ہوگا جبکہ موت آوے گی اس وقت اپنی غلطی کا اقرار کرو گے کہ ہائے علماء حق پر تھے۔

سلوک میں وساوس کا آثارِ رحمت ہے

فرمایا سلوک میں وساوس کا آنا بھی بڑی رحمت ہے کیونکہ اپنے علم سے یا شیخ کی تعلیم سے اس کا غیر مضر ہونا تحقیق ہو جاتا ہے پھر ہمیشہ کیلئے مطمئن ہو جاتا ہے کیونکہ جب کبھی وسوسہ آوے گا وہی تعلیم رہنما بن جائے گی ورنہ اگر موت کے وقت آگھیرا اس پر ایشانی میں ان کا جواب اور ان سے نجات مشکل ہو جاتی ہے۔

رعب و ہیبت مقصود نہیں

فرمایا ایک سب انسپکٹر صاحب جو مرید بھی ہیں انہوں نے لکھا ہے کہ شام اور عشاء اور صبح کی نمازیں تو جماعت کے ساتھ پڑھ لیتا ہوں اور ظہر و عصر کے وقت بازار سے گزرنا پڑتا ہے اس میں یہ خطرہ ہے کہ ایک تو لوگ ادب و تعظیم کے واسطے اٹھتے ہیں دوسرے

اس میں رعب نہیں رہتا اور اس محکمہ کو رعب کی بے حد ضرورت ہے اور یہ بھی لکھا کہ مجھ کو کچھ حیا بھی آتی ہے لوگوں کے ساتھ دن میں نماز پڑھنے سے۔ میں نے لکھا کہ اگر کسی ایسی جگہ تبدیل ہو جاؤ جہاں مسلمان ہونے سے حیا اور غار آوے تو کیا ایسی جگہ میں اسلام کو چھوڑ دو گے اور ہیبت کم ہونے کا جواب یہ ہے کہ اس سے ہیبت کم نہیں ہوتی بلکہ محبت کے ساتھ جمع ہو جاتی ہے البتہ نفرت کم ہو جاتی ہے جس کا نام تم نے ہیبت رکھا ہے۔

اسراف کی تعریف

فرمایا ایک منتظم بزرگ نے دوسرے الابالی بزرگ کو لکھا لاخیر فی الاسراف انہوں نے کیا لطیف جواب اس کے نیچے لکھ دیا لا اسراف فی الخیر۔ پھر فرمایا اسراف کی مشہور اور منصور تعریف یہ ہے کہ معصیت میں خرچ کرے اس پر یہ اعتراض وارد ہوتا ہے کہ مثلاً کسی کی تنخواہ دس روپے ہے اور وہ چالیس خرچ کرتا ہے تو یہ اسراف نہ ہونا چاہیے کیونکہ یہ معصیت تو نہیں۔ اس اعتراض کا جواب ذہن میں نہ آنے سے بعض لوگوں نے دوسری تعریف بدل دی۔ میرے نزدیک تعریف تو یہی صحیح ہے اور اعتراض مذکور کا جواب یہ ہے کہ معصیت دو قسم ہے بعینہ اور بغیرہ۔ صورت مذکورہ میں معصیت لغیرہ حکمی ہے کیونکہ اس طرح خرچ کرنے سے آخر معصیت میں مبتلا ہونا پڑے گا۔

ایک پیسہ ہدیہ قبول فرمانا

ایک شخص نے ایک پیسہ ہدیہ دیا بایں صورت کہ انہی حضرت والا کو دینی اور کہا کہ تمہیں پیسے واپس دے دیجئے۔ مجلس میں تحقیق کر کے اس انہی کے چار پیسے بھنائے گئے پھر تین پیسے مہدی مذکور کو واپس دئے اور ایک پیسہ خود رکھ لیا اور فرمایا بھلا اب اس ہدیہ میں ریا کا کیا شبہ ہو سکتا ہے۔

طلباء کو اعمال و اخلاق کی اصلاح کرنا فرض ہے

فرمایا طالب علموں کو زمانہ طالب علمی میں ذکر و شغل تو نہیں چاہیے مگر اعمال کی اصلاح اور اخلاق کی اصلاح کرنا فرض ہے۔

مدینہ منورہ کا سفر عاشقانہ سفر ہے

فرمایا مدینہ منورہ کے سفر کا خرچ حساب میں نہ لاوے کیونکہ وہ عاشقانہ سفر ہے۔ زیادہ

ہونے تو بیدل ہی جاؤ مگر ہر شخص کیلئے بلکہ عاشق کیلئے۔ بعض عشاق گنبد خضریٰ پر نظر کرتے ہی لڑکے مر گئے ہیں۔

ترک دنیا کا پسندیدہ ہونا

فرمایا ترک دنیا ایسی اچھی اور پسندیدہ چیز ہے کہ طالبین دنیا کو بھی ان ہی لوگوں سے محبت ہوتی ہے جو تارک ہیں اور تارک الدنیا کو طالبین دنیا سے محبت نہیں ہوتی تو معلوم ہوا کہ ترک دنیا طالبین دنیا کے نزدیک بھی اچھی ہے۔

ایک بہت نازک مسئلہ

فرمایا کفار کو اگر کسی جزائر وغیرہ میں مشاً تبلیغ نہ ہوئی تو وہ معذور ہوں گے اور یہ مسئلہ بہت نازک ہے میں نے تفسیر میں بھی اس کو درج کیا ہے (اس کے بعد کتاب بیان القرآن سے اس مسئلہ کو پڑھ کر سنایا) اور فرمایا کہ مولوی عبید اللہ سندھی نے حجۃ البالغۃ سے اس مضمون کو اخباروں میں درج کیا تھا مگر گول مول۔ ایک مولوی صاحب کانپوری نے اس کا رد کیا ہے۔ (پھر ان عبارات کو حضرت والا نے ایک قلمی بیاض سے پڑھ کر سنایا)۔

ارشاد حضرت مولانا محمد یعقوب صاحب

فرمایا ابن عربی کی طرف فناء نار کا قول منسوب ہے مگر ان کی طرف اس کی نسبت صحیح نہیں۔ اور حضرت مولانا محمد یعقوب صاحب نے اس کی ایک توجیہ فرمائی تھی کہ شیخ کا یہ مسئلہ کشفی ہے اور یہ انقطاع عذاب ممکن ہے کہ ایک لمحہ کے واسطے ہو جیسا بعض کو معلوم ہوا ہے مگر اس میں استمرار نہ ہوگا۔ پس شیخ کو وہ لازوال عذاب مکشوف ہو اور اس زوال کا زوال مکشوف نہیں ہو اور اس کا استمرار سمجھ گئے حالانکہ یہ غلط ہے اور نصوص صریحہ کے خلاف ہے۔

ادراک کی قسمیں

فرمایا آیہ لا تدركه الابصار وهو يدرك الابصار سے جو معتزلہ نے استدلال کیا ہے۔ اس کے کئی جواب دئے گئے ہیں۔ ایک یہ کہ ادراک بالکنہ نہیں ہوتا۔ ایک یہ کہ

ادراک دو قسم ہے۔ ایک یہ کہ رائی مرئی تک چلاوے۔ دوسرے یہ کہ مرئی رائی کے قریب آجاوے۔ آیت میں پہلی قسم کی نفی ہے اور دعویٰ دوسری کے ثبوت کا ہے اور آیت کا آخری حصہ اس کے نہایت مناسب ہے کیونکہ آخری حصہ ہے وهو اللطیف الخبیر فرمایا ہے پس لطیف اتم رکہ الابصار کے مناسب ہے اور خبیر یدرک الابصار کے مطابق ہے۔

تصوف دین ہے

فرمایا تصوف کا کتاب و سنت سے بطور رموز و اشارات و علم اعتبار کے استنباط کرنا جائز ہے گو وہ مدلول بدلالات معتبرہ نہ ہو جیسا صوفیہ نے کیا ہے مگر سیاسیات کا ایسا استنباط جائز نہیں۔ جیسا بعض جدید الخیال اہل علم نے کیا ہے اور صوفیہ کے اس عمل سے تمسک کیا ہے وہجہ فرق یہ ہے کہ تصوف دین ہے اور دوسری انصوح کا مدلول ہے اور سیاسیات و علوم صحیحہ ہوں مگر دین نہیں ہیں اور کسی نص کا مدلول نہیں۔

کثرت احتلام کا علاج

فرمایا جب جن کبھی نظر آویں تو اذان کہہ دے اور احتلام کی کثرت کسی کو ہو تو عامل لوگ اس کا علاج بتاتے ہیں کہ سورۃ نوح پڑھ کر سو جائے بعض کا قول ہے کہ حضرت عمر کا اسم مبارک سینہ پر لکھ لے۔ بعض یہ بتاتے ہیں کہ اس سے خطاب کر کے کہے کہ بے شرم حضرت آدم کو سجدہ کرنے سے تجھے عار آئی تھی اور مجھ سے برا کام کراتا ہے تجھے شرم نہیں آتی۔

دفع جن کے لئے اذان و وظائف

(احقر نے عرض کیا کہ اگر کسی پر جن کا اثر ہو تو اذان مفید ہوگی یا نہ؟) فرمایا اس کے کان میں کہہ دے امید ہے کہ فائدہ ہوگا اور یا سورۃ والطارق پڑھ کر دم کر دے اور حمل کی حفاظت کیلئے والشمس وضحها اجوائن و سیاہ مرچ پراکتالیس بار پڑھے اور دودھ چھوٹے تک تھوڑی تھوڑی روزانہ حاملہ کو کھلاوے اور ہر والشمس کے ساتھ درود شریف اور بسم اللہ بھی پڑھے۔

(مجلس میں کسی نے بیان کیا جب کسی جن کو دیکھے تو ننگا ہو جاوے اس سے ۱۰

دور ہو جاتا ہے) فرمایا اس کی وجہ سمجھ میں نہیں آتی کہ کیا ہے اور خلاف شرع ہونا ظاہر ہے۔

خواب میں خلافت ملنے کا مفہوم

فرمایا بعض ارواح بھی جو عالم ناسوت سے چلے گئے وہ اذن سے مصرف ہو سکتے ہیں اور کبھی وہ مختلف صورتوں میں متمثل بھی ہو جاتے ہیں اس کی توضیح میں فرمایا کہ حضرت مولانا گنگوہیؒ کو ایک معتمد شخص نے خواب میں دیکھا اور حضرت نے فرمایا کہ مجھ کو مرنے کے بعد خلافت مل گئی ہے۔ میرے ذوق میں اس سے مراد اذن تصرف مل جانا ہے کیونکہ خلافت کی غایت یہی تصرف ہے۔ دوسرا واقعہ اور بیان کیا کہ ہمارے وطن کا ایک شخص سرکاری فوج میں ملازم تھا جب کابل میں جنگ ہوئی تو وہ اس میں شریک تھا اس نے بیان کیا کہ ایک معرکہ میں انگریزی افواج کو شکست ہو گئی تو ہم پریشان پھرتے تھے۔ ایک جگہ پہاڑ میں ایک مسجد نظر آئی وہاں پہنچے دیکھا کہ چند آدمی جماعت کی تیاری کر رہے ہیں میں نے ان کے ساتھ نماز پڑھنا چاہا تو انہوں نے مجھ کو علیحدہ کر دیا اور کہا کہ تم علیحدہ نماز پڑھو ہم شہید ہیں ہم پر نماز فرض نہیں صرف تلذذ کے لئے نماز پڑھتے ہیں اس لئے تمہارا فرض ہمارے ساتھ ادا نہ ہوگا۔ اس شخص نے اسی سفر کا ایک اور واقعہ بیان کیا کہ ایک جگہ پہنچ کر ایک جنگل میں ایک شخص کو دیکھا کسی چھپر میں مقیم ہے اس کے پاس ہم نے ٹھہرنا چاہا تو اس نے کہا کہ اگر یہاں رات کو رہو تو رات کو باہر نہ نکلنا۔ چنانچہ رات کا کچھ حصہ گزرا تو ہم نے دیکھا کہ باہر سے سور کے بچوں کی آواز آرہی ہے۔ ہم نے باہر نکل کر دیکھا کہ سارے جنگل میں سور ہی سور پھر رہے ہیں ہم یہ منظر دیکھ کر پریشان ہوئے اور ڈرے صبح کو اس بزرگ سے دریافت کیا کہ یہ کیا معاملہ تھا۔ انہوں نے کہا کہ اسی واسطے تو ہم نے تم کو باہر دیکھنے سے منع کیا تھا۔ انہوں نے کہا اب تو جو ہونا تھا ہو چکا۔ اب بتلا دیجئے یہ کیا بات ہے اس پر اس نے کہا وہ ان لوگوں کی ارواح متمثلہ ہیں جو مسلمانوں کے مقابلہ میں مارے گئے اس سے معلوم ہوا کہ ارواح متمثل ہو کر کبھی اس عالم میں بھی آ جاتے ہیں اور اہل بدعت تو متمثل کے ساتھ ان کو مستقل متصرف بھی مانتے ہیں۔ اور پھر دوام کے ساتھ جو دونوں جزووں کے اعتبار سے اعتقاد باطل ہے۔ اسی طرح کی ایک دوسری حکایت ہے جو بہت عجیب ہے

(اور ہنس کر فرمایا) اور بجز میرے اس کے سب راوی ثقات ہیں۔ اس کے راوی مولانا محمد یعقوب صاحب ہیں انہوں نے اپنے والد مولانا مملوک علی صاحب سے سنا اور انہوں نے خود صاحب واقعہ سے سنا اور کچھ آثار اس واقعہ کے خود مشاہدہ بھی فرمائے۔ واقعہ یہ ہے کہ دیوبند میں ایک شخص تھے بیدار بخت لوگ ان کو بیدار بخش کہتے تھے وہ چار بھائی تھے۔ دو ان میں سے سید صاحب کے لشکر میں جہاد کیلئے گئے وہاں جا کر شہید ہو گئے ان میں ایک بیدار بخت تھے ان کے والد کا بیان ہے کہ ایک روز میں تہجد کے وقت اپنے مردانہ مکان میں اٹھا۔ مکان میں اسی روز نئی چٹائی کا فرش منگایا گیا تھا اتنے میں یہی بیدار بخت آئے اور کہا کہ سید صاحب اور مولانا شہید اور ایک جماعت ان کے ساتھ آرہے ہیں فرش بچھاؤ یہاں تک کہ وہی فرش بچھایا گیا اور یہ سب جماعت آگئی اور بیٹھ گئے ان کا بیان ہے کہ میں حیران تھا کہ یہ خواب ہے یا بیداری کی حالت ہے۔ ان بیدار بخت کے سر پر وہ مال بندھا ہوا تھا جو ٹھوڑی کے نیچے سے نکال کر سر پر باندھ لیا تھا۔ میں نے پوچھا کہ سنا ہے تم شہید ہو گئے اس نے کہا ہاں اسی جگہ میرے تلوار لگی تھی پھر اس نے رو مال کھولا اور نصف سر و ہاتھ میں لے لیا اور کہا یہ زخم ہے باپ نے کہا جلدی سے باندھ دو مجھ سے دیکھا نہیں جاتا۔ اس نے اسی طرح باندھ لیا لیکن اس کے خون کے چند قطرے فرش پر گرے پھر وہ سب اٹھ کر چلے گئے۔ بیدار بخت کے باپ کا بیان ہے کہ صبح ہوئی مجھ کو سجد حیرانی تھی کہ یہ کیا خواب تھا یا بیداری تھی مگر فرش جو دیکھا تو اس پر خون کے قطرے گرے ہوئے تھے۔ مولانا مملوک علی صاحب نے یہ واقعہ سنا اور تحقیق کیسے دیوبند تشریف لائے۔ اور خود صاحب واقعہ سے سنا اور وہ خون کے قطرے بھی دیکھے۔

لطیفہ غیبیہ سے مراد

فرمایا لطیفہ غیبیہ سے مراد کوئی عالم ملکوت کی جوہری چیز ہوتی ہے خواہ وہ فرشتہ ہو یا کوئی روح ہو یا اللہ تعالیٰ کی اور کوئی مخلوق ہو۔

رسالہ ”الوسیلہ“ بینظیر ہے

فرمایا شرک کی حقیقت میں اکثر کوئی جامع مانع عنوان نہیں ملا جو اس حقیقت کو بھی

ظاہر کر سکے کہ بت پرست مشرکین میں اور قبر پرستوں میں کوئی فرق کر سکے اس کو میں نے اپنی کتاب ”الادراک والتوصل فی الاشراک والتوسل“ میں مفصل بیان کیا ہے اور وہ ”الہادی“ میں طبع بھی ہو چکا ہے جس کا حاصل یہ ہے کہ اس میں تو دونوں جماعتیں شریک ہیں کہ کفار مشرکین بھی غیر اللہ کو متصرف بالذات نہیں مانتے بالاذن تصرف کے قائل ہیں اور اہل اسلام قبر پرست بھی یہی کہتے ہیں کہ ارواح طیبہ متصرف بالاذن ہیں متصرف بالذات نہیں لیکن دونوں کے عقیدہ میں یہ فرق ہے کہ کفار مشرکین کے اعتقاد میں تو جس طرح حکومت ظاہری سے کلکٹر کو خاص اختیارات مل جاتے ہیں جزئی احکام میں وہ حکام بالادست سے نہیں پوچھتا بلکہ اسی کئی اختیار سے خود فیصلہ کر لیتا ہے اسی طرح کفار ان بتوں کو متصرف بالذن اللہ تو جانتے ہیں مگر جزئیات میں ان کے تصرف کو بایں معنی مستقل مانتے ہیں۔ ان تصرفات میں مشیت خاصہ حق کے محتاج نہیں مستقل ہیں اور قبر پرستوں کے نزدیک سب امور میں وہ صاحب قبر مشیت خاصہ کا بھی محتاج ہے مگر یوں کہتے ہیں کہ ان کے چاہنے سے وہ مشیت خاصہ بھی واقع ہو جاتی ہے پس فرق ظاہر ہو گیا اور قبر پرستوں کا یہ عقیدہ بھی ہے سراسر غلط کیونکہ دلیل کے خلاف ہے شرک نہیں ہے۔

ملائکہ بھی عظمت خوف سے لرزاں ہیں

فرمایا ملائکہ بھی حق تعالیٰ کی عظمت سے ڈرتے ہیں اور لرزاں و ترساں ہیں۔ حالانکہ معصوم ہیں اسی طرح حضرات انبیاء علیہم السلام بھی۔

تردد و دلیل خامی کی ہے

فرمایا و مآدعاء الکافرین الافی ضلال سے عدم اجابت دعا کافر پر استدلال کرنا جیسا بعض کا قول ہے یہ شبہ سیاق و سباق پر نظر نہ کرنے سے پڑا ہے۔ اس سے پہلے عذاب آخرت کا ذکر ہے وقال الذین فی النار لخرنۃ جہنم ادعوا ربکم الی قوله قالو افادعوا۔ پس کافر جہنم سے نکلنے کی اگر دعا کریں تو وہ دعا قبول نہ ہوگی ورنہ عام طور پر یہ حکم نہیں چنانچہ ابلیس کی دعا قبول ہونا منصوص ہے۔

عدم اجابت دعا کفار پر استدلال درست نہیں

فرمایا حضرت مولانا محمد قاسم صاحب ایک زمانہ میں مطبع مجبائی میں دس روپے کے مشاہرہ پر کام کرتے تھے۔ جب حضرت حاجی صاحب کی خدمت میں حاضر ہوئے عرض کیا کہ حضرت اگر آپ مجھے مشورہ دیں تو ملازمت چھوڑ دوں۔ حضرت حاجی صاحب نے فرمایا ”مولانا ابھی تو آپ مشورہ ہی لے رہے ہیں۔ مشورہ دلیل ہے تردد کی اور تردد دلیل ہے خامی کی اور خام کو ترک اسباب نہیں چاہیے۔“ یہ جواب وہی دے سکتا ہے جس کے سامنے حقائق پورے طور سے حاضر ہوں۔ اہل درس اپنے ذہن کو ٹٹول کر دیکھ لیں ان سے ہرگز یہ جواب نہ بن سکے گا اور قیامت تک وہ ایسے مقدمات مرتب نہ کر سکیں گے۔

حرام نوکری جلدی ترک نہ کرانے میں حکمت

فرمایا بعض مشائخ حرام نوکری کے ترک کا اس لئے مشورہ نہیں دیتے کہ بعض اوقات گناہ کفر کا وقایہ ہو جاتا ہے مگر گناہ کو برا سمجھے۔ گناہ کو چھوڑ کر کفر میں مبتلا نہ ہو جاوے۔

سفر حج میں مالدار اور غریب کا مکالمہ

فرمایا سفر حج میں ایک مالدار اور ایک غریب کا عجیب مکالمہ ہوا۔ غریب کو ناداری سے کچھ تکلیف پہنچی اسے دیکھ کر امیر نے کہا نا خواندہ مہمان کے ساتھ یہی سلوک ہوتا ہے اور جب تم کو بلایا نہیں گیا تو آئے کیوں۔ ہمیں دیکھو اللہ میاں نے بلایا ہے تو کس طرح کا آرام پہنچایا ہے۔ غریب نے کہا کہ تم سمجھے نہیں۔ ہم تو گھر کے آدمی ہیں تقریبات میں گھوٹوں کی رعایت نہیں ہوا کرتی جیسی باراتی مہمانوں کی ہوتی ہے مگر وہ اجنبی ہوتا ہے۔ اسی لئے اس کی خاطر کی جاتی ہے۔ چنانچہ حضرات انبیاء علیہم السلام کو جو کہ سب سے زیادہ مقرب ہیں ظاہری ساز و سامان کم ملتا ہے اس لئے ہماری پوچھ کم ہے تمہاری زیادہ ہے۔

حکایت حضرت میاں جی نور محمد صاحب

فرمایا حضرت میاں جی نور محمد صاحب (دادا پیر) رحمۃ اللہ علیہ کی شان میں ایک

صاحب مولوی محمد اشرف مصنف تفسیر سورہ یوسف منظوم شروع شروع میں کچھ گستاخی کے کلمات کہا کرتے تھے بعد ازاں تائب ہو کر حضرت میاں جی صاحب سے بیعت ہو گئے مدت کے بعد حضرت نے ان سے فرمایا۔ بھائی میں براہ تدین کہتا ہوں کہ تم کو مجھ سے فائدہ نہ ہوگا کیونکہ میں جب فائدہ پہنچانے کی غرض سے تمہاری طرف متوجہ ہوتا ہوں تو تمہارے وہ گستاخانہ کلمات دیوار بن کر حائل ہو جاتے ہیں ہر چند کوشش کرتا ہوں کہ وہ حائل نہ ہوں مگر میں مجبور ہوں۔ اسی طرح ایک شخص نے کچھ ایسی حرکت کی تھی جس سے مجھ کو تکلیف ہوئی پھر تعلق کی تجدید چاہی۔ میں نے کہا دل نہیں ملتا۔ اس نے کہا اس کی بھی کوئی تجویز فرمائی جاوے۔ میں نے کہا جیسے تم نے مخالفت کا اعلان کیا تھا اسی طرح اپنی غلطی کا بھی اعلان کر دو۔ اس نے کہا یہ تو نہیں ہو سکتا۔ میں نے کہا وضوح حق کے بعد بھی حق کے اعتراف سے کون مانع ہے کہا استکبار اور عار مانع ہے۔ میں نے کہا تو ایسے متکبر سے میں تعلق رکھنا نہیں چاہتا۔ پھر ان کے والد نے سفارش کی میں نے کہا وہی شرط ہے اعلان کی جیسا سیر کی روایت میں ہے کہ ابلیس نے ایک دفعہ حضرت موسیٰ علیہ السلام سے کہا کہ آپ کو بارگاہ خداوندی میں کلام کا شرف حاصل ہوتا ہے اگر ایسے وقت میں میری نسبت بھی کچھ عرض کر دیجئے کہ اب بہت ہو چکی ہے معافی ہو جاوے تو بڑی عنایت ہوگی۔ موسیٰ علیہ السلام نے اس سے وعدہ تو فرمایا مگر جب قرب خداوندی حاصل ہو تو بھول گئے خاص اس حالت میں اللہ تعالیٰ نے ان کو یاد دلایا کہ تم نے جو شیطان سے وعدہ کیا ہے اس کو پورا کرو۔ اس پر موسیٰ علیہ السلام نے عرض کی تو جواب ملا ہمیں معاف کرنا کیا مشکل ہے مگر اسکو کہہ دو کہ اب قبر آدم علیہ السلام کو سجدہ کر لیوے۔ موسیٰ علیہ السلام اس سے بہت خوش ہوئے کہ یہ سجدہ کیا مشکل ہے خوشی خوشی شیطان سے آکر ذکر کیا اس نے کہا واہ آپ نے خوب کہی میں نے زندہ کو تو سجدہ کیا ہی نہیں اب مردہ کو سجدہ کروں گا۔ اسی طرح میرے یہاں بھی وہی شرط ہے۔ اس شخص نے اول درخواست میں یہی کہا تھا آپ اگر توجہ فرمائیں تو دل بھی مل سکتا ہے۔ میں نے کہا کہ یہ غیہ اختیاری ہے۔ دیکھئے حضور ﷺ سے بڑھ کر کون صاحب خلق ہوگا۔ مگر حضور علیہ الصلوٰۃ والسلام نے حضرت حمزہؓ کے قاتل کو فرمایا تھا اهل تستطيع ان تغيب وجهك

عنی حالانکہ وہ مسلمان ہو چکے تھے جس کی خاصیت ہے الاسلام یہدم ماکان قبلہ۔ پس اس صورت میں تحقیق یہی ہے کہ یہ سب غیر اختیاری بات ہے تو میں کیسے دل ملاؤں مگر لئی سال کے بعد ان کو اس اعلان کی توفیق ہوئی اب میرا بھی دل صاف ہے۔

حضرت گنگوہی رحمہ اللہ کا ادب

فرمایا جب میں کانپور سے تعلق چھوڑ کر وطن آیا تو میرے ذمہ ڈیڑھ سو روپیہ کے قریب قرضہ تھا۔ میں نے حضرت مولانا گنگوہی سے عرض کیا کہ حضرت دعا فرماویں کہ قرض اتر جاوے۔ حضرت نے فرمایا اگر ارادہ ہو تو دیوبند ایک مدرس کی جگہ خالی ہے میں وہاں لکھ دوں میں نے عرض کیا کہ حضرت حاجی صاحب نے فرمایا تھا کہ جب کانپور سے تعلق چھوڑو تو پھر کسی جگہ ملازمت کا تعلق نہ کرنا لیکن اگر آپ فرماویں تو میں کر لوں گا اور یوں خیال کروں گا کہ یہ بھی حضرت حاجی صاحب کا ہی حکم ہے۔ گویا ایک ہی ذات کے دو حکم ہیں مقدم منسوخ ہے اور موخر ناخ ہے کیونکہ میں آپ کے حکم کو بھی بجائے حضرت کے حکم کے سمجھتا ہوں (کاتب الحروف عرض کرتا ہے کہ یہ جواب محض ملاء ظاہر اگر اپنے دلوں کو ٹٹولیں تو یہی فیصلہ کریں گے کہ ہرگز نہ دے سکتے ۱۲) حضرت مولانا نے فرمایا نہیں نہیں جب حضرت نے ایسا فرما دیا ہے تو ہرگز اس کے خلاف نہ کریں باقی میں دعا کرتا ہوں۔

خوف کی حد

فرمایا خوف ہر چند کہ مطلوب ہے مگر اس میں بھی ایک حد ہے یعنی خوف اتنا ہو جو معاصی سے روک دے۔ اسی طرح شوق کی بھی ایک حد ہے اور اس حد کے لئے دو قیدیں بتلائی گئی ہیں اول من غیر ضراء مضرة دوسری ولافتنة مضلة۔ قید اول میں ضرر بدنی مراد ہے یعنی شوق اتنا زائد نہ ہو جس سے ضرر بدنی لاحق ہو جیسا مثلاً غلبہ شوق سے بھوک نہ لگنا جس سے نجیف ہو کر بے کار ہو جائے۔ دوسری قید میں ضرر دینی مراد ہے فتنہ مضلہ اس کا قرینہ ہے اس لئے کہ غلبہ شوق میں بعض اوقات بے تکلفی اور گستاخی پیدا ہو جاتی ہے جیسا بعض مجذوبین سے صدور ہو جاتا ہے سو گستاخی کی حد تک شوق بڑھ جانا ضرر دینی

ہے اس لئے یہ قید لگائی۔ پس ہر چیز میں حدود ہونا چاہیے مگر یہ سب مقصود بالغیر میں ہے اور مقصود بالذات میں کوئی حد نہیں جیسے ایمان۔

حکایت حضرت نظام الدین دہلویؒ

فرمایا حضرت نظام الدین صاحب دہلوی کی خدمت میں دو شخص مرید ہونے کیلئے آئے آپس میں گفتگو کر رہے تھے ایک نے کہا کہ ہمارے ہاں کا حوض اس حوض سے بہت بڑا ہے۔ حضرت نے سن لیا فرمایا کیا تم نے اپنا حوض ناپا ہے۔ اس نے کہا نہیں۔ فرمایا جاؤ اس کو ناپ کر آؤ۔ چنانچہ مدتوں کا راستہ طے کر کے وہ شخص وہاں گیا اور جا کر حوض ناپا تو ایک باشت زیادہ نکلا بہت خوش خوش واپس آیا کہ میری بات صحیح نکلی۔ آ کر عرض کیا کہ ناپنے سے ایک باشت ہمارا حوض اس حوض سے بڑا نکلا۔ حضرت نے فرمایا تم نے تو کہا تھا کہ بہت بڑا ہے ایک باشت بڑے کو بہت بڑا نہیں کہتے۔ جاؤ میں تم کو مرید نہیں کرتا کیونکہ تمہاری طبیعت میں احتیاط نہیں ہے۔

مجذوبین کشف سے خالی ہوتے ہیں

فرمایا مجذوبین کشف سے صرف خالی ہوتے ہیں خواہ وہ حال سے یا ماضی سے یا مستقبل سے ہو۔

سیاہ مرچ کی عجیب تدبیر

فرمایا سیاہ مرچ کا چبانا بیداری کی اچھی تدبیر ہے اور دماغ کو بھی مفید ہے ذکر کی حالت میں جن لوگوں کو نیند کا غلبہ ہو ان کے واسطے یہ علاج ہے کہ فلفل سیاہ کا ایک دانہ منہ میں چباتے جاویں (اور شہد میں ملانے سے مقوی دماغ بھی ہے کذافی مطب عبد الخالق عفی عنہ)

ثقیل الحمل ہدیہ کارو کرنا جائز ہے

فرمایا ہدیہ اگر بہت زیادہ ہوتا تھا تو طبعاً گراں گزرتا تھا لیکن کوئی شرعی دلیل اس کے اوپر نہ ملتی تھی۔ اب الحمد للہ ایک حدیث سے یہ مسئلہ صاف ہو گیا کہ خوشبو کے متعلق

حضور ﷺ فرماتے ہیں کہ رونہ کیا کرو اور علت یہ بیان فرمائی فانہ خفیف المحمل اس سے معلوم ہوا کہ ثقیل المحمل کا رو کر دینا جائز ہے۔

حضرت شاہ عبدالعزیز کی بصیرت

فرمایا دہلی میں ایک خاندان کے لوگوں کے نام بسم اللہ، بارک اللہ، ماشاء اللہ وغیرہ کے طریق پر تھے۔ ایک لڑکی پیدا ہوئی اس کا نام انہوں نے الحمد للہ رکھا شاہ عبدالعزیز صاحب نے سن کر فرمایا اب یہ خاندان ختم ہو جائے گا۔ چنانچہ یہی ہوا اور پوچھنے پر فرمایا کہ اس لڑکی کا نام سن کر فوراً اس آیت کو حضور ہوا و اخر دعواہم ان الحمد لله رب العلمین۔ اس سے میں نے یہی سمجھا۔

حضرات صحابہ کا فہم

فرمایا صحابہ کرام کیسے فہم تھے کہ ان کو کچھ شبہات ہی پیش نہ آتے تھے ورنہ وہ ضرور سوال کرتے اسی لئے بہت کم جگہ یسنلونک آیا ہے اور جہاں آیا بھی ہے وہاں سوال کے تابع ہو کر جواب نہیں دیا گیا بلکہ حکمت کے موافق جواب دیا ہے چنانچہ ایک جگہ یسنلونک عن الاہلۃ کے جواب میں جو ارشاد ہے وہ بظاہر سوال کے مطابق نہیں ہے کیونکہ سوال علت سے تھا اور جواب حکمت سے دیا گیا ہے اس سے صحابہ کرام نے زیادہ احتیاط فرمائی اور صحابہ کی خوش فہمی یہاں تک بڑھی ہوئی تھی کہ سورۃ انعام میں ایک جگہ لو شاء اللہ ما اشرکنا کفار کا قول نقل کر کے آگے اللہ تعالیٰ نے اس کا رد فرمایا ہے اور دوسری جگہ یہی مضمون لو شاء اللہ ما اشرکوا خود ارشاد فرمایا جس میں بظاہر تعارض ہے مگر تطبیق یہ ہے کہ کفار کے قول میں مشیت بمعنی رضا ہے یعنی وہ کہتے تھے کہ حق تعالیٰ ہمارے شرک پر راضی ہے اس کا تو رد فرمایا گیا اور لو شاء اللہ ما اشرکوا میں مشیت تکوینی ہے اور اس میں حضور ﷺ کو تسلی دی ہے کہ آپ غم نہ فرمائیں تکوینا یہی ہونا تھا تو اس فرق کو صحابہ کرام خود سلامت فطرت سے سمجھ گئے ورنہ وہ ضرور سوال کرتے۔ اور یہ فہم کامل صرف متکلم کی برکت سے عطا ہوا تھا۔ سوال تو یہ خوش فہمی سے ان کو شبہات ہی نہ ہوتے تھے اور اگر کچھ ہوتا بھی تو غایت

ادب کے سبب ہمت سوال کی نہ ہوتی تھی بلکہ ان کی یہ خواہش رہتی تھی کہ اعراب آویں اور حضور ﷺ سے کچھ پوچھیں اور پھر وہ خواہش بھی معاملات و احکام کے دریافت کیلئے تھی نہ کہ کلام کے دقیق مسائل اور اعتراضات کے جواب کے لئے۔ اس باب میں ان کو ہماری طرح خلجان نہ ہوتا تھا۔

حضرت حاجی صاحب کا ارشاد

فرمایا حضرت حاجی صاحب نے یہ تعویذ حضرت سید احمد صاحب سے نقل فرمایا اگر منظور داری حاجتیں رابر آری (کسی نے اہل مجلس سے عرض کیا کہ حضرت یہ کلام تو بہت خفیف تصرف سے منظوم بن سکتا ہے۔ اس طرح خداوند اگر منظور داری بفتلت حاجت اور رابر آری۔ فرمایا ہم تو بزرگوں کے کلام میں تصرف کرنا بے ادبی سمجھتے ہیں تم شاعر ہو جو چاہو کرو۔ اور حضرت مولانا گنگوہی سے بھی ایک تعویذ منقول ہے۔ اے اللہ! میں جانتا نہیں یہ ماننا نہیں۔ یہ تیرا غلام تو جانے اور تیرا کام۔

بعض صوفیاء کا مشہور قول

فرمایا بعض صوفیہ کا قول مشہور ہے کہ جنان میں ایک ایسی جنت ہے جس میں نہ حور ہیں نہ قصور ہیں صرف اس میں رب ادنی رب ادنی ہے اور یہ قول صحیح نہیں اگر کشف ہے تب بھی غلط ہے۔ کیونکہ نصوص کے خلاف ہے وہاں تعب نہیں جو اس قول سے لازم آتا ہے غالباً منشا اس قول کا یہ اشتباہ ہوا ہے کہ جس طرح دنیا میں وصول کامل نہیں ہوتا وہاں بھی نہ ہوگا اور اس کیلئے اشتیاق لازم ہے مگر اس شخص نے اس فرق کو نہیں سمجھا کہ دنیا میں تو جس درجہ کی استعداد ہوتی ہے اس درجہ کا بھی وصول نہیں ہوتا اس لئے تعب ہوتا ہے اور وہاں یہ نہ ہوگا بلکہ جس درجہ کی استعداد ہوگی اسی درجہ کا وصول ہو کر سوزش اور بیگلی نہ رہے گی۔ گو وصول تام نہ ہو۔

خشیت لو ازم عظمت نہیں

احقر نے عرض کیا کہ جنت میں حق تعالیٰ کی عظمت سے خشیت تو نہ پیدا ہوگی۔ فرمایا

خشیت لوازم عظمت سے نہیں ورنہ خود حق تعالیٰ کو اپنی عظمت کا علم ایسا ہے جو کسی کو بھی نہیں حالانکہ وہاں خشیت نہیں (ماشاء اللہ کیسی عمدہ تنویر سے اس مسئلہ کو روشن فرمایا) اور اصل راز یہ ہے کہ خشیت میں احتمال ضرر لازم ہے اور جنت میں یہ احتمال نہ ہوگا۔

مجنون سے ہدیہ لینا درست نہیں

فرمایا جس شخص کا دماغ درست نہ ہو اس سے ہدیہ لینا درست نہیں کیونکہ مجنون کے تصرفات صحیح نہیں۔

نسبت اولیس کا احساس ہو سکتا ہے

فرمایا فرقہ اویسیہ حضرت اولیسؑ کی طرف منسوب ہے صرف اس تشبیہ سے کہ اس میں باللقاء و تعلق جسمانی فیض روحانی ہوتا ہے نہ اس لحاظ سے کہ حضرت اولیسؑ اس کا مبداء ہیں (احقر نے عرض کیا کہ اس فیض کا احساس بھی ہوتا ہے) فرمایا ہاں ذوق سے قوت نسبت محسوس ہوتی ہے مگر کسب کو اس میں کچھ دخل نہیں۔

فیض قبر معتد بہ نہیں

ایک ولایتی مولوی صاحب نے عرض کیا کہ ضلع پشاور میں کا کا صاحب کی قبر کے گردا گرد وہاں کے سجادہ نشین وغیرہ بغرض استفادہ بیٹھ جاتے ہیں فرمایا۔ یہ فیض معتد بہ نہیں اگر یہ کافی شے ہوتی تو نبی کریم ﷺ کی قبر شریف کے گردا گرد لوگ بیٹھ جایا کرتے کسی اور سے کوئی کچھ فیض حاصل نہ کرتا۔ نہ ضرورت ہوتی۔

پیٹ کا دھندا

فرمایا ایک بزرگ نے دوسرے سے پوچھا کہ آج کل کس شغل میں ہو۔ اس نے کہا مقام تو کل کی تصحیح کرتا ہوں۔ کہا اب تک پیٹ ہی کے دھندے میں لگے ہو۔ پہلے تو اسباب کے ذریعہ سے اس میں مشغول تھے اب ترک اسباب سے پیٹ کے انتظام میں ہو عشق کا شغل کب کرو گے۔

چشتیہ کے ہاں بے سامانی ہی وقار ہے

فرمایا نقشبندیہ کے ہاں یہ تعلیم بھی ضروری ہے کہ شیخ ظاہری تجمل و وقار سے رہے گویا شاہی سامان میں رہے نیت اس میں بھی بہتر ہے تاکہ مریدین کی نظر میں عظمت ہو اور اس عظمت سے اس کو فائدہ ہوتا ہے۔ مگر چشتیہ کے ہاں اس کا کچھ خیال نہیں بلکہ وہاں تو جلنا اور مرنا ہی ہے ان کے ہاں ظاہری شان کچھ نہیں اور حقیقت تو یہ ہے کہ اصل وقار افادہ سے پیدا ہوتا ہے جب مستفیدین کو فائدہ ہوگا تو وقار خود بخود پیدا ہوگا اور اگر ان کو فائدہ ہی کچھ نہیں پہنچتا تو ظاہری وقار سے کیا ہوگا۔ چشتیہ کے ہاں بے سامانی ہی سے وقار ہے۔ اور حقیقت یہ ہے کہ بعض اشیاء موثر بالکلیفیت ہوتی ہیں اور بعض موثر بالخاصہ ہوتی ہیں وقار ظاہری تو موثر بالکلیفیت ہے اور تزک وقار موثر بالخاصہ ہے بعض چشتیہ پر جن کی قلندرانہ شان ہے (ان کی تعریف عنقریب آتی ہے) ایک شبہ یہ بھی وارد ہوا کرتا ہے کہ ان کے ہاں اعمال کم ہے اس کا جواب یہ ہے کہ اعمال دو قسم ہیں ایک ظاہری مثل تلاوت اور نوافل وغیرہ اور ایک باطنی مثل ذکر قلبی اور فکر اور نعماء الہی کا استحضار وغیرہ۔ یہ تو اعمال قلندرن میں بہت ہیں بلکہ کوئی وقت ایسا نہیں گزرتا کہ وہ عمل میں نہ ہوں۔ تو اس طرح کے اعمال ان کے یہاں بہت ہیں البتہ چشتیہ عموماً بدنام ہیں وہ بھی زیادہ تو صرف سماع کی بدولت مگر ان کے طریق میں داخل نہیں جو اعتراض کیا جائے۔ بعض نے غلبہ حال میں اور بعض نے بعض مصاح کے سبب خاص قیود کے ساتھ سنا ہے مگر اب تو دوکاندار غلو بہت کرتے ہیں۔ ایک صاحب زادہ صاحب نے سماع گنگوہ میں اہل سماع مشائخ کی دعوت کی جب جمع ہو گئے تو ایک عجیب سوال کیا۔ حضرات مجھ کو سماع کی نسبت کچھ عرض کرنا ہے وہ یہ کہ کیا کسی اہل طریق نے کسی باطنی کیفیت کے حاصل کی غرض سے کسی مرید کو کبھی سماع کی تلقین بھی کی ہے جس طرح اذکار و اشغال کی تلقین کرتے تھے۔ جواب ظاہر ہے کہ کبھی کسی نے کسی کیفیت محمودہ کے حاصل کرنے کیلئے یہ تجویز نہیں کیا تو معلوم ہوا کہ یہ داخل طریق نہیں ہے۔ اور اپنی ذات میں کوئی مفید طریق نہیں ہے۔

کلام خبری کی تعریف

فرمایا کلام خبری کی تعریف مشہور تو یہ ہے کہ اس میں صدق و کذب دونوں کا احتمال ہو۔ اس پر سخت اشکالات واقع ہوتے ہیں اس لئے مجھ کو تو یہ پسند ہے کہ وہ صدق یا کذب کسی ایک کے ساتھ بھی متصف ہو بخلاف انشاء کے کہ کلام انشائی کسی ایک کے ساتھ بھی متصف نہیں ہوتا۔

قلندر کی تعریف

فرمایا سلف کی اصطلاح میں قلندر اس کو کہتے ہیں جس کے اعمال ظاہر ہی کم ہوں اور ملا متی اس کو کہتے ہیں جو اعمال کے اخفاء کی کوشش کرے۔

حکایت حضرت شیخ احمد رفاعیؒ

فرمایا حضرت شیخ احمد رفاعیؒ حضرت غوث الاعظمؒ کے ہمعصر ہیں اور بہت بڑے درجہ کے شخص ہیں۔ ایک دفعہ ایک شخص حضرت غوث اعظمؒ کی خدمت میں بیعت کے لئے حاضر ہوا۔ حضرت غوث اعظمؒ نے فرمایا تیرے جبیں پر شقاوت معلوم ہوتی ہے اس لئے میں بیعت نہیں کرتا۔ غرض بیعت نہ کیا وہ شخص حضرت شیخ احمد رفاعیؒ کے پاس چلا گیا۔ اس کو دیکھتے ہی فوراً فرمایا کہ میرے بھائی نے تو رد کر دیا لاؤ میں اشقیاء کو مرید کروں گا۔ پس اس شخص کے حق میں دعا فرمائی تو اس کی شقاوت مبدل بسعدت ہو گئی پھر وہ شخص حضرت غوث اعظمؒ کی خدمت میں آیا اس کو دیکھ کر فرمایا کہ یہ میرے بھائی ہی کا مرتبہ ہے کہ اشقیاء کو دعا کر کے سعداء بنا سکتے ہیں۔ حضرت شیخ احمد رفاعیؒ کا ایک اور واقعہ بھی ہے انہوں نے فرمایا کہ حق تعالیٰ نے ارواح کو جمع کیا اور فرمایا جو چاہتے ہو مانگو سب نے کچھ کچھ مانگا حضرت شیخ احمدؒ نے فرمایا میں نے کہا ارید ان لا ارید واختار ان لا اختار جس کا حاصل یہ تھا کہ میں کچھ نہیں چاہتا بجز اس کے کہ کچھ چاہوں۔ پس فرماتے ہیں کہ مجھ کو وہ کچھ عنایت ہوا کہ مالا عین رأت ولا اذن سمعت ولا خطر علی قلب بشر من اهل هذا العصر۔ اس میں بظاہر حضرت غوث اعظمؒ بھی داخل ہیں گو جفا ضل جزئی ہے۔

واقعہ سلام روضہ اقدس

فرمایا سیوطی نے ایک چھوٹے رسالہ میں سند کے ساتھ ذکر کیا ہے کہ حضرت شیخ احمد رفاغی جب مدینہ طیبہ حاضر ہوئے اور جا کر سلام کیا چونکہ آپ سید تھے اس لئے سلام کا صیغہ یہ اختیار فرمایا السلام علیکم یا جدی جواب آیا وعلیکم السلام یا ولدی۔ اس پر بے ساختہ ان سے دو شعر صادر ہوئے۔

فی حالة البعد ورحی کنت ارسلها تقبل الارض عنی وھی نابتی
فہذہ دولة الاشباح قد حضرت فامد دیمینک کی تخطی بہا شفتی

فورا قبر شریف سے ایک ہاتھ ظاہر ہوا جس سے تمام مسجد منور ہو گئی اور سب لوگ بیہوش ہو گئے۔ حضرت شیخ نے اس ہاتھ کو بوسہ دیا اس کے بعد بے ہوش ہو گئے اور مسجد کے دروازہ پر آ کر لیٹ گئے اور سب لوگوں کو قسم دی کہ مجھ کو پاؤں میں روند کر جاویں یہ انہوں نے جاہ کا علاج کیا۔

بقصد تبرک اپنا ملبوس دینا حرام ہے

فرمایا مولانا محمد یعقوب صاحب سے ایک مسئلہ سنا ہے جو بالکل صحیح ہے مگر کسی کتاب میں جزئیاً نہیں دیکھا کہ بقصد تبرک کسی کو اپنا کوئی ملبوس وغیرہ دینا حرام ہے کیونکہ اس میں اپنے آپ کو مقدس سمجھنا ہے ہاں اگر کوئی تبرک کی غرض سے مانگے تو اس کو تطیب قلب کیلئے کچھ دینا اس خیال سے کہ یہ اس کا گمان ہے معصیت نہیں۔

حکایت حضرت مولانا احمد حسن کانپوری

فرمایا مولانا احمد حسن صاحب کانپوری حضرت حاجی صاحب کے نہایت درجہ عاشق تھے۔ ایک شخص نے مجھ سے بیان کیا کہ اس نے مولوی صاحب کو مکہ مکرمہ میں اس حالت میں دیکھا کہ حضرت حاجی صاحب کا جو تاسر پر رکھے ہوئے زاروزار رو رہے ہیں اور حضرت حاجی صاحب اندر تھے ان کو پتہ بھی نہ تھا۔

بچا ہوا کھانے سے طبعی انقباض

فرمایا مجھ کو کسی کے سامنے کا بچا ہوا کھانا کھانے سے بہت انقباض ہوتا ہے بالکل کھایا ہی نہیں جاتا۔ البتہ ساتھ کھانے میں یہ کیفیت نہیں ہوتی۔

تحسین کا حکم

فرمایا حضرت مولانا گنگوہی سے کسی نے دریافت کیا کہ تحسین کا (یعنی بچہ کے منہ میں کوئی چیز چبا کر ڈالنا جب بچہ پیدا ہو) کیا حکم ہے۔ فرمایا کوئی دیندار عالم تابع سنت ہو تو مسنون ہے ورنہ بدعتی کا تھوک چمانے میں کیا فائدہ۔

تین موقع پر سلام ممنوع ہے

فرمایا فقہاء نے تین موقعوں میں سلام منع کیا ہے (۱) جب کوئی طاعت میں مشغول ہو اس کو سلام نہ کرنا چاہیے۔ اسی طرح جب کوئی مصیبت میں مشغول ہو اور تیسرا موقع یہ کہ حاجت بشریہ میں مشغول ہو۔

داڑھی منڈانے والے کو سلام کی صورت

فرمایا داڑھی منڈوں کو سلام کرنے کے متعلق ایک تو طریق یہ ہے دوسرا علاج ہے طریق تو یہ ہے کہ ان کو سلام نہ کرے اور علاج یہ ہے کہ اگر اپنے آپ کو ان سے اچھا خیال کرے تو سلام کرنا واجب ہے۔ (بغرض علاج)

ترک سماع میں مجاہدہ ہے

فرمایا ایک درویش صاحب سماع مگر طریق سے واقف الہ آباد میں ملے مجھ سے مسئلہ سماع کے متعلق سوال کیا میں نے کہا یہ بتلائیں کہ اس طریق باطن کا حاصل کیا ہے انہوں نے کہا مجاہدہ یعنی خلاف نفس عمل کرنا۔ میں نے کہا کہ اب سچ سچ کہو کہ سماع کی طرف نفس راغب ہوتا ہے یا نہیں انہوں نے فرمایا بیشک۔ میں نے کہا طریق کی حقیقت ہے مجاہدہ یعنی خلاف نفس کرنا اور سماع کی طرف ہمارے نفوس راغب ہیں۔ اب ان دو مقدموں کے بعد بتلاؤ کہ سماع سننا

مجاہدہ ہے یا ترکِ سماع۔ اور یہ کہ مجاہد ہم ہیں یا تم۔ انہوں نے کہا آج حقیقت سمجھ میں آئی۔

مسئلہ جبر و قدر

فرمایا حضرت علیؓ کی طرف قصہ منسوب ہے کہ آپ سے کسی نے جبر اور قدر کے متعلق سوال کیا تو فرمایا لا جبر ولا قدر ولکن الامر بین بین۔ پھر فرمایا ایک قدم اپنا زمین سے اٹھاؤ (وہ شخص کھڑا تھا) چنانچہ اس نے ایک قدم اٹھا لیا اس کے بعد فرمایا اب دوسرا اٹھاؤ اس نے کہا دوسرا تو نہیں اٹھ سکتا۔ فرمایا بس اتنا جبر ہے اور اتنا اختیار ہے۔ سبحان اللہ کیا عمدہ حل فرمادیا۔ مولانا رومؒ نے اس مسئلہ کو فطری بنا دیا فرماتے ہیں۔

زاری باشد دلیل اضطرار نخلت باشد دلیل اختیار

اور یہ جبر و قدر تو عقیدہ کے درجہ میں تھا اور ایک جبر و اختیار عمل کے درجہ میں ہے اس کے متعلق یہ فیصلہ فرماتے ہیں۔

انبیاء درکار دنیا جبریند کافراں درکار عقبی جبریند
انبیاء را کار عقبی اختیار کافراں را کار دنیا اختیار

اشیاء متناولہ کی تین اقسام

فرمایا مولانا محمد یعقوب صاحبؒ نے میلان الی الاجنبیہ کا جو علاج مشغولی بالزوجہ سے حدیث میں آیا ہے اور اس میں یہ ٹکڑا بطور لم کے ارشاد ہوا ہے کہ ان الذی معها مثل الذی معها اس کی عجیب شرح فرمائی تھی ان حضرات کے یہ علوم مدون نہ تھے۔ فرماتے تھے کہ اشیاء متناولہ کی تین قسم ہیں۔ ایک یہ کہ ان سے صرف دفع حاجت مقصود ہے لذت مقصود نہیں۔ مثلاً پاخانہ کرنا دوسرے وہ ہیں کہ جن میں صرف لذت مقصود ہے مثلاً پیاس نہ ہونے کی صورت میں نہایت عمدہ خوشبودار شربت پینا۔ جیسا کہ جنت میں ہوگا یہاں تو صرف لذت مقصود ہے۔ تیسرے وہ ہیں جس میں دونوں سے ترکیب ہے یعنی لذت اور دفع حاجت دونوں مقصود ہیں اور اس کی پھر دو صورتیں ہیں ایک یہ کہ دفع حاجت غالب ہو جیسے طعام میں دفع حاجت غالب ہے گو لذت بھی مقصود ہوتی ہے۔ اسی واسطے دسترخوان کا عمدہ ہونا برتن صاف ہونا بھی مطلوب ہوتا ہے مگر ضروری نہیں۔ اور دوسری صورت یہ ہے کہ لذت

غالب ہو جیسے جماع کرنے میں دفع حاجت بھی ہے یعنی دفع فضلات منویہ وغیرہ مگر زیادہ مقصود اس میں لذت ہے تو حضور ﷺ اس حدیث میں ارشاد فرماتے ہیں کہ جو جماع میں زیادہ تر نفس کو لذت مقصود ہوتی ہے مگر تم دوسرا مراقبہ کر لیا کرو کہ دفع حاجت مقصود ہے اور اسی میں راحت ہے اور جب مقصود دفع حاجت ہے تو اس میں اپنی اور بیگانی دونوں عورتیں برابر ہیں۔ اور زانی کو چونکہ لذت مقصود ہوتی ہے اس واسطے ساری دنیا کی عورتیں بھی اگر اس کو میسر ہو جائیں اور ایک باقی رہ جائے تو اس کو یہ خیال رہے گا کہ شاید اس میں اور طرح کا مزہ ہو اسی واسطے ہمیشہ پریشانی میں رہتا ہے بخلاف اس شخص کے جو دفع حاجت کو زیادہ مقصود سمجھے گا وہ بہت مطمئن ہوگا اور اپنے حق پر رہے گا۔

اہل قبور سے فائدہ

فرمایا اہل قبور سے فائدہ ہوتا ہے کبھی مستفیض کے قصد سے اور کبھی بغیر اس کے قصد کے جیسے آفتاب سے بااقتصد بھی فائدہ ہوتا ہے۔

کام طب نہ معالجہ سے مقدم

(حضرت والا کے زانو میں درو تھا) فرمایا معالجہ کا وقت نہیں ملتا کام کو طبعاً معالجہ سے مقدم سمجھتا ہوں۔

عوام میں دین کی وقعت

فرمایا رمضان میں اکثر عوام مردہ کے ایصالِ ثواب کیلئے کپڑے بنا کر دیتے ہیں یہ بھی ان کے قلب میں ایک قسم کی دین کی قدر و وقعت کی دلیل ہے۔

روزہ میں طبعی فائدہ

فرمایا روزہ میں طبعی فائدہ بھی ہے کہ فضلات کم پیدا ہوتے ہیں تو بیماری کم ہوتی ہے۔

اختلاف مطالع کا اعتبار نہیں

فرمایا اختلاف مطالع کا اس لئے اعتبار نہیں کہ اس میں بڑی مشقت ہے کیونکہ ایک

تو یہ اختلاف شرقاً غرباً ہوتا ہے جنوباً شمالاً نہیں ہوتا۔ دوسرے خاص فصل سے ہوتا ہے اب اس تحقیق کیلئے رویت ہلال مثلاً جس بلد میں ہوئی وہ کس طرف ہے اور کتنے فاصلہ پر ہے جغرافیہ و ہیئت کی ضرورت ہے اور اس میں عامہ کو حرج شدید ہونا ظاہر ہے اس سے بچانے کیلئے اختلاف مطالع کا اعتبار نہیں کیا گیا۔

مشکلین احکام کے بارے میں

فرمایا اکثر مشکلین احکام کو علماء کی طرف منسوب کر کے ان پر اعتراض کرتے ہیں غنیمت ہے حضور ﷺ کی طرف منسوب نہیں کرتے ورنہ حضور ﷺ پر اعتراض کیا کرتے۔ پس اس امر میں علماء حضرت طلحہ کی طرح حضور ﷺ کے وقایہ ہیں جیسے انہوں نے تلوار کی ضربیں اپنے ہاتھ پر لیں اور حضور کی سپر بن گئے۔

عبادت میں جی لگنے کے درپے ہونا

فرمایا عبادت میں جی لگنے کے درپے ہونا کتاب و سنت پر زیادت ہے۔ کیونکہ غیر اختیاری ہے البتہ جی لگانا مامور بہ ہے پھر خواہ جی لگے یا نہ لگے۔

کیا متکبر مسلمان جنتی ہے

فرمایا اگر دل میں تکبر نہ ہو تو جی کو یہی لگتا ہے کہ مسلمان جنت میں ہی جائے گا اور وہی بہ نسبت کبر کے اقرب الی العفو ہیں۔

عدل حقیقی میں توافق شرع شرط ہے

فرمایا جس بادشاہ کا قانون خلاف شریعت ہو وہ عادل ہو ہی نہیں سکتا۔ کیونکہ عدل حقیقی میں توافق شرع شرط ہے اس لئے تارک شریعت کبھی عادل ہو ہی نہیں سکتا۔ کیونکہ جو عدل تابع شریعت کے نہیں وہ ظلم ہی ہے البتہ ظلم دو قسم پر ہے۔ ایک ظلم آئینی دوسرا غیر آئینی۔ عام لوگ تو ظلم آئینی کو عدل ہی کہتے ہیں۔

مراقبہ تو حید سے منع فرمانے کا سبب

فرمایا حضرت حاجی صاحب نے ضیاء القلوب میں مراقبہ تو حید سے منع فرمایا ہے کیونکہ

اس مراقبہ سے یہ معرفت پیدا ہو جاتی ہے کہ سب تصرفات کا خالق اللہ تعالیٰ ہے۔ پس اگر یہ معرفت حاصل ہو گئی اور قلب میں محبت نہ ہوئی تو ایسی صورت میں مثلاً اس شخص کا بیٹا مر گیا۔ مراقبہ تو حید کا اثر تو یہ ہوگا کہ امانت کو حالاً و غلبۃً فعل حق خیال کرے گا اور محبت نہ ہونے کے سبب اس فعل کو مکروہ و ناگوار سمجھے گا تو ایسی صورت میں یقیناً حق تعالیٰ سے بغض پیدا ہوگا بخلاف دوسرے شخص کے کہ گو اس نسبت کا اس کو اعتقاد تو ہوگا مگر غلبہ استحضار کا نہ ہوگا اس لئے وہاں یہ معذور لازم نہ ہوگا۔

سیر کی مشہور روایت

فرمایا سیر کی روایت میں ہے جس کو مثنوی میں بھی نقل کیا ہے کہ حق تعالیٰ نے جبرئیل علیہ السلام کو فرمایا کہ ایک مشت خاک لے آؤ جس سے آدم علیہ السلام کو بنایا جائے گا جبرئیل علیہ السلام مٹی لینے گئے تو زمین روئی اور کہا کہ ہم کتاب میں آجائیں گے۔ جبرئیل علیہ السلام نے رحم کھا کر اس کو چھوڑ دیا اسی طرح حضرت میکائیل اور اسرافیل کو حکم فرمایا انہوں نے بھی اسی طرح رحم کی وجہ سے مٹی نہ اٹھائی۔ عزرائیل علیہ السلام کو حکم دیا تو مٹی روئی مگر انہوں نے فرمایا تیرا کہنا کروں یا حق تعالیٰ کا۔ مٹی اٹھا لائے۔ اللہ تعالیٰ نے فرمایا کہ بنی آدم کی ارواح قبض کرنے کیلئے تم کو ہی مقرر کیا جائے گا۔ انہوں نے عرض کیا کہ یا اللہ! لوگ مجھ کو مبعوض رکھیں گے۔ فرمایا جن لوگوں کی نظر و سناٹ پر ہوگی وہ امراض وغیرہ کی طرف موت کو منسوب کریں گے۔ چنانچہ تمہاری طرف کسی حال میں بھی نسبت نہ کریں گے۔ چنانچہ مشاہد ہے کہ حضرت عزرائیل علیہ السلام کا کوئی ذکر بھی نہیں کرتا۔

نصوص متعارضہ میں ذوق مجتہد ہیں

فرمایا نصوص متعارضہ میں ایک کی ترجیح ذوق مجتہدین سے ہوتی ہے باقی جو قواعد کہ کتب اصول میں مذکور ہیں ان کا تو کہیں اس وقت نام و نشان بھی نہ تھا۔ مگر علماء نے اسناد و مفاسد کے لئے ان اصول کو مجتہدین ہی کی فروع سے نکالا ہے تاکہ ہر کسی کو اجتہاد میں آزادی نہ ہو تو گویا یہ اصول ان مسائل پر متفرع ہیں مسائل ان پر متفرع نہیں نیز اس میں ضبط بھی سہل ہے۔

فرائض کے مخارج سببہ

فرمایا مولانا سید احمد صاحبؒ نے فرائض کے مخارج سببہ یاد رکھنے کی سہولت کیلئے یہ عنوان تجویز فرمایا تھا دو اور دو کے دو ضعف یعنی ایک ضعف اور ایک ضعف الضعف اور تین اور تین کے تین ضعف یعنی ایک ضعف۔ ایک اس کا ضعف ایک اس کا ضعف۔

اعیاءہم سے ملاقات انبیاء علیہم السلام اور معراج یاد رکھنا

فرمایا میں نے ان حضرات انبیاء علیہم السلام جن سے معراج میں حضور ﷺ آسمانوں میں ملے ہیں کے اسماء مبارکہ کی ترتیب یاد رکھنے کیلئے یہ جملہ مرتب حروف کا تجویز کیا تھا اعیاءہم۔ ہر نبی کے نام کا اول حرف لے لیا۔ الف سے آدم علیہ السلام کا نام اور عین سے عیسیٰ علیہ السلام کا جو آسمان ثانی پر ملے اور چونکہ یحییٰ علیہ السلام جو ان کے بھائی ہیں وہ بھی ان کے ہمراہ ملے ہیں اس لئے جداگانہ حرف کی ضرورت نہیں ہوئی آگے الف سے ادریس کا نام۔ ی سے یوسف علیہ السلام کا نام۔ ہاء سے ہارون علیہ السلام کا نام۔ میم سے مراد موسیٰ علیہ السلام اور ابراہیم علیہ السلام جو سب سے اوپر ہیں۔ ان کو زبانی یاد رکھ لیا جائے اور جملہ بھی مناسب مقام کے ہے یعنی حضور ﷺ نے سبقت فرما کر سب کو عاجز کر دیا۔

کسی فاسق کو حقیر نہ سمجھنا

فرمایا مجھ کو کبھی کسی فاسق کو دیکھ کر یہ خطرہ نہیں ہوا کہ میں اس سے اچھا ہوں ہاں اس فسق فعل کو تو برا سمجھتا ہوں مگر فاعل کو حقیر نہیں جانتا۔

منشاء غیرت دین

فرمایا ایک شخص عبد الکریم شاہ نامی جو حضرت حاجی صاحبؒ سے مرید تھے وہ داڑھی منڈاتے تھے لیکن تھے صاحب درد وہ اتفاقاً گنگوہ آئے تھے حضرت مولانا کی خدمت میں بھی حاضر ہوئے۔ حضرت مولانا ان سے نہیں ملے جس کا منشاء غیرت دین تھی میں بھی گنگوہ گیا ہوا تھا۔ میری خبر سن کر انہوں نے مجھ کو ملاقات کے واسطے بلا بھیجا۔ میں نے کہا اگر تم

تھانہ بھون میں ہوتے تو میں خود آ کر ملتا مگر گنگوہ مولانا کی ولایت میں ہے۔ یہاں ان کا خلاف نہیں ہو سکتا۔ ہاں اگر تم یہاں آؤ تو مل لوں گا جس کا منشا مصلحت تالیف بتوقع نفع تھا اور اس فرق کاراز یہ تھا کہ میرے وہاں جانے میں عوام کیلئے فتنہ تھا اور ان کا میرے پاس آنا موجب فتنہ نہ تھا پھر وہ میرے پاس آئے اور بفضلہ تعالیٰ قبروں پر پھول چڑھانے اور واڑھی کٹانے سے توبہ کر کے گئے۔

بیمار کیلئے بکرا ذبح کرنے میں فساد عقیدہ

فرمایا بیمار کے لئے بکرا ذبح کرنا اس میں فساد عقیدہ کا شبہ ہے کیونکہ مقصود ارادة الدم ہوتا ہے جو کہ فدیہ ہے اور ایسے موقع پر یہ منقول نہیں ہے اس لئے بدعت ہے اور اگر صدقہ کی تاویل کی جائے تو اتنا گوشت یا غلہ یا نقد دینے میں کیوں نہیں تسلی ہوئی۔

نصوص کی بعض قیود مقصود نہیں

فرمایا مولوی شبیر احمد صاحب نے مولانا دیوبندی سے ایک مثال اس مسئلہ کے متعلق کہ بعض دفعہ نصوص کی بعض قیود مقصود نہیں ہوتیں یہ نقل کی کہ کسی نے ملازم سے کہا کہ گلاس میں پانی لاؤ یہاں سب کو معلوم ہے کہ گلاس کی قید مقصود نہیں ہے صرف پانی منگانا مقصود ہے اور یہ فہم صرف ذوق کے متعلق ہے۔

ماانا علیہ واصحابی کا مفہوم

فرمایا حضرت مولانا محمود الحسن صاحب نے ایک دفعہ بہت عمدہ بات فرمائی کہ حدیث ماانا علیہ واصحابی میں ماعام ہے عقائد، لباس، وضع، قطع وغیرہ سب امور کو شامل ہے کہ فرقہ ناجیہ وہ ہے جو سب امور میں حضرات صحابہ کرام کے طرز پر ہو۔

دیگر اقوام سے تشبہ حرام ہے

فرمایا من تشبہ بقوم فهو منهم والی حدیث میں ایک دفعہ دیوبند کے بعض طلبہ کے متعلق سنایا گیا تھا وہ کہتے تھے کہ یہ حدیث ضعیف ہے۔ میں نے وعظ میں کہا کہ حدیث

کی تو مجھ کو تحقیق نہیں کہ سند کے لحاظ سے کیسی ہے مگر میں اسی مضمون کو آیت سے ثابت کروں گا وہ یہ ہے کہ حق تعالیٰ فرماتے ہیں وَلَا تَرٰ كُنُوۡا الٰی الَّذِیۡنَ ظَلَمُوۡا الٰیۡتَہٗ اور اس کے ساتھ ایک قاعدہ عقلیہ ملا لیا جائے کہ تشبہ بدوں رکون کے نہیں ہوتا۔ اولاً رکون ہوتا ہے پھر تشبہ ہوتا ہے اور رکون حرام ہے تو تشبہ بھی حرام ہے اہل علم نے بیحد پسند کیا۔

تشبہ کی خرابی

فرمایا گورگھپور میں اسی مضمون کو میں نے ایک خاص عنوان سے بیان کیا تھا اور وہ یہ تھا کہ اگر تشبہ میں کچھ فتح نہیں تو آپ ایک دفعہ اپنی بیگم صاحبہ کا زمانہ لباس غرارہ انگیا لگا ہوا دوپٹہ پہن کر مجلس میں تشریف لا کر بیٹھ جائیں پھر ہم اس مسئلہ میں اپنا عقیدہ تو یہی رکھیں گے جو اب تک ہے مگر اس کے متعلق آپ سے خطاب کرنا چھوڑ دیں گے آپ اس صورت میں مرد ہی تو رہیں گے جیسے آپ کہتے ہیں کہ کفار کا لباس پہن کر ہم مسلمان ہی تو رہتے ہیں۔

تشبہ بالصلحاء قابل قدر

فرمایا اہل اللہ نے تو تشبہ بالصلحاء کو ریا سے بھی قابل قدر سمجھا ہے چنانچہ شاید عوارف میں ہے کہ ایسا شخص بھی اس لئے قابل قدر ہے کیونکہ اس کے قلب میں اہل اللہ کی عظمت تو ہے تب ہی تو ان کی شکل اختیار کی۔

علوم بلا واسطہ سے علوم بالواسطہ اسلم ہیں

فرمایا علوم بلا واسطہ سے علوم بالواسطہ اسلم و بے خطر ہیں مراد یہ ہے کہ کشف وغیرہ تو بلا واسطہ بھی ہوتا ہے اور اس میں غلطی ممکن ہے اور جو بواسطہ وحی ہیں ان میں غلطی کا احتمال نہیں ہے۔

تصور شیخ کو شغل برزخ بھی کہتے ہیں

فرمایا تصور شیخ کو رابطہ اور شغل برزخ بھی کہتے ہیں۔ شاہ ولی اللہ صاحب نے اس کا ذکر فرمایا ہے اور مولانا شہید نے سختی سے منع کیا ہے میں منع تو نہیں کرتا مگر مجھ کو اس سے سخت انقباض

ہے۔ اس طرح انہماک کے ساتھ کسی مخلوق کی طرف توجہ کرنا تو حید کے خلاف ہے۔ اس سے غیرت آتی ہے کہ غیر کی صورت ایسے طریق پر ذہن میں جماویں جو کہ حق تعالیٰ کے لئے زیبا تھا۔

غایت ہدیہ محبت ہے

فرمایا ایک صاحب مطب میری ایک معمولی بات سے تو معتقد ہو گئے تھے حالانکہ وہ اس درجہ کی نہ تھی وہ یہ کہ میں کہیں جانے کیلئے سوار ہونے کو تھا ایک شخص نے دو روپے ہدیہ پیش کئے۔ میں نے یہ عذر کر کے انکار کر دیا کہ بلا تعارف میں ہدیہ نہیں لیتا۔ بس اس بات سے معتقد ہو گئے اور ایک خفیف ہی بات سے اعتقاد جاتا بھی رہا حالانکہ وہ بھی اس قابل نہ تھی اور وہ یہ کہ اپنے لڑکے کیلئے کسی جگہ رشتہ کی سفارش مجھ سے کرانا چاہتے تھے ان کو یہ خیال تھا کہ اس کے کہنے سے ہو جائے گا۔ میں نے کہا میں ایسے قصوں میں نہیں پڑتا بس اس سے بگڑ گئے مگر عجیب حالت تھی کہ ان کے گھر کے کل لوگ میری طرف تھے۔ انہوں نے جب فلاں کتاب طبع کی تو غالباً میں جلدیں اپنے میخڑ کے ہاتھ میرے پاس روانہ کیں جو بہت زیادہ قیمتی تھیں میں نے انکار کر دیا۔ وہ میخڑ کہنے بھی لگے کہ لے بھی لیجئے ایک رقم ہی ہاتھ آتی ہے جو ان کے نزدیک بڑی چیز نہیں۔ میں نے کہا کہ یہ ہے ہدیہ اور حدیث تہاد و اتحابوا۔ ہدیہ کی غایت محبت بتاتی ہے اور موجودہ حالت میں ہدیہ اپنی غایت سے خالی ہے اس لئے یہ قبول کرنا اچھا نہیں ہے۔

حکایت مولانا شہید

فرمایا حضرت مولانا شہیدؒ نے لکھنؤ میں شیعوں کی بادشاہی مجلس میں وعظ فرمایا۔ بادشاہ نے ایک امیر کے ذریعہ سے جن کے گھر مولانا مہمان تھے اس کی درخواست کی تھی وہ امیر نکلتا تھا کہ مولانا شمشیر برہنہ ہیں خدا جانے کیا کیا فرماویں جب بادشاہ کی طرف سے زیادہ اصرار ہوا اور وعظ قرار پا گیا تو اس امیر نے عرض کیا رخص کا بیان کیجئے۔ جب وعظ شروع ہوا تو مولانا نے یہی فرمایا کہ واعظ کی مثال طبیب کی سی ہے۔ مرض کے موافق دوا بتاتا ہے یہاں مرض ہے رخص کا اور فلاں صاحب اس کے متعلق بیان کرنے کو منع کرتے

ہیں مگر میں بضرورت علاج کے اسی کے متعلق کچھ بیان کروں گا پھر خوب رد کیا۔ ایک شیعہ مجتہد نے وعظ میں اعتراض کیا کہ حضرت معاویہؓ کے لشکری حضرت علیؓ کے حق میں گستاخ تھے بخلاف حضرت علیؓ کی جماعت کے۔ اس سے اندازہ کر لیا جائے۔ فوراً فرمایا کہ پھر تو ہم حضرت علیؓ کی جماعت کے مذہب پر ہوئے اور تم حضرت معاویہؓ کی جماعت کے مذہب پر ہوئے کیونکہ ہم کسی کے بارہ میں گستاخی نہیں کرتے اور تم گستاخ ہو پھر دوسرا اعتراض کہ تم حضرت عمرؓ کی فضیلت میں یہ ذکر کرتے ہو کہ انہوں نے بہت فتوحات کئے اس سے تو ان کا اسلام بھی ثابت نہیں ہوتا کیونکہ حدیث میں ہے ان اللہ لیؤید هذا الدین بالرجل الفاجر۔ مولانا نے فوراً فرمایا مگر اس سے یہ تو ثابت ہو گیا کہ جس دین کی حضرت عمرؓ نے امداد کی تھی دین حق تو وہی تھا اور الحمد للہ آج ہم اسی دین پر ہیں۔ اسی طرح ایک دفعہ خرگوش شکار کر کے لائے۔ اور ایک گوشہ میں رکھ دیا مجتہد بھی ملنے آئے تھے ایک کتا آیا اور خرگوش کو سونگھ کر چلا گیا۔ مجتہد نے کہا مولانا آپ کے شکار کو کتا بھی نہیں کھاتا۔ فوراً فرمایا کہ جی ہاں یہ کتوں کے کھانے کا نہیں بلکہ اس کو تو انسان کھایا کرتے ہیں۔

ریل کا ثبوت آیت قرآن سے

فرمایا ریل قرآن میں اس آیت کے تحت میں داخل ہو سکتی ہے وتحمل اثقالکم الی بلد لم تکنوا بلغیہ الابشوق الانفس لیکن بوجہ اشتراک علت کے نہ کہ بوجہ مدلول ہونے کے کیونکہ تحمل کے مرجع ظاہر ہے کہ انعام ہیں لیکن علت میں اشتراک ہے کیونکہ اللہ تعالیٰ نے انعام کے متعلق احسان میں فرمایا ہے تحمل اثقالکم الخ یعنی وہ انعام ایسے بوجہ کو دوسرے شہروں کی طرف لے جاتے ہیں کہ تم ان کو نہیں لے جا سکتے تھے۔ اور بوجہ سب سے زیادہ ریل پر جاتے ہیں۔ اس واسطے یہ بھی ویسی ہی نعمت ہوئی۔

عالمگیر کی تواضع

فرمایا عالمگیرؒ خود اپنے ہاتھ سے قرآن شریف لکھا کرتے تھے ایک دفعہ ایک شخص نے دیکھ کر کہا یہ حرف غلط لکھا گیا اس کو بنا دیا مگر چونکہ وہ شخص خود غلطی پر تھا اس لئے اس کے

جانے کے بعد ورق کو نکال دیا اور دوبارہ صحیح لکھا۔ کسی نے کہا کہ اس وقت غلط کیوں لکھ دیا تھا عذر فرمایا جاتا۔ فرمایا اس سے اس کا حوصلہ پست ہو جاتا پھر آئندہ کبھی وہ مشورہ نہ دیتا۔ پس میں اپنے مصلحین کی تعداد کم نہیں کرنا چاہتا۔

عالمگیر صاحب نسبت تھے

فرمایا رقعات عالمگیری سے معلوم ہوتا ہے کہ عالمگیر صاحب باطن اور صاحب نسبت تھے واقعی امر ہے کہ کورے آدمی کے ذہن میں ایسے مضمون نہیں آسکتے۔ اخیر وقت عالمگیر نے وصیت فرمائی تھی کہ میرا کفن دستکاری کے روپوں سے مہیا کرنا گو قرآن کی لکھائی کی اجرت بھی کچھ ہے اور علماء نے اس کے جواز کا فتویٰ بھی دیا ہے مگر بظاہر الفاظ یہ اشتراء آیات اللہ ہے۔ اس لئے میں نہیں چاہتا کہ اللہ تعالیٰ کے ساتھ ایسے کفن میں جا کر ملوں جس میں شبہ ہے۔

عالمگیر رحمہ اللہ کا ادب

فرمایا عالمگیر کا ایک خاص خادم تھا جس کا نام محمد قلی تھا عالمگیر نے ایک بار اس کو آواز دی اور کہا قلی۔ وہ فوراً لوٹا لیکر حاضر ہوا۔ بادشاہ نے وضو کیا اس وقت ایک شخص حاضر تھا حیران ہوا کہ بادشاہ نے وضو کا پانی طلب نہ کیا تھا نہ یہ وقت وضو کرنے کا تھا تو نوکر کہاں سے سمجھ گیا کہ بادشاہ کو وضو کے لئے پانی کی ضرورت ہے۔ آخر اس نے محمد قلی سے دریافت کیا کہ تو کیسے سمجھا کہ اس وقت بادشاہ کو وضو کی ضرورت ہے۔ اس نے کہا میرا نام محمد قلی ہے اور بادشاہ نے غایت تہذیب کی وجہ سے مجھ کو کبھی آدھے نام سے نہیں پکارا ہمیشہ پورا نام لیا کرتے ہیں۔ آج جب محمد کے لفظ کو انہوں نے ذکر نہیں فرمایا تو میں سمجھ گیا کہ بادشاہ اس وقت بے وضو ہیں اس واسطے لفظ محمد کو ادب کی وجہ سے ذکر نہیں۔ سبحان اللہ! عالمگیر کا ادب اور ملازم کا فہم دونوں عدیم النظیر ہیں۔

شرافت اور شروافت

فرمایا آج کل طبیعتوں میں اکثر شرافت نہیں رہی صرف شروافت باقی رہ گئی۔

ذاکرین کے تفسیرات کا ایک سبب

فرمایا ذاکر لوگوں کو تغیرات میں باطنی حالات بہت کم ہوتے ہیں اکثر تو طبیعت کی

خرابی ہوتی ہے اس لئے طیب سے بھی مشورہ لینا چاہیے۔

مجلس شیخ کا ایک ادب

فرمایا بزرگوں نے یہاں تک کہا ہے کہ مجلس شیخ بھی ذکر بھی نہ کرے نہ لسانی نہ قلبی مگر میں یہ کہتا ہوں کہ جب میں خطوط کے جواب لکھنے میں مشغول ہوں اس وقت ذکر کرتے رہیں اور جب میں بات کروں تو پھر ذکر چھوڑ کر بات کی طرف توجہ کرنا چاہیے۔

سالک کی ایک حالت

فرمایا کبھی سالک پر ایسی حالت ہوتی ہے کہ یاد سے بھی پریشان ہوتا ہے جس کے خاص اسباب ہوتے ہیں اور ترک یاد سے بھی۔ اسی کی طرف اشارہ ہے اس شعر میں۔
دو گونہ رنج و عذاب ست جان مجنوں را ☆ بلائے فرقت لیلی و وصلت لیلی

خط میں اشعار لکھنے سے منع فرمانا

میں بھی اپنے حالات کا ذکر کرتے ہوئے حضرت گنگوہیؒ کی خدمت میں کبھی اشعار لکھ دیتا تھا مگر اصراراً اور اب لوگ لکھتے ہیں تو میں منع کرتا ہوں۔ مجھ میں اور ان میں ایک فرق ہے میں تو مضطر تھا اور یہ لوگ تکلف سے لکھتے ہیں۔

حضرت حکیم الامتؒ کی ذکاء حس

فرمایا ذکاء حس سے مجھ کو مفید شے کا فائدہ فوراً معلوم ہو جاتا ہے اور مضر شے کا ضرر بھی فوراً معلوم ہوتا ہے۔

خانقاہ سے نکالنے کی اصل حدیث

فرمایا میں جو بعض لوگوں کو خانقاہ سے نکال دیتا ہوں۔ اس کی اصل وہ حدیث ہے تعزیر عام والی۔

عورتوں کیلئے طریق اصلاح

فرمایا گھر میں بعضی عورتیں اصلاح کیلئے آتی ہیں ان کی کیا اصلاح ہو سکتی ہے خود تو ان کا

حال معلوم نہیں ہوتا کوئی پوچھے تو جواب مل جاتا ہے اور ممکن ہے کہ اصلاحی سوال وہ نہ کریں۔

بوڑھے سے زیادہ پردہ کرنا چاہیے

فرمایا بوڑھے سے زیادہ پردہ اور احتیاط کرنا چاہیے کیونکہ اس میں جس طرح اور قوی کمزور ہیں ایسا ہی شہوت کی مقاومت بھی کمزور ہے اور تقاضا اور میلان اس کو بھی ہوتا ہے اور مقاومت کر نہیں سکتا۔ دوسرا یہ کہ اس کو عروض شہوت کا احساس کم ہوتا ہے اس واسطے وہ اس کو شہوت کا تقاضا سمجھتا ہی نہیں۔ تیسرے یہ کہ اس کو تجربہ کی وجہ سے دقائق حسن کا ادراک بہت ہوتا ہے تھوڑے ہی خیال سے یہ مادہ متحرک ہو جاتا ہے چوتھا یہ کہ جوان تو فراغت کے بعد سرد ہو جاتا ہے اور بوڑھے کو چونکہ فراغت ہوتی نہیں اس واسطے اس میں میلان قوی رہتا ہے حسن کو سوچ سوچ کر مزے لیتا رہتا ہے جو قلب کا زنا ہے۔

تفویض اور دعا میں عجلت تطبیق

فرمایا ایک مولوی صاحب نے یہ سوال کیا تھا کہ حضرت شیخ عبدالقادر صاحب پر تفویض و ترک دعا کو دعا پر ترجیح دیتے ہیں۔ شبہ یہ ہے کہ احادیث سے دعا کی افضلیت معلوم ہوتی ہے اور ہمارے اکابر کا بھی یہی معمول تھا اور حضرت شیخ عبدالقادر جیلانیؒ کا مذاق اس کے خلاف ہے۔ میں نے جواب دیا کہ یہ ان پر کیفیت کا غلبہ تھا۔ پھر اس پر شبہ کیا گیا کہ تفویض کے ساتھ دعا کیسے جمع ہوگی۔ اس کا جواب میں نے یہ دیا کہ دعا کے وقت تو مضمون دعا کا جزم رکھے مگر ساتھ ہی پورا یہ بھی عزم رکھے کہ جو دعائیں کر رہا ہوں اس کے خلاف بھی اگر واقع ہو تو میں اس پر بھی راضی ہوں گا۔

حضرت حافظ کی عجیب شرح

فرمایا حافظ فرماتے ہیں۔

گناہ گرچہ نبود اختیار ما حافظ ☆ تو در طریق ادب کوش گناہ من ست

اس شعر کا مضمون بظاہر مشکل ہے اور عمل یہ ہے کہ گناہ اور طاعت دونوں کے اندر دودو

نسبتیں ہیں ایک نسبت خلاق دوسری نسبت کسب۔ پس نسبت خلاق تو خالق کی طرف ہے اور نسبت کسب

عبد کی طرف ہے۔ پس حافظ یہ فرماتے ہیں کہ معصیت میں تو نسبت کسب کا استحضار رکھو اور طاعت میں نسبت خلق کا استحضار رکھو کیونکہ مبتدی کو یہی مفید ہے اگرچہ ہر جگہ نسبتیں دونوں ہوتی ہیں۔

آیات شفاء کا دم

فرمایا میں نے ایک زمانہ میں کہ وہاں شائع تھی خواب میں دیکھا تھا کہ انا انزلنا غالباً پانی پر دم کر کے پلانا مفید ہے مگر میں فاتحہ اور آیات شفاء کو بھی ساتھ ملا لیتا ہوں۔

تشریح شعر مولانا رومؒ از حضرت حاجی صاحبؒ

فرمایا مولانا رومؒ کے شعر کے ۔

گر نبودے نالہ نے را شمر ☆ نے جہاں را پر نہ کردے از شکر

اس میں حضرت حاجی صاحبؒ فرماتے تھے نالہ نے سے مراد مشائخ کے ملفوظات اور

شکر سے مراد حقائق و معارف۔

اپنی فضیلت کا معتقد ہونا درست نہیں

فرمایا اپنے کمالات کا معتقد ہونے میں تو اضع کا خلاف نہیں بشرطیکہ کمالات کے معتقد ہونے کے وقت یہ احتمال رہے کہ ممکن ہے کہ اس کے ساتھ ہی مجھ میں کوئی ایسا نقصان اللہ تعالیٰ کو ناپسند ہو جس کی وجہ سے سب کمالات مردود ہو جائیں اسی طرح جس شخص میں بہت سے نقائص دیکھ رہا ہوں اس میں ممکن ہے کوئی ایسی خوبی اللہ تعالیٰ کو پسند ہو جو سب نقائص پر غالب آجائے۔ اس کی ایسی مثال ہے جیسا کہ کسی مرد کی دو عورتیں ہوں ایک ذرا بڑھیا ہے مگر وہ اپنے آپ کو زیور اور کپڑوں اور تیل مسی وغیرہ سے خوب آراستہ رکھے اور اسی مرد کی دوسری بیوی جوان ہو جو سادی اور میلے کپڑوں میں رہتی ہو مگر مرد کو وہ جوان ہی پسند ہوگی اور بڑھیا سے وہ تعلق نہ ہوگا کیونکہ اس میں ایک عیب ہے شیب کا جس نے سب ظاہری کمالات کو مٹا دیا اور جوان عورت کے پاس کمال ہے ایک شباب کا اس نے اس کے سب نقائص کو مٹا دیا۔ سو جس کی نظر شیب اور شباب پر ہوگی وہ دوسرے کمالات اور نقائص کو نظر انداز کر دے گا پس احتمال کو پیش نظر رکھتے ہوئے اپنے کمالات کا اعتقاد خلاف تواضع

نہیں اور تو واضح کیلئے یہ ضروری نہیں کہ انسان اپنے کمالات کا معتقد نہ ہو مثلاً ایک شخص عالم ہے تو وہ اپنے آپ کو جاہل کیسے خیال کرے یہ تو خلاف واقع کا اعتقاد ہے۔ انسان اس کا مکلف نہیں۔ پس اپنے کمالات کا معتقد ہونا تو جائز مگر اپنی فضیلت کا معتقد ہونا جائز نہیں اور اگر اپنے آپ میں کوئی عیب معلوم نہ ہو جس کا استحضار کرے تو اتنا احتمال کافی ہے کہ ممکن ہے کہ میرے اندر کوئی عیب ہو جو مجھ کو معلوم نہیں۔ اسی طرح جب دوسرے میں عیوب ہی عیوب نظر میں آئیں تو یہ احتمال رکھے کہ ممکن ہے اسی میں کوئی ایسی نیکی ہو جو مجھ کو معلوم نہ ہو بس تو واضح کیلئے اتنا کافی ہے غرض اپنے کمالات کا معتقد ہو تو حرج نہیں اپنی فضیلت کا معتقد نہ بنے۔

اختیاری کاموں میں دعا کے ساتھ تدبیر بھی ضروری ہے

ایک شخص نے دعا کی درخواست کی۔ فرمایا مقاصد دو قسم ہیں۔ ایک غیر اختیاری جیسا بارش وہاں صرف دعا ہی کافی ہے اور ایک اختیاری جیسے زراعت، تجارت وغیرہ یہاں دعا کا اثر یہ ہے کہ اس کی تدبیر میں برکت ہو جاتی ہے اس لئے تدبیر بھی کرنا چاہیے۔

لڑکے یا لڑکی

ایک لڑکے نے تعویذ کی درخواست کی تو تعویذ لکھ کر فرمایا اے لڑکے تعویذ لے خواہ صلح سے خواہ لڑکے۔ (کاتب الحروف عرض کرتا ہے اس میں صنعت تجنیس کی طرف اشارہ ہے۔

علماء کی فضیلت مکتسب نہیں

فرمایا علماء کی فضیلت مکتسب نہیں من جانب اللہ ہے کسی کے مٹائے نہیں مٹ سکتی جیسا بعضے بددین اس کی کوشش کرتے ہیں۔

آپ ﷺ کی مختلف شیون

فرمایا حضرت نبی کریم ﷺ میں مختلف شیون تھی اسی لئے آپ کے احکام مختلف ابواب کے ہیں۔ چنانچہ ایک شان مشورہ کی تھی۔ حدیث الواحد شیطان والاثنان شیطانان والثلاثة ركب او جماعۃ۔ یہ بھی مشورہ کی شان سے ناشی ہے۔ اس طرح پر یہ منسوخ نہ ہوگا۔

نصرت کا مفہوم

فرمایا جب حق تعالیٰ کے ساتھ صحیح تعلق ہو جاتا ہے تو اس کی طرف سے نصرت ضرور ہوتی ہے اور نصرت کا وہ معنی نہیں جو بندہ سمجھے بلکہ نصرت کبھی بہ شکل راحت ہوتی ہے کبھی بہ شکل مرض جیسے طبیب کا کام نصرت کرنا ہے مگر کبھی مسہل سے ہے اور کبھی مفرحات سے کبھی اپریشن سے یہ سب نصرت ہے اور اس کی علامت یہ ہے کہ اس میں دل مشوش نہیں ہوتا اس میں سکون و رضا کی شان ہوتی ہے اور اس کا احساس بھی اس کو ہوتا ہے۔

علماء پر اعتراض کا جواب

فرمایا ایک موقع پر ایک تحصیلدار صاحب جو ایک تقریب میں علماء پر اعتراض کر رہے تھے ہمارے خاندانی بزرگوں کے مہمان تھے اور مجھ سے تعارف نہ رکھتے تھے کہنے لگے مولویوں نے قوم کو تباہ کر دیا ہے۔ تعلیم انگریزی سے روکتے ہیں۔ میں بھی ایک کنارے پر بیٹھتا رہا تھا میری عمر لڑکپن کی تھی بہت دیر تک خاموش رہا جب وہ بہت زیادتی کرنے لگے تب میں نے کہا جناب یہ مسئلہ تو دوسرا ہے کہ یہ تعلیم جائز ہے یا نہیں اس وقت صرف یہ دکھلانا چاہتا ہوں کہ انگریزی نہ پڑھنا جس کو آپ مولویوں پر لگا رہے ہیں آیا مولویوں کی طرف اس کا منسوب کرنا غلط ہے یا صحیح۔ سو حقیقت یہ ہے کہ اس کی ذمہ دار خود قوم ہے کیونکہ قوم کے تکاسل سے یہ دوسری قوموں سے تعلیم میں پیچھے رہ گئی ہیں یہ مولویوں کا اثر نہیں ورنہ مولوی تو یہ بھی کہتے ہیں انگریزی نہ پڑھو عربی پڑھو۔ انگریزی کا ترک مولویوں کے کہنے سے کرتے تو عربی بھی ضرور پڑھتے اب بتلاؤ عربی کتنے لوگ پڑھتے ہیں۔ بس دنیا بھر میں جو نقص واقع ہو اس کے ذمہ دار غریب مولوی ہی بنائے جاتے ہیں جیسا کہ کسی سرانے میں ایک بھٹیاری روٹیاں پکاتی پکاتی آٹا یا روٹیاں چرا لیا کرتی تھی ایک پولیس کا شخص آیا اس نے آٹا پکانے کو دیا اور خوب ہوشیاری سے دیکھتا رہا کہ وہ روٹیاں یا آٹا نہ چورا سکے۔ بھٹیاری کو خیال رہا کہ داؤ نہیں لگنے پایا۔ آخر جب وہ روٹیاں کھانے بیٹھا تو بھٹیاری نے اپنے لڑکے کو کہا کہ تو بھی میاں کے ساتھ بیٹھ جا۔ چنانچہ لڑکا بھی سپاہی کے ہمراہ کھانے لگا اس

نے مروت کی وجہ سے نہ روکا مگر اس کا احساس ہو گیا کہ اس نے چالاکی کی ہے۔ اسی اثناء میں بھٹیاری کی رتخ خارج ہو گئی بہت شرمسار ہوئی مگر اس شبہ کو دفع کرنے کیلئے کہ مجھ سے رتخ کا صدور ہوا ہے، اس نے لڑکے کے سر پر ایک چپت رسید کیا اور کہا دوڑو مگر یہ کیا کر رہا ہے مگر وہ پولیس کا آدمی سمجھ گیا اس نے قصداً رتخ خارج کر کے فوراً لڑکے کو ایک چپت لگایا اور کہا سرے کرے گا کوئی مگر پٹے کا تو ہی۔ بس یہی حال قوم کا ہے جب کوئی کام بگڑتا ہے فوراً طعن اور ملامت کی زبان مولو یوں پر دراز کی جاتی ہے۔

قطب الارشاد کی تعریف

ایک طالب علم نے خط میں لکھا کہ اس وقت میں آپ کو قطب الارشاد سمجھتا ہوں اگر میرا یہ عقیدہ غلط ہے تو ظاہر فرمادیا جائے اور اس کے ساتھ ہی قطب الارشاد کے علامات بھی فرمادینے جائیں۔ فرمایا قطب الارشاد کیلئے یہ ضروری نہیں کہ وہ اپنے قطب الارشاد ہونے کو بھی جانے۔ ہیں علامات سو وہ بھی ظنی ہوتے ہیں اور اس جواب میں نہ تو میں تو واضح کرتا ہوں اور نہ تکبر۔ اگر حق تعالیٰ کسی کو کوئی نعمت عطا فرماوے تو انکار کیوں کرے۔ کاتب الحروف کہتا ہے کہ اگر خود حضور کو اپنے قطب الارشاد نہ ہونے کا علم ہوتا تو فوراً ظاہر فرمادیتے کہ میں قطب الارشاد نہیں ہوں جیسا کہ اسی سائل کے ایک دوسرے خط کے جواب میں جبکہ انہوں نے آپ سے آپ کے صاحب کشف ہونے کے متعلق لکھا تھا تو حلف سے فرمایا تھا کہ میں صاحب کشف نہیں تو یہ احتمالاً آپ کے قطب الارشاد ہونے کی دلیل ہے۔

خشوع کے لئے ابتدا عمل میں توجہ کافی ہے

فرمایا خشوع کیلئے عمل کی ابتدا میں توجہ کافی ہے ہر ہر لفظ پر ضرور نہیں۔ مثلاً قرآن شریف کی تلاوت سے پہلے یہ خیال کرے کہ محض اللہ تعالیٰ کے لئے تلاوت کرتا ہوں یہ کافی ہے ہر ہر حرف پر ایسی توجہ ضروری نہیں کیونکہ یہ تکلیف مالا یطاق ہے مگر اس میں یہ قید بھی ہے کہ جب تک اس کی مضاد توجہ متحقق نہ ہو اس وقت تک اسی پہلی توجہ کو حکماً باقی سمجھا جائے گا جیسا انسان چلنے سے پہلے یہ ارادہ دل میں کر لے کہ جامع مسجد کی طرف چلتا ہوں بس اتنا

کافی ہے ہر قدم پر یہ ارادہ ضروری نہیں ورنہ چلنا ہی دشوار ہو جائے گا۔ ہاں اگر کسی دوسری طرف ایسی توجہ جو اس پہلی توجہ کی مضاہ ہو پائی جائے تو پھر پہلی توجہ معدوم ہو جائے گی۔

حدیث میں کچھ اطلاقات

فرمایا حدیث میں کچھ اطلاقات عوام کے محاورہ کے مطابق بھی ہیں الف حرف ولام حرف ومیم حرف۔ کیونکہ عوام کلمہ کو یہی حرف ہی کہہ دیتے ہیں اس لئے ہر جگہ درسی اصطلاحات جاری نہ کرنا چاہیے جس پر شبہ ہو کہ الف تو مثلاً اسم ہے حرف نہیں ہے البتہ مسلمی اس کا بیشک حرف ہے۔ مگر وہ حدیث میں مراد نہیں کیونکہ مقطعات میں وہ تو نہیں پڑھا جاتا۔

تصور خطرات کے علاج میں جائز ہے

کسی نے خط میں لکھا کہ اگر آپ کی صورت کا تصور کر لوں تو نماز میں جی لگتا ہے فرمایا جائز ہے وشرط سے۔ ایک یہ کہ اعتقاد میں مجھے حاضرنا ضرر نہ سمجھے۔ دوسری شرط بھی توجہ الی اللہ ہونے کا ایک ذریعہ ہے اس سے توجہ اور یکسوئی الی اللہ ہوگی۔ پس مقصود کا مقدمہ ہے خود مقصود نہیں۔

صوفیاء کی کچھ خاص اصطلاحیں

فرمایا صوفیہ کی اصطلاح کچھ تو خاص ہیں اور کچھ دوسری اصطلاحات و اطلاقات سے حتیٰ کہ کچھ عوام کے محاورات سے لی ہوئی ہیں مثلاً یہ کہ مخلوق کو عین حق کہتے ہیں۔ یہ خاص اصطلاح پر ہے یہاں مطلب یہ ہے کہ تعلق خاص احتیاج و تابعیت کا ہے بس یہی مراد ہے صوفیہ کے اس قول کی اور صوفیہ کے قول کی اس توجیہ پر ایک قرینہ موجود ہے کیونکہ وہ واجب کو خلق سے مبائن بھی کہتے ہیں تو عین سے مراد معنی متعارف نہ ہوں گے اور اسی طرح متکلمین بھی دوسرے محاورات کا استعمال کرنے لگتے ہیں مثلاً صفات واجب کو لائین ولا غیر کہتے ہیں یہاں غیر کا معنی بے تعلق اور منفصل کے ہیں جیسا کہ آفتاب کی شعاع آفتاب کا غیر نہیں یعنی منفصل اور بے تعلق نہیں اور حکماء صفات واجب کو عین اصطلاح معقولین کہتے ہیں متکلمین نے اس لئے ان کا رد کیا کہ یہ درحقیقت صفات کی نفی ہے۔ اور قرآن کریم سے حسب معنی لغوی کہ وہ حقیقی معنی ہیں معلوم ہوتا ہے کہ صفات باری تعالیٰ اس کی ذات پر زائد ہیں جیسے علیم و قدیر بمعنی

موصوف بالعلم وبالقدرة نہ کہ خود علم و قدرت اور متکلمین پر حکماء کی طرف سے ایک سخت اعتراض بھی ہے اور وہ اعتراض یہ ہے کہ صفات حق جب عین نہیں ہے تو مغائر ہوں گی۔ پس واجب اپنے کمال میں غیر کا محتاج ہوا۔ اس کا جواب قاضی ثناء اللہ صاحب پانی پتی نے بہت عمدہ دیا ہے کہ احتیاج واجب کی ہر مغائر کی طرف ممنوع نہیں ہے بلکہ مغائر منفصل کی طرف ممنوع ہے اور صفات باری مغائر تو ضرور ہیں مگر مغائر منفصل نہیں بلکہ متصل ہیں۔ اور اسلم میرے نزدیک یہ ہے کہ صفات کے مسئلہ میں بلا ضرورت کلام نہ کی جاوے یہی وجہ ہے کہ حضرات صحابہؓ نے ان میں کلام نہیں فرمایا اور اگر یہ مسئلہ محل کلام ہوتا تو ضرور اس پر کلام کرتے۔

حکایت حضرت ابوالحسنؑ

حضرت ابوالحسن جو علم کلام کے امام تھے ان کی ملاقات کے واسطے ایک شخص آیا اور ان ہی سے ان کا پتہ پوچھا وہ اس وقت خلیفہ کے بلائے ہوئے ایک مجمع علماء میں جا رہے تھے وہاں مختلف مذاہب کے بعض مسائل کلامیہ میں اپنا اپنا کلام کیا انہوں نے اخیر میں ایک مبسوط تقریر فرمائی جس سے سابق مقررین پر سکوت کا عالم طاری ہو گیا اس شخص کو معلوم ہوا کہ یہ ابوالحسن ہیں۔ اس نے کہا واقعی جیسا سنا تھا ویسا ہی پایا۔ اس شخص نے امام سے کہا کہ آپ نے پہلے ایسی تقریر نہ کر دی جس کے بعد کوئی تقریر ہی نہ کر سکتا۔ فرمایا ایسے مسائل میں بلا ضرورت کلام بدعت ہے۔ جب مبتدع لوگوں نے تقریر کی تو ان کے رد کی ضرورت پیدا ہو گئی اس لئے اس ضرورت سے پہلے تقریر نہیں کی۔

صوفیاء پر غلبہ مشاہدہ

فرمایا صوفیہ پر مشاہدہ کا غلبہ ہوتا ہے۔ بعض اوقات اغنیاء کی رعایت اس واسطے کرتے ہیں کہ یہ حق تعالیٰ کے وصف غناء کے مظہر ہیں گویا کہ ان کو ہر شے میں محبوب کی ہی شان معلوم ہوتی ہے۔

تفسیر آیت

فرمایا وما جعلنا القبلة التي كنت عليها الا لنعلم الآیہ میں لنعلم

پر جو اعتراض ہے کہ اس میں حدوث علم لازم آتا ہے اس لئے کہ جعل قبلہ حادث ہے اور علم جو اس پر مرتب ہو ظاہر ہے کہ وہ بھی حادث ہی ہوگا۔ بعض معقولین نے اس اعتراض کا ایک جواب دیا جو بالکل غلط ہے وہ یہ کہ مراد علم تفصیلی ہے وہ حادث ہے اور صفات میں سے نہیں اور یہ غلط اس واسطے ہے کہ یہ ایک اصطلاحی لفظ بمعنی معلومات ہے نہ کہ لغوی بمعنی مصدر جس سے اشتقاق ہوتا ہے پس لنعلم میں بمعنی علم تفصیلی لینے سے ایک تو اشتقاق لنعلم درست نہیں ہوتا۔ دوسرے اگر بتکلف اشتقاق کا دعویٰ کیا جائے تو معنی یہ ہوں گے کہ ہم نے تبدیل قبلہ اس لئے کیا تا کہ ہم ممکنات کے عین ہو جاویں کیونکہ تفصیلی معلومات ممکنہ کا عین ہوتا ہے اور بہترین جواب اس اعتراض کا قاضی ثناء اللہ صاحب پانی پٹی نے دیا ہے وہ یہ کہ حق تعالیٰ کا علم واقع کے مطابق ہوتا ہے اور یہ مقدمہ ظاہر ہے اور دوسرا مقدمہ یہ ہے کہ واقعات تین قسم کے ہوتے ہیں۔ ماضی مستقبل اور حال۔ پس اللہ تعالیٰ جملہ واقعات کو مع ان کے زمانہ کے جانتے ہیں یعنی حق تعالیٰ جملہ اشیاء کو کشف تام سے جانتے ہیں مع ان کے قیود و اقعیہ کے مثلاً جو چیزیں ماضی میں واقع ہیں ان کو اسی طرح جانتے ہیں کہ قد وقع اور جو مستقبل میں ہیں ان کو اسی طرح جانتے ہیں کہ سیقع اور جب وہ ہو جاتا ہے تو پھر اس کو قد وقع کی قید سے جانتے ہیں اور یہ تغیر معلوم میں ہے عالم میں نہیں۔ پس تحویل قبلہ کے وقوع سے پہلے تو اس طرح جانتے تھے کہ فلاں فلاں اشخاص اسلام پر رہیں گے اور فلاں فلاں مرتد ہو جائیں گے۔ جب تحویل قبلہ ہوگئی تو بصورت ماضی جان لیا باقی انکشاف دونوں حالتوں میں تام اور کامل ہے اور یہی مراد معلوم ہوتی ہے مفسرین کے اس قول کی لنعلم علم ظہور۔

قطب تکوین کو اپنے عہدہ کا علم ضروری ہے

احقر نے عرض کیا کہ کیا قطب تکوین کیلئے ضروری ہے کہ اس کو اپنے قطب ہونے کا علم ہو کیونکہ وہ ایک عہدہ ہے۔ فرمایا جیسا حسن میمدی جو سلطان محمود کا وزیر تھا اس کو تو اپنے وزیر ہونے کا علم تھا مگر ایاز کو اپنے محبوب ہونے کا علم ضروری نہیں کیونکہ محبوبیت کوئی عہدہ نہیں ایک قسم ہے قرب کی پس قطب الارشاد کیلئے یہ ضروری نہیں کہ اپنے قطب ہونے کو جان بھی لے۔

ہر بستی کیلئے قطب ہوتا ہے

فرمایا ایک وقت میں قطب متعدد بھی ہو سکتے ہیں۔ شیخ ابن عربیؒ نے تو یہاں تک لکھا ہے کہ ہر بستی میں خواہ وہ کفار ہی کی ہو قطب ہوتا ہے۔ اس کلام کے دو مطلب ہو سکتے ہیں ایک تو یہ کہ وہ وہاں ہی کے باشندوں میں ہو اور باطن میں مسلمان ہو مگر کسی خاص حالت کی وجہ سے اخفاء کرے اور یہ بعید ہے۔ دوسرا یہ کہ وہ اس جگہ مقیم نہ ہو لیکن وہ بستی اس کے تصرف میں ہو جیسا تھا نیدار کہ اس کا تعلق دیہات سے بھی ہوتا ہے اور وہ خاص حالت موجب اخفاء ذرا دقیق ہے اور وہ بھی شیخ ابن عربیؒ ہی کے کلام سے مفہوم ہوتی ہے اور وہ یہ ہے کہ ممکن ہے کہ اس میں عقل نہ ہو جس کی وجہ سے کہ وہ مکلف ہو مگر صحیح الحواس ہو جیسے حیوانات اور صبیان کے حواس درست ہوتے ہیں مگر اس کی ایک خاص علامت ہے اس لئے ہر کافر کو قطب نہ سمجھے اور وہ علامات یہ ہے کہ اس زمانہ کے اہل باطن کا اس کے ساتھ معاملہ دیکھا جاوے اگر وہ اس کا ادب کرتے ہوں تو ادب کرے اور اس کے بارے میں کف لسان کرے ورنہ ہر کافر کا معتقد نہ بنے کیونکہ اس طرح تو جہاد وغیرہ سب بند ہو جائے گا۔

سواد اعظم کون ہیں

فرمایا اتبعوا سواد الاعظم میں اگر کثرت عددی ہی مراد ہو تو سواد اعظم سے مراد خیر القرون کے زمانہ کا سواد اعظم ہے کہ اس میں اہل خیر غالب اور کثیر تھے۔

سماع مبتدی کے لئے مضر ہے

فرمایا حضرت حاجی صاحبؒ کا ارشاد ہے کہ سماع مبتدی کیلئے مضر ہے اور منتہی کو اس کی حاجت نہیں اور اس ضرر کو وہ شخص جو سماع میں مبتلا رہا ہو خوب سمجھے گا کیونکہ اس کو تو اس امر کا مشاہدہ ہے کہ سماع میں کچھ فائدہ نہیں۔

غیر مقلد کی ایک نشانی

فرمایا میں نے اہل بدعت کے سامنے کانپور میں غیر مقلد کی ایک نشانی بیان کی تھی

جس سے وہ بدعتی غیر مقلد ثابت ہو گئے وہ یہ کہ غیر مقلد مسائل میں ہمیشہ قرآن و حدیث سے تمسک کرے گا اور فقہ سے کبھی مسئلہ نہ لے گا بخلاف ہمارے حضرات احناف کے گولوگ ان کو غیر مقلد کہتے ہوں مگر وہ ہر مسئلہ میں فقہ سے تمسک کرتے ہیں۔ اور یہ تعریف بدعتیوں پر اس لئے صادق آگئی کہ ان کی بدعات کا کتب مذہب میں تو پتہ نہیں لامحالہ وہ آیات و احادیث سے استدلال کرتے ہیں گوا استدلال غلط ہی ہو۔

سماع کی اجازت

فرمایا حاجی محمد اعلیٰ انہٹوی مکہ شریف سے واپس آئے تو کہا کہ حضرت حاجی صاحب نے مجھ کو سماع کی اجازت دیدی ہے۔ حضرت مولانا گنگوہیؒ دیوبند تشریف لائے ہوئے تھے اور بہت بڑا مجمع تھا۔ مولانا سے اس کا ذکر کیا گیا۔ فرمایا محمد اعلیٰ غلط کہتا ہے اور اگر یہ صحیح کہتا ہے تو حاجی صاحب غلط کہتے ہیں۔ حضرت حاجی صاحب صاف نہیں ہیں یہ مسائل حضرت حاجی صاحب کو ہم سے پوچھنے چاہئیں واقعی اس کلام سے کہ جو حضرت مولانا نے اس زور سے فرمایا ہے مقصود جاہلوں کو گمراہی سے بچانا تھا۔

لفظ زندیق اور استاد فارسی سے معرب ہیں

فرمایا لفظ زندیق اور استاد فارسی سے معرب ہیں ان کی اصل زند اور اوستا ہے۔
مجوسیوں کی دو کتابیں ہیں پھر استاذ کا استاد بنایا گیا۔

انسان ہے کیا جو اپنا معتقد بنے

فرمایا انسان وہ مراقبہ کرے جو میں نے کل بیان کیا تھا یہ بہت ہی مفید ہے اور واقعہ یہی ہے کہ انسان ہے کیا جو اپنا معتقد بنے۔ اپنی نماز کو دیکھ لے کیا یہ نماز اس لائق ہے کہ خدا تعالیٰ کے سامنے اس کو پیش کر سکے۔ اسی طرح ہر عبادت میں یہ مراقبہ کرے۔ اسی طرح علم کو بھی دیکھ لے۔ پس تو پھر کس چیز کا معتقد ہو جو لوگ یہ چاہتے ہیں کہ لوگ ہمارے معتقد ہوں وہ اولاً خود اپنے معتقد ہوتے ہیں۔ اور ظاہر ہے کہ انسان جب اپنے اندر کوئی چیز قابل اعتقاد نہیں دیکھے گا تو اپنا معتقد بھی نہیں ہو سکتا اور جب اپنا معتقد نہ ہوگا تو یہ کوشش بھی

نہ کرے گا کہ لوگ میرے معتقد ہوں بلکہ اگر کوئی معتقد بھی ہو تو اس کو یہی کہے گا کہ یہ شخص غلطی میں مبتلا ہے۔

ہماری نیکیاں دربار خداوندی کے اعتبار سے سینات ہیں

فرمایا حضرت حاجی صاحب آیت **يبدل الله سيئاتهم حسنات** کے یہ معنی فرماتے تھے کہ ہماری موجودہ نیکیاں ہیں جو دربار خداوندی کے اعتبار سے معاصی اور سینات ہیں اللہ تعالیٰ ان کو اپنی رحمت سے قبول فرما کر حسنات میں داخل فرمائیں گے۔

مختصر جواب لکھنا بہت مشکل ہے

فرمایا مختصر جواب لکھنا خطوط کا بہت مشکل ہے کیونکہ اس میں اختصار کے ساتھ یہ اہتمام کرنا پڑتا ہے کہ کوئی حصہ خط کا بلا جواب نہ رہ جائے۔

ہمارا ایمان ہے کہ خداوند تعالیٰ عالم الغیب ہے

ایک شخص نے مندرجہ ذیل سوال کیا۔ ہمارا ایمان ہے کہ خداوند تعالیٰ عالم الغیب ہے اس کا عالم الغیب ہونا اس پر بھی دلالت کرتا ہے کہ اسے مستقبل کے چھوٹے سے چھوٹے واقعہ کا علم ہے لہذا ہر کام کیلئے ایک طریق کار قبل از وقت مقرر ہو گیا۔ پھر اگر زید نے بکر کے قتل کا ارادہ کیا تو اللہ تعالیٰ کو اس کی بھی خبر تھی پھر اس نے اس کو قتل کر ڈالا وہ بھی خداوند کریم کے علم میں تھا۔ پس لڑو ما اسی طرح اس کام کو واقع ہونا چاہیے ورنہ علم الہی باطل ٹھہرتا ہے۔ جب ہم اللہ تعالیٰ کے اس علم غیب کو ہر انسان کے مستقبل پر منطبق کرتے ہیں تو ہمیں انسان کو مجبور محض ماننا پڑتا ہے اور خدائے تعالیٰ کے عالم الغیب ہونے کی صفت پر ایمان رکھنا انسان کو مجبور ماننے کا مترادف ٹھہرتا ہے مگر باوجود اس کے ہم اس مذموم چیز کا نام سنتے ہی اپنے عقیدہ کو اس سے بری الذمہ ٹھہراتے ہیں اور کہتے ہیں کہ نہیں اپنے افعال کے ہم خود مختار ہیں اور ذمہ دار ہیں جیسا چاہیں کر گزریں اس حال میں خدا کو ہمارے افعال کے علم سے نعوذ باللہ عاری ماننا پڑتا ہے علاوہ ازیں خدا کو عالم الغیب مان کر دعائیں مانگنے کو بھی بیکار کہنے پر مجبور ہوتے ہیں کیونکہ ہر کام کو اسی طرح ہونا چاہیے جیسا اس کے متعلق خدا کو علم ہو چکا

ہے وہ خود اپنے علم کے خلاف جو کہ ابھی سے مکمل ہے آئندہ کچھ نہیں کر سکتا کیونکہ علم غلط ٹھہرتا ہے۔ اس کا مندرجہ ذیل جواب عنایت ہوا۔

فرمایا یہ یقینی ہے کہ اختیار کا وجود بدیہی بلکہ حسی اور مشاہدہ ہے اور یقینی اور بدیہی اور حسی کی مضاد مت اگر دلیل غیر یقینی کے ساتھ ہو تو بداہت اور حس کی نفی نہیں کریں گے بلکہ اس دلیل کو مخدوش کہیں گے تو تعین اس خدشہ کی نہ کر سکیں مثلاً اگر دلیل ریاضی سے معلوم ہو کہ فلاں تاریخ فلاں وقت فلاں مقام پر پورے آفتاب کو کسوف ہوگا لیکن مشاہدہ سے کسوف کا عدم ثابت ہوا تو مشاہدہ کو غلط نہ کہا جاوے گا بلکہ حساب میں غلطی ہو جانے کا حکم کریں گے گو یہ تعین نہ ہو سکے کہ کہاں غلطی ہوئی اور کیا غلطی ہوئی پس یہاں جب دلیل نافی ہوئی اختیار کی اور مشاہدہ اور بداہت سے اختیار ثابت ہے تو دلیل ہی کو متہم سمجھیں گے خواہ غلطی کچھ ہی ہو مثلاً یہاں اس دلیل میں یہ غلطی ہے کہ علم باری جو واقعہ قتل کے ساتھ متعلق ہوا ہے وہ مطلق نہیں بلکہ وہ ایک قید کے ساتھ متعلق ہوا ہے اور وہ یہ کہ زید بکر کو اپنے اختیار سے قتل کرے گا اس سے تو اختیار کا وجود اور بھی مؤکد ہو گیا نہ کہ معدوم ورنہ خلاف علم الہی لازم آئے گا۔ اور اگر اس اختیار کی کنہ اور اس کی وجہ ارتباط بالعلم کی تفتیش کر کے اس اشکال یعنی نفی اختیار کا اعادہ کیا جائے تو ایسا اشکال جبر کی کنہ اور اس کی وجہ ارتباط کی تفتیش کرنے سے بھی ہوتا ہے جس سے جبر کی بھی نفی ہوتی ہے۔ تقریر اس کی یہ ہے اگر تعلق علم و امتناع خلاف علم سے جبر لازم آتا ہے تو ظاہر ہے کہ علم کا تعلق معدوم محض سے تو ہو نہیں سکتا بلکہ عقلاً وہ موقوف ہے وجود معلوم پر اور اس کا وجود اگر بلا ارادہ ہے تو اس معدوم کا قدم لازم آتا ہے اور وہ بالمشاہدہ باطل ہے اور اگر ارادہ سے ہے تو ارادہ میں علم شرط ہے تو علم موقوف ہوا علم پر اور یہ دور ہے۔ نیز علم مستلزم جبر ہے جیسا کہ سوال میں کہا گیا اور ارادہ مستلزم اختیار ہے جیسا کہ ارادہ کی حقیقت سے ظاہر یعنی تخصیص ماشاء لما متی شاء اور یہ اجتماع متنافسین ہے اور یہ دور اور جمع لازم آیا ہے علم اور ارادہ سے تو علم اور ارادہ منفی ہوں گے اور علم ہی تو مقتضی تھا جبر کو جب مقتضی منفی ہوا تو مقتضی یعنی جبر بھی منفی ہوگا تو اس انتفاء میں اختیار کی کیا تخصیص ہے، جبر بھی منفی ہو گیا۔ اس لئے ان سب اشکالات سے نجات یہی ہے کہ جبر و اختیار کی کنہ اور وجہ ارتباط

تفتیش نہ کی جائے اور عجب نہیں کہ شارع علیہ السلام نے اسی لئے اس مسئلہ میں خوض
 لرنے سے منع فرمایا ہے۔ واللہ اعلم
 مولانا رومؒ کے شعر کی توجیہ
 فرمایا مثنوی میں ہے۔

ہرچہ گیرد علتی علت شود کفر گیرد کالمے ملت شود
 اس کی توجیہ میں حضرت حاجی صاحبؒ نے فرمایا کہ پہلے مصرعہ کا مصداق منافق
 ہے کہ کلمہ توحید پڑھنا اس کے لئے سب سے نیچے کے درجہ نار یعنی الدرک الاسفل من
 النار تک پہنچنے کا سبب ہو گیا اور دوسرے کی مثال جیسے حضرت عمار بن یاسرؓ جنہوں نے
 کفار کے مجبور کرنے سے اپنی زبان پر کلمہ کفر جاری کر لیا۔ اس کے بعد آیت اکراہ نازل
 ہونے سے ان کا فعل قانون شریعت بن گیا کیونکہ اس واقعہ کے بعد آیت کا نزول ہو گیا کہ
 جب کوئی شخص خوف کے وقت بحالت مجبوری اپنی زبان پر کلمہ کفر جاری کر لے تو جائز ہے۔
 تلاک کہنے سے طلاق ہوگئی

ایک شخص نے مسئلہ پوچھا کہ میں نے عورت کو لفظ طلاق نہیں کہا بلکہ تلاک کہا۔
 فرمایا نکاح کے وقت بھی تو کیا نکاح نہ کہا تھا ”نکاح کہا تھا“ اگر اس سے نکاح ہو گیا تھا
 تو تلاک سے طلاق بھی ہوگئی اور اگر اس سے نکاح نہ ہوا تھا تو عورت سے نکاح نہ ہونے کے
 سبب جدا ہونا چاہیے۔

ملفوظات

ملقب بہ

الکلام الحسن

(حصہ دوم)

جمع کردہ

عارف ربانی حضرت مولانا مفتی محمد حسن امرتسری
رحمہ اللہ

بِسْمِ اللّٰهِ الرَّحْمٰنِ الرَّحِیْمِ

خدا تعالیٰ کا ہزار احسان اور صد ہزار منت ہے کہ ملفوظات ”الکلام الحسن“ کا وہ حصہ جو مطبوعہ تھا بخیر و عافیت ختم ہو گیا۔ یہ وہ حصہ تھا کہ اس کا ایک ایک حرف حضرت اقدس حکیم الامت مولانا محمد اشرف علی تھانوی قدس سرہ کی نظر اصلاحی سے گزرا ہوا اور حضرت کا تصحیح فرمایا ہوا تھا اب اسی لقب کے ساتھ ملفوظات کا وہ مجموعہ شروع کیا جا رہا ہے جو حضرت مولانا مفتی محمد حسن صاحب مدظلہم کے پاس محفوظ ہے اور اب تک طبع نہیں ہوا۔

چونکہ اس مجموعہ پر حضرت اقدس سرہ کی نظر اصلاحی نہیں ہوئی اس لئے حضرت مفتی صاحب نے فرمایا ہے کہ اس مجموعہ کو شروع کرنے سے قبل مندرجہ ذیل تنبیہ کا اضافہ کر دیا جائے۔ (مدیر)

ضروری تنبیہ

چونکہ حضرت صاحب ملفوظات رحمۃ اللہ علیہ کی نظر اصلاحی کے شرف سے یہ مجموعہ ملفوظات بخلاف گزشتہ مجموعہ کے محروم ہے اس لئے اگر اس میں کوئی بات خلاف تحقیق نظر آئے وہ اس بے علم و بے مایہ، نااہل و ناکارہ کی یاد دیا نقل یا ناواقفیت یا فہم وغیرہ کی کوتاہی سمجھی جائے۔ حضرت رحمۃ اللہ علیہ کی طرف ہرگز منسوب نہ کی جائے کہ وہ ذات والا صفات ایسی باتوں سے کہیں بالا اور ارفع و اعلیٰ تھی۔ فقط

بِسْمِ اللّٰهِ الرَّحْمٰنِ الرَّحِیْمِ

علاج امراض نسخہ معلوم ہونے کے باوجود شیخ کامل کی ضرورت

ایک صاحب نے لکھا تھا کہ ”حضور والا کی کتابوں کا مطالعہ کر کے اپنے اندر امراض کا مطالعہ کرتا ہوں۔ جس مرض کو اختیاری پاتا ہوں اس کا ازالہ کرتا ہوں۔ جس کو غیر اختیاری پاتا ہوں اس کی طرف قطعاً التفات نہیں کرتا۔ کیا یہ ٹھیک ہے؟ (جواب حضرت والا) ٹھیک ہے۔ مگر اس میں ایک اضافہ کی ضرورت ہے۔ وہ یہ کہ استعمال اختیار کے وقت بعض عوارض (رکاوٹیں) پیش آجاتے ہیں۔ شیخ کو ان کی اطلاع کر کے تدبیر پوچھنا چاہیے۔“ فرمایا: یہ اس واسطے لکھ دیا ہے کہ یوں نہ سمجھ جاوے کہ بس فن حاصل ہو گیا اب مصلح (یعنی شیخ کی) کی ضرورت نہیں رہی۔

”آپ جو فرمائیں“ صیغہ استفسار نہیں

ایک صاحب نے لکھا تھا ”جو آپ فرمائیں“ جواب میں ارقام فرمایا۔ ”مجھ کو جو فرمانا تھا فرما چکا“ (اس سے قبل حضور پہلے خطوط میں فرما چکے تھے) اب آپ کے فرمانے کا وقت ہے سو تم نے کچھ فرمایا نہیں۔ اختیار ہے جب پوچھو گے بتلا دوں گا۔ اور یہ صیغہ پوچھنے کا نہیں۔

کبر اور عجب کا زہروں میں فرق

فرمایا بعض دفعہ کبر کے علاج سے عجب پیدا ہو جاتا ہے۔ مثلاً ممتاز آدمی جوتے سیدھے کرنے کا کام کرے تو اس سے تواضع اور پھر اس سے عجب پیدا ہوگا۔ اس جگہ مبصر (یعنی شیخ کامل کی) کی ضرورت ہے کہ کس طریق کو اختیار کرے۔ کبر کا زہر تو عقرب (بچھو) کا زہر ہے کہ پتہ چل جاتا ہے۔ عجب کا زہر سانپ کا زہر ہے کہ اندر ہی اندر تباہ کر دیتا ہے اور پتہ بھی نہیں چلتا۔

قبور پر حاضری سے ارواح کو مسرت ہوتی ہے

فرمایا: ایصال ثواب تو قبور پر حاضر ہو یا نہ ہو دونوں طرح برابر ہے۔ لیکن حاضری سے ارواح کو مسرت ہوتی ہے۔ جیسا کوئی ڈاک کے ذریعہ سے روانہ کرے۔ اور کوئی اپنے ہاتھ سے دے۔

خواب میں کبھی ارواح سے ملاقات ہو جاتی ہے

فرمایا رویا (خواب) میں کبھی تو ارواح کی ملاقات ہو جاتی ہے اور کبھی عالم مثال

میں اشباح ہیں۔ ان کا انکشاف ہو جاتا ہے۔

امور اختیار یہ اور امور تکوینیہ کی تفویض

تفویض تکوینی (اپنے کو خدا کے سپرد کر دینا کہ ہر بات پر اس سے راضی رہے ۱۲) امور میں تو تسلیم و رضا اور ترک عمل ہے اور تفویض امور اختیار یہ میں یہ ہے کہ عمل کر کے ثمرہ میں تسلیم کرے۔

کیا ارواح کبھی اس عالم میں آتی ہیں؟

فرمایا: ارواح کبھی اس عالم میں آ جاتی ہیں لیکن عوام کو اس کی اطلاع مضر ہے کیونکہ وہ لزوم (یعنی وہ یہ سمجھنے لگتے ہیں کہ ان کا اس عالم میں آنا لازمی ہے ۱۲) کے قائل ہو جاتے ہیں۔ قاضی ثناء اللہ صاحب نے لکھا ہے کہ کبھی وہ قتال میں بھی شریک ہو جاتی ہیں۔

انبیاء اور اولیاء بیدار مغز اور عاقل ہوتے ہیں

ولایت چونکہ نبوت سے مستفاد (یعنی نبوت کا پر تو ہے ۱۲) ہے۔ اس واسطے جو ولایت جس قدر نبوت کے مشابہ ہوگی وہ کامل ہوگی اور تمام انبیاء بیدار اور عاقل ہوئے ہیں کوئی بھولا نہیں ہوا۔

طریق باطن میں سب سے پہلے کبر کے ازالہ کی ضرورت ہے

فرمایا اس طریق (یعنی طریق باطن میں ۱۲) میں سب سے اول کبر کا ازالہ ضروری ہے پھر آگے رستہ صاف ہے چلے چلو۔

دفع وساوس کا ایک آسان علاج

فرمایا: وساوس کے دفع کا علاج تو یہ ہے کہ ان کی طرف تعرض و توجہ نہ کرے مگر یہ مشکل ہے تو اس واسطے یہ بتلا دیا جاتا ہے کہ کسی ایسے کام میں لگ جاوے جس میں قوت فکر یہ (یعنی ایسا کام کرنے میں لگ جائے جس میں فکر کی اور سوچنے کی ضرورت پڑے ۱۲) کے صرف کی ضرورت ہو تو اس صورت میں توجہ وساوس کی طرف نہ رہے گی۔

نسبت مطلوبہ کی حقیقت

فرمایا نسبت مطلوبہ (یعنی وہ تعلق جو خدا تعالیٰ کے ساتھ بندوں کو ہونا چاہیے) کی حقیقت کو بہت سے مشائخ غلط سمجھے ہوئے ہیں۔ صرف ملکہ یادداشت (یعنی کثرت کے ساتھ خدا کو یاد رکھنا ۱۲) کو نسبت سمجھتے ہیں اور یہ بالکل غلط ہے۔ نسبت کی حقیقت یہ ہے کہ عبد (بندہ ۱۲) کی طرف سے اللہ تعالیٰ کے ساتھ ایسا تعلق ہو کہ اس کے آثار میں سے کثرت ذکر اور دوام اطاعت ہو۔ اور حق تعالیٰ کی طرف سے قرب اور رضا۔ مطلق ملکہ یادداشت تو غیر مسلم کو بھی مشق سے حاصل ہو جاتا ہے۔

اعمال صالحہ سے حق تعالیٰ شانہ کی محبت پیدا ہوتی ہے

فرمایا عمل سے حق تعالیٰ کی محبت پیدا ہو جاتی ہے جیسے روزمرہ کسی کے پاس آنے جانے سے اس سے محبت ہو جاتی ہے آیت میں اس کی طرف اشارہ ہے۔

قل ان كنتم تحبون الله فاتبعوني يحببكم الله

(یعنی اگر تم اللہ سے محبت رکھتے ہو تو میری (یعنی رسول اللہ ﷺ کی) پیروی کرو اللہ

تم سے محبت کرے گا۔

محبت کو اتباع پر مرتب فرمایا اور اتباع عمل ہے تو عمل سے محبت آئے گی۔ بظاہر اشکال

ہے کہ یوں چاہئے تھا۔ قل ان كنتم تحبون الله فاتبعوني تحبون الله

(اگر تم اللہ سے محبت رکھتے ہو تو میری پیروی کرو خدا سے تم کو محبت ہو جائے گی)۔

جواب یہ ہے کہ انسان کو حق تعالیٰ کی محبت نہیں کیونکہ محبت موقوف ہے معرفت پر

(کامل پہچان)۔ اور ہم کو معرفت کامل ہی نہیں۔

ذکر میں تشویش بہت مضر ہے

فرمایا کہ ذکر میں تشویش بہت مضر ہے۔

مال پر کمال کو ترجیح ہے

فرمایا مال کے مقابلہ میں کمال کو ترجیح ہے کیونکہ کمال صفت (یعنی ہمیشہ ساتھ رہنے والی ۱۲)

متصل ہے اور مال ایک منفصل (یعنی یہ ایسی چیز ہے جو انسان سے الگ ہے ۱۲) شے ہے۔
اگر چور لے گئے تو پھر ختم۔

عربی پڑھنے کا مقصد

فرمایا انگریزی پڑھ کر اگر کامیابی نہ ہوئی تو عمر بھر حسرت۔ اور عربی میں حسرت نہیں
کیونکہ اس کے پڑھنے سے غرض دین ہے۔

ڈوبتوں کو کون بچائے

فرمایا ”بگیر ذغریق را“ میں غریق کو وہ بچائے کہ خود اس کے ساتھ غریق نہ ہو۔
اور اس کی تحقیق کسی محقق سے کرا لے۔

ذکر اور اعمال سے اللہ تعالیٰ کی محبت پیدا ہوتی ہے

فرمایا ذکر اور اعمال سے محبت کا حدوث (یعنی محبت پیدا تو ہو جاتی ہے مگر ظاہر
نہیں ہوتی ۱۲) تو ہو جاتا ہے ظہور نہیں ہوتا۔ اور موقع پر ظہور بھی ہو جاتا ہے یہاں تک کہ
جان دینی آسان ہو جاتی ہے۔

حصول محبت الہی کا اصل طریقہ

فرمایا حصول محبت کا اصل طریقہ اہل محبت کی مجلس ہے اور ذکر اس کا معین ہے اور ترک
معاصی شرط ہے۔

۱۔ حضرت شیخ سعدیؒ نے گلستان میں ایک حکایت تحریر فرمائی ہے۔ ”صاحب دلے بدر سہ آمد ز خانقاہ۔ بشکستہ
عہد محبت اہل طریق را۔ گفت میان عالم و عابد چہ فرق بود۔ تا کردی اختیار از ایں فریق را۔ گفت او گلیم خویش بدر
می برد ز موج۔ ویں جہدی کند کہ بگیرد غریق را۔ جس کا حاصل یہ ہے کہ ایک شخص درویشوں کی صحبت کو چھوڑ کر خانقاہ
سے مدرسہ میں علماء کی صحبت میں آ گیا تو میں نے اس سے سوال کیا تم نے علماء اور درویشوں میں کیا تفاوت پایا کہ
ان کو چھوڑ کر ان کی صحبت اختیار کی؟ اس نے کہا کہ میں نے یہ فرق دیکھا کہ درویش تو صرف اپنی گدڑی کو طوفان کی
موجوں سے بچا کر نکال لے جانے کی فکر کرتے ہیں۔ اور علماء اس کوشش میں رہتے ہیں کہ ڈوبتوں کو بھی بچالیں۔“
اس ملفوظ میں حضرت اقدس قدس سرہ نے اس حکایت کا آخری جملہ نقل فرمایا ہے اور مقصود یہ ہے کہ وہی عالم
دوسرے کی راہبری کر سکتا ہے جو خود بھی راہ یافتہ اور عمل کرنے والا ہو ورنہ نرے علم سے کچھ نہیں ہوتا ۱۲

اہل محبت کی ذمہ داریاں بڑھ جاتی ہیں

فرمایا اہل محبت کی ذمہ داریاں اور قیود بڑھ جاتی ہیں۔ اسی طریق سے ہے انفل میزوم بالشرع۔ کیونکہ نفل دلیل محبت ہے (یعنی خدا تعالیٰ کی محبت حاصل کرنے کا طریقہ یہ ہے کہ ان لوگوں کی صحبت اختیار کی جائے جن کو حق تعالیٰ کی محبت حاصل ہے اور ذکر کرنے سے اس میں مدد ملتی ہے۔ اور گناہوں کا ترک کرنا اس کیلئے شرط ہے یعنی تین کام کرنے سے خدا تعالیٰ کی محبت پیدا ہوتی ہے۔ اول اہل محبت کی صحبت۔ دوم ذکر۔ سوم گناہوں سے بچنا ۱۲)۔

”تربیت السالک“ حضرت حکیم الامت تھانویؒ

کی ایک انوکھی ایجاد

فرمایا حضرت حاجی صاحب رحمۃ اللہ علیہ کے ان خطوط میں جو تعلیم کے متعلق ہیں بعض بعض جگہ اخلاق کے خاص خاص علاج ہیں۔ باقی اس طرح کی تفصیل نہیں کیونکہ صحبت کی برکت سے خود بخود اصلاح ہو جاتی تھی (گویہ ”تربیت السالک“ حضور والا کا اہل زمانہ کیلئے اجتہاد ہے جو بالکل رحمت حق تعالیٰ ہے۔

کبھی معصیت مخلوط بالطاعت اس طاعت کا کفارہ بن جاتی ہے

فرمایا کبھی معصیت (یعنی کوئی گناہ ایسا ہوتا ہے کہ اس میں کچھ عبادت بھی ملی ہوتی ہے) مخلوط بالطاعت ہوتی ہے۔ اس طاعت کو معصیت کا کفارہ بنا دیا جاتا ہے۔ فرمایا اس کی دلیل ابو داؤد کی حدیث ہے جس میں ایک صاحب نے جھوٹی قسم کھائی تو حضورؐ نے فرمایا کہ تو نے لا الہ الا اللہ ایسے اخلاص سے کہا کہ حق تعالیٰ نے تجھ کو معاف فرمادیا۔ قسم جھوٹی معصیت اور کلمہ لا الہ طاعت ہے۔ اس طاعت سے معافی فرمائی گئی۔

فرمایا قصہ پیر چنگی کا جو منثوی میں ہے اس کو حدیث سے حل کیا۔ پیر چنگی کا گانا تو منع تھا اور اخلاص یہ عبادت تھی اس اخلاص کی وجہ سے وہ گانا معاف کر دیا اور حضرت عمر رضی اللہ عنہ کو حکم دیا پیر چنگی کی دلجوئی کا۔ اس جگہ حضرت سے مولانا خیر محمد صاحب نے سوال کیا کہ

”پھر تو کل بدعات جائز ہوئی جاتی ہیں۔ فرمایا کہ یہ فتویٰ نہیں بیان ہو رہا ہے یہ اسرار ہیں لکھے نہ جائیں تاکہ اثر ارتک نہ پہنچ جاویں۔“

اکبر حسین حج کے ایک آیت قرآنی کے اشکال کا عجیب جواب

فرمایا کہ اکبر حسین الہ آبادی کی ملاقات کا سبب یہ ہوا کہ اس نے اپنے استاد مولوی محمد یعقوب سے یہ دریافت کیا کہ قرآن شریف میں ایک آیت یہ ہے ما ارسلنا من رسول الا بلسان قومہ (اور نہیں بھیجا ہم نے کوئی رسول مگر اس قوم کی زبان میں ۱۲) اور دوسری آیت یہ ہے ما ارسلناک الا کافۃ للناس (اور نہیں بھیجا ہم نے آپ کو) یعنی رسول اللہ ﷺ کو مگر تمام لوگوں کے واسطے (۱۲)۔ ان میں بظاہر تعارض ہے۔ مولوی صاحب نے یہ سوال میرے پاس ذکر کیا۔ تو میں نے کہا کہ بلسان قومہ فرمایا ہے بلسان امتہ نہیں فرمایا۔ قوم کے معنی برادری ہے اور آپ کی برادری قریش تھی۔ ان کی زبان عربی تھی اور آپ کی زبان بھی عربی تھی ”امۃ“ عام ہے۔ جب مولوی صاحب نے ان سے یہ ذکر کیا تو اس نے کہا کہ یہ جواب کس نے دیا۔ انہوں نے میرا ذکر کیا تو فوراً آیا اس کے بعد مجھ سے محبت کرتا تھا اور نو تعلیم یافتہ لوگوں کے بہت خلاف تھا۔ پردہ کے بارہ میں جو لوگ شریعت کے خلاف ہیں ان کی نسبت اس کا یہ شعر ہے۔

ہمت مرداں ایں زماں بہ ہمیں مقصود است کہ ز نے از پردہ بیروں آید و کارے میکند

(اس زمانہ کے لوگوں کی ہمت بس اسی حد تک ہے کہ کوئی عورت پردہ سے باہر آئے اور کوئی کام کرے ۱۲)

اہل بدعت سے ہمیشہ فقہ سے گفتگو کرو

فرمایا اہل بدعت سے جب گفتگو کرو تو فقہ سے کرو۔ قرآن شریف تو متن کی طرح ہے۔ اسی طرح حدیث میں بھی عنوان عام ہوتا ہے۔ اہل بدعت جب تمسک کریں گے تو حدیث اور قرآن سے مثلاً قیام مولود کے بارہ میں توفروہ و تعزروہ۔ علیٰ ہذا القیاس۔

ایک شیعہ رئیس کو اس کی درخواست استفادہ پر مسکت جواب

فرمایا ایک شیعہ رئیس آگرہ کے علاقہ کا تھوڑے دن ہوئے آیا۔ پہلے تو اس نے پتہ نہ چلنے

دیا۔ گو قرآن سے میں سمجھ گیا کہ شیعہ ہے۔ کتب تصوف کا بہت مطالعہ کر رکھا تھا۔ میری کتابیں بھی کچھ دیکھی تھیں۔ کچھ سوال تصوف کے متعلق کئے۔ جی تو نہیں چاہتا تھا کہ جواب دوں۔ مگر مہمان سمجھ کر جواب دیا۔ خوش ہوا اور کہا کہ میں نے مجتہدین سے یہ سوال کئے مگر کسی نے جواب نہیں دیا۔ پھر کہا کہ خانقاہ امدادیہ سے کسی غیر فرقہ ناجیہ (یعنی ایسے فرقہ کو جو آپ کے مسلک کا نہ ہو مگر بو مسلمان ۱۲) کو بھی استفادہ (فائدہ) ہو سکتا ہے۔ میں نے کہا اس کے جواب کے واسطے یہ جلسہ کافی نہیں یہ سوال تحریری ہونا چاہیے پھر جواب دوں گا پھر اس نے سوال تحریری کیا تو میں نے جواب دیا کہ یہ سوال ایسا ہے جیسے کوئی یہ کہے کہ میرا وضو نہیں تو بلا وضو بھی مجھ کو نماز پڑھا دو گے یا نہیں۔ تو ایسے شخص سے میں یہ کہوں گا کہ تو وضو کر بھی سکتا ہے یا نہیں؟ اس سے زیادہ صاف جواب دینا بے مروتی ہے۔

حضرت حکیم الامتؒ کی حضرت محدث کشمیریؒ کے وعظ

میں شرکت اور ان پر اعتراض کرنے والے کو جواب

فرمایا کہ شملہ گئے مولانا انور شاہ صاحبؒ کے وعظ کا عنوان ”اعجاز قرآن“ رکھا۔ اس پر شاہ صاحب نے تقریر فرمائی اور سننے کیلئے میں بھی ایک حیلہ سے شریک جلسہ ہوا کیونکہ شاید شاہ صاحب کو کچھ حجاب ہوتا اس لئے چھپ کر شریک ہوا عجیب تقریر تھی اور بہت مغلق تھی گویا ایک متن تھا جس کو بڑی شرح کی ضرورت تھی۔ بعد میں سنا کہ لوگ یہ کہتے ہیں کہ ان کو یہاں آنے کی کیوں تکلیف دی۔ یہ تقریر تو دیوبند میں فرمادیتے۔

دوسرا اعتراض میرے متعلق تھا۔ وہ یہ کہ وہاں پر ایک صاحب تھے جو کسی بڑے فوجی افسر کو وعظ سننے کیلئے کسی طرح لے آئے۔ مگر جب وہ وہاں پہنچے اور مجھے دیکھا تو اپنے ساتھ سے کہا کہ یہ شخص کیا وعظ کہے گا جس کا لباس تک ٹھیک نہیں۔ نہ ٹوپی درست ہے نہ کرتہ قیمتی ہے۔ یہ کہہ کر وہ جانے لگے۔ مگر ان صاحب نے کہا کہ آپ جب تشریف لے ہی آئے ہیں تو تھوڑی دیر تو بیٹھے غرض ان دونوں میں کش مکش ہوئی۔ آخر کار ان کو بیٹھنا پڑا۔ اور وعظ شروع ہوا تو اس میں کچھ دلچسپی ہوئی پھر آخرت تک بیٹھے رہے اور وعظ ختم ہونے پر کہا کہ

میری رائے غلط تھی۔ درحقیقت علم اور ہی چیز ہے کہ لباس وغیرہ کو اس میں دخل نہیں۔

مجھے ان دونوں باتوں کا پتہ چلا تو میں نے دوسرے وقت کے بیان میں وعظ کو روک کر یہ کہا کہ لوگوں کو ہمارے متعلق کچھ شکایت ہے۔ اول شاہ صاحب کی تقریر کے متعلق یہ اعتراض ہے کہ بہت مغلق تھی۔ تو آپ لوگ اس سے یہ نہ سمجھیں کہ علماء کو اہل بیانی پر قدرت نہیں اور نہ یہ سمجھا جائے کہ جب کوئی سمجھا ہی نہیں تو فائدہ کیا ہوا؟ بلکہ اخلاق میں بھی حکمتیں اور فوائد ہیں۔ ایک حکمت یہ ہے کہ تم کو اپنی حیثیت معلوم ہو جاوے کہ ایک عالم کی تقریر سمجھنے کی بھی قدرت نہیں کیونکہ آجکل ہر شخص مجتہد بننے کا مدعی ہے۔ بس قرآن مجید کا ترجمہ دیکھ لیا اور دو چار سائنس کے رسالے پڑھ لئے اور اپنے آپ کو عالم سمجھنے لگے۔ تو کل کی تقریر سے معلوم ہو گیا ہوگا کہ آپ ایک عالم کی تقریر سمجھنے کی بھی استعداد نہیں رکھتے۔ اور اس میں کتنی اصلاح اور نفع ہے۔ چاروں طرف سے آواز آئی کہ ”ٹھیک ہے ٹھیک ہے“۔

دوسرا اعتراض مجھ پر ہے وہ یہ کہ اس کا لباس قیمتی نہیں وعظ میں اثر کیا ہوگا۔ سو ہم نے اس سے پہلے تو کہیں یہ بات سنی نہیں تھی کہ وعظ کہنے کیلئے قیمتی لباس کی ضرورت ہے یہیں آکر سنی ہے۔ تو بات یہ ہے کہ ہم لوگ علم حاصل کر کے کسی بڑے منصب پر تو پہنچنے کی ہوس نہیں رکھتے کہ قیمتی لباس بنا سکیں یہی ہے کہ کسی مدرسہ میں مدرس ہو گئے یا کسی مطبعہ میں مصحف۔ تو اس میں اتنی آمدنی کہاں کہ قیمتی لباس بنایا جاسکے۔ اس لئے ہم تو اس سے یوں معذور ہیں۔ یہاں آکر معلوم ہوا کہ جب تک لباس قیمتی نہ ہو وعظ کا اثر نہیں ہوتا۔ لہذا معترض صاحب دو دو سو روپیہ کا چپ بنوا کر جلدی ہم کو پہنچائیں تاکہ ہم وعظ کہیں۔ اور اگر ان کو یہ اشکال ہو کہ پھر تو جس کو وعظ کیلئے بلائیں گے اس کو ایک عبا بھی تیار کر کے دینا پڑے گی اور یہ بہت مشکل ہے تو جب اعتراض کرو گے پھر دینا پڑے گا مگر ہم یہ احسان کریں گے کہ اس عبا کو وعظ کہنے کے بعد ہمیں چھوڑ جائیں گے تاکہ جو شخص وعظ کہنے کیلئے آئے وہ اس کو پہن کر وعظ کہے دیا کرے اور پھر اتار کر رکھ دیا کرے اگر کسی دوسری جگہ اسی قسم کا اعتراض ہو تو وہاں بھی یہی کہیں گے اب میں منتظر ہوں کہ معترض صاحب کی طرف سے ہمیں جلدی عبا پہنچے۔ اگر اس کے بعد بھی نہ پہنچی تو پھر اسے ڈوب مرنا چاہئے۔ اسی وعظ میں میں نے یہ بھی کہا کہ

سنا تھا شملہ بقدر علم ہوتا ہے مگر شملہ میں آکر معلوم ہوا کہ شملہ بقدر جہل ہے۔

کمال کی دو قسمیں

فرمایا کہ مولانا گنگوہی رحمۃ اللہ علیہ تمام مجاہدات کے بعد فرمایا کرتے تھے کہ میں کچھ نہیں اس پر ایک مرتبہ حلف اٹھایا تو مولانا کے حلف میں ایک مخالف اور ایک موافق جھگڑ رہے تھے مخالف کہتا تھا کہ مولانا سچے ہیں کہ کچھ بھی نہیں۔ مولانا صاحب کا معتقد حیران تھا کہ اگر کمال میں تو قسم جھوٹی ہے۔ اور اگر سچے ہیں تو کچھ بھی نہیں۔ میں نے اس سے کہا کہ کمال دو قسم کے ہیں ایک حاصل (یعنی جو فی الحال موجود ہے ۱۲) اور دوسرا متوقع (یعنی جس کے حاصل ہونے کی امید ہے ۱۲)۔ کمال حاصل کے لحاظ سے کامل تھے اور کمال متوقع کے لحاظ سے حلف اٹھایا۔ مثلاً شرح جامی پڑھا ہوا اوپر (اس سے بڑی کتابوں کے متعلق ۱۲) کے فنون کی نسبت یہ کہے گا کہ میں کچھ نہیں مگر میزان (ایک چھوٹی کتاب کا نام ہے) والے کی نسبت وہ عالم ہے۔

ریاء الشیخ خیر من اخلاص المرید کا مفہوم

فرمایا کہ ریاء الشیخ خیر من اخلاص المرید (پیر کی ریاء مرید کی ریاء سے بہتر ہے) کیونکہ شکل ریاء کی ہوتی ہے حقیقت ریاء کی نہیں۔

حقیقت ریاء

اراءة العمل للغرض الفاسد (کسی نیک کام کا ارادہ کرنا کسی بیہودہ غرض سے)
اور شیخ کی ریاء

اراءة العمل للغرض الصحيح (کام کا ارادہ صحیح غرض کے واسطے کرنا ہے)

حق تعالیٰ شانہ، علوم تو اہل حق ہی کو عطا فرماتے ہیں

فرمایا کہ علوم تو حق تعالیٰ اہل حق ہی کو عنایت فرماتے ہیں۔ منطقیوں کو تو اس کی ہوا بھی نہیں لگتی۔ حضرت حاجی صاحب کے علوم کو دیکھئے مولانا رحمۃ اللہ صاحب کیرانوی نے قسطنطنیہ جانے کے وقت جب ان کو سلطان نے بلایا تھا حاجی صاحب رحمۃ اللہ علیہ نے فرمایا تھا کہ آپ

اجازت دیں تو آپ کا تذکرہ سلطان سے کروں۔ فرمایا کہ پھر کیا ہوگا غایت (انتہا) یہ ہوگی کہ معتقد ہو جائے گا۔ پھر یہ ہوگا کہ آپ کی طرح بلائے گا۔ پھر یہ ہوگا کہ بیت اللہ سے بعد اور بیت السلطان سے قُرب ہوگا۔ اس تقریر میں ایک گونہ شان تھی تو بعد میں حضرت حاجی صاحب نے فرمایا کہ ہاں سلطان چونکہ عادل ہے اور سلطان عادل کی دعا منظور ہوتی ہے اس واسطے میرے لئے دعا کرائیں۔ اس سے نفس پرلتاڑ ہے۔ پھر فرمایا دعا کا طریق بھی میں عرض کر دیتا ہوں۔ میرا سلام عرض کر دیں وہ وہ علیکم کہیں گے۔ یہی دعا ہے سبحان اللہ کیسے علوم تھے۔

جالینوس کے اشکال کے جواب میں

حضرت موسیٰ علیہ السلام کا مدلل ارشاد

فرمایا کہ اہل حق نہایت مشکل مضمون کو سہل عنوان سے بیان کر دیتے ہیں۔ حضرت موسیٰ علیہ السلام کے زمانہ میں جالینوس نے سوال کیا کہ حوادث اگر تیر ہوں اور فلک کمان ہو اور حق تعالیٰ چلانے والے ہوں تو بیچ کر کہاں جائے۔ موسیٰ علیہ السلام نے فرمایا کہ کمان والے کے پہلو میں چلا جائے۔ جالینوس حیران ہو کر کہنے لگا یہ جواب نبی کے سوا دوسرا نہیں دے سکتا۔

فرعون اور منصور کے انا الحق کہنے میں فرق

ایک بزرگ کا ذکر فرمایا کہ انہوں نے حق تعالیٰ سے عرض کیا کہ فرعون نے انا ربکم الاعلیٰ (میں تمہارا رب ہوں) کہا تو وہ مردود ہو گیا اور منصور نے انا الحق (میں خدا ہوں) کہا تو مقبول ہو گیا۔ جواب ملا کہ فرعون نے ہمارے مٹانے کیلئے کہا اور منصور نے اپنے مٹانے کیلئے کہا۔ مولانا روم نے اس کو ذکر کیا ہے۔

گفت منصورے انا الحق گشت مست گفت فرعونے انا الحق گشت پست
رحمت اللہ ایں انارا ادروفا لعنت اللہ آں انارا درقفا

گنگوہ کے ایک بزرگ کی حکایت

فرمایا گنگوہ میں ایک بزرگ تھے جن کا نام صادق تھا وہ مرید کم کرتے تھے۔ دو شخص ان کے پاس آئے انہوں نے دونوں کا امتحان کیا اور کہا کہ کہو لا الہ الا اللہ صادق رسول اللہ۔

ایک بھاگ گیا۔ دوسرے نے کہہ دیا۔ اس کو بیعت کر لیا اور فرمایا کہ تم نے کیا سمجھا اس نے کہا میں نے آپ کو رسول تو نہیں سمجھا۔ یہ تاویل کر لی کہ رسول اللہ مبتدأ اور صادق خبر مقدم ہے۔ فرمایا کہ میری بھی یہی مراد تھی۔

حضرت حاجی صاحبؒ کے سلسلہ میں فاقہ نہیں

فرمایا حاجی صاحبؒ کے سلسلہ میں فاقہ نہیں۔ ایک شخص نے کہا کہ فلاں آدمی کوتنگی ہے۔ حیران ہو کر فرمایا کہ ہمارے ہاں تو فاقہ نہیں۔ تحقیق پر معلوم ہوا کہ مرید نہ تھا۔ خدا جانے بلا اور طہ مرید کے لئے یہ ارشاد ہے یا عام ہے۔

حضرت حاجی صاحبؒ کے سلسلہ میں داخل ہونے کی برکت

فرمایا کہ حاجی صاحب رحمۃ اللہ علیہ کے سلسلہ میں اور مولانا رشید احمد صاحب رحمۃ اللہ علیہ کے سلسلہ میں داخل ہونے سے حب دنیا فوراً جاتی رہتی ہے اور خوش فہم بھی صحیح ہو جاتا ہے اور فاقہ بھی جاتا رہتا ہے۔ خاتمہ اولیاء کی طرح ہوتا ہے یا بالآخر ہوتا ہے۔

حضرت فرید عطارؒ کے ایک شیخ کی حکایت

فرمایا شیخ فرید عطارؒ کے کئی شیخ تھے۔ ایک شیخ لڑکی پر فریفتہ ہو کر نصرانی ہو گئے۔ فرید ان کو چھوڑ کر آ گئے۔ عطارؒ نے فرمایا کہ ظالمو! شیخ کو جہنم میں چھوڑ کر آ گئے۔ خود وہاں گئے اور ان سے ادب سے ملے۔ پھر رات کو مسجد میں جا کر بہت دعا کی مگر تبلیغ ان کو نہ کی۔ کیونکہ تبلیغ تھی صبح جب ملے تو شیخ نے کہا اشہد ان لا الہ الا اللہ۔

حضرت مولانا رحمت اللہ صاحب کیرانویؒ کو روح تصوف حاصل تھی

فرمایا کہ مولانا رحمت اللہ صاحب کیرانویؒ بہت مستغنی تھے گو صوفی نہ تھے مگر روح تصوف ان کو حاصل تھی۔ جو مجاہدہ سے حاصل ہوتا وہ ان کو فطرۃ حاصل تھا۔ ان کے ایک بھائی تھے وہ بھی نہایت سادہ تھے اور حکیم تھے۔ آٹھ آنہ ان کی فیس تھی۔ بہت لائق تھے۔ ایک دفعہ کسی نے حضور ﷺ کی معراج کے بارہ میں غزل کہی کہ شب معراج میں فلک ی

شور تھا تو حکیم صاحب نے کہا بالکل جھوٹ ہے کسی کو کچھ پتہ نہ تھا۔ حضرت جبرائیل علیہ السلام ساتھ تھے اور جب دروازہ پر جاتے تو فرشتے پوچھتے کہ کون ہو۔ اور ایک شخص کہہ رہا تھا کہ بلا لویا رسول اللہ تو حکیم صاحب نے کہا ”تم کو بلا لیں؟ تیرے لئے پاکی بھیجیں گے۔“

منطقیوں اور اہل حق کے علوم میں فرق

فرمایا کہ کوئی پوچھتا ہے کہ کیا حال ہے تو کہتا ہوں کہ تیر تو جاتا رہا کمان باقی ہے اور کیا کہوں؟ اہل حق کے علوم بیان کرنے کے بعد فرمایا کہ منطقیوں کے علوم یہ ہیں کہ:

کلامی ہذا کاذب میرا یہ کلام جھوٹ ہے

بھی حل نہیں ہوتا۔ یہ نہیں سمجھے کہ احتمال صدق و کذب اس کلام میں ہوتا ہے جو محاورہ میں بولے جاتے ہیں۔ یہ تو گھڑی ہوئی مثال ہے۔ اسی طرح ایک اشکال اور ہے وہ یہ کہ موجود دو قسم ہے۔ موجود فی الخارج اور موجود فی الذہن اور یہ دونوں قسم ہیں۔ پھر شبہ یہ ہے کہ موجود فی الذہن بھی موجود فی الخارج ہے۔ کیونکہ ذہن خارج میں ہے اور جو موجود فی الخارج میں ہوگا وہ خارج ہوگا۔ تو فرمایا جواب یہ ہے کہ موجود فی الخارج کا مطلب ہے کہ موجود فی الخارج بلا واسطہ۔ اور جو موجود فی الذہن ہے وہ فی الخارج بالواسطہ ہے تو یہ موجود فی الخارج نہ ہوگا۔ فرمایا کہ پڑھنے کے وقت ذہن ادھر گیا تھا۔ منطقیوں نے اس کے جواب میں بہت کچھ لکھا ہے مگر صرف الفاظ کی پرستش ہے۔

ایک غیر مقلد کو اس کی درخواست بیعت کے جواب میں ارشاد

فرمایا کہ ایک غیر مقلد کا خط آیا تھا کہ ”مجھ کو بھی بیعت کر لو گے؟ میں نے جواب دیا کہ ”تم میری تقلید بھی کرو گے یا نہیں؟ پھر جواب دیر کے بعد آیا کہ ”اس کا جواب تو نہیں آتا۔ مگر بیعت کا ارادہ ہے۔“ فرمایا کہ اس کا جواب مجھ سے پوچھتا تو بتا دیتا کیونکہ علم کا اخفاء اچھا نہیں اس کو شبہ یہ ہوا کہ اگر میرا اتباع کرنے کا وعدہ کر لے تو پھر یہ اشکال ہوگا کہ جب میری تقلید کرو گے تو امام ابوحنیفہ کی تقلید کیوں نہیں کرو گے حالانکہ وہ مجھ سے بڑے ہیں۔ سو جواب یہ ہے کہ

۱۔ مانعہ چونکہ بعض علمی اصطلاح پر مشتمل ہے اس لئے غیر اہل علم حضرات کو سمجھنا مشکل ہے ۱۲

آپ کی تقلید کروں گا کیونکہ آپ کی تقلید معالجہ میں ہے اور امام ابوحنیفہ کی تقلید نہ کروں گا کیونکہ ان کی تقلید احکام میں ہوتی ہے اور احکام میرے نزدیک منصوص ہیں۔

غیر مقلدین سے بوقت بیعت بدگمانی و بدزبانی نہ کرنے کی شرائط

فرمایا کہ بیعت کے وقت غیر مقلدین سے شرط کر لیتا ہوں کہ بدگمانی اور بدزبانی نہ کرنی ہوگی اور تقلید کو حرام نہ خیال کریں اور یہ کہ ہماری مجلس میں غیر مقلدین کا ذکر بھی ہوا کرے گا مگر وہ غیر مقلدین مراد ہوں گے جو معاند ہیں۔ تمہیں یہی سمجھنا ہوگا۔

نافع ہونا اختیاری بات نہیں

فرمایا کہ یہاں ایک غیر مقلد آگئے اور کہا کہ مولوی ثناء اللہ صاحب سے ہم تھانہ بھون آنے کی نسبت دریافت کیا تو انہوں نے کہا کہ واقعی ان کی صحبت موجب برکت ہے مگر اہلحدیث کے سخت مخالف ہیں۔ فرمایا کہ اگر اہل حدیث حق پر ہیں صحبت کا موجب برکت ہونا کیا معنی۔ اور اگر باطل پر ہیں تو مخالفت ضروری ہے۔ مولوی ہو کر اجتماع نقیضین اختیار کیا۔ میں نے کہا کہ مولوی محمد جمال صاحب کو بھی دق کیا۔ فرمایا کیوں۔ میں نے کہا کہ کہتے ہیں اس میں جماعت کی سبکی ہے۔ فوراً فرمایا کہ سب کی تو نہیں۔ اور فرمایا پھر ایسے آدمی خود جماعت بنائیں۔ پھر فرمایا کہ بنانے سے کب بنتے ہیں۔ اور فرمایا کہ ایک بات نہایت کام کی کہتا ہوں وہ یہ کہ منتفع ہونا تو اختیاری ہے مگر نافع ہونا اختیاری نہیں۔ یہ حق تعالیٰ کی مرضی ہے جس سے چاہے خدمت لے لیں جامع کہتا ہے اس پر خوب مثالیں بیان فرمائیں۔

تقویٰ کا مفہوم

فرمایا کہ آج کل ”تقویٰ“ کا مطلب صرف نقل پڑھ لینا یا جامہ اونچا کر لینا اور داڑھی رکھنا رہ گیا۔ غرض کچھ نقلیں اور کچھ نقلیں کر لینا تقویٰ ہے۔ مال کی کچھ پرواہ نہیں کہ حلال ہے یا حرام۔ گو آج کل حرام صرف دال اور خشک روٹی ہے۔ باقی جرب چیزیں سب حلال ہیں۔

ہنس کر فرمایا کہ اتنے لوگوں نے حلال کیا اور تیز چھری سے حلال کیا پھر بھی حرام رہا۔

دوست کو اس کی اصلاح کی خاطر تنبیہ کرنا چاہیے

فرمایا کہ لوگ بہت دق کرتے ہیں۔ خالی لفافہ رکھ دیتے ہیں۔ بھلا جو کام خود کر سکتے ہیں وہ ہم سے کیوں کراتے ہیں بعض دفعہ جواب نہیں لکھتا بلکہ لکھ دیتا ہوں کہ صاحب پہلے اس کی وجہ بیان فرمادیں کہ لفافہ پر پتہ کیوں نہیں لکھا۔ دو آنہ تو اس کو دینے پڑتے ہیں مگر اس کو صواب (بصاف) (صحیح طریقہ) معلوم ہو جاتا ہے۔ پھر فرمایا کہ صبر تو دشمن کے مقابلہ میں کرنا چاہیے دوست کو خوب ڈانٹنا چاہیے تاکہ اس کو اپنی حرکت کا علم ہو جائے۔

ٹوٹا ہوا لوٹا دھوکہ باز ہے

ایک شخص نے لوٹے میں پانی ڈال کر حضرت کو دیا اور وہ لوٹا ٹوٹا ہوا تھا۔ فرمایا کہ اس کو باہر پھینک دو۔ دھوکہ باز ہے اور دھوکہ باز یہاں نہیں رہنا چاہیے۔

دوسرے کو ایذا پہنچانا کیا بد اخلاقی نہیں

فرمایا کہ لوگ آکر مجھ کو تکلیف دیتے ہیں اور میں اپنی تکلیف کو ظاہر کرتا ہوں تو لوگ مجھ کو کہتے ہیں کہ (معاذ اللہ) بد اخلاق ہے۔ بھلا تکلیف دینا تو بد اخلاقی نہیں۔ اور اس کا اظہار بد اخلاقی ہے یہ تو ایسا ہوا کہ کوئی کسی کو پیٹے۔ کسی نے پیٹا اور وہ چلایا۔ اس کو کہنے لگا تو کیوں چلاتا ہے۔

حضرت حکیم الامتؒ کو زیادہ تکلیف پہنچنے کا سبب

فرمایا میری نظر منشاء (یعنی یہ دیکھتا ہوں کہ کسی شخص نے جو غلطی کی ہے اس کا اصلی سبب کیا ہے) پر ہوتی ہے۔ اس واسطے زیادہ تکلیف ہوتی ہے۔ یہاں آکر صرف یہ کہہ دیتے ہیں کہ تعویذ دیدو اور پوری بات بیان نہیں کرتے اور حکومت میں اور حکیموں کے پاس جا کر پوری بات سوچ سوچ کر کرتے ہیں۔ ضابطہ کے الفاظ نہیں کہتے۔ تو منشاء یہ ہوا کہ اس چیز کی قدر ہے تعویذ کی قدر نہیں۔ گو یہ بھی دنیا ہے مگر دین کا رنگ ہے اور دین کی قدر نہیں۔ مشائخ جو اصلاح

نہیں کرتے تو کچھ اسلئے کہ کون جھک جھک کرے اور یہ بھی وجہ ہوتی ہے کہ معتقدین کم نہ ہو جائیں۔ اور یہ غضب ہے۔

پشت کے پیچھے بیٹھنے والے کا علاج

فرمایا کہ جو شخص پشت کے پیچھے بیٹھے اس کو کچھ نہ کہو۔ اٹھ کر اس کے پیچھے بیٹھ جاؤ۔ تاکہ اس کو معلوم تو ہو کہ کس قدر تکلیف ہوتی ہے۔ باقی یہ شبہ کہ وہ مجھ کو بزرگ سمجھتا ہے تو اس کی کیا دلیل ہے کہ میں اس کو بزرگ نہیں سمجھتا۔ ہر مسلمان بزرگ ہے۔

زمانہ تحریک خلافت میں ایک صاحب کی بدتمیزی کا خط

فرمایا کہ تحریک خلافت کے زمانہ میں ایک شخص نے خط لکھا کہ شامل ہو جاؤ ورنہ اکیلے رہ جاؤ گے۔ فرمایا کہ یہ مذاق ہے لوگوں کا۔ فرمایا کہ جو حق پر ہو اس کے ساتھ اللہ تعالیٰ ہوتے ہیں وہ اکیلا نہیں ہوتا۔ ایک شخص کو کچھ نصیحت فرمائی اس نے کہا حضرت لکھاتا (حضرت خطا) ہو گئی معاف فرمادیں۔ اور اس شخص نے اپنے منہ پر دونوں طرف خود ہی تھپڑ گس کے مارے پھر بار بار کہا کہ معاف کر دو۔ فرمایا کہ میرا حلق بند کرتا ہے۔

امام اعظم اور امام شافعی نے مسائل کو ترجیح ذوق سے دی ہے

ایک شخص نے تعویذ کی درخواست کی کہ تعویذ دو۔ فرمایا میں نہیں سمجھا۔ پھر اس نے زور سے اور بلند آواز سے کہا کہ تعویذ دو۔ فرمایا میں نہیں سمجھا۔ پھر اس نے کہا کہ بخار کیلئے۔ فرمایا کہ پہلے کیوں نہیں کہا تھا۔ یہ قصہ ہو رہا تھا کہ ایک اور نے کہا کہ تعویذ دو۔ فرمایا دیکھئے کہ ابھی یہ بات ہو رہی ہے۔ فرمایا اس واسطے اصولیوں نے لکھا ہے کہ ”خصوص مورد کا اعتبار نہیں عموم الفاظ کا اعتبار ہے“۔ دوسرے یہ سمجھا کہ سوال شاید پہلے سے ہوگا حالانکہ میں نے دلیل بھی بیان کر دی۔ اس کے بعد ایک شخص نے کوئی اصولی سوال کیا تو حضور نے اس کو جواب دے کر فرمایا۔ بات کہنے کی تو نہیں مگر کہہ دیتا ہوں کہ اصول فقہ کی اصلیت کیا ہے۔ مجتہدین کی ترجیح کی بنا ان اصول پر نہیں جو اصول فقہ میں مذکور ہیں۔ امام ابوحنیفہ نے یہ قوانین تجویز نہیں کئے بلکہ ترجیح کی بنا ذوق پر ہے اور ذوق ایسی چیز ہے کہ ہر شخص اس کو مانتا ہے عامی سے عامی بھی

اس سے انکار نہیں کر سکتا۔ محدثین نے بھی اس کو مانا ہے۔ بعض دفعہ حدیث کو ”معلول“ کہتے ہیں اور دلیل معلول ہونے کی کچھ بیان نہیں کر سکتے۔ صرف یہ کہتے ہیں کہ ذوق یہ چاہتا ہے مگر افسوس کہ فقہاء پر محدثین بھی اعتراض کرتے ہیں کہ یہ رائے سے ترجیح دیتے ہیں۔ اہل ظاہر کے قول کو اگر عامی کے ہاں پیش کریں تو وہ بھی یہی کہے گا (القضاء البول فی الماء۔ پیشاب پانی میں ڈالنا) اور القضاء الماء فی البول۔ پانی پیشاب میں ڈالنا۔ کا ایک ہی حکم ہے مگر داؤد ظاہری پر تعجب ہے کہ حدیث میں لایسولن احدکم فی الماء الراکد (ہرگز نہ پیشاب کرے تم میں سے کوئی شخص پانی میں) ہے لایلقین فی الماء (نہ ڈالے پیشاب پانی میں) نہیں۔ اس واسطے القضاء (ڈالنا) اور تغوط جائز ہے۔ مگر یہ بالکل ذوق کے خلاف ہے اور اصلی چیز ذوق ہے۔ امام ابوحنیفہ اور امام شافعی نے مسائل کو ترجیح ذوق سے دی ہے مثلاً رفع الیدین (نماز میں ہاتھ اٹھانا اور نہ اٹھانا ۱۳) اور عدم رفع الیدین کی حدیثیں سنیں تو امام شافعیؒ کا ذوق اس طرف کیا گیا کہ نماز وجودی ہے اور رفع الیدین بھی وجودی ہے۔ اس واسطے رفع الیدین کرنا چاہیے گو عدم رفع بھی جائز ہو اور کسی عارضہ سے ہو۔ امام ابوحنیفہؒ کا ذوق ادھر گیا کہ اصل نماز میں سکون ہے اور رفع الیدین خلاف سکون ہے اس واسطے عدم رفع الیدین کو ترجیح دی گو رفع الیدین بھی جائز ہے مگر عارضہ سے ہو مثلاً اعلام اصم (بہروں کو بتانے کیلئے ۱۳)۔ اور دوسری وجہ یہ ہے کہ اپنے مشائخ سے عقیدت زیادہ ہوتی ہے۔ امام صاحب کے مشائخ رفع الیدین نہیں کرتے تھے اس واسطے انہوں نے نہیں کیا اور امام شافعیؒ کے مشائخ رفع الیدین کرتے تھے انہوں نے کیا۔ تیسری وجہ ترجیح عادات اور واقعات بھی ہوتے ہیں۔ امام صاحبؒ کوفہ میں تھے وہاں پانی بہت تھا اس واسطے پانی میں تنگی فرمائی اور عشرنی عشر (دہ دروہ) کا حکم دیا اور امام مالکؒ مدینہ میں رہے وہاں پانی میں وسعت مناسب تھی اور اسی طرح امام شافعیؒ۔

قواعد پر خود بھی عمل کرنے کی ضرورت

فرمایا کہ جس کو کام کرنا ہوتا ہے وہ قواعد مقرر کرے گا اور خود بھی عمل کرے گا۔ مجھ کو گرم پانی کی ضرورت تھی مگر وہ ایسا وقت تھا کہ حمام سے پانی ضابطہ سے نہیں لے سکتا تھا تو نہیں لیا اور تکلیف اٹھائی۔ اور خود حضور ﷺ بھی ایسا ہی فرمایا کرتے تھے مثلاً ستیزان (اجازت لیکر

گھر میں جانا (۱۲)۔ خود حضور ﷺ حضرت سعد یا کسی دوسرے صحابی کے مکان پر تشریف لے گئے۔ تین دفعہ اجازت طلب کی پھر واپس آ گئے۔ بعد میں وہ صحابی تشریف لائے اور وجہ بیان کی مگر حضور نے برا نہیں مانا کیونکہ ضابطہ یہی تھا۔ اسی طرح ایک شخص سے گھوڑا خریدا اور فرمایا کہ چل قیمت دوں اور راستہ میں اس گھوڑے کو اور کسی نے خریدا چاہا اور قیمت زیادہ دینے کا وعدہ کیا۔ تو اس شخص نے کہا کہ حضرت اگر خریدنا ہے تو ابھی قیمت ادا کرو۔ حضور ﷺ نے فرمایا کہ میں تو تم سے خرید چکا ہوں۔ اس نے کہا کہ گواہ لاؤ۔ آپ نے ضابطہ کے مطابق گواہ دریافت فرمائے سوا حضرت حذیمہؓ کے اور کوئی نہ نکلا۔ حضرت حذیمہؓ سے حضور ﷺ نے فرمایا کہ تو تو وہاں نہ تھا پھر کیسے گواہی دیتا ہے۔ انہوں نے کہا کہ ہم آپ آسمان کی خبر میں سچا سمجھتے ہیں تو کیا اس میں سچا نہ سمجھیں گے۔ آپ نے فرمایا کہ آئندہ ہمیشہ حذیمہؓ کی گواہی دو مردوں کے برابر ہے مگر اس مقدمہ کا فیصلہ بھی اس کی گواہی پر نہ کیا خود ضابطہ پر چلے۔

جدھر کو مولیٰ ادھر ہی کو شاہ دولہ

حضرت شاہ دولہ کا قصہ بیان فرمایا۔ ایک دفعہ کوئی دریا شہر کی طرف آ رہا تھا لوگ بہت گھبرائے اور آ کر عرض کی تو فرمایا کہ میرا کہنا مانو تو تجویز بتلا دوں۔ لوگوں نے کہا حضرت ما نہیں گے (بہس کر فرمایا کہ پنجاب کے لوگ مشائخ کے بہت معتقد ہیں۔ اگر کوئی خدا بنے تو اس کے بھی معتقد اگر کوئی نبی بنے تو اس کے بھی معتقد) پھر فرمایا تجویز یہ ہے کہ پھاوڑے لے کر دریا کو شہر کی طرف کھودو۔ لوگ بہت حیران ہوئے اور دل میں تو یہی کہا ہو گا کل ڈوبنا تھا تو آج ہی ڈوبیں گے۔ مگر کھودنا شروع کیا۔ پھر فرمایا کہ کل کو پھر آ کر کھودیں گے مگر دوسرے روز گئے تو دریا اتر گیا تھا۔ معلوم ہوتا ہے کہ مکشوف ہو گیا تھا کہ اس جگہ تک دریا کو آنا تھا کہ جلد آ جائے پھر واپس چلا جائے تاکہ لوگوں کو پریشانی نہ ہو۔ اس واقعہ کے متعلق حضرت شاہ دولہ نے فرمایا تھا کہ جدھر کو مولیٰ ادھر ہی کو شاہ دولہ۔

ادب کا خاصہ

فرمایا ادب کا خاصہ ہے کہ اس سے علم آنے لگتے ہیں کیونکہ ادب تو وضع ہے اور متواضع کیلئے

ارشاد ہے: من تواضع لله فقد رفعه الله (جو خدا کیلئے تواضع اختیار کرے خدا تعالیٰ اس کو بلند فرمادیتا ہے)۔ پھر آیت تلاوت فرمائی۔ يرفع الله الذين امنوا منكم والذين اوتوا العلم درجات (اللہ تعالیٰ بلند کرتا ہے ایمان والوں کو اور ان لوگوں کو جو علم دیے گئے بہت درجے)۔

احقر نے عرض کیا کہ حق تعالیٰ نے آپ کو مصیب الرائے (صحیح رائے رکھنے والا) ہونے کا فخر عنایت فرمایا ہے تو فرمایا کہ خیر یہ بزرگوں کا حسن ظن ہے۔ اور شاید حضرت عمرؓ کا کچھ اثر ہو اور میں ان کی اولاد میں سے ہوں۔ حضرت عمرؓ ایسے مصیب الرائے تھے کہ بعض دفعہ ان کی رائے کے مطابق آیت اترتی تھی۔ اور فرمایا کہ حضرت عمرؓ نے ایک ایچی ہرقل کی طرف بھیجا۔ تو ہرقل نے کہا کہ اپنے خلیفہ کا حال بیان کرو۔ فرمایا کہ ایچی نے غضب کا جواب دیا کہ:

لا يخذع ولا يخذع. (نہ دھوکہ دیتے ہیں اور نہ دھوکہ کھاتے ہیں)

ہرقل نے کہا کہ اس سے خلیفہ کے دین اور عقل دونوں کا پتہ چلتا ہے اور کہا کہ ایسے شخص پر کوئی غالب نہیں آسکتا اور یہ فہم ادب و تواضع سے تھا۔ نہ دھوکہ دینا کمال دین ہے اور نہ دھوکہ میں آنا یہ کمال عقل ہے۔ پہلے جملہ سے کمال دین اور دوسرے سے کمال عقل معلوم ہوتا ہے۔

تشدید اور تسدید

فرمایا کہ اس شخص کو جس کو میں نے کہا تھا کہ تم نے مجھ سے تعویذ کی نا تمام درخواست کر کے تکلیف دی ہے۔ تم اب بیٹھو۔ جب میرا دل چاہے گا دوں گا۔ فرمایا کہ اس میں دو نفع ہیں۔ ایک میرا نفع کہ غصہ کم ہو جاتا ہے دوسرا اس کا کہ اصلاح ہو جائے۔ فرمایا کہ لوگ کہتے ہیں کہ تشدد کرتا ہے فرمایا کہ تشدید نہیں کرتا بلکہ تسدید (جائز بات) کرتا ہوں۔ انہوں نے ہم کو منتشر کیا اس واسطے میں نے ان کو منتظر کیا تا کہ قافیہ پورا ہو جائے۔

بیعت سے متعلق عوام کا ظن

فرمایا کہ مجھ کو تو بیعت کرنے میں یہ شبہ ہو گیا کہ کہیں فقہاء کے اس کلیہ (قاعدہ) کے تحت داخل ہو کر منع نہ ہو کہ ”مباح (جائز بات) اور مندوب (مستحب) سے جب مفاسد پیدا ہوں تو وہ منع ہو جاتا ہے“ اور بیعت مباح ہے یا مندوب اور مفاسد یہ ہیں کہ عوام تو اس کو علت (یعنی عوام یہ سمجھتے ہیں کہ بغیر بیعت) نفع

سمجھتے ہیں اور خواص گو علت نہ سمجھیں مگر یہ عقیدہ ہوتا ہے کہ شرط منفعت ہے حالانکہ وصول (خدا تک پہنچنے کیلئے) الی اللہ کیلئے نہ شرط منفعت ہے اور نہ علت ہے۔ نس کر فرمایا ہاں وصول الی الملغ کیلئے علت بھی ہے اور شرط بھی ہے۔

تعویذ مانگنے کا صحیح اصول

فرمایا کہ بعض لوگ اتنا کہہ کر خاموش ہو جاتے ہیں کہ تعویذ دے دو۔ مجھے شبہ ہوتا ہے کہ شاید ان کا یہ عقیدہ ہو کہ بزرگ غیب جانتے ہیں۔ اسی واسطے میں وجہ دریافت کرتا ہوں کہ پھر فرمایا کہ یہاں پر اتنا بھی نہ کہو کہ تعویذ دو اور یہاں آؤ بھی نہیں کیونکہ جو غیب جانتے ہیں وہ صاحب تصرف بھی ہوتے ہیں۔ تعویذ کو لکھ کر کہہ دیں گے کہ چل تعویذ پھر خود تعویذ پہنچ جائے گا۔

باطن اور باطن کی اصلاح فرمانا

فرمایا کہ میں جو سلام پہنچانے سے روکتا ہوں تو بعض نے کہا کہ یہ تو سنت ہے۔ فرمایا جس سنت سے فرض ترک ہوتا ہو اس سنت کو ترک کر دینا ضروری ہے۔ مثلاً کوئی شخص فرض پڑھ رہا ہو اور اس کو کوئی سلام کرے تو جواب دے گا یا نہیں۔ اور مجھ کو معلوم ہوتا ہے کہ یہ شخص سلام پہنچانے میں فرض کا تارک ہے کیونکہ اصلاح فرض ہے اور وہ اس کا خیال نہیں کرتا۔ پھر نس کر فرمایا کہ میں تو باطن (پیٹ) اور باطن کی اصلاح کرتا ہوں باقی مسائل یاد نہیں۔

صاحب دیوان حافظ بہت بڑے عالم تھے

فرمایا کہ تاریخ سے معلوم ہوا کہ ”صاحب دیوان حافظ“ بہت بڑے عالم تھے۔ تفسیر کشاف کا حاشیہ بھی لکھا۔ علماء کی وضع میں تھے مگر کلام رندانہ ہے۔ یہ طریقہ بھی انہوں نے ایجاد کیا ہے پہلے نہ تھا کہ تصوف کے مسائل کو اس عنوان سے بیان کیا۔ مثلاً بے سجادہ رنگین کن گرت پیرمغاں گوید کہ سالک بے خبر نبود ز راہ و رسم منزلہا حدیث از مطرب دے گو و رازد ہر کم تر جو کہ کس نکشود نکشاید حکمت این معمار را

مشورہ کی حقیقت

(ایک شخص نے کسی بات کا مشورہ دریافت کیا جواب میں) فرمایا کہ یہ میرا معمول نہیں۔ پھر فرمایا کہ لوگوں کو مشورہ کی حقیقت معلوم نہیں ہے۔ اس کی حقیقت یہ ہے کہ دو شقوں میں تردد ہو اور ہر شق میں مفاسد اور منافع ہوں اور خود کسی جانب کو ترجیح نہ دے سکے۔ اب لوگ کوشش نہیں کرتے اور فوائد و مضار شقوں (نقصانات) کے لکھتے نہیں اور میں خالی الذہن ہوتا ہوں تو کیسے مشورہ دوں۔ اس میں بھی عقیدہ کا قساد ہے۔ یوں خیال کرتے ہیں کہ بس جو کہہ دوں گا وہی خیر ہوگا۔ حالانکہ حضور ﷺ سید الانبیاء و سید المرسلین تھے۔ ان کو بھی حکم ہوا کہ مشورہ کرو۔ اور بعض دفعہ لغزش بھی ہوتی ہے اور جب حضور ﷺ ہی نے فرمایا:

انتم اعلم بامور دنیا کم۔ ”تم دنیا کے معاملات کو زیادہ جانتے ہو۔“
تو اور کسی کی نسبت کیا بھروسہ ہے کہ جو کہے گا وہ ہو جائے گا۔

دور حاضر کی تہذیب سراسر بے تہذیبی ہے

فرمایا کہ ”حفیظ“ نام کے ایک شاعر تھے وہ یہاں آئے اور بیعت ہوئے انہوں نے ایک کتاب لکھی اس میں یہ لکھا کہ ساری عمر ہم جس کو تہذیب سمجھتے تھے تھا نہ بھون جا کر معلوم ہوا کہ سراسر بے تہذیبی ہے۔ حقیقی تہذیب وہاں ہے۔

مستفتی کو ایک ہدایت

ایک شخص نے سوال لکھا اور یہ لکھا کہ کتب احناف سے جواب دیا جائے۔ فرمایا کہ میں نے جواب دیا کہ مجیب کے متعلق یہ شبہ کیوں ہوا کہ اور کتابوں سے جواب دے گا۔ اور فرمایا کہ اگر اعتبار نہ ہو تو ہم سے نہ پوچھ۔

ملا جیون اور شاہ جہاں کی حکایت

فرمایا کہ شاہ جہاں کے وقت میں بعض علماء نے فتویٰ حلت حریر کا دے دیا تھا مگر بادشاہ کو اعتبار نہ ہوا۔ وجہ یہ بیان کی کہ میدان جنگ میں حریر جائز ہے اور مومن عزم جنگ میں ہوتا ہے اور عزم قائم مقام فعل کے ہے مگر بادشاہ کو اطمینان نہ ہوا۔ ملا جیون کے پاس فتویٰ بھیجا۔ انہوں نے کہا کہ جامع مسجد میں جواب دوں گا۔ ممبر پر کھڑے ہو کر فرمایا کہ مفتی

اور مستفتی دونوں کافر ہیں۔ بادشاہ کو بہت غصہ آیا۔ قتل کا ارادہ کیا۔ عالمگیر رحمۃ اللہ علیہ نے ملا جیون گوخبر دی کہ پتہ بھی ہے قتل کا حکم ہو گیا ہے۔ فرمایا کہ اچھا ہم بھی تیار ہیں ہتھیار باندھے۔ پانی لے کر وضو کیا۔ کیونکہ وضو مومن کا ہتھیار ہے۔ شاہ جہاں کو عالمگیر نے جا کر کہا کہ وہ بھی تیار ہو رہے ہیں وضو کر کے۔ تباہ ہو جاؤ گے۔ ملک برباد ہو جائے گا۔ ڈر گیا اور کہا کہ اب کیا تجویز کریں۔ کہا تو بہ کرو اور ہدیہ ان کی خدمت میں روانہ کرو اور مجھ کو ساتھ بھیجو۔ ایسا ہی کیا تب وہ راضی ہوئے۔

حضرت موسیٰ علیہ السلام نے حضرت ملک الموت کو دھول کیوں ماری؟

فرمایا کہ حضرت موسیٰ علیہ السلام نے حضرت ملک الموت کو دھول مارا۔ اہل علم کو اس کی وجہ میں اختلاف ہے۔ میں یہ سمجھا ہوں کہ پہچانا نہیں۔ ملک الموت انسان کی شکل میں آئے تھے اور کہا کہ میں جان لینے آیا ہوں تو مخالف جان کر دھول لگایا۔ دوسری دفعہ جان گئے اور تسلیم کیا۔

حضرت موسیٰ علیہ السلام کی چند دعاؤں کی عجیب و غریب تفسیر

فرمایا کہ موسیٰ علیہ السلام کی زبان میں گرہ تھی۔ علماء کا اس میں اختلاف ہے کہ گرہ رہی یا دعا کرنے کے بعد زائل ہو گئی بعض کہتے ہیں کہ دعا کے بعد زائل ہو گئی دعا یہ ہے:

رَبِّ اشْرَحْ لِي صَدْرِي وَيَسِّرْ لِي اَمْرِي وَاخْلُلْ عُقْدَةً مِّنْ لِّسَانِي

اے میرے پروردگار میرے سینے کو کشادہ کر دیجئے اور میرے کام کو آسان کر دیجئے اور میری زبان کی گرہ کو کھول دیجئے۔

اور بعض کہتے ہیں کہ عقدہ زائل نہیں ہوا۔ اور وہ بھی قرآن سے تمسک کرتے ہیں۔ فرعون نے کہا: ام انا خیر من هذا الذی هو مہین ولا یکاد یبین۔ (آیا میں بہتر ہوں اس شخص سے جو ذلیل ہے اور صاف بول بھی نہیں پاتا)۔

اور آیت

یضیق صدري ولا یطلق لسانی (میرا سینہ گھٹتا ہے اور میری زبان نہیں چلتی) دعا کا جواب یہ ہے کہ عقدہ نکرہ ہے چیز میں اثبات کے تو سب زائل نہیں ہوا۔ کچھ باقی

رہا۔ صرف اتنا زائل ہوا کہ مخاطب بات سمجھ سکتا تھا اور دعا پر یہ شبہ نہ کیا جائے کہ اولیاء اللہ حق تعالیٰ کی رضا پر راضی رہتے ہیں تو موسیٰ علیہ السلام نے کیوں رضا اختیار نہ کی۔ جواب یہ ہے کہ چونکہ نبی تھے اور جانتے تھے کہ مجھے تبلیغ کا کام کرنا ہے تو اللہ کی رضا اس میں ہے کہ کچھ عقدہ زائل ہو جائے اس واسطے دعا میں لفظ بڑھا دیا کہ یفقهوا قولی یعنی اتنا عقدہ زائل ہو کہ مخاطب بات سمجھ سکے کتنا ادب ملحوظ رکھا کہ جتنی مقدار ضروری تھی اس سے زیادہ کا سوال نہیں فرمایا۔ پھر اگر کوئی یہ شبہ کرے کہ مخاطب جب بات سمجھ سکتے تھے تو ہارون علیہ السلام کے رسول ہونے کی دعا کیوں کی۔ جواب یہ ہے کہ اس دعا کی وجہ قرآن شریف سے معلوم ہوتی ہے کہ یہ تھی کہ میری تصدیق کریں۔

فارسلہ معی ردأ یصدقنی۔ ہارون کو میرے ساتھ معاون بنا کر بھیج دیجئے کہ وہ میری تصدیق کریں۔

تو تصدیق کرانا بھی مقصود تھا اور اس میں حوصلہ بڑھ جاتا ہے۔ چنانچہ مدرس دو قسم کے ہوتے ہیں۔ ایک وہ کہ تقریر کردی طلباء سمجھیں یا نہ سمجھیں۔ ان کی روانی تقریر میں فرق نہیں آتا۔ اور ایک وہ ہوتے ہیں کہ اگر طلباء نہ سمجھیں تو طبیعت میں روانی نہیں ہوتی طبیعت میں تنگی ہوتی ہے موسیٰ علیہ السلام چونکہ طبیعت کے تیز تھے اور فرعون کا انکار دیکھ کر یہ خطرہ تھا کہ طبیعت میں روانی نہ رہے گی اور یہ مقصد تبلیغ کے منافی ہے اس واسطے فرمایا کہ رسول ہو کر تصدیق کریں گے اور تائید میں سر ہلائیں گے تو طبیعت بڑھ جائے گی۔

حضرت موسیٰ علیہ السلام نے شہزادوں کی طرح پرورش پائی

فرمایا کہ موسیٰ علیہ السلام نے شہزادوں کی طرح پرورش پائی فرعون کے گھوڑے پر سوار ہوتے تھے اور اسی کی طرح کپڑے پہنتے تھے بہت خوبصورت تھے۔ اسی واسطے حضرت آسیہ (فرعون کی بیوی) اور خود فرعون دیکھ کر فریفتہ ہو گئے۔

القیٰت علیک محبة منی۔ میں نے تم پر (یعنی موسیٰ پر) اپنی طرف سے محبت ڈال دی۔

سے یہی معلوم ہوتا ہے۔ کسی نے کہا کہ پھر فرعون نے قتل قبیلے پر غصہ کیوں ظاہر کیا

(یعنی جب موسیٰ نے فرعون کی قوم کے ایک شخص کو قتل کر دیا تھا ۱۲)۔ فرمایا کہ آخر بادشاہ تھا اور قانون کا پابند تھا۔ دوسرے جب اپنے آپ کو خدا کہتا تھا تو اس کو تو اور بھی انصاف کرنا ضروری تھا۔ اور فرمایا کہ بعد القاء تجلی اور بھی زیادہ خوبصورت ہو گئے تھے۔ اس واسطے جس بزرگ میں حضرت موسیٰ علیہ السلام کی نسبت ہوتی ہے اس کی طرف دیکھنا مشکل ہو جاتا ہے۔ جیسے حضرت مدار رحمۃ اللہ علیہ۔ اس واسطے وہ منہ پر پردہ رکھتے تھے تاکہ لوگوں کو تکلیف نہ ہو۔

قذف کے معنی اور عجیب و غریب تفسیر

فرمایا کہ بعض لوگ یہ شبہ کرتے ہیں کہ حضرت موسیٰ علیہ السلام مغلوب الغضب تھے کہ تختیاں پھینک دیں۔ جواب یہ ہے کہ ”القاء“ اور ”قذف“ کے معنی ایک ہی ہیں۔ فاقذفیہ میں قذف کے معنی یہ نہیں کہ حضرت موسیٰ علیہ السلام کی والدہ نے موسیٰ علیہ السلام کو پھینک دیا بلکہ معنی یہ ہیں کہ جلدی سے دریا میں رکھ دیا۔ اسی طرح موسیٰ علیہ السلام نے الواح کو جلدی سے رکھ دیا تھا۔

سلطانا کے معنی اور آیت کا صحیح مفہوم

فرمایا و اتینا موسیٰ سلطانا کے معنی اقبال اور ہیبت۔ جیسے بعض بزرگوں کو اللہ تعالیٰ عنایت فرماتے ہیں۔

حضرت مولانا شاہ فضل الرحمن صاحب گنج مراد آبادی سے ملاقات کی تفصیل

فرمایا کہ مولانا شاہ فضل الرحمن صاحب ”گنج مراد آبادی“ کی خدمت میں دو دفعہ حاضر ہوا۔ ایک دفعہ تو خوب لتاڑا۔ رات کو گیا تھا، خلاف سنت کیا کہ رات کو گیا۔ اسباب ایک جگہ رکھ کر مکان پر گیا خادم نے اطلاع کی تو فرمایا کہ کون کدھر سے آئے، کیوں آئے؟ میں نے کہا کہ اللہ خیر کرے تین سوال ایک دم سے کر دیے۔ میں نے کہا طالب علم ہوں، کانپور سے آیا ہوں، زیارت کیلئے آیا ہوں۔ بہت ناخوش ہو کر فرمایا چلے جاؤ۔ تم کو زمین نہ نکل گئی کہ ایسے وقت آئے۔ اس وقت آنے کی وجہ فرمائیے دن میں آتے تو ہم قرض دام کر کے کھانے

کہاں سے کریں۔ یہاں کوئی کھانا رکھا ہے تم کو کہاں سے کھلاؤں۔ بھلا یہ کوئی وقت ہے
 میں واپس آ گیا۔ پھر بعد میں آدمی بھیجا کہ بلا لاؤ۔ میں پھر گیا تو ایک چٹائی پر بیٹھا۔ فرمایا کہ
 یہاں آ جاؤ تخت پر بیٹھ جاؤ۔ پھر نوکر کو پکارا کہ میری لڑکی کے گھر سے کھانا لاؤ۔ وہ لایا اور سالن کے
 برتن پر روٹی رکھ کر لایا۔ فرمایا کہ کیا بیہودہ ہے مہمان کے لئے ایسے لایا کرتے ہیں۔ اس نے کہا
 کہ دوسرا برتن نہیں تھا۔ فرمایا جھوٹ ہے طاق میں برتن رکھا ہے۔ پھر دریافت کیا کہ کھانا کیا ہے
 میں نے کہا کہ ارہر کی دال ہے۔ فرمایا ماشاء اللہ خدا کی بڑی نعمت ہے۔ پھر فرمایا کہ بیر کھاؤ گے
 میں نے کہا جی۔ تو بیر پیوندی لائے۔ فرمایا کہ تم بہت اچھے آدمی ہو تمہارے اخلاق بہت اچھے
 ہیں۔ تم نے مولوی محمد یعقوب صاحب سے پڑھا۔ وہ بہت اچھے آدمی تھے۔ یہ سب کچھ کشف
 تھا۔ اور یہ بہت تعریف کی ورنہ ان کی عادت نہ تھی۔ پھر رستم صبح ایک شخص کو جو بہت معزز اور وضع
 دار تھے فرمایا کہ کب جاؤ گے انہوں نے کہا جمعہ پڑھ کر۔ فرمایا تم کو یہاں کوئی رہنے بھی دے ابھی
 چلے جاؤ۔ وہ کچھ واقف تھے انہوں نے کہا میں نہیں جاتا۔ بس ان کو پکڑ کر دھکیلنا شروع کیا۔ میں
 نے کہا بھائی السعید من وعظ بغیرہ (خوش بخت وہ کہے جو دوسروں سے نصیحت پکڑے)
 میرے ساتھ بھی ایسا ہی کریں گے۔ میں نے کہا کہ میں بھی جاتا ہوں۔ فرمایا چلو کہاں ہے
 تمہارا اسباب ساتھ چل پڑے۔ آتے آتے اس مکان پر پہنچے جس میں سامان تھا۔ ذرا آگے
 آئے پھر رخصت کر کے چلے گئے۔ بالکل بچوں کی طرح طبیعت تھی۔ مجذوب تھے۔

ولایت ملنے کے باوجود فطرت کا تقاضا باقی رہتا ہے

فرمایا کہ مولوی محمد علی صاحب مونگیری کی بات مجھ کو بہت پسند آئی ہے۔ کانپور میں
 انہوں نے فرمایا کہ فطرۃ جو طبیعت ہوتی ہے کچھ تیز اور دوسری قسم کی پھر اسی پر نبوت اور
 ولایت آ جاتی ہے تو وہ فطرت کا تقاضا بھی باقی رہتا ہے بدلتا نہیں۔

شجرہ موسیٰ علیہ السلام کے انا الحق

کی آواز پر کسی نے انکار نہیں کیا

فرمایا کہ شجرہ موسیٰ علیہ السلام سے انا الحق کی آواز آئی تو اس پر کسی نے انکار نہیں کیا۔

فرمایا کہ شجرہ موسیٰ علیہ السلام سے انا الحق کی آواز آئی تو اس پر کسی نے انکار نہیں کیا۔
اور حضرت منصور پر انکار کیا۔

مولانا روم اور جامی کے اقوال کی تاویل کا سبب

ایک غیر مقلد صاحب نے یہ کہا کہ مولانا روم و جامی کے اقوال کی تاویل کرنے کی کیا ضرورت ہے فرمایا کہ ان کے اقوال کی تاویل کرنی حدیث سے ثابت ہے کیونکہ ایک جنازہ حضور ﷺ کے سامنے سے گزرا تو صحابہ رضوان اللہ علیہم اجمعین نے اس کی تعریف کی۔ جس پر حضور ﷺ نے فرمایا ”وجبت“ پھر ایک دوسرا جنازہ حضور ﷺ کے روبرو سے گزرا جس کی صحابہ رضوان اللہ علیہم اجمعین نے مذمت کی۔ اس پر بھی حضور ﷺ نے فرمایا ”وجبت“۔ صحابہ ہر بار ”وجبت“ فرمانے کی بابت جب دریافت کیا تو جواب میں فرمایا کہ اول کیلئے وجبت الجنة (جنت واجب ہوگئی ۱۲) اور دوسرے کیلئے وجبت النار انتم شهداء اللہ فی الارض (دوزخ واجب ہوگئی۔ تم خدا کے گواہ ہو زمین میں ۱۲) یہ حدیث سے ثابت ہے اگر آپ جامع مسجد کے دروازہ پر کھڑے ہو کر دریافت کریں تو ہر شخص یہ کہے گا کہ مولانا روم و جامی نیک تھے۔ تو اسی حدیث سے گویا یہ ثابت ہو گیا کہ یہ اولیاء اللہ ہیں تو گویا ان کا جنتی ہونا حدیث سے ثابت ہو گیا اور مخصوص ہو گیا۔ یہ وجہ ہے کہ ان کے اقوال کی توجیہ کرتے ہیں۔

بدعتی اور غیر مقلد کی دو قسمیں

فرمایا کہ بدعتی دو قسم کے ہیں۔ ایک مخلص دوسرے بددین اور معاند۔ اسی طرح غیر مقلد دو قسم کے ہیں۔ فرمایا کہ لوگ تین قسم کے ہیں۔ ایک کامل العقل۔ دوسرے ناقص العقل۔ تیسرے فاقد العقل۔ پہلا شخص تو کامل مکلف ہے۔ دوسرا ناقص مکلف ہے۔ اس کے تحت میں داخل ہے وہ شخص جس نے اپنے لڑکوں کو وصیت کی تھی کہ مجھ کو راکھ کر کے اڑا دینا (اس شخص کے واقعہ کی طرف اشارہ ہے جس نے مرتے وقت وصیت کی تھی کہ میری لاش کو جلا کر راکھ کر کے ہوا میں اڑا دینا۔ پھر جب حق تعالیٰ کے سامنے پیش ہوا اور یہ سوال

کیا گیا کہ ایسا کیوں کیا تھا تو اس نے کہا کہ خداوند میں گنہگار تھا اور ڈرتا تھا کہ تیرے سامنے حاضر ہوا تو پکڑا جاؤں گا اس لئے ایسا کیا کہ میں سمجھتا تھا کہ جب میرے جسم کے ذرات ہوا میں منتشر ہو جائیں گے تو پھر جمع نہ ہو سکیں گے اور میں حاضری سے بچ جاؤں گا (۱۲) اور لونڈی کا کہنا اس سوال کے جواب میں ابن اللہ قالت (اللہ کہاں ہے) فی السماء (اس نے کہا آسمان میں)۔ اور تیسری قسم مکلف ہے ہی نہیں۔

ایک فلسفی کے اعتراض کا جواب

فرمایا ایک فلسفی نے یہ اعتراض کیا تھا کہ اللہ تعالیٰ کا کسی صورت میں تو تصور کرنا ضروری ہے تو سب سے زیادہ سہل یہ ہے کہ نقطہ کی شکل میں تصور کریں۔ میں نے جواب دیا کہ ہم اس کے مکلف ہیں کہ اس کو ایسا تصور کریں جس میں عظمت ہو اور عظمت نقطہ سے زیادہ پرہم قادر ہیں۔ اس واسطے نقطہ میں تصور جائز نہیں۔

قبر کی مقدار

ایک جنازہ پر تشریف لے گئے۔ فرمایا کہ قبر کی مقدار فقہاء نے لکھی ہے کہ نصف قد اور صدر تک اور پورا قد اور حفرہ اس کے علاوہ ہوگا۔ کیونکہ اس کو حفرہ قبر کہتے ہیں قبر نہیں کہتے۔ فرمایا کہ صدر تک بہتر ہے مگر میت رکھتے وقت ذرا اس میں تکلیف ہوتی ہے پہلے لوگ قوی تھے۔ پھر بلند آواز سے یہ اعلان فرمایا کہ قبر کی مقدار دو ہاتھ ہے اور حفرہ ایک ہاتھ اور مردہ کو قبلہ کی طرف استناد (سہارا) کر کے پھیر دیا جائے۔ صرف منہ قبلہ کی طرف کر دینا کافی نہیں۔ مشرقی دیوار سے استناد کر دیا جائے۔

حضرت حکیم الامتؒ کے شغل میں سلام کی اجازت ہے

ایک شخص نے پوچھا کہ جب آپ شغل میں ہوتے ہیں تو ایسے وقت سلام جائز ہے؟ فرمایا کہ یہ کچھ ایسا شغل نہیں۔ میں خود بھی اس میں بولتا ہوں تو سلام جائز ہے۔

اہل علم کو ایک ضرورت

ایک شخص نے سوال کیا۔ تو فرمایا کہ جس شخص کا یہ عقیدہ ہو اس سے لکھوا کر لاؤ۔ پھر

فرمایا کہ میں اہل علم کو متنبہ کرتا ہوں کہ فتویٰ میں یہ طریق اختیار کریں۔ کسی کو کہنے سے کسی دوسرے شخص پر فتویٰ نہ لگائیں۔ کسی پر اس طرح کفر کا فتویٰ نہ لگائیں۔ طبیب حاذق جب تک بیمار کو خود نہیں دیکھتا نسخہ نہیں لکھتا۔

والدین، اساتذہ اور پیر و مرشد کے حقوق میں ترتیب

فرمایا کہ استاد کا ادب کرے تو فائدہ ہوتا ہے۔ میں نے طلباء سے دیوبند میں یہ کہا تھا کہ استاد کا ادب کرو اس سے فائدہ ہوتا ہے۔ پھر میں نے خود اس پر شبہ کیا کہ اگر تم کہو کہ ہم حضرت مولانا محمود الحسن رحمۃ اللہ علیہ کا ادب کرتے ہیں۔ تو جواب یہ ہے کہ استاد ہونے کی وجہ سے نہیں بلکہ بزرگ ہونے کی وجہ سے ہے ورنہ استاد اور بھی ہیں اور بزرگوں کا ادب اس واسطے کرتے ہیں کہ ان کے ناراض ہونے سے نقصان ہوگا۔ میں نے ”اصلاح القلوب“ میں ثابت کیا ہے کہ والدین کا حق سب سے مقدم ہے اور بعد میں استاد اور پیر کا۔ مگر لوگ برعکس کرتے ہیں۔ سب سے اول پیر کا حق جانتے ہیں اس کے بعد استاد اور باپ تو زراپا ہے۔

بچوں کو فوراً سمجھانے کی ضرورت

فرمایا کہ بچوں کو بھی اسی وقت سمجھانا چاہیے تسامح جائز نہیں ورنہ عادت پختہ ہو جائیگی۔

تلاک کہنے سے بھی طلاق ہو جائے گی

فرمایا کہ ایک شخص نے طلاق دی۔ اور ایک مولوی صاحب نے جو کسی غیر مقلد سے سنا تھا یہ کہا کہ طلاق نہیں ہوئی۔ کیونکہ دینے والے سے ”طلاق“ نہیں دی ”تلاک“ دی ہے۔ اور طلاق واقع نہیں ہوئی۔ مولوی عبدالرب صاحب نے فرمایا کہ پھر نکاح بھی نہیں تھا کیونکہ اس نے نکاح کے وقت ”نکاح“ نہیں کہا تھا بلکہ ”نکاح“ کہا تھا پھر وہی مطلوب حاصل ہو گیا جو طلاق واقع ہونے سے ہوتا۔

حضرت امیر معاویہ رضی اللہ عنہ

اور حضرت علی رضی اللہ عنہ میں سے کون حق پر تھے

فرمایا کہ مولوی عبدالرب صاحب گو عالم نہ تھے مگر ذہین تھے۔ ایک دفعہ میں نے ان

سے بہت عجیب بات سنی۔ مسجد رڑ کی میں ایک شخص نے سوال کیا کہ حضرت علیؑ اور حضرت معاویہؓ میں سے کون حق پر تھا۔ فرمایا کہ حضرت علیؑ۔ اس نے کہا کہ غلطی اجتہادی ہو مگر بڑے آدمی کو تو تھوڑی غلطی پر بھی بہت ملامت کی جاتی ہے۔ تو بڑی غلطی پر زیادہ سزا کے مستحق ہوئے۔ تو فوراً جواب دیا اور یہ جواب نہایت عمدہ ہے۔ فرمایا یہ تھوڑی سزا ہے کہ ہم جیسے گنہگار گندے، نالائق اتنے بڑے آدمی کو یہ کہہ رہے ہیں کہ غلطی کی۔ یہ ان کیلئے کوئی تھوڑی سزا ہے۔ فرمایا بہت عمدہ جواب دیا۔

یک من علم رادہ من عقل باید

فرمایا ایک آدمی کا پیٹ بہت بڑا تھا اس نے مجھ سے دریافت کیا کہ میں زیر ناف کے بال خود نہیں دور کر سکتا نظر نہیں آتا۔ استرا لگ جاتا ہے۔ میں نے اس کو چونہ وغیرہ کی ترکیب بتلا دی کہ اس سے صاف کر لیا کرو۔ اس نے بہت خوشی ظاہر کی اور کہا کہ میں ایک مولوی صاحب کے پاس گیا انہوں نے جواب دیا کہ بیوی سے کر لیا کرو۔ فرمایا کہ ”یک من علم رادہ من عقل باید“ (ایک من علم کے لئے دس من عقل کی ضرورت ہے ۱۲)۔

سپرٹ کے جواز کا فتویٰ

فرمایا سپرٹ تمام رنگوں اور چھپائی میں اور بہت جگہ استعمال ہوتی ہے اور خود اس میں شبہ ہے کہ اشربہ اربعہ محرمہ (وہ چار شراہیں جو حرام ہیں ۱۲) سے ہے یا نہیں۔ پھر رنگوں میں استعمال ہوتی ہے یا نہیں؟ تو شبہ الشبہ ہوا۔ شبہ نہیں ہوا۔ اس واسطے جائز کہا جائے گا۔

نماز جنازہ کی اجرت لینا جائز نہیں

فرمایا کامران میں ایک جنازہ پڑھایا تو ایک شخص نے کئی دنوں کے بعد مجھ کو ایک روپیہ دیا اور کہا یہ آپ کی نذر ہے۔ میں نے کہا کہ آخر کیا وجہ ہے۔ ہم کئی دنوں سے یہاں

قرنطینہ میں ہیں آج دیا پہلے نہیں دیا۔ اس نے کہا یہ نماز جنازہ کی مزدوری ہے۔ فرمایا کہ میں نے جواب دیا کہ نماز پر مزدوری جائز نہیں۔

مفت و عطا کرنے میں وعظ کی بے قدری نہیں

فرمایا کانپور میں ایک دفعہ وعظ کے بعد کسی شخص نے روپے دیے میں نے واپس کر دیے ایک مولوی صاحب نے کہا کہ مفت و عطا میں وعظ کی بے قدری ہے۔ میں نے کہا کہ فروخت کرنے میں بے قدری نہیں اور مفت میں بے قدری۔

خلیفہ بننے کے بعد حضرت عمر رضی اللہ عنہ

کا اپنے خاندان سے خطاب

فرمایا کہ حضرت عمرؓ جب خلیفہ ہوئے تو سب اپنے خاندان کو جمع کیا اور فرمایا کہ پہلے تم عمرؓ کا خاندان تھے اب خلیفہ کے خاندان سمجھے جاؤ گے۔ اس واسطے اب اگر تم نے کوئی غلطی کی۔ لوگ اس سے تمسک کریں گے۔ اسی واسطے اب اگر تم میں سے کسی نے غلطی کی تو دو گنی سزا دوں گا۔ پھر فرمایا کہ یہ قرآن سے بھی ثابت ہے ازواج مطہرات کی سزا میں۔ اس میں ازواج مطہرات کی فضیلت کا بھی ثبوت ہے کہ تمہاری عظمت کی وجہ سے تم کو سزا بھی زیادہ ہے۔ آگے دوسرے جملہ سے بھی عظمت معلوم ہوتی ہے۔ وکان ذلک علی اللہ یسیرا۔ اور یہ اللہ پر آسان ہے۔

مطلب یہ ہے کہ گو تم بہت بلند مرتبہ ہو کہ تمہاری سزا کا تصور بھی مشکل ہے۔ مگر اللہ تعالیٰ اس پر بھی قادر ہیں۔ اور فرمایا کہ اسی واقعہ میں فاحشۃ مبینہ سے بھی عظمت ظاہر ہوتی ہے۔ کیونکہ فاحشہ کے معنی یہاں بدکار نہیں بلکہ ایذا ہے۔ جناب رسول مقبول ﷺ کو ایذا دینا ایسا برا ہے کہ اس کیلئے وہ لفظ ذکر کیا جو بدکار کے لئے اختیار کیا جاتا ہے۔ تو اس میں حضور ﷺ کی شان عظمت کا پتہ لگا اور مبینہ یہاں بھی متینہ کے ہے کیونکہ باب تفعیل بمعنی باب تفعیل آجاتا ہے۔ مگر صیغہ تفعیل کا اختیار کرنا اس میں مبالغہ ہے اور حضرت ﷺ

کی شان کا اظہار فرمایا ہے کہ حضرت کو ایذا دیا یہ ایسا برا فعل ہے کہ اپنی برائی کو خود ظاہر کر رہا ہے۔ اس کے ظاہر کرنے کے لئے خود کافی ہے جیسا۔ آفتاب آمد دلیل آفتاب

حضرت حکیم الامت تھانویؒ نے صرف درسی کتب پڑھی تھیں

فرمایا کہ مولوی عبدالحی صاحبؒ سہارن پوری حیدرآباد سے آئے تھے۔ تو ان سے میں نے کہا کہ میں نے صرف درسی کتابیں دیکھی اور پڑھی ہیں تو انہوں نے کہا کہ میں یہ سمجھتا تھا کہ کم از کم ہزار کتابیں تو دیکھی ہوں گی۔ فرمایا میرا حافظہ طالب علمی کے زمانہ میں تو اچھا تھا پھر اچھا نہیں رہا۔ اس واسطے زیادہ کتابوں کا مطالعہ نہیں کیا۔

تشریف لانے کے وقت کھڑے ہونے سے منع فرمایا

ایک صاحب حضرت کے تشریف لانے پر کھڑے ہو گئے۔ فرمایا بھائی کسی کے کھڑے ہونے سے تقاضہ ہوتا ہے کہ جلد بیٹھ جاؤں اور آزادی فوت ہو جاتی ہے۔ اس واسطے کھڑا ہونا اچھا نہیں۔ پھر فرمایا کہ حضرت مولانا یعقوب صاحبؒ نے کھڑے ہونے سے منع فرمایا تھا۔

نواب وقار الملک کی دعوت پر علی گڑھ کالج میں خطاب

فرمایا کہ نواب وقار الملک نے علی گڑھ کالج میں وعظ کہنے کی درخواست کی، تو میں نے وہاں یہ بیان کیا کہ صاحبو! تم ساری خطا علماء ہی کی بیان کرتے ہو۔ تمہارا بھی کچھ فرض ہے۔ جیسا ان کا ہدایت کرنا فرض ہے ایسا ہی تمہارا ہدایت کا طلب کرنا فرض ہے۔ تم نے اپنے فرض کے ترک پر اپنے آپ کو ملامت نہیں کیا۔ باقی یہ کہ علماء تم کو خود یہاں آ کر سمجھا دیں یہ فرض تو ہے نہیں۔ باقی رہا مستحب۔ مستحب کے ترک پر ملامت جائز نہیں اور خصوصاً جب اس مستحب پر عمل کرنے سے مفاسد پیدا ہوں تو اس مستحب کو چھوڑ دینا چاہیے۔ اور وہ مفسدہ یہ ہے کہ خود علماء میں بظاہر اتنی وسعت نہیں کہ اپنے مصارف پر سفر کریں۔ آخر چندہ کریں گے اور چندہ میں نفس پروری اور غبن وغیرہ کا الزام جو اصل مقصود کیلئے بے حد مضر ہے ہوگا۔ اس واسطے اب میں ایک صورت پیش کرتا ہوں وہ یہ کہ آپ کسی مولوی کو تیسرے درجہ کا کرایہ دے کر یہاں بلا کر وعظ کرا لیا کریں۔ دوسری صورت یہ ہے کہ جب کوئی شبہ ہو اس کو نوٹ کر لیجئے

اور اتوار کو اس کی تفصیل لکھ کر ہمارے پاس بھیج دیجئے۔ اس سے بھی زیادہ سہل یہ ہے کہ مسجد میں ایک رجسٹر رکھ لیجئے جو شبہ ہو اس میں لکھ لیجئے جب جی چاہے وہ رجسٹر ہمارے پاس رو رانہ کر دیں پھر ہم جواب دیں گے مگر جواب کا طریق یہ ہوگا کہ ہم کتاب کی شکل میں شائع کر دیں گے اور کچھ اصول موضوعہ رکھیں گے ان سے جواب میں امداد ہوگی جیسے اقلیدس۔ مگر افسوس ہے کہ سول سرجن کے پاس تو خود جاؤ، فیس دو اور قدر کرو اور ان پر یہ اعتراض نہیں کہ وہ ہمارے گھر آ کر ہمارا علاج کیوں نہیں کرتے اور علماء پر اعتراض ہو۔

دیوبند، ندوہ اور علی گڑھ سے متعلق اکبر الہ آبادی مرحوم کا عجیب و غریب قطعہ فرمایا اکبر حسین صاحب الہ آبادی نے ایک قطعہ میں دیوبند، ندوہ اور علی گڑھ کی تعریف کی ہے۔

ہے دل روشن مثال دیوبند ☆ اور ندوہ ہے زبان ہوشمند
اب علی گڑھ کی بھی تم تشبیہ لو ☆ اک معزز پیٹ بس اس کو کہو
پیٹ ہے سب پر مقدم اے عزیز ☆ گرچہ فکر آخرت ہے اصل چیز

میرٹھ جلسہ موتمر الانصار سے خطاب

فرمایا کہ میں نے میرٹھ جلسہ موتمر الانصار میں کہا تھا کہ تم علماء کو دینا بند کر دو۔ جلسہ کر کے سب لوگ اتفاق کر کے اپنی امداد روک لو ہم کو کچھ پروا نہیں۔ ہم میں سے کچھ چاول کی دکان کر لیں گے کچھ اور چیزوں کی۔ مگر تم اپنی فکر کرو کہ بیس سال بعد تمہاری اولاد کچھ یہودی ہوگی کچھ نصرانی ہوگی۔

علماء کے اختلاف کا سبب

ایک شخص نے سوال کیا کہ علماء ایک ہی قسم کی کتابیں پڑھتے ہیں پھر آپس میں اتنا اختلاف کرتے ہیں۔ فرمایا کہ دو مقدمہ وجہ اختلاف کے ہوئے۔ ایک یہ کہ ایک عمل ایک حیثیت سے سنت ہے اور دوسری حیثیت سے بدعت۔ یا یوں فرمایا کہ اگر اس نیت سے کیا جائے تو بدعت اگر اس نیت سے کیا جائے تو سنت۔ تو اختلاف اس میں ہے کہ عوام کی

نیت کیسی ہوئی۔ دوسرا مقدمہ یہ ہے کہ مباح اور مندوب کو مفاسد کی وجہ سے ترک کرنا چاہیے جیسا امام اعظم ابوحنیفہ فرماتے ہیں۔ یا مفاسد کو ترک کرنا چاہیے اور عمل کرنا چاہیے جیسے صوفیا اور امام شافعی اس طرف گئے ہیں یہ وجوہ اختلاف ان میں ہیں جو مخلص ہیں باقی معاندین کا تو اعتبار نہیں۔

حج پر علیحدہ علیحدہ جانا چاہیے

میں نے کہا کہ مولوی ثناء اللہ صاحب نے اخبار میں لکھا ہے کہ لوگ حج کو جانے والے پتہ دیں تاکہ ایک جہاز کا انتظام کریں۔ فرمایا کہ خدا نہ کرے اگر ڈوبے تو سب ڈوبیں۔ اس واسطے علیحدہ جانا چاہیے تاکہ کچھ تو بچیں۔

حزب اللہ کی ضرورت

فرمایا کہ میں جماعت بنانے کو اچھا نہیں سمجھتا۔ بس ”حزب اللہ“ (اللہ کی جماعت) ہونی چاہیے

نسبت موسوی اور نسبت ابراہیمی

ایک شخص نے دریافت کیا کہ اس کا کیا مطلب ہے کہ فلاں بزرگ کی نسبت ”موسوی“ ہے اور فلاں کی ”ابراہیمی“ فرمایا کہ ہمارے حضور ﷺ میں سب کمال تھے جو باقی میں تھے۔ تو جس صفت کا جس میں غلبہ ہو اسی کی طرف وہ منسوب ہوں گے ورنہ حقیقت میں حضور کی ہی نسبت ہے۔

مفقود کی بیوی نکاح ثانی کب کر سکتی ہے

احقر نے عرض کیا کہ مولوی عبدالحی صاحب مرحوم لکھنوی نے لکھا ہے کہ امام مالک علیہ الرحمۃ کے مذہب کے مطابق مفقود کی عورت چار سال بعد دوسری جگہ نکاح کر لے۔ فرمایا اس کا مطلب یہ ہے کہ قاضی سے منسوخ کر لے۔ اور فرمایا کہ مولوی عبدالعلی صاحب مدرا سی نے کہا تھا کہ اگر مولوی عبدالحی صاحب کا مناظرہ نواب صدیق حسن صاحب سے نہ ہوتا تو غیر مقلد ہو جاتے۔ موطا امام محمد میں تو مذہب حنفی کو قریب قریب معطا کر دیا یعنی ترک کر دیا۔

خطبہ عربی زبان ہی میں ہونا چاہیے

فرمایا کہ خطبہ میں ذکر اللہ ہے اور ذکر اور تذکیر (نصیحت کرنا) میں یہی فرق ہے کہ اول میں افہام (سمجھانا) مقصود نہیں۔ ثانی میں افہام مقصود ہے اس واسطے خطبہ عربی میں ہونا چاہیے۔ حضرات صحابہ رضوان اللہ علیہم اجمعین نے فتوحات کیں۔ کسی ملک میں جا کر ان لوگوں کی زبان میں خطبہ نہیں پڑھا۔ معلوم ہوتا ہے کہ خطبہ عربی ہی میں ہونا چاہیے۔

ایک ملامت سے وحشت اور ایک ملامت سے لطف

فرمایا کہ ملامت میں توجی گھبراتا ہے مگر ایک ملامت میں لطف آتا ہے وہ یہ کہ کہتے ہیں کہ ایسے بددماغ ہیں کہ ہم کو منہ تک نہ لگایا۔ اس ملامت میں خوب لطف ہے۔ بے غیرت ہو کر مال حاصل کرنے میں وہ لطف نہیں۔

نہ شہم نہ شب پرستم کہ حدیث خواب گویم

فرمایا کہ میرے قلب میں خواب کی کوئی قدر نہیں۔

نہ شہم نہ شب پرستم کہ حدیث خواب گویم

شیعوں کیلئے اولیاء اللہ سے افادہ ممکن نہیں

فرمایا کہ اسی شیعہ کا خط آیا ہے کہ میں تو نماز پڑھتا ہوں۔ فرمایا ایسا کوڑھ مغز ہے۔ وہ فیصلہ معاملات کا کیا کرتا ہوگا خاک۔ وہ مجسٹریٹ ہے۔ فرمایا اب صاف لکھ دیا ہے کہ جب تک تم اپنے مذہب پر ہو میں اپنے مذہب پر ہوں افادہ ممکن نہیں۔

طلباء کو کسی گھر دعوت کھانے نہ بھیجنے کا ضابطہ

ایک شخص نے آکر کہا کہ طلباء کو میرے گھر دعوت پر روانہ کر دیں۔ فرمایا یہ کہیں نہیں جاتے اگر آپ کو کھلانا ہو یہاں لے آئیے وہ صاحب کچھ تھوڑی دیر خاموش رہے۔ تو خادم سے فرمایا کہ ان کو سمجھا دو۔ پھر کچھ دیر بعد اس شخص نے کہا کہ اچھا یہاں لاؤں؟ فرمایا کہ یہ تم مجبوری سے کہہ رہے ہو اور جس دعوت میں مجبوری ہو وہ ہم بھی قبول نہیں کرتے۔ رمضان

کے بعد اگر تم کو اسی طریقہ سے کھلانا ہو تو منظور کر لیں گے۔ فرمایا کہ طلباء کو لوگ ذلیل سمجھتے ہیں اس واسطے میں ان کو کسی کے گھر جانے نہیں دیتا۔ بھائی کے گھر میں دعوت تھی اور وہ میرا ہی گھر ہے مگر میں نے وہاں بھی انکار کر دیا کہ لوگ کہیں گے کہ وہاں گئے اور ہمارے ہاں نہیں آتے۔ فرمایا کہ ان میں اس کے سوا اور کیا عیب ہے۔

وما نقموا منهم الا ان يؤمنوا باللّٰه (اور انہوں (کفار) نے نہیں بدلہ لیا ان سے (مسلمانوں سے) مگر اس کا کہ وہ ایمان لے آئے اللہ پر۔

خطبہ اصدق الرویا قابل دید ہے

فرمایا کہ ”اصدق الرویا“ (حضرت کی ایک تصنیف جس میں بعض حضرات کے خوابوں کی تعبیریں بیان فرمائیں ۱۲) کے خطبہ میں میں نے خوابوں کے بارہ میں لکھا ہے۔ اس کا خطبہ دیکھنے کے قابل ہے۔

عمل کیلئے علم آسان ہے۔ تفسیر آیت

فرمایا ولقد یسرنا القرآن کا مطلب یہ ہے کہ عمل کیلئے علم آسان ہے۔ باقی حقیقت احکام تو بہت مشکل ہے حقیقت اخبار و حکایات بھی عوام نہیں سمجھ سکتے۔ چنانچہ ارشاد ہے لیعلم الذین یستنبطونہ (قرآن مجید کی اس آیت میں خدا تعالیٰ نے حکم دیا کہ ناواقف لوگوں کو چاہیے کہ علماء کی طرف رجوع کریں ۱۲)۔

استغناء کی ملامت لذیذ ہے

فرمایا کہ تملق (خوشامد) کی بدنامی سے استغناء (بے نیازی) کی ملامت میں زیادہ مزا آتا ہے۔ یہ ملامت لذیذ ہے۔

دعا مانگنا رضائے حق کے خلاف نہیں

ایک خط آیا جس میں ایک صاحب نے یہ لکھا کہ دعا چونکہ رضائق کے خلاف معلوم ہوتی ہے اس واسطے کرنے کو طبیعت نہیں چاہتی، فرمایا کہ نہیں۔ چونکہ دعا طاعت ہے

اور طاعت مامور بہ ہے اس واسطے یہ بھی رضاحق ہے۔ پھر ایک اہل علم نے دریافت کیا کہ بعض بزرگوں سے اور بعض حضرات انبیاء سے منقول ہے کہ انہوں نے مصیبت میں دعا نہیں کی۔ فرمایا کہ بعض لوگوں پر بعض حالات کا غلبہ ہوتا ہے اور ان حالات میں یہی مناسب ہے اور اس کا یہی تقاضا ہوتا ہے کہ دعائے کریں اور تحقیق یہ ہے کہ انسان میں دو چیزیں ہیں ایک عقل اور دوسرے طبیعت۔ عقل کا تقاضا تو یہ ہے کہ ہر حالت پر خوش رہے اور طبیعت کا تقاضا یہ ہوتا ہے کہ تکلیف کو دور کیا جائے تو حق تعالیٰ نے ہماری طبیعت کی رعایت فرمائی اور اجازت دے دی کہ تم دعا کرو تو دعا بھی مامور بہ ہوئی اس واسطے جائز ہے اور کوئی عقل کے مقتضی پر چلے اور دعائے کرے تو بھی جائز ہے اس واسطے بزرگوں سے دونوں حالتیں منقول ہیں اور فرمایا کہ ایک اور چیز ہے وہ اس سے بھی زیادہ دقیق ہے (باریک)۔ اور کام کی چیز ہے اور وہ یہ ہے کہ حق تعالیٰ کی شیون (شانیں) مختلف ہوتی ہیں۔ کسی شان کا مقتضایہ ہوتا ہے کہ دعائے کرنی چاہیے۔ اس وقت عارف دعائیں کرتا۔ اور یہ عرفان حضرات انبیاء اور اولیاء کامل کو ہوتا ہے اور وہ کو نہیں۔ اسی پر وہ عمل کرتے ہیں گویا کہ وہ بادشاہ کے مزاج شناس ہیں جیسے بادشاہ اپنے وزراء اور خواص کو کہتا ہے دیکھو اگر ہم خوش ہوں تو سلام کرو اور اگر ہم کو غصہ میں اور ملال میں دیکھو تو خبردار مت سلام کرو تو مزاج شناس کبھی سلام کرے گا اور کبھی خاموش رہے گا۔ عوام کے لئے اور ضوابط ہوتے ہیں وہ ضابطہ کی پابندی کرتے ہیں۔ ان سے حکومت کا تعلق اور ہوتا ہے۔ جامع عرض کرتا ہے کہ صورت اول باعث عبدیت ہے اور صورت ثانیہ میں حق تعالیٰ کی طرف ضابطہ کی طاعت ہے۔ اسی بناء پر صلوٰۃ کسوف میں حضور ﷺ نے متعدد رکوع فرمائے کہ شان کا تقاضا تھا کہ رکوع کرو۔ حضور نے اس وقت رکوع کیا۔ اور جب یہ تقاضا تھا کہ قیام کرو تو قیام کیا اور حضور ﷺ چونکہ شیون کے عالم اور مزاج شناس تھے اس واسطے آپ نے ایسا کیا اور متعدد رکوع کئے۔ اور باقی لوگوں کو ضابطہ کی نماز کا حکم دیا۔ یہ توجیہ مولانا محمد یعقوب صاحب رحمۃ اللہ علیہ نے کی ہے۔ عارف کے حالات شیون کے لحاظ سے متغیر ہوتے رہتے ہیں۔

ساکین کے نام حضرت حکیم الامتؒ کے خطوط باوجود اختصار کے کافی ہوتے تھے

احقر نے عرض کیا کہ حضور کا جواب جو خطوں میں جاتا ہے مختصر ہوتا ہے۔ مگر بہت کافی ہوتا ہے۔ فرمایا کہ ہاں مگر کافی گرم ہوتی ہے لوگ چائے چاہتے ہیں جو ان کو پسند ہو۔

کسی خط پر دستخط نہ فرمانا

ایک شخص نے کہا کہ حضرت نے اپنا دستخط نہیں کیا۔ فرمایا کہ اگر تم میرا دستخط جانتے ہو تو یہ سارا میرا دستخط ہے۔ اگر نہیں جانتے تو نام لکھنے کی صورت میں بھی تم کو کیا پتہ ہے۔

علاج کی تین قسمیں

فرمایا کہ اصل فاعل اور منفعل طبی تحقیق میں طبیعت ہے اور علاج و دوا اس کی موید ہیں۔ علاج کے تین طریق ہیں۔ علاج بالضد، یہ تو یونانی کرتے ہیں اور علاج بالمثل یہ ہندی کرتے ہیں۔ اور علاج بالخاصہ یہ انگریز کرتے ہیں اور اس کی مدار نہ مثل پر اور نہ ضد پر۔ تجربہ یہ ہے کہ علاج بالمثل ہو یا بالضد چونکہ اصل فاعل طبیعت ہے تو جس قدر طبیعت قوی ہوگی اسی قدر مرض کو دفع کرے گی اور جس قدر کمزور ہوگی، مرض کو قبول کرے گی۔ تو صاحب شریعت علیہ الصلوٰۃ والسلام نے طبیعت کو قوی بنا دیا۔ کیونکہ یہ حکم دیدیا کہ لا عدوی اور ظاہر ہے کہ جس شخص کا یہ عقیدہ ہو اس کی طبیعت نہایت خوش رہے گی اور قوی رہے گی اس کو کچھ پروانہ ہوگی۔ اور جس کا عقیدہ یہ ہو کہ بیماری لگ جائے گی اس کی طبیعت نہایت کمزور ہوگی تو صاحب شریعت علیہ الصلوٰۃ والسلام نے کیسا انتظام فرمایا کہ طبیعت کمزور ہی نہ ہو اور مرض کو قبول ہی نہ کرے۔

طاعون جہاد کی طرح ہے

ایک حکیم صاحب کا ذکر فرمایا کہ وہ طاعون میں لوگوں کا خوب علاج کرتے ۹۰ فیصد اچھے ہو جاتے حکیم صاحب خوب ان کی خدمت کرتے اور اپنے ہاتھوں سے دودھ پلاتے۔

مگر ان کو کچھ نہ ہوا۔ اس کے بعد فرمایا کہ طاعون کو جو جہاد سے تشبیہ دی گئی ہے اس کی وجہ دو چار دن سے سمجھ میں آئی ہے۔ ایک حدیث میں فررار من الطاعون کو کالفرار من یوم الزحف قرار دیا ہے یعنی طاعون سے بھاگنا ایسا گناہ ہے جیسا جہاد سے بھاگ جانا۔ اس حدیث سے معلوم ہوا کہ طاعون جہاد کی طرح ہے۔ دوسری حدیث یہ ہے کہ قیامت کے دن جو لوگ طاعون سے مرے ہیں ان کے متعلق نزاع ہوگا۔ جو لوگ جہاد میں شہید ہوئے ہیں وہ کہیں گے کہ یہ طاعون والے ہمارے بھائی ہیں ہمارے ساتھ رہیں۔ اور دوسرے لوگ جو اور بیماریوں میں مرے ہیں وہ کہیں گے کہ طاعون والے فراش پر مرے ہیں۔ ہماری طرح ہیں۔ اس واسطے ہمارے ساتھ ہونے چاہئیں۔ اس کے بعد ان کے زخم کا ملاحظہ کیا جائے گا۔ اور وہ زخم مجاہدین کے زخم کی طرح ہوں گے ویسے ہی خوشبودار ہوں گے جیسے شہدا کے زخم ہیں تو پھر وہ شہداء کے ساتھ ملا دیے جائیں گے۔ اس حدیث سے بھی معلوم ہوا کہ طاعون والے مثل مجاہدین کے ہیں۔ اور طاعون کو جو جہاد سے تشبیہ دی گئی ہے تو وجہ تشبیہ سمجھنے سے پہلے یہ غور کیا جاوے کہ جہاد میں جو فرار سے منع فرمایا ہے تو اس کی وجہ کیا ہے۔ یعنی جب مسلمان اور کافر مساوی ہیں یا کافر مسلمانوں سے دو چند ہوں اور سامان وغیرہ بھی ہو تو اس صورت میں خواہ کسی کو یقین بھی ہو کہ کفار غالب ہو جائیں گے تو بھی بھاگ جانے کی اجازت نہیں دی حالانکہ عقل کا تقاضہ یہ ہے کہ جان بچانی فرض ہے تو اس صورت میں اجازت ہونی چاہیے تھی مگر شریعت نے اس صورت میں بھی اجازت نہیں دی۔ وجہ عدم اجازت کی یہ ہے کہ فرار میں کفار کو حوصلہ ہو جائے گا کہ یہ لوگ کچھ نہیں بے ہمت ہیں تو پھر بھاگ دینے کا کفار کا حوصلہ ہو جائے گا اور ہمت بڑھ جائے گی۔ اگر مسلمان نہ بھاگے اور غالب ہو گئے یا سب مارے گئے تو دونوں صورتوں میں کفار کی ہمت ٹوٹ جائے گی اور حوصلہ پست ہو جائے گا کہ یہ بڑی سخت قوم ہے جان دے دینی ان کو آسان ہے مگر بھاگنا مشکل ہے تو غلبہ کی صورت میں اور مغلوبیت کی صورت میں ہیبت مسلمانوں کی ہوگی اور کفار کو آئندہ جنگ کا حوصلہ اور ہمت نہ ہوگی اس واسطے فرار جہاد سے منع فرمایا۔ جب جہاد سے فرار منع ہونے کی وجہ معلوم ہوگئی اور یہ بھی معلوم ہو گیا کہ طاعون جہاد کی طرح ہے تو اب

طاعون سے فرار کی ممانعت کی وجہ سنئے۔ وہ یہ ہے کہ ایک حدیث میں آتا ہے کہ طاعون من و حزالجن یعنی شیاطین کا طعن ہے۔ اس حدیث سے معلوم ہوا کہ طاعون شیاطین کے طعن اور ایذا سے ہوتا ہے حق تعالیٰ نے شیاطین کو کچھ قدرت دے رکھی ہے کہ مسلمانوں کو ایذا دے جیسا کہ: مسنی الشیطن بضر (شیطان نے مجھے تکلیف پہنچائی ہے)۔

ہے اور باقی نصوص سے معلوم ہوتا ہے۔ تو گویا طاعون بھی کفار شیاطین سے جنگ ہے اور طاعون سے بھاگنے میں شیاطین کو حوصلہ ہو جائے گا کہ مسلمان ہم سے ڈر گئے اور آئندہ اغوا کرنے کا اور ایذا دینے کا حوصلہ شیاطین کا بڑھ جائے گا۔ اس واسطے وہاں ہی رہے تاکہ شیاطین کو حوصلہ نہ ہو۔ ایک صاحب نے اس موقع پر عرض کیا کہ جس جگہ طاعون ہو وہاں جانے سے کیوں منع فرمایا ہے؟ فرمایا وجہ یہ ہے کہ جہاد میں جانا مفید ہے کیونکہ انبہ اور ہجوم اس موقع پر مفید ہے۔ کفار پر رعب ہوگا اور طاعون میں جانا اس لئے مفید نہیں کہ شیاطین نظر نہیں آتے اور ہم ان کو قتل نہیں کر سکتے۔ نیز یہ بھی فرمایا کہ طاعون قبر خداوندی ہے۔ بنی اسرائیل پر اول قبر خداوندی بشکل طاعون مسلط کیا گیا اس واسطے قہر کی جگہ جانے کی ممانعت فرمادی گئی۔ اور جہاد اس کے عکس ہے۔ اس واسطے جہاد میں جانا تو مفید ہے اجازت ہے اور ثواب کا کام ہے اور طاعون میں مفید نہیں۔ اس واسطے منع فرمادیا۔ بعض لوگ جو طاعون میں اذان کہتے ہیں اس کی وجہ بھی یہی ہے چونکہ ایک حدیث میں ہے:

الطاعون من و حزالشیطان طاعون شیطان کے اثر سے ہے۔

اور دوسری حدیث یہ ہے:

اذا تغولت الغیلان نادى بالاذان. جب شیاطین نظر آویں تو اذان دی جاوے۔

ان دو حدیثوں سے معلوم ہوا کہ اذان دینی چاہیے۔ پھر فرمایا کہ میں نے ایک شخص سے دریافت کیا کہ اگر اذان بخجگانہ کافی ہے تو دوسری اذان کیوں کہتے ہو۔ اگر وہ کافی نہیں تو دوسری بھی کافی نہیں کیونکہ جب اذان کہو گے شیاطین چلے جاویں گے۔ پھر واپس آ جاویں گے پھر کیا فائدہ ہوا۔ نیز حدیث ثانی سے معلوم ہوتا ہے کہ جب غول (یعنی شیطان نظر آئے) مشکل ہو اور تم کو معلوم ہو۔ تو اذان کہو اور طاعون میں چونکہ معلوم نہیں ہوتے

تو حدیث ثانی کی بنا پر بھی اذان جائز نہ ہوگی۔ یہ سب پیر جی لوگوں نے پیٹ کے لئے بنا رکھا ہے۔ ختم فاتحہ کی طرح بنائی ہوئی باتیں ہیں تاکہ عوام ہمارے محتاج رہیں۔ اس کی وجہ یہ ہے کہ مسائل تو معلوم نہیں اور کچھ اناپ شناپ اپنی طرف سے نہ بتائیں تو پھر لوگ رجوع نہ ہوں گے اور قابو میں نہ رہیں گے اور یہ بھی کہتے ہیں کہ مولویوں کے پاس نہ جانا۔ میں نے ایک وعظ میں کہا تھا کہ مولویوں کو کچھ نہ دو یہ خود کماتے ہیں۔ مگر مسائل ان سے دریافت کرو۔ اور پیروں کو خوب دو صالحین کی اولاد ہیں مگر دین ان سے نہ دریافت کرو۔

پھر فرمایا کہ طاعون جب جہاد کی طرح ہے تو جہاد میں انتظام کرنا تو جائز ہے جیسے اسلحہ گولہ بارود وغیرہ مگر بھاگنا جائز نہیں۔ ایسا ہی طاعون میں علاج اور باقی تدابیر تو جائز ہیں مگر بھاگنا جائز نہیں تاکہ شیطان کی ہمت نہ ہو۔ قرآن میں لوگ غور نہیں کرتے ورنہ معلوم ہو جائے قرآن سے معلوم ہوتا ہے کہ شیطان کا غلبہ اپنے دوستوں پر ہوتا ہے دشمنوں پر نہیں ہوتا۔

انما سلطنہ علی الذین یتولونہ . شیطان کا غلبہ اس کے دوستوں ہی پر ہوتا ہے عجیب ہے کہ دنیا میں غلبہ لوگوں کو اپنے دشمن پر ہوتا ہے مگر شیطان کا غلبہ اپنے دشمنوں پر نہیں بلکہ اپنے دوستوں پر ہوتا ہے۔ بس شیطان سے بچنے کی یہ صورت ہے کہ اس سے دشمنی رکھے اور اس کا کہنا نہ مانے اور اس سے نہ ڈرے۔ ابن عطاء اسکندریؒ سے نقل کر کے فرمایا کہ انہوں نے اعوذ پڑھی پھر خاموش ہو گئے اور شیطان کو کہنے لگا کہ تو خوش ہوا ہوگا کہ میں تجھ سے ڈرتا ہوں ہرگز نہیں تو ہے کیا؟ کہ تجھ سے ڈر کر اتنی بڑی ذات کے ساتھ لوں تو کیا کر سکتا ہے۔ میں نے اعوذ صرف اس واسطے پڑھی ہے کہ مولیٰ کا حکم ہے۔ فرمایا اس واسطے وساوس کا علاج مشترک یہ ہے کہ شیطان کہہ دے کہ جا جو تیرا جی چاہے کر لے جب دوسوہ میں گناہ نہیں تو میں اس کی کچھ پروا نہیں کرتا۔ میں نے شاہ جہاں پور میں ایک وعظ میں یہی کہا تھا تو ایک آدمی بعد میں آیا اور بہت دعا دینے لگا اور بہت خوش ہوا۔ میں نے کہا کیا وجہ ہے۔ کہا میں ہر روز ہزار بار درود شریف پڑھتا تھا۔ تو رات میں گو، موت، کتے خنزیر ایسی چیزیں نظر آتی تھیں اور جس دن نہیں پڑھتا تھا تو خیر ہوتی تھی۔ بہت پریشان تھا اس وعظ کے بعد میں نے شیطان سے کہہ دیا کہ خواہ گو میرے منہ میں ڈال تو بھی

نہ چھوڑوں گا۔ اس کے بعد اب درود پڑھتا ہوں کچھ نہیں ہوتا۔ پھر فرمایا کہ بھوت جن جہاں نظر آویں وہاں یہی علاج ہے کہ اذان کہہ دو چلے جاویں گے۔

سلام کرنا کن کن مواقع پر منع ہے

فرمایا کہ فقہاء نے سلام کرنے کے مواقع میں جمع بین الضدین کیا ہے۔ بہت ہی دقیق بات ہے یعنی مواقع معصیت میں جیسے شطرنج کا کھیل، جو اوغیرہ یا اس کے مشابہ مواقع نجاست اور مواقع طاعت جیسے نماز، تلاوت وغیرہ دونوں میں سلام کرنا منع ہے اور فرمایا کہ اس کی وجہ معلوم نہ تھی کہ طعام کے وقت سلام کیوں منع ہے (مواقع معصیت، مواقع طاعت، اور تیسرا حوائج بشریہ جو نجاست ہونے میں معاصی کے مشابہ ہے) اور کھانا کھانے کے وقت سلام تو منع ہے کلام منع نہیں۔ وجدان کی طرف رجوع کرنے سے پتہ چل جائے گا کہ کلام کا جواب تو فوراً ضروری نہیں جب فرصت ہوگی تو جواب دیا جائے گا۔ اور سلام کا جواب دینے کا تقاضا جلدی کا ہوتا ہے۔ اور طعام میں کبھی فوراً جواب دینے سے تکلیف کا اندیشہ ہے کہ شاید گلے میں طعام اٹک جائے۔ اس واسطے سلام منع ہے اور حضرت امام یا فعی کا قصہ بیان فرمایا کہ انہوں نے کہا کہ جو شخص عبادت میں مشغول ہو اور اس کو دوسرا اپنی طرف متوجہ کرے تو خطرہ غضب الہی ہے۔

ادر کہ المقت فی ذلک الوقت. کہ اس وقت اس کو خدا کا غضب آ پکڑے۔

بے فکری کے باعث دوسروں کو ایذا پہنچ جاتی ہے

فرمایا کہ لوگ درحقیقت قلوب کی معرفت کی کوشش نہیں کرتے اس واسطے تا ذی (ایذا رسانی) ہو جاتی ہے۔ یعنی لوگ راحت قلب کی کوشش نہیں کرتے اور فکر کو استعمال نہ کرنے کی وجہ سے تکلیف پہنچ جاتی ہے۔

وظائف کی اجازت لینے میں عقیدہ کا فساد معلوم ہوتا ہے

فرمایا کہ وظائف کی اجازت لینے میں یہی معلوم ہوتا ہے کہ عقیدہ کا فساد ہے۔ یہ سمجھتے

ہیں کہ اس میں برکت ہوتی ہے۔ میں نے ایک شخص سے کہا کہ اجازت تو منصوص نہیں اور اس کا ثواب بھی نہیں۔ اور دعا منصوص ہے اور اس پر ثواب بھی ہے۔ اگر دعا کر دوں تو دل کو ٹٹول کر دیکھ لیا جاوے کہ وہ کیفیت نہ ہوگی جو اجازت میں ہے۔ اجازت کی اصل یہ تھی کہ ایک دفعہ بزرگ وظیفہ سن لیتے تھے تا کہ غلط نہ پڑھا جاوے۔ اب تو مولوی بھی اجازت لیتے ہیں۔ محض رسم اور عقیدہ کا فساد ہے۔

رسید کے مطالبہ پر منی آرڈر واپس فرمانا

فرمایا کہ سو روپیہ کا منی آرڈر آیا کہ مدرسہ کے لئے وصول کر لو اور مدرسہ کی رسید بھی دو۔ میں نے واپس کر دیا اور لکھ دیا کہ مدرسہ میں رسید نہیں۔

مذکورہ شخص کی بلا رسید منی آرڈر قبول کرنے کی درخواست

فرمایا کہ ایک سو روپیہ جو آیا تھا اور رسید کے مطالبہ کی وجہ سے واپس کر دیا تھا آج پھر خط آیا ہے وہ بلا رسید داخل کرنا چاہتے ہیں۔ اسی طرح ایک شخص نے میرے پاس پچاس روپیہ روانہ کئے۔ میں نے ایک وجہ سے واپس کر دیے۔ مگر اس نے اب تک واپس نہ کئے۔

بچوں کو پڑھانا اچھا شغل ہے

ایک شخص سے دریافت کیا کہ وطن میں کیا شغل ہے۔ اس نے کہا کہ بچوں کو پڑھانا ہوں۔ فرمایا یہ بہت اچھا ہے بڑوں کی تعلیم دینے میں تو اکثر ایمان فروشی کرنی پڑتی ہے۔

اہل قصہ سے طلباء کو کھانا بھیجنے میں ایک شرط

فرمایا کہ شروع شروع میں یہاں قصہ کے لوگوں نے کہا کہ ہم طلباء کو کھانا دیں گے میں نے کہا کہ جیسے مہمان کو سنی میں لگا کر روانہ کرتے ہیں یہاں لا کر دینا منظور ہے تو بہتر ورنہ منظور نہیں۔ چونکہ درخواست ان کی طرف سے تھی اس واسطے ہم کو شرط لگانے کا حق تھا۔ اگر درخواست ہماری طرف سے ہوتی تو ان کو شرائط کا حق تھا۔

بھانڈ کے نزدیک سب سے بہتر اور سب سے منحوس قوم کونسی ہے

فرمایا کہ بھانڈ نے ایک جگہ تماشا کیا۔ اس میں جھگڑا ہوا کہ دنیا میں سب سے بہتر قوم کون ہے اور سب سے زیادہ منحوس کون؟ تو اس پر اتفاق ہوا کہ سب سے بہتر ہماری قوم ہے اور سب سے زیادہ منحوس ملاؤں کی قوم ہے کیونکہ ہم تو شادی کے موقع پر حاضر ہوتے ہیں اور ملاں موت کے وقت۔ پھر فرمایا کہ ایک محلہ میں ایک رئیس بیمار تھے۔ موذن سے درخواست کی کہ ہمارے لئے دعا کرو۔ میں نے کہا کہ بیچارہ ظاہر میں دعا کرتا ہوگا مگر دل میں یہ کہتا ہوگا کہ کب مرے کہ کچھ ہاتھ آوے۔

چندہ کی تحریک رؤسا کو کرنا چاہیے

فرمایا کہ میں چندہ کی تحریک کا مخالف نہیں۔ مگر اس کے طریقے کا مخالف ہوں۔ یہ تحریک رؤسا کو کرنی چاہیے علماء نہ کریں۔ کیونکہ رؤسا خود بھی دیتے ہیں اور علماء چونکہ عموماً خود نہیں دیتے اس واسطے شبہ ہوتا ہے کہ محض اپنے کھانے کیلئے کر رہے ہیں۔ نیز یہ بھی فرمایا کہ چندہ کیلئے مجمع میں چادر لے کر پھرنے کی اجازت ہے کیونکہ اس میں لوگوں کو سہولت پہنچانے کی نیت ہے۔

مرزا غلام احمد قادیانی کی حرام خوری

فرمایا کہ مرزا غلام احمد قادیانی نے لاکھوں روپیہ کھائے اور کسی نے حساب دریافت کیا تو کہا کہ حساب ہمارے پاس نہیں ہے۔ یہ جواب تو تب درست ہوتا جب لوگ خود روپیہ دیتے اور جب طلب کرنے پر روپیہ ملا ہے تو حساب دینا چاہیے۔ کیا نبوت کے ساتھ حرام خوری بھی جمع ہو سکتی ہے؟

مسئلہ کا جواب دینے سے قبل ایک بزرگ کا معمول

ایک بزرگ کی نسبت فرمایا کہ ان کا معمول تھا جب ان سے کوئی مسئلہ دریافت کرتا تو جواب سے قبل یہ سوچتے کہ اگر قیامت کے دن اللہ تعالیٰ کے سامنے یہ مسئلہ دریافت کرتا اور میں جواب دے سکتا تو جواب دے دیتا ہوں ورنہ نہیں۔ بہت عجیب مراقبہ ہے۔

بیعت پر موعومہ ثمرہ کا ملنا ضروری نہیں

فرمایا کہ ایک شخص نے خط میں لکھا ہے کہ بیعت کر لو تا کہ اللہ تعالیٰ کی محبت اور دین پر پختگی پیدا ہو جائے۔ فرمایا کہ جواب لکھ دیا ہے کہ ”چونکہ بیعت پر اس ثمرہ کا مرتب ہونا ضروری نہیں اس لئے بیعت نہیں کرتا کیونکہ جب بیعت ہونے کے بعد یہ ثمرہ نہ پاؤ گے تو بیعت کو بے کار اور عبث جان کر نادام ہو گے اس واسطے پہلے عقیدہ کی اصلاح کرو۔“

بیعت کی حقیقت

فرمایا کہ بیعت کی حقیقت تو یہ ہے کہ شیخ کی طرف سے التزام تربیت (یعنی شیخ تو مرید کی اصلاح اور تربیت کو اپنے ذمہ سمجھے اور مرید شیخ کی اطاعت و فرمانبرداری کو) اور مرید کی طرف سے التزام طاعت ہو۔ فقط لفظوں میں کیا رکھا ہے۔

المراء مع من احب. انسان جس کے ساتھ محبت کرتا ہے اسی کے ساتھ ہوگا۔ یہ بیع (بیع تعاطی یعنی اگر خریدنے والا دکاندار کے پاس سے کوئی چیز اٹھالے اور اسکی قیمت اس کو دیدے اور دونوں زبان سے کچھ نہ کہیں تب بھی بیع صحیح ہوتی ہے اسی طرح بیعت بھی) کی طرح ہے کہ تعاطی سے بھی ہو جاتی ہے۔ اسی طرح مرید بھی التزام کرے طاعت کا تو بیعت ہوگئی۔ بلکہ مرید تو اعتقاد اور التزام کو نہ چھوڑے گو پیر کہہ دے کہ تو میرا مرید نہیں ہے۔ تو بھی مرید رہے گا گویا مریدی مرید کے قبضہ میں ہے۔ عورت کو خاوند طلاق دے سکتا ہے مگر پیر مرید کو طلاق نہیں دے سکتا۔ ہاں مرید پیر کو طلاق دے سکتا ہے۔ جیسے عورت ارتداد (اسلام سے پھر جانا) کی حالت میں خاوند کو طلاق دے سکتی ہے۔ مرید اور مرد میں صرف لفظوں کا فرق ہے۔

پیر ناراض ہو تو فیوض بند ہو جاتے ہیں

فرمایا کہ جب پیر ناراض ہو تو فیوض بند ہو جاتے ہیں گو مریدی باقی رہتی ہے اس لئے کوشش کر کے شیخ کو راضی رکھنا چاہیے۔

اذان کہنے سے بھوت وغیرہ چلے جاتے ہیں

فرمایا کہ تھانہ بھون میں ایک گاڑی بان ہے۔ اس نے بیان کیا کہ ایک دفعہ رات کو کچھ کچھ بارش تھی اور میں جنگل میں تھا۔ کہیں سے گاڑی لا رہا تھا تو ایک عورت، خوبصورت زیور پہنے ہوئے راستہ پر بیٹھی دیکھی۔ بجلی چمکی تو نظر آئی۔ پھر پھلانگ کر میری گاڑی پر سوار ہو گئی۔ اس وقت میں نہ سمجھا۔ بعد میں خود ہی اتر گئی اور میرا نام لیا تو میں سمجھا کہ بھوت ہے۔ بس میں بے ہوش ہو گیا اور گاڑی کو تیل گھر لے گئے۔ فرمایا کہ میں نے اس سے کہا کہ جب ایسا موقعہ ہو تو اذان کہہ دو تو فوراً چلے جاویں گے۔

قبر پر اذان دینے کا کوئی ثبوت نہیں

فرمایا کہ لوگ میت کے دفن کرنے کے بعد قبر پر اذان کہتے ہیں۔ شاید فرشتوں کو ڈراتے ہیں (مطلب یہ کہ ایسا کرنا بے اصل ہے)۔

خلوت اختیار کرتے وقت کوئی نیت اختیار کرے

فرمایا کہ خلوت باس وجہ پسند کرے کہ لوگ میرے شر سے بچیں۔ یہ قصد نہ ہو کہ میں لوگوں کے شر سے بچوں اور اپنے عیوب اور لوگوں کو ستانا یاد کر کے یہ نیت کرے۔

صالح شخص اور عاصی مرد

فرمایا کہ جب کوئی صالح (نیک آدمی) انتقال کرتا ہے تو میرا خیال فوراً ادھر ہو جاتا ہے کہ اس سے مواخذہ نہ ہوا ہو۔ اور اگر کوئی عاصی (گنہگار) فوت ہوتا ہے تو خیال ادھر جاتا ہے کہ درگزر ہو گئی ہوگی۔ کبھی اس کا تخلف (یعنی ہمیشہ یوں ہی ہوتا ہے) نہیں ہوتا۔ حق تعالیٰ نے اس میں میری اصلاح فرمائی ہے۔

کسی دینی مدرسہ کا اہتمام جاہل سے نہیں ہو سکتا

فرمایا کہ مدرسہ دینی کا مہتمم عالم ہونا چاہیے۔ جاہل سے اہتمام نہیں ہو سکتا۔ کانپور کے مدرسہ کا مہتمم جاہل تھا۔ ایک طالب علم گنگوہ سے گیا داخلہ کا وقت نکل چکا تھا۔ طالب علم شرح

مانہ پڑھتا تھا۔ میں نے مہتمم سے کہا کہ اس کی روٹی مقرر کرو۔ اس نے کہا کہ کیا پڑھتا ہے؟ میں نے کہا کہ شرح مانہ۔ کہا یہ حدیث کی کتاب ہے؟ میں نے کہا کہ ہاں کوئی حدیث تو اس میں بھی ہوگی۔ فرمایا کہ میں نے گناہ کیا۔ اللہ تعالیٰ معاف فرماویں۔

انگریزی میں علوم نہیں

فرمایا کہ انگریزی میں علوم نہیں۔ عربی میں علوم ہیں۔

ہر روز کے سحری و افطار کا وقت الگ ہے

ایک شخص نے خط میں دریافت کیا کہ سحر کا وقت کب تک ہوتا ہے؟ فرمایا کہ ہر روز کی افطاری اور سحر جدا جدا ہے۔ جس دن کا دریافت کرنا ہو اس دن کا غروب لکھو۔ پھر میں بتلا دوں گا۔

علماء و مشائخ کے کاموں میں فرق

فرمایا کہ علماء تو نسخہ بتلا دیتے ہیں اور مشائخ راہ پر چلا دیتے ہیں۔

بزرگوں کو مدعی تقدس پر زیادہ غصہ آتا ہے

فرمایا کہ بزرگ کو عاصی پر اتنا غصہ نہیں آتا۔ جتنا مدعی تقدس (جو شخص اپنے تقویٰ اور پرہیزگاری کا دعویٰ کرتا ہو) پر آتا ہے کیونکہ یہ کبر ہے اور کبر سب گناہوں کی جڑ ہے۔

بری نظر بعض دفعہ محبت میں بھی لگ جاتی ہے

فرمایا کہ نظر بد محبت سے بھی لگ جاتی ہے۔ کسی نے سوال کیا کہ بزرگوں کی نظر سے فائدہ ہوتا ہے؟ فرمایا کہ ہاں! جب فائدہ کا قصد کریں۔

نعمت اور مصیبت کسی شخص کیلئے کن مواقع پر خیر ہیں اور کن مواقع پر شر

فرمایا کہ نعماء (خدا تعالیٰ کی نعمتوں میں) میں اگر توفیق شکر میسر ہو تو یہ اس بات کی علامت ہے کہ نعماء اس شخص کے حق میں خیر ہیں اور اگر غفلت ہو تو یہ علامت ہے کہ اس کیلئے یہ ابتلاء (امتحان) ہے۔ اور مصائب میں اگر صبر کی توفیق ہو تو یہ بھی خیر ہے۔ اور جزع، فزع اور شکایت نشان ہے۔ اس کا کہ اس کے حق میں یہ خیر نہیں ہے۔

اہل جبہ اور قبہ

فرمایا کہ اہل جبہ نے قبہ کا ذکر شروع کر دیا ہے۔

اب ترقی اور جاہ کسے کہتے ہیں

فرمایا کہ اب ترقی اور جاہ اس کو جانتے ہیں جو یورپ کی نظر میں جاہ ہو۔ یورپ نے تو سب کچھ اسلام سے لیا ہے اگر تم یورپ کی تقلید کرتے ہو تو اسلام کی باتوں میں۔

جماعت ثانیہ کے خلاف اجماع ہو گیا

فرمایا کہ حضرت انسؓ کا مذہب جماعت ثانیہ تھا۔ اب چونکہ اس کے خلاف اجماع ہو گیا ہے اس واسطے پہلے کا عمل مرتفع ہو جائے گا۔

مذہب حنفی امام ربانی حضرت گنگوہی کی نظر میں

فرمایا کہ حضرت مولانا رشید احمد صاحبؒ فرمایا کرتے تھے کہ مجھ کو حدیثوں میں امام ابوحنیفہؒ کا مذہب ایسا معلوم ہوتا ہے جیسے نصف النہار میں آفتاب۔

صاحب ہدایہ حافظ حدیث تھے

فرمایا کہ ”صاحب ہدایہ“ حافظ حدیث تھے۔ ان کو حدیث کے حوالہ کی ضرورت نہ تھی صرف تنبیہ کیلئے اتنا ہی کافی تھا جتنا وہ کہیں گے۔ مگر اس زمانہ میں چونکہ تدین نہیں اس واسطے اب تو سطر، صفحہ سب کچھ لکھا جاوے تاکہ دوسرا دیکھ سکے۔

مناظرہ کرنے سے دو غرضیں ہوتی ہیں

فرمایا کہ اہل بدعت میں سے ایک مولوی صاحب تھے (جن کا نام محمد عمر تھا) انہوں نے ایک وعظ میں کہا کہ واللہ! آمین بالسر کے بارے میں ایک لاکھ سے زیادہ احادیث ہیں۔ تو ایک شاگرد نے اپنی جگہ پر ان سے کہا کہ ایسی بات کیوں کہی۔ کہا کہ حدیث عرض ہے اور ہر محدث کے ساتھ علیحدہ علیحدہ قائم ہے۔ اس واسطے ایک لاکھ سے بھی زیادہ ہیں۔

انہی مولوی صاحب نے مولانا محمد قاسم صاحب سے کہا کہ مجھ سے مناظرہ کر لو۔ مولانا صاحب نے فرمایا کہ مناظرہ سے دو غرض ہیں۔ ایک یہ کہ وضوح حق کے بعد حق قبول کر لینا۔ سواس کی تو آج کل امید نہیں۔ دوسری غرض یہ ہے کہ دوسرے پر غلبہ حاصل ہو۔ تو اس کو میں پورا کر دیتا ہوں۔ پھر بلند آواز سے کہا کہ صاحبو! یہ بہت بڑے مولوی ہیں۔ ان کے سامنے ہم جاہل ہیں۔

حیدرآباد سے عزم حاضری رکھنے والے شخص کو ارشاد

فرمایا حیدرآباد سے ایک شخص کا خط آیا ہے۔ درخواست کی ہے کہ میں تھانہ بھون حاضر ہونا چاہتا ہوں۔ فرمایا کہ پہلے میرا مذاق معلوم کر لو تا کہ بعد میں ندامت نہ ہو۔ میرا مذاق وہ ہے جس کو حیدرآباد کی اصطلاح میں ”وہابیت“ کہتے ہیں۔ کسی نے کہا کہ شاید آکر ٹھیک ہو جائے۔ فرمایا کہ بیٹھ کر ہو جائے کچھ بھی نہیں ہوتا۔ اسی واسطے میں کہا کرتا ہوں کہ ”سمجھ کر آنا“ اور ”آ کر سمجھنا“ میں فرق ہے۔

دو چار طالب علموں کے آنے سے طبعی مسرت

فرمایا کہ دنیا داروں سے اتنی خوشی نہیں ہوتی جتنی دو چار طالب علموں سے خوشی ہوتی ہے کیونکہ دنیا داروں کا کیا پتہ ہے۔ قدر جو ہر شاہ بداند یا بداند جو ہری

دنیا داروں کو کیا پتہ؟

ایک حجام کو استاد کا لقب ملنے کی حکایت

فرمایا کہ ایک حجام پر ایک بادشاہ ناراض ہو گیا کہ وقت پر حجامت نہیں کی۔ اس حجام نے بادشاہ کے نوکر سے کہا کہ جب بادشاہ سو جائے تو مجھ کو خبر کر دینا۔ اس نے بادشاہ کے سوتے سوتے حجامت بنا دی۔ اس بات سے بادشاہ نے خوش ہو کر اس کو استاد کا لقب دیا۔ حجام کی بیوی نے کہا کہ خوشی تو تب ہوتی کہ چار حجام مل کر تجھے استاد کا لقب دیتے۔

طمع اور خوف حق گوئی سے منع کر دیتا ہے

فرمایا کہ طمع اور خوف حق گوئی سے منع کر دیتا ہے مگر اہل اللہ کہ وہ اپنی زندگی میں اپنے بچوں کو یتیم اور بیوی کو بیوہ سمجھتے ہیں۔

امراء کو مرید کرنے کی فکر نہ کرنی چاہیے

فرمایا کہ امراء کو مرید کرنے کی فکر نہ کرنی چاہیے۔ کیونکہ مرید تو اس کو کرے جس کو کم از کم یہ تو کہہ سکے کہ ”تیری حرکت نالائق ہے اگرچہ تو نالائق نہیں۔“

حضرت حکیم الامتؒ کی سادگی

فرمایا کہ محلہ میں سے چنے کا ساگ میں خود مانگ لیتا ہوں۔ لوگ خوشی سے لادیتے ہیں اور دال بھی۔

۱۲ ربیع الاول حضور ﷺ کی تاریخ وصال نہیں

فرمایا کہ ۱۲ ربیع الاول کو وفات کی تاریخ مقرر کرنی کسی طرح درست نہیں۔ کیونکہ حج حضور ﷺ کا ۹ ذی الحجہ یوم جمعہ کو ہوا اور دو شنبہ کو انتقال ہوا تو ۱۲ تاریخ کسی طرح نہیں بنتی۔ علی گڑھ کالج سے ایک طالب علم نے یہی سوال کیا تو میں نے یہ جواب دیا کہ ۱۲ تاریخ حدیث سے ثابت نہیں۔ صرف دو شنبہ ثابت ہے۔

سورۃ الفاتحہ نماز میں واجب ہونے کا مفہوم

فرمایا کہ فقہاء جو کہتے ہیں کہ فاتحہ نماز میں واجب ہے۔ اس کا مطلب یہ ہے کہ جمیع حرفبہا واجب ہے اور تکرار یہ ہے کہ ایک دفعہ پڑھ کر دو بارہ پڑھے۔

مرید پر نکیر کرنا شیخ پر واجب ہے

فرمایا کہ شیخ پر واجب ہے کہ مرید پر نکیر کرے۔ مرید نے جب اطاعت کا التزام کیا ہے تو یہ ضرور تعلیم کرے۔

کچھ رقم اپنے پاس جمع رکھنا

فرمایا کہ اتنا روپیہ پاس جمع رکھنا ہوں کہ اینٹھ مروڑ کر سکوں :-

قیمتی کپڑے واپس کرنے کا سبب

فرمایا کہ دہلی سے ایک پارسل آیا تھا جس میں کپڑے تھے، بہت قیمتی شال، اچکن صدری وغیرہ تھیں۔ مگر صدری سے مجھ کو شبہ ہوا کہ شاید یہ مستعملہ ہے اور ان کے ہاں ایک میت بھی ہوئی تھی۔ مجھ کو شبہ ہوا کہ میت کے ہیں۔ میں نے ان کو خط لکھا کہ کپڑے پہنچ گئے ہیں۔ چند امور قابل دریافت ہیں۔ اول یہ کہ یہ کپڑے مرحوم کے ہیں یا نہیں۔ اگر مرحوم کے ہیں تو وارثوں کا مال ہے کیوں بھیجے۔ اگر مرحوم کے لئے نہیں تھے اپنے لئے بنائے تو بھی کیوں بھیجے۔ غرض یہ لکھ دیا کہ جواب دیجئے کچھ جواب نہ آیا۔ پھر دوسرا خط لکھا اور لکھ دیا کہ اگر جواب نہ آیا تو واپس کر دوں گا۔ پھر واپس کر دیے ایک آدمی کی معرفت اور اس کو کہہ دیا کہ ہرگز واپس نہ لانا۔

اللہ تعالیٰ علماء کو غناء ظاہری یا غناء قلبی عطا فرمائے

فرمایا کہ خدا تعالیٰ مولویوں کو غناء ظاہری یا غناء قلبی عطا فرماویں۔

حضرت حکیم الامتؒ کے والد نے آپ کی تربیت مشائخ کی طرح کی

فرمایا کہ والد صاحب نے ہماری تربیت مشائخ کی طرح کی۔ بچپن سے مجھ کو عربیت پر لگایا اور بھائی کو انگریزی پر۔ تائی صاحبہ نے والد صاحب سے کہا کہ یہ کہاں سے کھائے گا بہت ناراض ہوئے اور فرمایا کہ یہ تو مجھے معلوم نہیں۔ مگر انگریزی پڑھے ہوئے اس کے پیچھے پیچھے پھریں گے اور یہ کسی کو منہ بھی نہ لگائے گا اور بچپن میں ہم کو کبھی دعوت پر نہیں لے گئے۔ میں اور بھائی دونوں دنگا کرتے تھے مگر مجھ کو کبھی نہیں پیٹا بھائی کو پیٹا۔ جب میں بڑی بڑی کتابیں پڑھنے لگا تو خط میں مجھ کو مولوی صاحب کر کے لکھا کرتے تھے۔

چالاکی اور عقل میں فرق

فرمایا کہ چالاکی اور چیز ہے اور عقل اور چیز ہے۔ کیونکہ چالاکی مذموم ہے ان کید کن عظیم (بے شک تم عورتوں کا کید (چالاکی) بہت بڑا ہے) سے معلوم ہوا کہ عورتوں کا کید بڑا ہے اور حدیث میں ہے: هن ناقصات العقل (عورتیں کم عقل ہوتی ہیں) تو عقل کو تو ناقص

اور کید کو عظیم فرمایا ہے۔

قاضی شریح کا استنباط

فرمایا کہ قاضی شریح نے استنباط کیا کہ جو ان سے سوال کرنا چاہیے اور بوڑھے سے نہ کرے کیونکہ اخوہ یوسف علیہ السلام نے باپ سے مغفرت کا مطالبہ کیا تو:

سوف استغفر لکم ربی ” غمقرب (تمہارے لئے مغفرت) طلب کروں گا۔“

فرمایا۔ اور یوسف علیہ السلام سے مطالبہ کیا تو فرمایا۔

لا تشریب علیکم الیوم۔ ” آج تم پر کوئی الزام نہیں۔“

مگر یہ استنباط درست نہیں۔ کیونکہ یعقوب علیہ السلام نے استغفار کا موقعہ تلاش کیا تھا

شیطان کا مکر حق تعالیٰ شانہ کے قوت کے مقابلہ میں ضعیف ہیں

فرمایا کہ بعض نے استنباط کیا ہے کہ عورتوں کا مکر شیطان سے بھی بڑھ کر ہے کیونکہ

شیطان کے کید کو ضعیف فرمایا اور عورتوں کے کید کو عظیم فرمایا۔ مگر یہ استنباط درست نہیں کیونکہ

شیطان کا مکر حق تعالیٰ کی قوت کے مقابلہ میں ضعیف ہے جیسا کہ آیت کے شروع سے معلوم

ہوتا ہے ورنہ عورتوں کو شیطان ہی تو تباہ کرتا ہے۔

حصول علم کی شرط

فرمایا کہ مولانا محمد یعقوب صاحب فرماتے تھے کہ علم کے حصول کے لئے شرط ہے کہ

استاد کا ادب کرے اور تقویٰ حاصل کرے پھر علم آتا ہے۔

دعائے مغفرت مردہ کے لئے مفید ہے

فرمایا کہ دعائے مغفرت مردہ کیلئے مفید تو ہے کیونکہ وہ خود عاجز ہے مگر زندہ تو خود توبہ کر لے۔

میں عالم الغیب نہیں البتہ عالم العیب ہوں

فرمایا کہ لوگ آ کر نصف بات کرتے ہیں یہ خیال کرتے ہوں گے کہ عالم الغیب ہے۔

عالم الغیب تو نہیں۔ البتہ عالم العیب ہوں۔ نصف بات سے ان کی عیب کا پتہ چل جاتا ہے۔

اصلاح کو سختی سمجھنا غلط ہے

فرمایا کہ لوگ اصلاح کو سختی کہتے ہیں اگر اصلاح سختی ہے تو پھر اصلاح کیسے کروں؟

شتر بغدادی

فرمایا کہ بس آج کل تو عقائد درست ہوں۔ داڑھی ہو اور پاجامہ چڑھا ہوا ہو تو اس کو

جنید بغدادی سمجھتے ہیں خواہ اعمال کیسے ہی ہوں اور ہم اس کو اشتر بغدادی کہتے ہیں۔

مرنے کے بعد کمال منقطع ہو جاتے ہیں

فرمایا کہ ماموں صاحب فرمایا کرتے تھے کہ جب تک زندہ ہو قدر نہیں ہوتی۔ اور

جب مرجائیں پھر رحمۃ اللہ علیہ اور کچھ مدت کے بعد قدس سرہ۔ مردوں کی قدر ہوتی ہے

مردوں کی قدر کیا ہوتی حالانکہ مرنے سے کمال منقطع ہو جاتے ہیں۔

حضور ﷺ کی غایت شفقت

فرمایا کہ حضور ﷺ کو اس سے بہت تکلیف ہوتی تھی کہ کفار نہیں مانتے۔

اللہ تعالیٰ ارشاد فرماتے ہیں: لعلک باخع نفسک الایکونوا مؤمنین. شاید

آپ اپنی جان کو ہلاکت میں ڈال دیں گے بوجہ اس کے کہ وہ ایمان نہیں لاتے۔

اور یوں نہیں فرمایا کہ: علی ضرہم و شتمہم (ان کی ایذا اور بدکلامی پر)

باکمال شخص کو زینت کے اہتمام سے استغناء ہوتا ہے

فرمایا کہ جب کسی شخص کو دیکھتا ہوں کہ وہ اپنی زینت کے اہتمام میں لگا رہتا ہے تو

خیال ہوتا ہے کہ یہ اندر سے خالی ہے اس واسطے بنتا ہے باکمال کو اس سے استغناء ہوتا ہے۔

ایک ہندو لیکچرار کی خرافات

فرمایا کہ مظفر نگر میں ایک ہندو نے لیکچر میں کہا تھا کہ ہم جب انگریزوں سے ترک

موالات کریں گے تو پھر ان کا رہنا مشکل ہو جائے گا۔ اور ”ہم“ کی تفسیر یہ کی کہ ہ سے

مطلب ہندو اورم سے مراد مسلمان ہیں۔ لوگ بڑے خوش ہوئے۔ پھر ایک ہندو نے کہا کہ
م اس واسطے لمبا ہے کہ عرب سے مسافت کر کے آیا اورہ سے مراد ہندو ہے اور ہندو اس ملک
کے باشندے ہیں فرمایا کہ اگر کوئی مسلمان یہ سوال کرے کہ ہ کوم کے سر پر کیوں چڑھا دیا
تو پھر کیا جواب ہوگا؟ سب خرافات ہیں۔

مذہب اسلام پر ایک اعتراض کا جواب

فرمایا کہ اس اعتراض کا کہ مسلمان کے مذہب کا دار و مدار آلہ تناسل پر ہے کیونکہ ختنہ
کرتے ہیں تو اس سے مسلمان ہو جاتے ہیں۔ ایک ولایتی نے بہت عمدہ جواب دیا کہ جس
چیز پر کسی کی بنیاد ہوتی ہے اس کو وہ قطع نہیں کرتا۔ مسلمان تو اس کو قطع کرتے ہیں اور ہندو اس
کو باقی رکھتے ہیں معلوم ہوا کہ ہندو مذہب کی بنیاد اسی پر ہے۔

بغیر خود تحقیق کے دستخط کرنے کو دل نہیں چاہتا

فرمایا کہ تا وقتیکہ خود تحقیق نہ کر لوں دستخط نہیں کرتا۔ جی نہیں چاہتا کہ محض کسی کے لکھنے
پر دستخط کر دوں۔

فتویٰ شرح صدر کے بعد دینا چاہیے

فرمایا کہ جواب شرح صدر کے بعد دینا چاہیے۔ اگر جزیئہ نہ ملے تو لکھ دے کہ جواب
قواعد کی بناء پر دیا گیا جزیئہ نہیں ملا۔ اور علماء سے بھی دریافت کر لو تا کہ بوجھ نہ رہے۔

حصول دنیا کیلئے بجائے وظیفہ کے تدبیر کرنا چاہیے

فرمایا کہ وظیفہ اس غرض سے پڑھنا بے کار ہے کہ دنیا ملے۔ اس کام کے لئے تو تدبیر
کرنی چاہیے۔ اولاد کے لئے وظیفہ نہیں کرتے بلکہ تدبیر کرتے ہیں۔

خسر و اور مولانا جامی، معصرتھے

فرمایا کہ ”خسر و“ اور مولانا جامی، معلوم ہوتا ہے کہ ہم معصرتھے۔ خسرو نے ایک شخص کو

جس کا نام ”ادریس“ تھا مولانا جامی کے پاس بھیجا اور فرمایا کہ اگر تمہارا نام پوچھیں تو تم پہلے کھڑے ہو جانا۔ پھر رکوع کرنا، پھر داڑھی سے پانی چھڑک دینا۔ چنانچہ جب وہ گئے مولانا جامی نے نام دریافت کیا۔ انہوں نے ایسا ہی کیا۔ مولانا جامی بہت ذہین تھے فوراً کہہ دیا کہ ”ادریس“ ہے۔

حکمت کی کتابوں کی تصنیف پر دو متضاد اثرات

”حکمت کی یہ کتابیں جو میں نے لکھی ہیں ان کو دیکھ کر بعض لوگ مجھ سے محبت کرتے ہیں اور بعض کفر تک کا فتویٰ لگاتے ہیں۔“ (یہ ایک خط آنے پر فرمایا تھا جب خط پڑھا اس میں ایک درزی نے لکھا تھا کہ مجھ کو آپ سے اللہ کے واسطے بہت محبت ہے)۔

ہندو کے سلام کا جواب کس طرح دینا چاہیے

فرمایا کہ جب ہندو ”سلام“ کہتے ہیں تو میں ”جناب“ کہہ دیتا ہوں اور دل میں یہ سمجھتا ہوں کہ ”جنابت“ سے مشتق ہے۔ کیونکہ وہ غسل نہیں کرتے اور ”سلام“ اگر کہوں تو یہ ارادہ ہوتا ہے کہ ہم کو حق تعالیٰ کفر سے سلامت رکھیں۔ اور ”سلام“ میں بھی کیا حرج ہے۔ اور ”آداب“ کے معنی یہ ہیں کہ آ پاؤں داب یا ہندو کو جواباً اشارہ کر دے۔

مولوی محمد اسماعیل صاحب کی ریاست بھوپال

میں ایک عورت کو مسلمان کرنے کی حکایت

فرمایا کہ ”مولوی محمد اسماعیل صاحب“ ایک مولوی تھے ریاست بھوپال میں۔ انہوں نے کسی عورت کو مسلمان کر لیا اور حیرت ہے کہ وہاں پر انگریزی قانون ہے کہ مسلمان کرنا جرم ہے۔ مولوی صاحب پر مقدمہ چلا۔ جج ان کا واقف تھا اس نے اپنی جگہ پر سمجھایا کہ تم انکار کر دینا۔ انہوں نے کہا کہ موقعہ پر دیکھا جائیگا۔ مقدمہ کی تاریخ آئی جج نے پوچھا تم نے مسلمان کیا ہے؟ کہا میں نے نہیں کیا یہ خود مسلمان ہو گئی۔ اس جج نے کہا کہ تم نے اس کو کلمہ پڑھایا؟ کہا ہاں۔ جج نے کہا بس یہی ہے مسلمان کرنا۔ کہا کہ یہ قانون غلط ہے۔ میں اس قانون کو نہیں مانتا۔ کیونکہ جب اس نے اسلام کا عزم کر لیا تھا تو اسی وقت سے مسلمان ہو گئی

تھی حج بڑا حیران ہوا۔ اس نے مسل کسی بڑے حاکم کے پاس بھیج دی۔ حاکم نے لکھ دیا کہ جب یہ قانون ہی کو نہیں مانتا تو خواہ مخواہ اس کو قانون کے تحت کیوں لاتے ہیں۔ بس رہا ہو گئے پس عورت مسلمان ہونا چاہتی ان کے پاس آ جاتی۔

اغوا اور ارشاد میں فرق

فرمایا کہ ریاست بھوپال میں ایک عورت مسلمان ہو گئی اور مسلمان حج نے مسلمان کرنے والے کو اغوا کے تحت داخل کر کے سزا دیدی۔ اپیل میں ایک انگریز نے کہا کہ تعجب ہے فاضل حج پر کہ "اغوا" (گمراہ کرنا) اور "ارشاد" (ہدایت دینا) میں فرق نہیں کیا۔ کیونکہ مذہب کی تعلیم ارشاد ہے جو اس کو عمدہ سمجھ کر دی گئی۔ اغواء وہ ہوتا ہے کہ بری اور موذی بات بتائی جاوے۔ اور مذہب کی تعلیم بر مذہب والے کے نزدیک عمدہ چیز ہے تو یہ ارشاد ہے اغواء نہیں ہے۔

آمین باشر کسی کا مذہب نہیں

فرمایا کہ کسی جگہ آمین کا جھلڑا تھا۔ ایک انگریز نے فیصلہ کیا کہ تحقیق سے آمین کی تین قسم معلوم ہوئیں۔ ایک بالسر (یعنی آہستہ کہنا) اور یہ بعض کا مذہب ہے۔ اور ایک بالجبر (بلند کہنا) اور یہ بھی بعض کا مذہب ہے اور ایک بالشر (شرارت کی وجہ سے آمین کہنا)۔ یہ کسی کا مذہب نہیں ہے۔

بیماروں اور تندرستوں سے ارشاد

فرمایا کہ بیماروں کو تو کہہ دیتا ہوں کہ تراویح آٹھ پڑھو۔ مگر تندرستوں کو نہیں کہتا۔

ہوا اور بھوت سے ڈرنا عبث ہے

کسی نے کہا کہ لوگ ہوا اور بھوت سے ڈرتے ہیں فرمایا کہ آدم کو حوا سے کیا ڈر؟

مولوی نصیر الدین صاحب معقولی کی حکایت

فرمایا کہ مولوی نصیر الدین صاحب معقولی تھے۔ حضرت مولانا گنگوہی رحمۃ اللہ علیہ

سے حدیث پڑھتے تھے۔ مجھ سے کہتے تھے کہ میرا ارادہ تھا کہ قطب صاحب کے مزار پر ہر روز ضرور جایا کروں گا۔ اگر مولانا رشید احمد صاحب منع کریں گے تو ان سے مناظرہ کروں گا۔ جب گنگوہ پہنچا تو کبھی ارادہ مزار پر جانے کا نہ ہوا۔ خود بخود ہی رائے بدل گئی۔

دیوبند کے رنگ پر دوسرا رنگ چڑھ نہیں سکتا

فرمایا کہ مولوی احمد حسن صاحب فرماتے تھے کہ دیوبند کا رنگ ایسا چڑھتا ہے کہ اس پر دوسرا رنگ چڑھ ہی نہیں سکتا۔

قاری عبدالوحید پر علماء دیوبند کا اثر

فرمایا کہ قاری عبدالوحید صاحب کو میں نے دیوبند رکھایا۔ مہتمم صاحب نے فرمایا کہ کوئی قاری رکھنا چاہیے۔ میں نے کہا کہ قاری تو ہیں مگر وہ داڑھی کتراتے ہیں۔ انہوں نے کہا کہ خود بخود اچھے ہو جائیں گے چنانچہ دیوبند پہنچ کر داڑھی چھوڑ دی۔

مولوی تراب صاحب اور مفتی سعد اللہ صاحب

کے اختلاف کی حکایت

فرمایا کہ پہلے لوگ مخلص ہوتے تھے۔ مولوی تراب صاحب جنہوں نے ”قاضی“ (ایک کتاب کا نام ہے) کا حاشیہ لکھا ہے۔ ان کا مفتی سعد اللہ صاحب سے اختلاف ہوا۔ مولوی تراب صاحب تو مولود شریف کرتے تھے اور مفتی سعد اللہ صاحب ہمارے عقیدہ کے تھے۔ مولوی تراب نے کہا کہ تم کیوں نہیں کرتے؟ مفتی صاحب نے کہا کہ حضور ﷺ کی اطاعت کی وجہ سے نہیں کرتے۔ پھر مفتی صاحب نے پوچھا کہ تم کیوں کرتے ہو؟ مولوی تراب صاحب نے کہا کہ حضور ﷺ کی محبت کی وجہ سے کرتے ہیں۔ مفتی صاحب نے فرمایا کہ مولوی تراب تمہارا مدار بھی اخلاص پر ہے اور ہمارا بھی اخلاص پر۔ انشاء اللہ تعالیٰ دونوں کی نجات ہوگی۔ بس اس قسم کا اختلاف تھا ان حضرات کا۔

بروز قیامت ظالم و مظلوم کا قصاص

ایک مولوی صاحب نے وعظ کہا اور یہ بیان کیا کہ مظلوم کے گناہ ظالم پر ڈال دئے جاویں گے یا ظالم کی نیکیاں مظلوم کو دی جاویں گی۔ بعد فراغت وعظ بیان کیا گیا کہ اگر مظلوم کے گناہ نہ ہوں اور ظالم کے پاس نیکی کوئی نہ ہو تو قصاص کی صورت کیا ہوگی؟ فرمایا کہ یہ فیصلہ ہمارے ذمہ نہیں اس واسطے اس کا علم ہم کو کوئی ضروری نہیں۔ اس کا علم فیصلہ کرنے والے کو ضروری ہے۔ فرمایا کہ یہ بھی ہو سکتا ہے کہ مظلوم کو مراتب دے دیے جاویں اور ظالم کو اس کے سامنے سزا دی جاوے تاکہ اس کا غیظ کم ہو جاوے۔

اٹھاون صفحات کے طویل خط کے ہر جزو کا جواب دینا

فرمایا کہ ایک خط اٹھاون صفحات کا آیا۔ عبارت بہت عمدہ تھی اور مضمون بھی عمدہ تھا۔ ایک ایک جزو کو پڑھا۔ جی چاہتا تھا کہ اور لمبا ہوتا۔ کسی نے بہت اخلاص سے اپنے حالات لکھے تھے۔

ایک شیعہ کا خط

فرمایا کہ اس شیعہ نے پھر لکھا ہے کہ میں تمہارے مذہب میں داخل ہو جاؤں گا۔ مگر بتلاؤ کہ تم فائدہ کے ذمہ دار ہو اور ضامن ہو۔ فرمایا کہ جواب لکھوں گا۔

دو شخصوں کی خدمت کو زیادہ دل چاہتا ہے

فرمایا کہ ایک شخص ننھے خان نے کانپور میں جائیداد میرے نام وقف کی۔ میں نے یتیم خانہ کو وقف کر دی۔ دو شخصوں کی خدمت کو زیادہ دل چاہتا ہے ایک یتیم، دوسرا نو مسلم۔

حضرت گنگوہیؒ کا بے مثال اخلاص

فرمایا کہ مولانا رشید احمد صاحبؒ نے مولوی یحییٰ صاحب سے فرمایا کہ بریلی سے جو رسائل آتے ہیں مجھ کو سنایا کرو۔ تاکہ جو بات ہمارے اندر بری ہے اس سے رجوع کر لیں۔ انہوں نے کہا کہ ان میں سوائے گالیوں کے اور کچھ نہیں ہوتا۔

آج کل گروہ بندی کا مرض بڑھ گیا ہے

فرمایا کہ آج کل تحزب (جماعت بندی) کا مرض بڑھ گیا ہے۔ کوئی اپنے کو خلیلی، کوئی رشیدی، کوئی قاسمی، کوئی محمدی یہاں تک کہ کوئی اشرفی لکھتا ہے۔ فرمایا کہ کوڑی کا تو ہے نہیں بنتا ہے اشرفی اگر اہل بدعت سے امتیاز ضروری ہے تو امدادی کافی ہے۔ بعض لوگ کہتے ہیں بامداد اللہ یا ہوا الرشید۔ فرمایا کہ اس سے شرک پھیلتا ہے۔

حضرت گنگوہیؒ کا بے مثال ادب

فرمایا کہ مولانا رشید احمد گنگوہی رحمہ اللہ تعالیٰ نے حضرت حاجی صاحبؒ کیلئے عمامہ بھیجا۔ تو حضرت حاجی صاحب نے پہلے سر پر رکھا پھر منہ پر، پھر آنکھوں پر۔ اس قسم کا ادب کرتے تھے اگر کوئی دیکھتا تو یہ خیال کرتا کہ حضرت حاجی صاحب کے پیر نے بھیجا ہے۔

پہلے لوگ صاحب سماء تھے

فرمایا کہ پہلے لوگ صاحب سماء تھے اور صاحب سماء (آسمان والے) بھی تھے۔ صاحب ارض، یعنی دابۃ الارض (زرے زمین پر چلنے والے) نہ تھے۔

ایک شخص کا اخلاص

فرمایا کہ ایک شخص ہیں وہ جب کوئی شے مدرسہ میں تقسیم کرنے کے واسطے بھیجتے ہیں تو لکھتے ہیں کہ آپ اس چیز کے مالک ہیں تاکہ صرف تقسیم کا ثواب نہ ہو بلکہ اپنی شے مملوک تقسیم کرنے کا ثواب ہو۔

واقعہ تعمیر سدہ دری خانقاہ

فرمایا کہ سدہ دری میں کچھ درخت تھے۔ حضرت میانجی صاحبؒ دادا پیر کی خدمت میں یہاں کے کچھ لوگ گئے کہ حضرت دعا کرو کہ ہماری معافی واگزار ہو جائے۔ حضرت میاں جی صاحبؒ نے فرمایا کہ تم وعدہ کرو کہ میرے حاجی کیلئے سدہ دری بناؤ گے۔ انہوں نے کہا کہ بہتر۔ کچھ دن گزرے تھے کہ خبر آئی کہ معافی واگزار ہو گئی۔ وہ لوگ حاضر ہوئے اور کہا کہ

حضرت معافی واگزار ہو گئی ہے۔ حضرت نے فرمایا کہ وعدہ یاد ہے؟ انہوں نے کہا کہ حضرت یاد ہے۔ مگر نصف سہ دری بنا دیں گے۔ پوری کی توفیق نہیں۔ میاں جی صاحب نے فرمایا کہ نصف پر راضی ہو؟ انہوں نے کہا کہ ہاں۔ کچھ دن گزرے خبر آئی کہ معافی تاحیات ہوگی۔ وہ لوگ پھر حاضر ہوئے اور کہا دعا کیجئے۔ فرمایا کہ تم ہی سے تو کہا تھا کہ نصف پر راضی ہیں۔

دعا کی برکت سے سمندر سے شیریں پانی ملنا

فرمایا کہ مولانا اسمعیل شہید رحمۃ اللہ علیہ جہاز پر سوار تھے۔ شیریں پانی جو پینے کیلئے تھا وہ ختم ہو گیا۔ لوگوں نے عرض کی کہ دعا کیجئے۔ فرمایا کہ ہماری دعا تو شیرینی سے چپکتی ہے۔ پھر شیرینی لائے اور دعا فرمائی تو سمندر سے ایک موج اٹھی۔ تو فرمایا کہ اسے بھر لو۔ لوگوں نے پانی بھر انہایت شیریں تھا۔ سمندر کے اندر ہی شیریں پانی ان کو مل گیا۔

مولانا محمد منیر صاحب نانوتوی کا تقویٰ

فرمایا کہ مولوی منیر صاحب جو مدرسہ دارالعلوم دیوبند کے مہتمم بھی تھے۔ ایک دفعہ مدرسہ کی رپورٹ چھپوانے کیلئے گئے تو راستہ میں ڈیڑھ سو روپیہ کے نوٹ گم ہو گئے۔ مدرسہ میں اراکین نے کہا کہ امانت تھی۔ اس لئے اس کا تاوان مدرسہ نہیں لے سکتا۔ مولوی منیر صاحب نے کہا کہ نہیں میں تو بے بکا۔ یہاں تک کہ یہ بات مولوی منیر صاحب اور اراکین مدرسہ میں جھگڑے کی شکل اختیار کر گئی۔ اور آخر فیصلہ یہ ہوا کہ مولانا گنگوہی رحمۃ اللہ علیہ کو لکھا جاوے جو وہ فیصلہ کریں اس پر عمل کیا جائے۔ چنانچہ لکھا گیا تو حضرت نے فرمایا کہ مولوی منیر صاحب پر ضمان (تاوان) نہیں۔ مولوی منیر صاحب اس پر بہت بگڑے اور کہا کہ مولوی رشید نے یہ ساری فقہ میرے ہی لئے پڑھی تھی۔ میں تو تب جانوں کہ وہ اپنی چھاتی پر ہاتھ رکھ کر یہ کہہ دے کہ اگر ان سے روپیہ ضائع ہو جاتا تو وہ کیا کرتے۔ مدرسہ میں داخل کرتے یا نہ کرتے۔ ظاہر ہے کہ یقیناً کرتے۔ پھر مجھے کیوں منع کرتے ہیں؟ سبحان اللہ یہ کیسے لوگ تھے۔

حکایت مولانا محمد قاسم صاحب نانوتوی

ومولانا محمد منیر صاحب نانوتوی

فرمایا کہ مولانا محمد قاسم صاحب ایک دفعہ ریل میں سوار تھے اور مولوی منیر صاحب بھی سوار تھے۔ ایک فاحشہ عورت آکر مولانا محمد قاسم صاحب کے ساتھ مل کر بیٹھ گئی۔ مولانا منیر خوب ہنسے اور کہا کہ آج تمہاری بزرگی کا پتہ چلے گا۔ مولوی محمد قاسم صاحب گود دیکھتے بھی رہے اور چھیڑتے بھی رہے۔ فوراً ایک ریل کا ملازم باہو آیا اس نے آکر عورت سے کہا تو کیوں یہاں بیٹھی ہے؟ یہ عورتوں کا کمرہ نہیں ہے اس نے کہا کہ ہم بھی مردوں کی طرح ہیں۔ اس نے کہا کہ کھڑی ہو ورنہ بالوں سے پکڑ کر باہر کر دوں گا۔ فوراً چلی گئی۔

مولانا منیر صاحب مولانا محمد قاسم صاحب کے معتقد تھے

فرمایا کہ مولوی منیر صاحب مولانا محمد قاسم صاحب کے معتقد بھی تھے اور بے تکلف بھی تھے۔ نوکری کے بھی متلاشی تھے۔ خواب دیکھا کہ بریلی سے سفید بٹاڑ کر آئے ہیں۔ یہ خواب حضرت مولانا محمد قاسم صاحب سے بیان کیا۔ تو مولانا نے فرمایا کہ اگر مٹھائی کھلاؤ تو بیس روپیہ کا نوکر کرادوں۔ ورنہ گیارہ کا۔ کہا کہ مٹھائی لے لو۔ فرمایا کہ جاؤ بریلی! بیس روپیہ کے نوکر ہو جاؤ گے۔ کچھ دن گزرے کہ اطلاع آگئی کہ تمہاری درخواست منظور ہو گئی ہے۔ اور بیس روپیہ ماہوار تنخواہ ملے گی۔ مولوی منیر صاحب نے مولانا صاحب سے کہا کہ بیس اور گیارہ کا قصہ۔ بٹ سے تو سمجھ میں نہیں آسکتا۔ اتنا سمجھ میں آسکتا ہے کہ سفید اور حلال روپیہ ہوگا مگر بیس اور گیارہ کا پتہ نہیں چلتا۔ فرمایا کہ لفظ بٹ اردو میں مخفف ہے اور عربی میں مشدد۔ تو اردو کے لحاظ سے تو با کے دو عدد ہیں اور ط کے نو۔ تو گیارہ ہوئے۔ اور عربی کے لحاظ سے وہ طا اعتبار کر کے اٹھارہ اور با کے دو تو کل بیس ہو گئے۔

شیخ سے محبت مفید ہے

فرمایا کہ شیخ سے جتنی محبت مفید ہے اتنی تعظیم مفید نہیں۔

من آنم کہ من دانم

فرمایا کہ ایک شخص نے کانپور میں کہا کہ ”من آنم کہ من دانم“ (اپنی حقیقت مجھ کو معلوم ہے) تو حاجی عبدالرحمن صاحب مالک مطبع نظامی نے کہا کہ آپ تو پھر بہت بڑے آدمی ہیں۔ کیونکہ یہ آپ نے اقرار کر لیا کہ اپنے آپ کو جانتے ہیں۔ اور حدیث میں ہے کہ جس نے اپنے آپ کو جان لیا اس نے اللہ تعالیٰ کو جان لیا۔ چنانچہ ارشاد ہے: مَنْ عَرَفَ نَفْسَهُ فَقَدْ عَرَفَ رَبَّهُ۔ تو آپ نے تو حق تعالیٰ کو جان لیا فرمایا کہ اُمی آدمی تھے مگر بہت عمدہ بات نکالی۔

حضور ﷺ ساری دنیا کی طرف مبعوث تھے

فرمایا کہ حضور ﷺ چونکہ ساری دنیا کی طرف مبعوث تھے۔ اس واسطے اللہ تعالیٰ نے علوم بھی آنحضرت ﷺ کو ایسے دیے کہ ساری دنیا کے دانت کھٹے کر دیے اور سہل عبارت میں بڑے بڑے علوم حضور ﷺ نے بیان فرمادیے۔

طاعون میں مکان بدلنا جائز ہے

فرمایا کہ طاعون میں مکان بدل لے تو یہ جائز ہے مگر شہر چھوڑ کر نہ جائے۔ کیونکہ حدیث میں لفظ بلد (شہر) ہے بیت (گھر) نہیں ہے۔

بری صحبت سے بددینی کا اثر

فرمایا کہ ظاہری طاعون میں تو لاعدوی (یعنی طاعون کا مرض اڑ کر نہیں لگ سکتا) مگر باطنی طاعون یعنی بددینی وغیرہ میں حضور ﷺ نے فرمایا عداوی ہے (یعنی دوسرے سے لگ جاتا ہے) اور لوگ الٹا کرتے ہیں۔

تا تو انی دو رشوا زیا ربد یارب بدتر بود از مار بد

فرمایا کہ لاعدوی کے ارشاد سے قلب قوی ہو جاتا ہے مگر ضعف فطری کا اثر پھر بھی کچھ

رہتا ہے۔

غصہ بوڑھا ہو گیا

فرمایا کہ بچپن میں میرا غصہ اتنا تھا کہ غصہ کی وجہ سے بخار آ جاتا تھا۔ اب تو غصہ کچھ بوڑھا بھی ہو گیا ہے اور کچھ غصہ کو نافذ (جاری) بھی کر سکتا ہوں۔

علمی بات اگر سمجھ نہ آئے تو اساتذہ سے سمجھو

فرمایا کہ لوگوں کو چاہیے میری کوئی علمی بات اگر ان کی سمجھ میں نہ آئے تو اس کو اپنے اساتذہ سے دریافت کریں۔ یہ مجلس قیل وقال کی نہیں ہے۔ یہ اس پر فرمایا تھا کہ ایک صاحب نے کسی بات کو دوبارہ دریافت کیا اور بات علمی تھی۔ پھر بھی اس کی سمجھ میں نہ آئی اور حضرت نے دریافت بھی فرمایا کہ سمجھے؟ اس پر وہ خاموش ہو گئے۔ اس پر یہ گزشتہ جملہ فرمایا۔

حضرت گنگوہیؒ کی عوام الناس پر از حد شفقت

فرمایا کہ میرا ارادہ تھا کہ ایک رسالہ ایسا لکھوں کہ عوام جس میں مبتلا ہیں۔ اگر وہ کسی مذہب میں بھی جائز ہو تو اس کی اجازت دے دوں۔ تاکہ مسلمان کا فعل کسی طرح تو صحیح ہو سکے۔ مولانا گنگوہی رحمۃ اللہ علیہ سے دریافت کیا تو انہوں نے اجازت دے دی۔ مولانا حنفی بہت پختہ تھے مگر عوام پر شفقت بھی بہت تھی۔ مگر ایسا رسالہ تو نہیں لکھا۔ بعض بعض مسائل حوادث الفتاویٰ میں ایسے آگئے ہیں۔ جمعہ فی القریٰ میں اگر حضرت امام شافعیؒ کے قول میں احتیاط ہوتی تو فتویٰ دیدیتا مگر احتیاط حنفیہ کے مذہب میں ہے۔ کیونکہ اگر وہ شہر ہے اور شہر میں کوئی ظہر پڑھے تو فرض ذمہ سے ساقط ہو جائے گا۔ گو کراہت ہوگی۔ اور اگر جھوٹی بستی ہو اور وہاں جمعہ پڑھ لیا تو جمعہ بھی نہ ہو اور ظہر بھی ساقط نہ ہوئی۔ اس واسطے احتیاط ترک جمعہ میں ہے۔ دوسرے یہ کہ ابتلاء بھی تو نہیں۔ لوگ چھوڑ سکتے ہیں۔ اگر جمعہ نہ پڑھیں تو کیا تکلیف ہوگی؟ کچھ بھی نہیں بلکہ اور زیادہ آرام ہوگا۔ اذان نہیں۔ خطبہ نہیں۔ در یوں وغیرہ کا انتظام نہ کرنا پڑے گا۔ ہاں مگر پیر جی اور مولوی جی کی آمدنی بند ہو جائے گی۔

حضرت امام ابو یوسفؒ کی فتاہت

فرمایا کہ امام ابو حنیفہؒ اور امام ابو یوسفؒ اونٹ پر سوار تھے اور اتفاقاً سو گئے۔ آنکھ کھلی تو

فجر کی نماز کا وقت بہت تھوڑا رہ گیا تھا۔ امام ابو یوسفؒ کو امام صاحبؒ نے نماز میں امام بنایا۔ تو انہوں نے صرف فرض و واجب نماز کے ادا کئے اور سنت اور مستحب ترک کر دیے۔ تو امام صاحب بہت خوش ہوئے اور فرمایا: صار یعقوبنا فقیہا۔ ”ہمارا یوسف فقیہہ ہو گیا“

حضرت مولانا گنگوہیؒ کی صاف گوئی

فرمایا کہ مولانا گنگوہیؒ بہت صاف گو تھے۔ ایک مسئلہ میں نے لکھا۔ فرمایا کہ غلط ہے۔ میں نے کہا کہ حضرت مولانا محمد قاسم صاحبؒ نے بھی یہی لکھا۔ تو فرمایا کہ جب انہوں نے لکھا تھا تو میں نے ان سے بھی کہہ دیا تھا کہ یہ غلط ہے۔ حاجی محمد اعلیٰ صاحب ایک شخص صاحب سماع تھے۔ وہ کہنے لگے کہ حضرت حاجی صاحب رحمۃ اللہ علیہ نے مجھ کو اجازت سماع دے دی۔ مولانا گنگوہیؒ نے فرمایا یہ غلط کہتا ہے اور اگر حاجی صاحبؒ نے اجازت دے دی تو انہوں نے غلطی کی ہے۔

کھانے کا مسنون طریقہ

فرمایا کہ حافظ ضامن صاحبؒ نے فرمایا کہ کچھ بزرگ یہ کہتے ہیں کہ ہر لقمہ کے اول بسم اللہ اور آخر الحمد للہ کہتا جائے۔ پھر حافظ صاحبؒ نے فرمایا کہ ہم کو تو یہ اچھا معلوم ہوتا ہے کہ کھانے کے اول ایک دفعہ بسم اللہ اور سب کے اخیر ایک دفعہ شکر کر لے۔

حضرت حاجی صاحبؒ کا بیعت میں وسعت کا سبب

فرمایا کہ حضرت حاجی صاحبؒ بیعت میں اتنی تنگی نہ فرماتے تھے اور فرماتے تھے کہ بیعت تو مصافحہ ہے پیر اور مرید میں سے جو مرحوم (جس پر حق تعالیٰ کی رحمت ہو) وہ مبعوض (جو خدا کی رحمت سے دور ہو) کو جنت کی طرف کھینچے گا۔ کیونکہ

ان رحمتی سبقت علی غضبی۔ ”میری رحمت میرے غضب سے بڑھ گئی“

تو مرید اگر مرحوم ہو تو وہی پیر کو جنت کی طرف لے جائے گا۔ اس واسطے بیعت میں

وسعت فرماتے تھے۔

نجدیوں کی خشک طبیعت

فرمایا کہ نجدیوں کے تسلط اور انتظام سے خوشی ہوتی ہے مگر تصوف کے امور میں آ کر طبیعت ان سے اکھڑ جاتی ہے۔ ان امور سے ان کے سامنے خاموش ہونا پڑے گا۔ گو ایک رسالہ میں انہوں نے لکھا ہے کہ ہم اس تصوف کے قائل ہیں جو کتاب و سنت کے مطابق ہو۔ مگر یہ خشک۔ اس تصوف کو بھی حاصل نہیں کرتے۔

جو بیعت ہو گا وہ نجات پائے گا

فرمایا کہ حضرت سلیمان تو نسویٰ سے ایک دفعہ اس وقت جب کہ جماعت مغرب کی اقامت ہو گئی۔ ایک شخص نے بیعت کی درخواست کی تو جماعت چھوڑ کر بیعت کر لیا اور ایک رکعت بھی جاتی رہی ان کے مرید علماء بھی تھے۔ ان کو شیخ کے اس فعل کی وجہ معلوم نہ ہوئی۔ آخر دریافت کیا تو فرمایا کہ میرے ساتھ حق تعالیٰ کا وعدہ ہے کہ جو بیعت ہو گا وہ نجات پائے گا۔ اس واسطے میں نے جلدی کی کہ نماز سے فراغت تک خدا جانے کون مرے اور کون رہے۔

تصوف میں اتنا تر نہ ہو کہ غرق ہو جائے

فرمایا تصوف میں نہ ایسا تر ہو کہ غرق ہو جائے اور نہ ایسا خشک ہو کہ حرق ہو جائے کہ کسی طرح تر ہی نہ ہو۔

مجھ کو سب سے زیادہ محبت صوفیاء سے ہے

فرمایا مولوی محمد اسحاق صاحب بردوانی نے لکھا کہ مجھ کو سب سے زیادہ محبت محدثین کے ساتھ ہے۔ پھر فقہاء۔ پھر صوفیاء۔ میں نے ان کو لکھا کہ ہماری محبت اس کے عکس ہے پہلے صوفیاء۔ کیونکہ ان میں محبت زیادہ ہوتی ہے پھر فقہاء۔ کیونکہ یہ منتظم بڑے ہیں۔ پھر محدثین کیونکہ اگر محدثین احادیث جمع نہ کرتے تو فقہاء اپنی عقل کیسے لڑاتے۔

حدیث کے سمجھنے میں فقہاء ہی کا قول معتبر ہے

فرمایا ابو یسیٰ ترمذی نے کتاب الجناز میں ”عدد غسل میت“ میں کہ اغسلن خمساً و سبعة

کے ذیل میں تصریح کی ہے اور امام مالک کا قول کیا ہے لیکن حدیث کے سمجھنے میں فقہاء ہی کا قول معتبر ہے۔

اس کے بعد امام اوزاعی اور امام ابو یوسف کا قصہ نقل فرمایا۔ کہ امام اوزاعی فرماتے تھے کہ معتقہ کا نکاح فسخ ہو جاتا ہے۔ اور امام ابو یوسف سے کسی نے دریافت کیا فرمایا کہ فسخ نہیں ہوتا۔ کسی نے پوچھا کہ تم نے کس سے سنا؟ فرمایا کہ امام اوزاعی سے۔ امام اوزاعی نے فرمایا کہ میں نے نہیں کہا۔ جب دونوں ایک جگہ جمع ہوئے تو امام ابو یوسف نے فرمایا کہ تم نے حدیث بیان کی تھی کہ خیار مل جاتا ہے۔ تو معلوم ہوا کہ نکاح فسخ نہیں ہوتا۔ تو امام اوزاعی نے کہا کہ:

نحن العطارون وانتم الاطباء. ”ہم عطار ہیں اور تم طبیب ہو“

علم روایت الفاظ اور ترجمہ کا نام نہیں

فرمایا علم روایت الفاظ اور ترجمہ کا نام نہیں بلکہ علم ان دقائق کا نام ہے جو اس کے اندر

چھپے ہوئے ہیں۔

مجتہد اعظم ہونا مسلم ہو گیا

فرمایا بعض غیر مقلدین کہتے ہیں کہ امام صاحب کو کل سترہ حدیث پہنچیں۔ میں نے کہا کہ اگر اس سے بھی کم پہنچیں تو امام صاحب کا اور بھی کمال ظاہر ہوگا۔ کیونکہ جس شخص کا علم حدیث اتنا کم ہو اور پھر وہ جو کچھ اپنی زبان سے فرمائے اور جو مسائل بیان کرے وہ سب حدیث کے مطابق ہوں تو اس کا مجتہد اعظم ہونا مسلم ہو گیا۔ اور فرمایا کہ یہ قول ابن خلکان کی بے احتیاطی ہے ورنہ صرف امام محمد کی کتب احادیث جو وہ امام صاحب سے روایت کرتے ہیں دیکھو تو انہی میں ہزاروں احادیث ملیں گی۔

مثنوی کے سوا سب کتابیں اپنی ملک سے خارج کر دیں

فرمایا میری طبیعت کا یہ رنگ ہے کہ میں نے مثنوی کے سوا سب کتابیں اپنی ملک سے

خارج کر دی ہیں۔

حضرات صوفیاء بڑے حکیم ہوتے ہیں

فرمایا یہ حضرات (یعنی صوفیا کرام) بڑے حکیم ہوتے ہیں۔ جمع بین الضدین کر دیتے ہیں۔ حضرت حاجی صاحب رحمۃ اللہ علیہ کے پاس ایک شخص ہدیہ لایا تو فرمایا کہ ”ہدیہ محبت کا شاہد ہے“ چونکہ اس قول سے ان غرباء کی دل شکنی کا اندیشہ تھا جن کو ہدیہ پیش کرنے کی استطاعت نہیں ہوتی تو اسکی اصلاح فرمائی اور فرمایا ”مگر جب محبت کامل ہو جائے تو شاہد کی ضرورت نہیں رہتی“۔

ایک گستاخانہ خط کا عجیب جواب

ایک شخص نے خط کے ذریعہ سے ”یا شیخ عبدالقادر جیلانی“ کے وظیفہ کا حکم دریافت کیا۔ خط کی عبارت نہایت گستاخانہ تھی اور یہ لکھا تھا کہ ”اس کا حکم تم کو کہاں تک معلوم ہے“۔ جواب لکھا کہ حکم سے مراد کیا ہے؟ منصوص یا مستنبط؟

بعد میں فرمایا کہ بڑا ذہین بنتا ہے میں اس کو دس سال ٹال سکتا ہوں اپنا سوال بھی متعین نہیں کر سکے گا۔

داڑھی رکھوانے کی ترغیب پر عجیب حکیمانہ وعظ

فرمایا ڈھا کہ میں شہر سے دو رشاہی باغ میں میں نے وعظ کہا۔ وہاں سب نواب صاحب کی قوم کے لوگ تھے جو داڑھی منڈے تھے۔ میں نے کہا کہ صاحبو! یہ تو مجھے امید نہیں کہ تم میرے کہنے سے داڑھی منڈانی چھوڑ دو گے مگر یہ تو کیا کرو کہ ہر روز سوتے وقت ایک دفعہ یہ خیال کر لیا کرو کہ یہ کام بہت برا ہے۔ ہم بڑے نالائق ہیں۔ بڑے خبیث ہیں۔ اس طرح ہر روز اپنے آپ کو ملامت کر لیا کرو۔ وعظ کے بعد نواب صاحب نے کہا کہ آپ نے ایسی تدبیر بتا دی کہ کبھی داڑھی منڈانی نہیں سکتے۔ میں نے کہا کہ ہاں! میں چاہتا بھی یہی ہوں۔

کیرانہ میں ایک تعلیم یافتہ شخص سے گفتگو

فرمایا کہ ایک صاحب تعلیم یافتہ نے کیرانہ میں کہا کہ آپ کی کتابیں نہایت عمدہ ہوتی

ہیں مگر اردو ذرا عام فہم اور سلیس لکھا کریں۔ میں نے کہا کہ مضمون کچھ مشکل ہوتے ہیں۔ اس نے کہا نہیں صاحب! جو خود مضمون سمجھا ہوا ہو تو اس کا سمجھانا کیا مشکل ہے۔ میں نے کہا کہ آخر آپ کی نظر میں کچھ مضمون ایسے بھی ہوں گے کہ آپ ان کو سمجھ سکتے ہیں اور دیہاتی لوگ نہیں سمجھ سکتے۔ آپ ذرا ان کو بہل کریں تاکہ دیہاتی بھی سمجھ جائیں۔ پھر مجھ کو وہ طریقہ بتلا دیں بس اس پر خاموش ہو گئے۔

مدرسہ میں فنڈ زخم ہو جائیں تو کیا کرنا چاہیے

ایک مولوی صاحب کا خط آیا کہ میں بھی مقروض ہو گیا ہوں اور مدرسہ میں بھی کچھ نہیں۔ آپ رنگون وغیرہ خط لکھ دیں کہ لوگ مدرسہ میں روپیہ داخل کریں۔ جواب میں ارشاد فرمایا: کہ جس مدرسہ کا کام میرے ذمہ ہے میں اس کے لئے بھی نہیں کہتا اور نہ ہی ایسا کرنا جائز سمجھتا ہوں۔

پھر فرمایا کہ اراکین مدرسہ کو چاہیے کہ مدرسین وغیرہ سے یہ کہہ دیں کہ ہم ذمہ دار نہیں جی چاہے تو کام کروا کر آ گیا تو دے دیں گے۔ ورنہ طلب نہ کرنا اگر کچھ نہ ہو سکے تو مدرسہ بند کر دیں۔

امراء کو سفارش نہ کرنے کا سبب

(ملفوظ بالا کے سلسلہ میں تذکرہ فرمایا) کہ اگر میں امراء کو اس طرح لکھنے لگوں تو پھر کوئی معتقد نہ رہے۔ یہ سب اسی وقت تک ہے جب تک معلوم ہے کہ اس قسم کی سفارش نہیں کرتا۔ احقر نے عرض کیا کہ حضور کے معتقدین اس قسم کے نہیں۔ قربان ہونے والے ہیں۔ فرمایا کہ حضرت مولانا فضل الرحمن صاحب کے لوگ بہت معتقد تھے کہ شاید اتنے کسی کے معتقد نہ ہوں۔ ایک عرب ان سے کانپور کے ایک وکیل کے نام خط لکھا کر لائے۔ مولانا نے لکھ دیا تھا کہ اس کو دس روپیہ سے کم نہ دینا، وکیل صاحب بڑے معتقد تھے اور بہت مالدار تھے۔ پہلے تو یہ عذر کیا کہ یہ خط مولانا کا نہیں۔ حالانکہ میں بھی جانتا تھا کہ خط مولانا کا ہے۔ وہ تو بہت معتقد تھا اور خوب جانتا تھا کہ خط انہی کا ہے۔ پھر نوکر کو کہہ دیا کہ جب عرب آئے تو اندر نہ آنے دینا۔ یہ قدر کی۔

معتکف کو مسجد میں ریح صادر کرنے کا حکم

فرمایا معتکف کو مسجد میں ریح صادر کرنے کی اجازت نہیں۔ کیونکہ یہ پاخانہ کا مقدمہ ہے۔ ایک مولوی صاحب نے کہا کہ قاضی خان میں اختلاف لکھا ہے۔ پھر قاضی خان لایا گیا اور ملاحظہ فرمایا تو ایک قول میں اجازت تھی اور دوسرے قول میں جس کو قاضی خان نے ”اصح“ لکھا ممانعت تھی۔ منس کر فرمایا کہ دو قول ہیں۔ ایک یخرج (ای الریح فی المسجد۔ جامع) اور دوسرا قول یخرج (ای المعتکف الی خارج المسجد)

برق اور عددونوں معاً ہوتی ہیں

فرمایا برق اور عددونوں معاً ہوتی ہیں مگر برق جلد محسوس ہوتی ہے اور آواز بعد میں۔ فرمایا کہ آواز کے وقت ڈرنا نہ چاہیے کیونکہ آواز سے پہلے بجلی جس جگہ گرنی ہوتی ہے گر چکتی ہے آواز بعد میں آتی ہے۔

ایک مجذومہ عورت کی حضرت عمر رضی اللہ عنہ کی طاعت

فرمایا حضرت عمر رضی اللہ عنہ کے زمانہ میں ایک مجذومہ عورت خانہ کعبہ کا طواف کر رہی تھی حضرت عمرؓ نے اس سے فرمایا کہ اقعدی فی بیتک (اپنے گھر میں رہا کر) مطلب یہ تھا کہ تیری وجہ سے لوگوں کو تکلیف پہنچتی ہے۔ پھر ایک مدت کے بعد وہ مجذومہ طواف کرتی پائی تو کسی نے اس سے کہا بشری فان الرجل قدمات یعنی حضرت عمرؓ تجھ کو منع کرتے تھے وہ مر گئے تو خوش ہو کہ اب کوئی منع نہیں کرے گا اس نے اسی وقت طواف چھوڑ دیا اور کہا کہ ان کے حکم کے خلاف ان کی موت کے بعد نہیں کرنا چاہیے۔ گھر چلی گئی اور کہا کہ میں تو سمجھی تھی کہ وہ زندہ ہوں گے۔ پھر ڈانٹ دیں گے۔

سیر الی اللہ کا مفہوم

ایک اہل علم نے دریافت کیا کہ سیر الی اللہ کے کیا معنی ہیں؟ اور سیر فی اللہ کے کیا معنی ہیں؟ فرمایا کہ یہ اصطلاحی لفظ ہیں۔ سیر الی اللہ سے مطلب مقامات کو حاصل کرنا۔ جس

کا دوسرا عنوان اخلاق کی درستگی صبر توکل رضا وغیرہ۔ اور سیر فی اللہ کا مطلب یہ ہے کہ بعد درستگی اس میں تبحر پیدا کرنا جس کو حالات بھی کہتے ہیں۔ اس کی بعینہ یہ مثال ہے کہ جیسے درسیات پڑھنا۔ پھر پڑھنے کے بعد اس میں تبحر بہ پیدا کرنا کہ اس حالت میں مضامین کثرت کے ساتھ منکشف ہوں گے جو درس اور مقامات کی تحصیل کے زمانہ میں اتنے نہ ہوتے تھے۔

پہلے لوگ صرف صورت بدعتی تھے

فرمایا پہلے لوگ اچھے تھے صورت بدعتی۔ مگر حقیقت بدعتی نہ تھے مخلص تھے۔

ماہوار رسالہ کسی قدر دان کو جاری کریں

فرمایا ایک شخص نے ماہوار رسالہ یا اخبار یہاں جاری کرنا چاہا۔ میں نے کہا کہ میں اس مذاق کا نہیں کسی قدر دان کے پاس بھیجا کریں۔

حق تعالیٰ کی ہیبت ہمارے دل میں کتنی ہونی چاہیے

(بادل زور کا گر جاتو) فرمایا کہ یہ تو اللہ کی مخلوق ہے جس کی ہیبت ہم سے برداشت نہیں ہوتی خود حق تعالیٰ کی کتنی ہیبت ہونی چاہیے۔

حضرت جیلانی نے خود کو نسا وظیفہ پڑھا تھا

فرمایا وظیفہ یا شیخ عبدالقادر جیلانی کی نسبت تو میں یہ کہتا ہوں کہ وہ وظیفہ پڑھو جس کی وجہ سے شیخ عبدالقادر جیلانی اس لائق ہو گئے کہ ان کے نام کا وظیفہ پڑھا جاتا ہے اور کہا کہ شیخ عبدالقادر جیلانی خود یہ وظیفہ پڑھ کر کامل ہوئے یا دوسرا وظیفہ۔ یقیناً اس کو انہوں نے نہیں پڑھا۔

تابعی ہونے کیلئے قرب زمانہ شرط ہے

فرمایا حضرت شیخ عبدالقادر جیلانی کو یا تو اس کا احساس ہوتا ہوگا کہ لوگ مجھ کو پکار رہے ہیں یا نہیں۔ دوسری صورت میں تو پکارنا لفظ فعل ہوا۔ اور صورت اول میں ان کو بہت پریشانی ہوگی۔

ان کو چاہیے کہ ایسی امداد کریں جیسے ایک شخص ہر دل عزیز لوگوں کو دریا سے پار کرتا تھا۔

ایک شخص اس کنارہ پر تھا اور دوسرا دوسرے کنارے پر۔ اس کو بوجہ اس کے کہ اس کی طرف تھا۔ دریا میں لے چلا تو وسط میں جا کر خیال کیا کہ اب اس کو جتنا لایا ہوں اس کو بھی لاؤں۔ اس کو دریا میں کھڑا کیا اور دوسرے کو لینے کیلئے گیا۔ یہ دریا میں ڈوبنے لگا تو اس دوسرے کو دریا میں چھوڑ کر پہلے کو پکڑنے کا ارادہ کیا اتنے میں وہ ڈوب چکا تھا پھر دوسرے کی طرف متوجہ ہوا تو وہ بھی ڈوب چکا تھا۔ حضرت شیخ بھی ایسا ہی کریں تب باز آئیں گے۔ اگر معلوم ہو کہ خط ان کو پہنچ سکتا ہے ان کی طرف بھی یہ لکھ دیں۔

اسی ضمن میں فرمایا کہ ایک بزرگ کسی حجام سے حجامت کر رہے تھے کسی بزرگ کے مزار کی طرف قافلہ جا رہا تھا۔ اس حجام نے حجامت درمیان میں چھوڑ کر کہا کہ میں قافلہ میں جاتا ہوں پیچھے نہ رہ جاؤں۔ ان بزرگ نے کہا کہ حجامت پوری کر کے جاؤ۔ اس نے کہا کہ نہیں۔ ان بزرگ نے کہا کہ میں تمہاری ان سے ملاقات کر دوں گا۔ آخر وہ مان گیا۔ ان بزرگ نے خط لکھ دیا کہ وہاں مزار پر جا کر (کچھ حیلہ وغیرہ بتا دیا ہوگا) اگر ایسے شخص کو ملے تو دے دینا۔ غرض حجام خط لے گیا اور وہ بزرگ انسانی شکل میں متمثل ہو کر حجام سے ملے اور کہا کہ میں وہی ہوں جس کے پاس تو خط لایا ہے خط میں یہ لکھا تھا کہ یہ لوگ تمہارے مزار پر آتے ہیں، گمراہ ہو رہے ہیں۔ ان کو تم کیوں نہیں روکتے۔ انہوں نے جواب دیا کہ تم سے ایک حجام نہ رکا تو میں سب کو کیسے روک سکتا ہوں۔

اسی ضمن میں فرمایا کہ حضور ﷺ بھی متمثل ہو سکتے ہیں۔ مگر اس وقت ملاقات کرنے والا صحابی نہیں ہوگا۔ کیونکہ صحابی بننے کیلئے دو چیزیں شرط ہیں کہ ایک جسم ناسوتی میں حضور ﷺ کی زیارت کرے اور یہ جسم مثالی ہے۔ دوسرے اتحاد زمانہ تبلیغ ہو۔

اسی ضمن میں فرمایا کہ حضرت شاہ اہل اللہ دہلویؒ نے بھی جس جن کو دیکھا تھا وہ جن تو صحابی تھا مگر میں نے حضرت مولانا محمد یعقوبؒ سے دریافت کیا کہ کیا شاہ اہل اللہ صاحبؒ تابعی ہوئے یا نہیں؟ فرمایا کہ نہیں۔ کیونکہ تابعی ہونے کے لئے قرب زمانی شرط ہے۔ جیسا کہ ارشاد ہے ثم الذین یلونہم۔ اور فرمایا کہ روایت (روایت دیکھنا) دراصل

ان آنکھوں سے نہیں ہوتی باطنی آنکھوں سے ہوئی۔ اس دیکھنے والے کو پتہ نہیں چلتا۔ یہ سمجھتا ہے کہ ان آنکھوں سے دیکھ رہا ہوں علامت اس کی یہ ہے کہ اگر ان آنکھوں کو بند کر لے تو بھی دیکھ لے گا۔ اس واسطے بھی صحابی نہ ہوئے۔

ایک حدیث کا مفہوم

فرمایا برزخ کی حیات بھی ایسی ہی ہے فرق شاید غذا کی وجہ سے ہو۔ کیونکہ وہاں کی غذا میں فضلہ نہیں جیسا دنیا کی غذا میں فضلہ ہے۔ فرمایا کہ اس سے ایک حدیث بھی حل ہو گئی۔ جس کو میں نے بعض وعظوں میں بھی بیان کیا کہ اہل جنت کو اول طعام زمین کی روٹی ملے گی۔ اشکال یہ ہے کہ پتھر، مٹی ریت یہ کیسے کھائیں گے۔ مولانا محمد یعقوب صاحب نے ہنس کر فرمایا کہ زمین کا جو ہر نکال کر دیں گے اور یہ انگور وغیرہ پھل سب زمین کے جو ہر ہیں۔ اور حکمت اس کی یہ ہے کہ بعض لوگوں نے دنیا میں ترک لذات کیا تھا ان کو جنت کے کھانے کی قدر نہ ہوتی کیونکہ وہ دنیا کا طعام چکھے ہوئے نہ تھے۔ اب اس سے معلوم ہو جائے گا کہ دنیا کے طعام کی یہ لذت ہے اس کے بعد جب جنت کے کھانے کھائیں گے تو فرق معلوم ہوگا۔ ورنہ یوں ہی سمجھتے کہ اس پھل کی یہ خاصیت ہے خواہ دنیا میں ہو یا جنت میں۔ اور جب تارکین کو کھلائیں گے تو جنت میں تبعاً سب کو مل جائیں گے۔

تاخیر بیعت میں نفع

بہیٹی سے ایک شخص کا خط آیا جو بڑی مسرت ظاہر کرتا تھا کہ الحمد للہ آپ کے سلسلہ میں داخل ہوا بہت شکر یہ ادا کر رہا تھا۔ خط کا ہر جملہ گویا ظاہر کرتا تھا کہ مجھ کو الفت اقلیم کی سلطنت مل گئی ہے۔ فرمایا کہ یہ فائدہ تاخیر بیعت کا ہے کہ کتنی قدر ہے اگر آتے ہی مرید کر لیتا تو ساری عمر یہ خیال رہتا کہ کہیں پھر نہ جائے جو لوگ مجھ کو اس پر مشورہ دیتے ہیں وہ دیکھ لیں کہ فائدہ کس میں ہے۔ اگر شروع میں ہم اس کو پیش تو پھر کبھی اس کی اصلاح نہ کر سکیں جب اصلاح کرنے کا قصد کریں تو یہ احتمال ہو کہ اس کو وحشت نہ ہو جائے۔ داڑھی سے نہ روکیں۔ سود سے نہ روکیں کیونکہ وحشت ہو جائے گی پھر فائدہ بیعت کا کیا ہوا؟

بیعت کو نفع کی شرط سمجھنا بدعت ہے

فرمایا کہ لوگوں کے عقائد بہت خراب ہو گئے ہیں بیعت کی نسبت تو یہ عقیدہ ہے کہ بدون اس کے فائدہ نہیں ہوتا۔ اور یہ عقیدہ بدعت ہے۔ حضور ﷺ کے زمانہ میں یہ عقیدہ نہ تھا۔ کوئی بیعت کو شرط نفع سمجھے یہ بھی بدعت ہے اور جاہل تو موثر سمجھتے ہیں یہ بھی بدعت ہے فرمایا کہ الحمد للہ اس بدعت کی اصلاح تو کر دی ہے۔

پھر فرمایا کہ اب تو بدعات بھی لوگوں کے نزدیک تین چار رہ گئی ہیں۔ فاتحہ، نیاز، عرس جس طرح گناہ بھی دو چار ہیں، زنا چوری، شراب خوری، باقی سب جائز ہیں۔ بدعت کی دو قسم ہیں بریلوی اور ریلوی۔ فرمایا کہ سلف صحابہ اور تابعین میں بیعت کے وقت مصافحہ کا دستور تھا۔ بعد میں خلفاء کے زمانہ میں مشائخ نے بیعت کے وقت مصافحہ ترک کر دیا تھا۔ شبہ ہوتا تھا بغاوت کا۔ اس واسطے اس زمانہ میں بیعت کا ذکر اس طرح آتا ہے۔ صحب فلان فلانا۔ بالبع فلان فلانا نہیں آتا۔ فرمایا کہ بیعت کی حقیقت مرید کی طرف سے التزام طاعت اور شیخ کی طرف سے التزام تعلیم۔ ہاتھ پر ہاتھ رکھنے میں کیا رکھا ہے؟ اگر کسی کو شوق ہو تو یوں کرے کہ اعمال میں طاعت کرنی شروع کر دے اور جو بات دریافت طلب ہو دریافت کرے اور کبھی ملاقات کرے تو مصافحہ کرے۔ بس دونوں جمع ہو گئیں مصافحہ اور تعلیم۔ عرفی بیعت بھی ہو گئی۔

عید کا مصافحہ

فرمایا عید کا مصافحہ میں تو کر بھی لیتا ہوں۔ مگر مولانا رشید احمد صاحب گنگوہیؒ نہیں فرماتے تھے وہ فرماتے تھے کہ بدعت ہے۔

میت کے کفن میں آج کل جائے نماز جزو کفن بن گئی ہے

فرمایا میت کے کفن کے ساتھ جائے نماز کی رسم شاید اس واسطے مقرر ہوئی کہ اس بہانہ سے جنازہ پڑھا دیا کریں۔ اب یہ جزو کفن بن گیا ہے۔ پھر فرمایا کہ جنازہ پڑھوانے کے لئے یا لٹھ ہو یا لٹھا۔ چونکہ لٹھ نہیں، اس واسطے لٹھا مقرر کر دیا۔ شروع شروع میں یہاں خانقاہ

میں بھی لوگ لاتے تھے اور ایک امام الدین مؤذن تھا۔ وہ لے لیتا۔ میں نے اسے منع بھی نہیں کیا کہ غریب ہے۔ اور جی یہی چاہتا تھا کہ نہ لے وہ خود ایک دفعہ بیمار ہو گیا اور سب مردے اس کو نظر آنے لگے تو اس نے یہ سمجھا کہ یہ وہ مردے ہیں جن کی جانمازیں تھیں۔ پھر وہ نہیں لیتا تھا چنانچہ لوگوں نے لانا بند کر دیا۔

یہاں کے لوگ کچھ مخالف بھی ہیں مگر اللہ کا شکر ہے۔ کرتے وہی ہیں جو میں کہتا ہوں خلاف نہیں کرتے۔ آغاز جوانی میں کیرا نہ گیا۔ مجھ سے جنازہ پڑھوانے لگے کسی نے کہا کہ جانماز کہاں ہے؟ ایک آدمی نے کہا کہ بس پھر صف کیلئے ایک تھان کی ضرورت ہوگی۔ مطلب یہ کہ اگر امام کے لئے ضرورت ہے تو مقتدیوں کے واسطے بھی ضرورت ہوگی اور تھان کے بغیر کام نہ چلے گا

رسم کٹوری میں دینے سے روکنا

فرمایا یہاں کے لوگ بہت ذہین ہیں۔ جاموں نے آکر ایک دفعہ مجھ سے کہا کہ یہاں رہنے دو گے یا نہیں؟ میں نے کہا کیوں؟ کہنے لگے کہ ایک شخص نے کٹوری کی آمدنی دے کر واپس لے لی۔ میں نے کہا کہ یہ تو میں نے نہیں کیا۔ البتہ یہ کہتا ہوں کہ رسم کٹوری میں مت دو۔ یہ نہیں کہتا کہ دے کر لے لو۔

شریعت نے اہل بیت پر دائمًا زکوٰۃ حرام کر دی ہے

فرمایا اہل بیت کے لئے شریعت نے زکوٰۃ حرام کر دی اس میں بڑی مصلحت ہے مگر اب لوگوں نے اس کو جائز کرنے کی کوشش کی ہے۔ ابو عصمہ سے روایت کرتے ہیں کہ انہوں نے امام صاحب سے جواز نقل کیا ہے مگر ابو عصمہ ضعیف ہیں۔ نیز مجوزین اس حدیث سے تمسک کرتے ہیں کہ اہلبیت کیلئے خمس مقرر کر دیا جائے زکوٰۃ کے۔ تو اب چونکہ خمس نہیں اس واسطے زکوٰۃ جائز ہے۔ جواب یہ ہے کہ یہ غلط ہے۔ کیونکہ حدیث کا مطلب یہ ہے کہ استحقاق خمس کی وجہ سے زکوٰۃ ان پر حرام ہے یہ مطلب نہیں کہ حرمت اس وقت تک ہے جب تک خمس ملتا رہے بلکہ خمس کے مستحق ہیں ابدًا اور زکوٰۃ حرام ہے ابدًا۔

ذکر اللہ سے تکبر پیدا ہو تو مضر ہے

فرمایا لوگ کہتے ہیں کہ بیعت کر لو۔ اللہ کے ذکر سے برکت ہو جائے گی۔ فرمایا کہ یہ غلط ہے اللہ کا ذکر مضر بھی ہوتا ہے۔ مثلاً جب تک ذکر نہیں کرتا تو تو واضح تھی اب ذکر شروع کر دیا۔ تکبر پیدا ہو گیا۔ یہ بہت بڑی بیماری ہے۔

دلائل الخیرات پڑھنے کا حکم

فرمایا لوگ بزرگوں سے دلائل الخیرات کی اجازت طلب کرتے ہیں۔ اس میں بھی فساد نیت ہے یہ سمجھتے ہیں کہ اجازت کے بغیر برکت نہیں۔ حالانکہ یہ غلط ہے۔ ابتداء شاید اجازت لینے کا طریقہ اس لئے رائج ہوا کہ یہ الفاظ درست کرانے کی تدبیر تھی کہ اجازت کے بہانے سے وہ بزرگ سن لیتے تھے تاکہ لفظ درست ہو جائیں۔

بھلا جس چیز کو منبر پر چڑھ کر بیان کریں اس میں کانا پھوسی میں کیا رکھا ہے۔

دلائل الخیرات کے بارہ میں اگر کوئی مجھ سے پوچھتا ہے تو کہہ دیتا ہوں کہ جہاں قال النبی ﷺ

آیا ہے اس کو چھوڑ دو کیونکہ کچھ حدیثیں اس میں موضوع ہیں۔ باقی مضامین سب درست ہیں۔

صوفیوں کی حدیث کا حکم

فرمایا صوفیوں کی حدیث کمزور ہوتی ہے۔ کیونکہ ان میں حسن ظن کا غلبہ ہوتا ہے جس راوی سے سنا کہ یہ حدیث ہے بس مان لیا۔ پھر نقل کر دیا لیکن مضمون صحیح ہوتا ہے اگرچہ الفاظ ضعیف ہوتے ہیں۔

فقہاء نے سماع کو حرام فرمایا ہے

فرمایا سماع کی حرمت لغیرہ (یعنی سماع اس لئے حرام ہے کہ اس میں لوگوں نے ایسی چیزیں شامل کر لیں جن سے وہ حرام ہو گیا) ہے اور صوفیاء بھی چونکہ مجتہد ہیں اس لئے وہ کہتے ہیں کہ ”غیر“ جب نہ ہو تو مباح ہے اور فقہاء چونکہ منتظم ہیں اس واسطے انہوں نے سرے سے

منع کر دیا ہے۔ اور انسان کو چاہیے کہ عمل میں توازن پر عمل کرے یعنی خود نہ سنے۔ اور دوسرے لوگوں سے معاملہ کرنے میں ارتق پر عمل کرے سخت گیری نہ کرے۔ باقی آج کل جو کرتے اور سنتے ہیں یہ تو کسی طرح بھی درست نہیں جیسا کہ شیخ سعدی علیہ الرحمۃ فرماتے ہیں۔

سمع اے برادر پرسی کہ چیت مگر مستمع رابد انم کہ کیست
جیسے حضرت مولانا گنگوہی رحمۃ اللہ علیہ سے کسی نے دریافت کیا کہ قبروں سے فیض ہوتا ہے یا نہیں۔ فرمایا کس کو؟ اس سائل نے عرض کیا کہ مثلاً مجھ کو۔ فرمایا کہ تم کو نہیں ہوگا۔ مطلب یہ کہ اہل اللہ کو ہوتا ہے سبحان اللہ کیسا جواب دیا۔

حضرت حوا کی قبر پہاڑ ابوقبیس کے پاس ہے

فرمایا حضرت حوا کی قبر مکہ میں ”پہاڑ ابوقبیس“ کے پاس ہے۔ جدہ میں نہیں۔ جدہ اصل عربی میں جدی ہے ”طریق واسع فی الجبل“ پہاڑ میں کشادہ راستہ کو کہتے ہیں۔ اس سے بعض نے یہ گھڑ لیا کہ حضرت حوا کی قبر جدہ میں ہے۔ (عربی ”جدہ“ کے معنی ہیں ”وادی“ اس لئے لوگوں نے اس سے یہ سمجھا۔)

حکایت حضرت مولانا محمد یعقوب صاحبؒ

فرمایا بعض لوگ سماع سے متاثر ہوتے ہیں مولانا محمد یعقوب صاحب رحمۃ اللہ علیہ اجمیر شریف میں کہیں جا رہے تھے کہ وہاں دھان کوٹنے کی آواز کان میں پڑی۔ وہ کچھ ایسی متناسب تھی کہ مولانا فوراً گر پڑے۔

سماع کے منع ہونے کا ایک سبب

فرمایا کانپور میں ایک شخص صاحب سماع تھے دوکاندار نہ تھے ان سے میں نے کہا کہ تم فن تصوف کے واقف تو ہو اس لئے تم سے مناظرہ علمی تو نہیں کرتا مگر ایک وجدانی بات تم سے دریافت کرتا ہوں کہ یہ بتاؤ کہ تصوف اور سلوک کی حقیقت کیا ہے؟ انہوں نے کہا ”مجاہدہ“ یعنی مخالفت نفس۔ میں نے کہا کہ ایک مقدمہ تو یہ ہوا جو آپ نے بتایا اور وہ برا مقدمہ وجدانی ہے وہ یہ کہ آپ کا نفس سماع سے خوش ہوتا ہے یا نہیں۔ کہنے لگے کہ ہاں!

پھر میں نے کہا کہ ہمارا نفس بھی اس سے خوش ہوتا اور اس کا تقاضا کرتا ہے مگر ہم اس کی مخالفت کرتے ہیں اور نہیں سنتے۔ اب بتلائیے کہ مجاہدہ آپ کرتے ہیں یا ہم، صوفی ہم ہوئے یا آپ؟ انہوں نے کہا کہ آج مجھ کو سمجھ آگئی۔ پھر انہوں نے مرنے سے پہلے میرے سامنے توبہ کی۔ فرمایا سماع کے منع ہونے کی ایک اس سے بھی زیادہ عمدہ وجہ ہے اور وہ یہ ہے کہ ایک صاحب ہمارے ملنے والے تھے۔ نماز تہجد، تلاوت قرآن سب کچھ کرتے تھے ایک جگہ سماع میں مبتلا ہو گئے وہ کہنے لگے کہ پہلے جو شوق ذوق ہوتا تھا قرآن کا، نماز کا۔ وہ سماع کے بعد نہیں رہا۔ اس سے مجھ کو معلوم ہوا کہ یہ برا ہے۔

عورتوں کے خاوند کی محبت کیلئے تعویذ طلب کرنے کے احکام

فرمایا عورتیں خاوند کی محبت کیلئے تعویذ طلب کرتی ہیں اس میں تفصیل ہے وہ یہ کہ اگر اتنی محبت کی طالب ہیں کہ ان کے حقوق ادا کرے تو یہ جائز ہے۔ اور اگر اس سے زیادہ کی طالب ہیں تو حرام ہے۔ کیونکہ تعویذ سے ایک گونہ جبر ہوتا ہے اور جبر واجب میں تو جائز ہے اور غیر واجب میں منع ہے اور یہی فقہاء کی مراد ہے۔ فرمایا اسی واسطے حضرت شاہ ولی اللہ صاحب رحمۃ اللہ علیہ نے فرمایا کہ تعلق اس سے رکھو جو صوفی، محدث اور فقیہ ہو۔ تین کمال رکھتا ہو۔

احقر نے عرض کیا کہ ہمارے حضرات جیسے لوگ تو ہندوستان میں پہلے نہیں گزرے۔ فرمایا بلکہ کل دنیا میں ان کی نظیر کا پتہ نہیں چلتا۔ کیونکہ مولانا خالد صاحب ترکی تھے اور مکہ معظمہ میں تشریف لاتے تھے۔ مجھ کو کسی نے خواب میں کہا کہ ان سے کیوں نہیں ملتے۔ میں نے جواب ہی میں جواب دیا کہ مقصود جب ایک طریق سے حاصل ہے تو پھر کیا ضرورت ہے؟ میں نے حضرت حاجی صاحب رحمۃ اللہ علیہ سے یہ خواب بیان کیا تو حضرت نے فرمایا نہیں! کیا حرج ہے۔ جاؤ ملو۔ میں نے عرض کیا کہ خواب والے کے کہنے سے نہیں جاتا۔ اب آپ کے فرمانے سے جاؤں گے۔ چنانچہ گیا اور ملاقات کی۔ بزرگ آدمی تھے۔ انہوں نے فرمایا کہ ہم نے ہندوستان کے علماء میں جو کمال دیکھا ہے وہ کسی اور جگہ نہیں دیکھا۔ وہ یہ کہ ان میں حب دنیا نہیں۔ یہی وجہ ہے کہ یہ حضرات امراء کے پاس نہیں جاتے۔

موت بھی اللہ تعالیٰ کی ایک نعمت ہے

فرمایا موت بھی نعمت ہے۔ اگر نہ ہوتی تو لوگ اس کی دعا کیا کرتے۔ انسان کا طبعی تقاضا ہے کہ ایک حالت پر قناعت نہیں کرتا۔ امراء کو عمدہ عمدہ کھانوں میں چین نہیں ہوتا پھر چنے کے ساگ کی خواہش کرتے ہیں۔ ہاں موت میں عقلاً گرانی ضرور ہے کہ آگے چل کر اگر اعمال درست نہیں تو گرفت ہوگی۔ تو اس کا علاج یہ ہے کہ اعمال کی اصلاح کرو۔ اور اگرچہ اعمال کی اصلاح کے بعد بھی گرفت کا احتمال ہوتا ہے۔ مگر اس میں اطمینان بھی ہوتا ہے اور نور بھی ہوتا ہے۔ بلا اصلاح اعمال اطمینان نہیں ہوتا، ظلمت ہوتی ہے جیسے بیج ڈال کر اطمینان ہوتا ہے کہ کھیت ہوگا اور خطرہ بھی ہوتا ہے کہ شاید کچھ نہ ہو۔ اور بلا بیج ڈالے بھی خطرہ ہوتا ہے مگر اس میں کوئی اطمینان نہیں۔ نری تمنا اور غرور (دھوکا) ہے اور فرمایا کہ ابن القیم نے اس حدیث کے جس کا مضمون یہ ہے کہ ”موت کے وقت مطلقاً ملاقات حق کیلئے حسن ظن رکھو“ یہ معنی بتائے ہیں کہ ”اعمال کی اصلاح کرو۔ حقوق ادا کرو کیونکہ حسن ظن بدون اصلاح اعمال کے ہو ہی نہیں سکتا“۔ فرمایا بہت عمدہ تفسیر ہے اور ابن قیم عارف تھے اور ان کے شیخ ابن تیمیہ بھی عارف تھے۔ ابن قیم نے ایک کتاب لکھی ہے ”مدارج السالکین“ جو ایک کتاب کی شرح ہے۔ متن نہایت موحش (وحشت انگیز) ہے مگر اس کی عمدہ توجیہ کرتے ہیں گوئی دوسرا ہوتا تو مصنف پر کفر کا فتویٰ لگا دیتا۔ اس سے معلوم ہوتا ہے کہ فن کے واقف تھے اور فرمایا کہ ابن قیم نے ایک کتاب اور لکھی ہے ”الدعاء الکافی“ اس سے بھی معلوم ہوتا ہے کہ عارف اور صاحب باطن تھے اعمال کی برکت سے دل میں نور پیدا ہو جاتا ہے۔

حق تعالیٰ شانہ سے محبت طبعی ہے یا عقلی

فرمایا بعض متکلمین نے لکھا ہے کہ حق تعالیٰ سے جو محبت ہوتی ہے وہ محبت عقلی ہے طبعی نہیں۔ کیونکہ طبعی کا دار و مدار مشاہدہ پر ہے اور دنیا میں چونکہ حق تعالیٰ کا مشاہدہ نہیں ہو سکتا اس واسطے حق تعالیٰ سے طبعی محبت نہیں ہوتی۔ صرف عقلی ہوتی ہے۔ فرمایا کہ امام غزالی رحمۃ اللہ علیہ نے لکھا ہے کہ یہ مقدمہ غلط ہے کہ عشق و محبت کا دار و مدار مشاہدہ پر ہے بلکہ محبت کا دار و مدار مناسبت پر ہے اور مثال یہ دی کہ ابو بکر رضی اللہ تعالیٰ عنہ اور امام ابو حنیفہ رحمۃ اللہ علیہ کے ساتھ

جو محبت ہے وہ طبعی ہے اس واسطے جوش آتا ہے۔ حالانکہ ان کو دیکھا نہیں بلکہ مناسبت ہے۔ سو اگر متکلمین نے انتظام کیلئے کہا ہے تو خیر ورنہ یہ غلط ہے۔ اور وہ انتظام یہ ہے کہ بعض بے دین لوگ امار دیا اور کسی پر عاشق ہو جاتے ہیں تو کہتے ہیں کہ اس میں تجلی حق ہے۔ ہم حقیقت میں حق تعالیٰ کے عاشق ہیں اگر ان کی جڑ کاٹنے کے لئے متکلمین نے کہا تو پھر صحیح ورنہ نہیں۔

متکلمین کے مباحث بدعت ہیں

مولانا شہید رحمۃ اللہ علیہ نے فرمایا کہ متکلمین کے مباحث بدعت ہیں۔ فرمایا یہ صحیح ہے کیونکہ سلف میں یہ مباحث نہ تھے مگر یہ مباحث اس عارضہ سے اختیار کئے گئے کہ فرقہ باطلہ کو جواب دینا پڑا۔ اب اگر ان کو کوئی بدرجہ ذات مقصود سمجھے تو بدعت ہے۔ اگر اس عارضہ سے مباحث میں مشغول ہو تو جائز ہے اس سے امام شافعی رحمۃ اللہ علیہ کے قول کا مطلب بھی معلوم ہو گیا کہ متکلم کے پیچھے نماز مکروہ ہے یعنی ایسے متکلم کے پیچھے جو ان مباحث کو مقصود سمجھے کیونکہ وہ بدعتی ہے اور دوسری جہت میں بدعتی نہیں۔

صانع کی ہستی کا قائل ہونا فطری امر ہے

فرمایا صانع کی ہستی کا قائل ہونا فطری امر ہے۔ اس واسطے امام ابوحنیفہ رحمۃ اللہ علیہ نے فرمایا کہ اس پر ہر شخص سے سوال ہوگا۔

اولیاء شاگردانند انبیاء را وہم استاد نیز کا مطلب

فرمایا مولانا شہید رحمۃ اللہ علیہ کی ایک کتاب سے ایک عبارت پر کسی نے سوال کیا عبارت یہ تھی ”اولیاء شاگردانند انبیاء را وہم استاد نیز“ (اولیاء انبیاء کے شاگرد ہیں اور ان کے ہم استاد بھی ہیں) (یہ تو اس عبارت کے صحیح معنی ہیں اور سائل کو جو شبہ پڑا تو اس نے یہ معنی سمجھے کہ اولیاء انبیاء کے شاگرد بھی ہیں اور استاد بھی ہیں) پہلے یہ خیال آیا کہ لکھوں کہ یہ کتاب ان کی نہیں یہ جواب مہمل تھا۔ فوراً جواب سمجھ میں آ گیا کہ ”ہم استاد نیز“ کے معنی یہ ہیں کہ دونوں کا استاد ایک ہے۔ یہ مطلب نہیں کہ انبیاء کے اولیاء استاد ہیں۔ وجہ یہ ہے کہ بعض علوم اور فیوض با واسطہ اولیاء کو ہوتے ہیں۔ اور واسطہ خاص کی نفی ہے۔ یعنی تعلیم و تلقین کا واسطہ نہیں ہوتا ورنہ

دوسرے واسطہ کی نفی نہیں۔ یہ مطلب ہے اور فرمایا کہ شیخ اکبرؒ نے بھی لکھا ہے کہ جو علوم بالواسطہ ہیں وہ کمال ہیں کیونکہ وہ وحی کے ذریعہ سے ہیں اور جو بلا واسطہ ہیں وہ کمال نہیں کیونکہ ظنی ہیں۔ فرمایا کس قدر ادب کی رعایت ہے اور حضرات انبیاء کا کتنا ادب ہے مگر لوگ پھر بھی ان کو ملامت کرتے ہیں۔ ہاں بعض عبارتیں اور عنوان ان کے موخشا ہوتے ہیں۔

متکلمین کے مباحث صوفیاء میں نہ تھے

فرمایا متکلمین کے مباحث صحابہ میں نہ تھے مثلاً رویت حق (حق تعالیٰ کی زیارت) کہ صحابہ اس کو اجمالاً مانتے تھے۔ اس کی جو تفصیل علم کلام میں ذکر کی گئی ہے اس سے ان کے اذہان خالی تھے اور متکلمین نے جو لکھا ہے کہ رویت میں کوئی جہت نہ ہوگی یہ کیسے ہو سکتا ہے؟ ورنہ گدی کی طرف سے بھی دیکھا جائے گا۔ حالانکہ اس کا کوئی قائل نہیں۔ دیکھنا تو آنکھوں سے ہوگا تو ضرور جہت ہوگی متکلمین نے تو رویت میں جہت کا انکار کیا اور صحابہ میں اس کا اجمال تھا اور رویت مسلم تھی۔ صوفیائے رویت میں جہت تسلیم کی۔ مگر یہ کہتے ہیں کہ رویت کسی تجلی خاص کی ہوگی، ذات کی نہ ہوگی۔ اور بعض صوفیاء تو یہ کہتے ہیں کہ وہ تجلی اپنے شیخ کی صورت میں ہوگی۔ یہ ان کا ذوق ہے۔ بعض صوفیاء نے آیت لا تدركه الابصار (اس کو آنکھیں نہیں پاتیں) سے استدلال کیا ہے کہ رویت ہوگی۔ حالانکہ اس سے معتزلہ نے رویت کے نہ ہونے پر دلیل قائم کی ہے وجہ استدلال یہ ہے کہ آیت میں اس بات کی نفی ہے کہ آنکھ اس کو پائے۔ اور یہ ثابت ہے کہ وہ آنکھوں میں خود بخود آجائے گا۔ یعنی آنکھ تو حرکت نہ کرے اور خود مرنی آنکھ میں آجائے تو بھی رویت ہو جائے گی۔ اور متکلمین جو جہت کا انکار کرتے ہیں یہ بھی زبان سے کرتے ہیں عمل میں جہت مانتے ہیں کیونکہ جب دعا کرتے ہیں تو ہاتھ اوپر ہی کو کرتے ہیں۔ جہت علوق تعالیٰ کیلئے فطری طور پر ہے جس طرح صانع کا اعتقاد فطری ہے۔

آج کل غیر مسلموں سے مناظرہ مضر ہے

فرمایا آج کل غیر مسلموں سے مناظرہ مضر ہے بلکہ محاسن اسلام (اسلام کی خوبیاں)

بیان کرنے چاہئیں۔ میں نے ایک وعظ میں محاسن اسلام کا بیان کیا ہے جو قابل دید ہے اور عنقریب چھپ (یہ وعظ بحمد اللہ چھپ چکا ہے) جائے گا اور وجہ یہ ہے (یعنی مناظرہ کے غیر مفید ہونے کی وجہ یہ ہے) کہ شبہ کا مدار جہل پر ہے۔ کیونکہ شبہ جب ہوگا تو کسی مقدمہ ضروریہ سے غفلت پر مبنی ہوگا کہ اس مقدمہ کا علم نہیں ہوتا اور اس سے شبہ پیدا ہوتا ہے اور جواب میں اس مقدمہ سے تعرض ہوگا۔ تو مقدمہ کو سمجھنا اکثر مشکل ہوتا ہے تو اس طرح شبہ تو لوگوں کے ذہن میں آجائے گا اور جواب نہ آئے گا مگر لوگ اب عوام کی رعایت کرتے ہیں جس طرح وہ نچانا چاہیں ناچتے ہیں اس سے بڑا نقصان ہوتا ہے۔ خود قرآن کا طرز دیکھئے کہ بہت دفعہ کفار نے معجزات کا مطالبہ کیا مگر معجزہ عنایت نہیں فرمایا۔

اس جگہ ایک صاحب اہل علم نے سوال کیا کہ حضور ﷺ نے رکانہ پہلو ان سے کشتی کی تو فرمایا کہ وہ حضور ﷺ کا معجزہ تھا۔ ورنہ ہر مولوی کو آریہ نار یہ کہیں گے کہ ہم سے کشتی لڑو تو لڑنے لگے گا؟ ہرگز نہیں۔ ہم غلام پہلو ان نہیں، خدا نے آقا بنا یا ہے۔ قرآن کے طرز کو کیوں چھوڑ دیا! باقی عوام کی رعایت! یا تو لوگ طلب جاہ کے لئے کرتے ہیں، یا طلب مال کے لئے۔ یہ باعث رعایت تو حرام ہے۔ تیسرا باعث ہے شفقت کہ لوگ گمراہ نہ ہوں۔ سو یہ فائدہ تب ہوتا ہے کہ وہ طالب ہدایت ہوں۔ متردد ہوں معاند اور مجادل کو کبھی ہدایت نہیں ہوتی۔ اگر وہ طالب ہیں تو علماء کے کہنے پر چلیں۔ اور علماء اگر مناظرہ کریں تو خلوت میں کریں پھر خواہ اس کو شائع کر دیں۔ عام مجمع میں مناظرہ نہایت مضر ہے۔ علماء کا مذاق یہ ہو گیا ہے کہ عوام کی رعایت کرتے ہیں۔ ایک صاحب کیرانہ کے تھے وہ کہنے لگے کہ میں نے داڑھی قرآن سے ثابت کی تھی تو مخاطب خاموش ہو گیا تھا۔ فرمایا کہ قرآن سے داڑھی کا وجوب ثابت کیا یا وجود۔ اگر وجود ثابت کرنا تھا تو قرآن کو کیوں تکلیف دی خود اپنی داڑھی آگے کر دیتے ورنہ قرآن سے وجوب ثابت نہیں ہوتا۔ ہر مسئلہ قرآن سے کہاں تک ثابت کرو گے؟ زکوٰۃ کا چالیسواں حصہ کس جگہ سے ثابت کرو گے؟ عدد رکعات کہاں سے ثابت کرو گے؟ خود قرآن کا قرآن ہونا کس سے ثابت کرو گے؟ تو جب خود قرآن کسی اور دلیل سے ثابت ہے تو اور مسائل سارے

کیوں قرآن سے ثابت کرنے کی کوشش کرتے ہیں؟ محض عوام کی رعایت۔ فرمایا کہ میں تو حقائق کی رعایت کرتا ہوں، خواہ ساری دنیا مخالف ہو۔ اصول کی رعایت کو نہیں چھوڑتا۔

مخاطب کی رعایت

فرمایا مخاطب کی رعایت اس وقت کی جاتی ہے جب اس میں کچھ مصلحت ہو ورنہ نہیں۔ خود قرآن کو دیکھ لیجئے کہ اللہ تعالیٰ نے بہت دفعہ لوگوں کو معجزات طلب کرنے پر نہ ظاہر فرمائے۔ میں ایک دفعہ دیوبند سے سہارنپور آ رہا تھا۔ دیوبند مجھ کو ایک خط پہنچا جس میں بہشتی زیور کے اس مسئلہ پر اعتراض تھا کہ ”عورت مشرق میں ہو اور شوہر مغرب میں اور بچہ پیدا ہو جائے“۔ میں جب سہارن پور پہنچا تو معلوم ہوا کہ ایک صاحب بازاروں میں یہ اعتراض کرتے پھرتے ہیں اور میرے پہنچنے سے ایک دن قبل وہ شخص حضرت مولانا خلیل احمد صاحب رحمۃ اللہ علیہ کے پاس آیا اور دو گھنٹے مولانا کے خراب کئے اور مولانا نے سمجھا یا مگر وہ نہ مانا۔ دوسرے دن میرا آنا سنا تو وہی صاحب تشریف لائے۔ مجھ کو بھی یہ واقعہ معلوم ہو چکا تھا۔ ”بہشتی زیور“ ان کی بغل میں تھا۔ کہا کہ میں کچھ عرض کرنا چاہتا ہوں۔ میں نے کہا فرمائیے۔ انہوں نے بہشتی زیور نکالا اور کہا کہ پہلے اسے ملاحظہ فرمائیے۔ میں نے کہا کہ میں نے لکھنے سے پہلے ملاحظہ کر لیا تھا۔ لکھنے کے بعد ملاحظہ نہیں ہوا کرتا۔ پھر انہوں نے کہا اس مسئلہ کی نسبت کچھ دریافت کرنا چاہتا ہوں۔ میں نے کہا کہ یہ بتلائیے کہ آپ مسئلہ کو نہیں سمجھے یا اس کی وجہ نہیں سمجھے؟ کہا کہ مسئلہ تو معلوم ہے وجہ معلوم نہیں۔ میں نے کہا کہ اس کے علاوہ اور بھی کچھ مسائل معلوم ہیں؟ کہا ہاں! میں نے کہا کہ ان سب کی یا بعض کی وجہ معلوم ہے؟ کہا نہیں۔ میں نے کہا بس اس کو بھی انہی میں سمجھ لیجئے۔ جن کی وجہ معلوم نہیں۔ بس اس کے بعد خاموش ہو گئے۔ اور اگر وہ یہ کہتا کہ وجہ معلوم ہے۔ تو میں کہتا کہ میں اس وجہ کو سننا چاہتا ہوں غرض بالکل خاموش ہو گئے کہ اب کیا کروں۔ مولانا خلیل احمد صاحب رحمۃ اللہ علیہ بہت خوش ہوئے اور فرمایا کہ کل تو دو گھنٹے تک جھگڑا رہا۔ آج جلدی ختم ہو گیا۔ پھر فرمایا کہ اسی وقت ایک اور صاحب نو تعلیم یافتہ تشریف لائے۔ اچکن زیب تن تھی اور ٹوپی رومی سر پر تھی۔

آکر کہا اجازت ہے اندر آنے کی؟ ہم نے کہا تشریف لائیے۔ بیٹھ گئے اور تقریر شروع کی کہ آج کل بعض لوگوں کی حالت دیکھ کر رحم آتا ہے کہ جہالت سے علماء پر اعتراض کرتے ہیں۔ آپ کی بعض تصانیف پر بھی بعض نادان اعتراض کرتے ہیں تو دل دکھتا ہے۔ اس واسطے آپ آج وعظ میں ان شبہات کا جواب بیان فرمائیں تو بہتر ہوگا اور ہم اعلان کر دیتے ہیں کہ حضرت مولانا کا آج بیان ہوگا۔ میں نے کہا سنیئے کہ بعض علماء اس وقت کے علماء سے بھی بہت بڑے درجہ کے ہیں جن کو ہم مجتہد کہتے ہیں ان پر بھی بعض لوگوں کو اعتراض ہے اور ان سے بڑھ کر اللہ میاں پر بھی بعض انسانوں کو اعتراض ہے الاہم فالاہم کے قاعدہ سے پہلے یہ کوشش کی جائے کہ اللہ میاں سے اعتراض دور کر دیے جائیں۔ اسی ترتیب سے جب یہ ختم ہو جائے تو پھر اس کا بھی مضائقہ نہیں کہنے لگے کہ ضروری تو نہیں اگر آپ فرمائیں تو بہتر ہوگا۔ میں نے کہا کہ یہ مشورہ ہے یا حکم کہنے لگے کہ میں کون ہوں جو حکم کروں۔ میں نے کہا جب مشورہ ہے تو مشورہ میں مخاطب کو اختیار ہے قبول کرے یا نہ کرے چنانچہ میں نہیں قبول کرتا۔

بریلی والوں سے مناظرہ کی ایک شرط

فرمایا بریلی والوں سے میں نے کہا کہ بے شک مناظرہ کرو۔ مگر کوئی منصف ہونا چاہیے وہ عالم ہوگا یا جاہل۔ اگر جاہل ہے تو محاکمہ کیسے کرے گا۔ اگر عالم ہو تو یا تو تمہارا ہم عقیدہ ہوگا یا میرا۔ پھر فیصلہ کیسے کرے گا۔ جب منصف نہیں تو پھر نتیجہ کیا ہوگا۔ اس کا کوئی جواب نہیں ملا۔

سائنس کے اکثر مسائل ظنی ہوتے ہیں

فرمایا سائنس کے اکثر مسائل ظنی ہیں۔ پھر ان سے قرآن کو رد کرنا چاہتے ہیں۔ یہ قاعدہ یاد رکھو کہ کوئی مسئلہ قطعی عقلی قطعی نقلی کا معارض ہوتا ہی نہیں اور ظنی عقلی اور ظنی نقلی میں تعارض ہوتا ہے تو ظنی نقلی کو ترجیح دی جائے گی اور قطعی عقلی اور ظنی نقلی میں ظنی نقلی کی تاویل کی جائے گی۔ مولوی ثناء اللہ صاحب نے ایک مناظرہ میں حضرت جبریل علیہ السلام کے چھ سو پر کی تاویل کی۔ کہ مراد قوت ہے۔ یہ نہ دریافت کیا کہ اس میں حرج کیا ہے کہ چھ سو پر ہوں۔ حدیث کی تحریف کر دی۔

اصول اور وصول

فرمایا اہل کمال بولتے کم ہیں مگر اصول کی رعایت کرتے ہیں اور آج کل تو لوگ ”اصول“ کو چھوڑ کر ”وصول“ کے پیچھے پڑ گئے ہیں۔

حسن پور کے ایک نواب زادہ کو حضرت حکیم الامتؒ کے وعظ سے نفع

فرمایا میں ایک دفعہ حسن پور گیا۔ وہاں ایک نواب زادہ تھے۔ جو اس زمانہ میں علی گڑھ میں تعلیم پارہے تھے۔ بعد میں وہ گھر آئے اور ڈپٹی کلکٹر ہو گئے۔ انہوں نے کہا کہ میں نے سنا ہے کہ آپ علی گڑھ والوں کو برا جانتے ہیں۔ میں نے کہا کہ ان کی ذات کو یا افعال کو؟ انہوں نے کہا کہ وہ افعال کیا ہیں۔ میں نے کہا چونکہ فاعل مختلف ہیں اس واسطے افعال بھی مختلف ہیں۔ ہر فاعل کے افعال جدا جدا ہیں۔ انہوں نے کہا مثلاً میرے افعال۔ میں نے کہا ہاں۔ وہ بھی جانتا ہوں اور کچھ نظر بھی آرہے ہیں (ان کی داڑھی منڈی ہوئی تھی) مگر عام جلسہ میں بیان مناسب نہیں۔ آپ علیحدہ ملیں یا تھانہ بھون آئیں پھر خاموش ہو گئے۔ اور وعظ میں شریک ہوئے۔ نہایت تیز دھوپ تھی۔ لوگوں نے ان سے بہت کہا کہ آگے تشریف لے آئیے مگر مست تھے پھر مرید ہوئے۔ اور اپنی بیوی والدہ اور سارے کنبے کو مرید کرایا۔ داڑھی رکھ لی۔ نہایت نیک آدمی ہیں۔

جامع مسجد دہلی میں ایڈریانو پل کی فتح کے زمانے میں وعظ

فرمایا دہلی جامع مسجد میں ایڈریانو پل کی فتح کے زمانہ میں وعظ ہوا۔ لوگوں میں بہت جوش تھا۔ بعض خط آئے اور یہ لکھا کہ اللہ میاں بھی تھینٹ والوں کی طرفداری کرتے ہیں۔ میں نے وعظ میں سب شبہات کا جواب دیا۔ پھر اعلان کیا کہ اگر کسی کو شبہ ہو تو دریافت کرے۔ بعد میں پھر شکایت نہ کرے۔ ایک طالب علم کھڑے ہوئے اور کہا کہ ”میں پوچھتا ہوں“ اور آدمی معلوم ہوا کہ ذہین تھے۔

ان الارض یرثھا عبادی الصالحون۔ بے شک زمین کے وارث میرے نیک بندے ہوں گے۔ پر شبہ کیا۔ میں نے کہا ”پہلے یہ بتلاؤ کہ یہ قضیہ کون سا ہے۔“ ضروریہ

دائمہ مطلقہ ہے؟“۔ کہا میں سمجھ گیا۔ فرمایا کہ فنون کا واقف جلدی سمجھ جاتا ہے۔

عورت کی آواز سننے سے بچنا چاہیے

فرمایا عورت کی آواز سننے سے بچنا چاہیے۔ خصوصاً رونا۔ میرے ایک رشتہ دار قتل کئے گئے اور میں ان کے ذہن کا منتظم تھا۔ بہت سخت حادثہ تھا مگر مجھ کو رونا کم آتا ہے ایک دو آنسو آئے۔ ذہن سے فارغ ہو کر جب مکان پر گئے۔ تو عورتوں کے رونے کی آواز سنی۔ بس اسی وقت اختلاج قلب کا دورہ شروع ہو گیا۔ یہاں تک کہ جان کا بچنا مشکل ہو گیا۔ گھر پہنچا۔ بہت سخت بیمار ہو گیا۔ جلال آباد کے ایک حکیم تھے ان کے پاس میں نے قارورہ بھیجا۔ اور جس کے ہاتھ بھیجا اس سے کہہ دیا کہ ظاہر نہ کرنا۔ انہوں نے قارورہ دیکھ کر کہا۔ ارے یہ شخص زندہ کیسے ہے؟ اس کی تو حرارت عزیز یہ ذرہ بھر بھی باقی نہیں ہے۔ نوکر نے آکر اسی طرح مجھ سے کہا۔ اور بہت بیہودگی کی۔ میں نے اس سے کہا کہ یہ بات تو نے کیوں کہی؟ بہت ڈانٹا۔ میں نے کہا کہ پھر جاؤ اس قارورہ کو واپس لے جاؤ۔ اور راستہ میں سے پھر واپس لے آؤ اور پھر آ کر کہو کہ حکیم کہتا ہے کہ مجھ سے پہلے غلطی ہو گئی تھی۔ اب معلوم ہوتا ہے کہ حرارت عزیزہ کافی ہے۔ وہ بے چارہ گیا۔ پھر راستہ سے واپس آیا اور جھوٹ بولا۔ میں نے کہا کہ اب اطمینان ہوا۔ بہت علاج کیے اور قیمتی ادویات استعمال کیں۔ مولانا گنگوہی رحمۃ اللہ علیہ نے فرمایا کہ سفر کرو۔ تین ماہ تک سفر میں رہا تب جا کر آرام ہوا۔

نوکر سے جو یہ کہا کہ راستہ میں سے واپس آ کر یہ کہو کہ حکیم کہتا ہے کہ مجھ سے غلطی ہوئی۔ اس پر فرمایا کہ افعال کے خواص ہیں۔ اس خبر کا بھی ایک خاصہ تھا جس کو میں سمجھا۔ اور خواص افعال کا سمجھنا یہی مدار ہے اصلاح کرنے کی۔ جو شخص افعال کے خواص نہ سمجھے۔ وہ لوگوں کی اصلاح نہیں کر سکتا۔ یہ بہت بڑی چیز ہے۔

غصہ میں سزا نہ دینے کا کام

فرمایا اگر کسی پر غصہ آئے تو اس کو غصہ کی حالت میں نہ مارے۔ جب غصہ ختم ہو جائے تو تین دفعہ سوچ کر پھر مناسب سزا دے۔ اور غصہ کے وقت اس کو اپنے سامنے سے

دور کر دے یا خود چلا جائے۔

ہندوؤں کے ہاں مردے جلانے کی رسم کس طرح شروع ہوئی

فرمایا ماموں صاحب فرماتے تھے کہ ہندوؤں کے یہاں مردوں کو جلانے کی وجہ اصل میں یہ ہے کہ چونکہ ان کے نزدیک دنیا قدیم ہے تو پہلے دیوتا ان کے کچھ جن تھے اور ممکن ہے کہ جنوں کیلئے پہلے کسی شریعت میں جلانا ہو۔ کیونکہ وہ ناری ہیں۔ اور ہر شے اپنی اصل کی طرف جاتی ہے۔ جیسا انسان خاکی ہے۔ اس واسطے اس کو دفن کر دیا جاتا ہے۔ اور جنوں کی کتابوں سے دیکھ کر ہندوؤں نے بھی جلانا شروع کر دیا۔

خالی الذہن شخص کو نفع ہوتا ہے

فرمایا فائدہ اس کو ہوتا ہے جو خالی الذہن ہو، مالی الذہن نہ ہو۔

بلا کرایہ ریل کا سفر حرام ہے

ایک شخص بلا کرایہ سفر کر کے ریل سے آئے تھے۔ ان سے فرمایا کہ تم پہلے یہ کرایہ جا کر ریل کے محکمہ کو ادا کرو۔ کیونکہ یہ حرام ہے۔ پھر آ کے اگر دریافت کرو گے تو اللہ کا راستہ بتلاؤں گا۔

اصل فائدہ محبت سے ہوتا ہے

فرمایا اصل فائدہ محبت سے ہوتا ہے صرف اعتقاد کچھ نہیں۔ یہ آج کل اکثر بدل جاتا ہے۔

ترکی کی امداد کا سبب

فرمایا ایک مولوی صاحب آئے جو تحریکات خلافت کے بڑے حامی تھے۔ میں نے ان سے کہا کہ ترکی کی سلطنت جمہوری ہے یا شخصی؟ کہا جمہوری۔ میں نے کہا پھر بتلاؤ کہ اس میں عیسائی ہیں یا نہیں؟ کہا ہیں۔ میں نے کہا بتلاؤ کہ مرکب خسیس اور شریف کا کیسا ہوتا ہے؟ کہا خسیس۔ میں نے کہا کہ کفر و اسلام کا مجموعہ کیا ہوتا ہے؟ کہا کفر! پھر میں نے کہا ترکی کے وقت میں مقامات مقدسہ پر غیر مسلم کا قبضہ تھا اور شریف کے وقت اسلام کا قبضہ ہوا؟ کیونکہ شریف مسلمان ہے گو مغلوب ہے مگر حکم علت قریب کی طرف منسوب ہوتا ہے پھر انہوں نے کہا

کہ امداد تو آپ بھی ترکی کی واجب سمجھتے ہیں۔ میں نے کہا کہ ہاں۔ کیونکہ کفار تو ترکی سلطنت کو اسلامی سلطنت سمجھ کر تکلیف دیتے ہیں۔ اس واسطے ترکی کی امداد اسلامی امداد ہے۔

تعلقات غیر ضروریہ کو کم کرنے سے موت میں آسانی ہوگی

فرمایا کل جو کہا تھا کہ حق تعالیٰ کے ساتھ موت کے وقت حسن ظن پیدا کرنا چاہیے اور اس کا طریقہ اعمال کرنا ہے۔ اس میں ایک دوسری بات رہ گئی تھی وہ یہ کہ تعلقات بھی کم کرنے چاہئیں۔ اس سے بھی موت کے وقت حسن ظن اور سہولت پیدا ہوتی ہے اور تعلقات سے مراد تعلقات غیر ضروریہ ہیں۔ ضروری تعلقات تو باقی رکھنے سے حسن ظن پیدا ہوتا ہے۔

ہر شبہ کا جواب دینا ضروری نہیں

فرمایا ابلیس کے شبہ کا جواب اللہ تعالیٰ نے نہیں دیا تو معلوم ہوا کہ ہر شبہ کا جواب دینا ضروری نہیں بلکہ فاخرج منها فانک رجیم۔ یہاں سے نکل جا تو مردود ہے۔ فرمایا تو معلوم ہوا کہ بعض جگہ یہی جواب ہونا چاہیے۔

دوسرے کی افضلیت کا احتمال

فرمایا اپنے آپ کو دوسرے سے افضل نہ خیال کرنے کیلئے یہ کافی ہے کہ کم از کم دوسرے کی افضلیت کا احتمال ہی ہو۔ یہ ضروری نہیں کہ دوسرے کی افضلیت کا یقین کرے کیونکہ اس یقین پر کوئی دلیل نہیں۔ جس طرح اپنی افضلیت پر کوئی دلیل نہیں۔

حضرت حکیم الامت سے گدی نشین کے لڑکے کو رجوع کرنے پر جواب

ایک شخص نے جو کسی گدی نشین کے لڑکے کے ہیں۔ خط میں لکھا کہ ”میں حضور کی طرف رجوع کرتا ہوں“۔ فرمایا کہ چونکہ ان کے والد پیر ہیں تو یہ خیال نہ کریں کہ بیٹے نے مجھ کو ناقص سمجھا ہے۔ پھر اس وجہ سے باپ بیٹے کے درمیان اختلاف پیدا ہو۔ اس واسطے ان کو لکھ دیا کہ اولاً اپنے والد صاحب کی نسبت یہ بتلاؤ کہ وہ اس سے ناخوش تو نہ ہوں گے؟ اور فرمایا کہ یہ شرط بھی لگاؤں گا کہ گدی کے حصول کے لئے اگر رجوع کرتے ہیں تو پھر مجھے معاف فرماویں۔

اگر گدی کو ترک کر سکتے ہیں تو میری طرف رجوع کریں۔ ورنہ ساری عمر کاروگ ہے۔

تبرکات منقولہ میں میراث جاری ہوتی ہے

فرمایا جو تبرکات منقولہ ہیں ان میں میراث جاری ہوتی ہے۔ اگر ایک ہی وارث قبضہ کر لے تو وہ مغضوب ہو جائیں گے۔ اور پھر مجھ کو ان کی زیارت کے جواز میں بھی شبہ ہو گیا ہے کیونکہ انتفاع عن المغضوب جائز نہیں (یعنی کسی غضب کی ہوئی چیز سے کوئی نفع حاصل کرنا)۔

مکان کی کنڈی پر نظر نہ ہونا چاہیے

فرمایا صوفیوں نے لکھا ہے کہ کنڈی کھول کر مکان میں بیٹھے مگر نظر کنڈی پر نہ ہو کہ اب کوئی آئے گا اور کچھ دے جائے گا۔

باکمال شخص کو بددماغی مناسب نہیں

فرمایا باکمال کو چاہیے کہ بددماغی تو نہ کرے مگر استغناء کو بھی ترک نہ کرے۔

منصور کے انا الحق کہنے کی توجیہ

فرمایا اگر منصور کے قول کی توجیہ کوئی مجھ سے پوچھے تو ”انا الحق“ کے معنی یہ ہیں کہ ”میں سچ مچ موجود ہوں“۔ سو فسطانیہ کی طرح خیالی نہیں جیسا کہ ”الوزن حق“۔ ”النار حق“۔ مولانا گنگوہی رحمۃ اللہ علیہ فرماتے تھے کہ مطلب منصور کا یہ ہے ”انا علی الحق“ یعنی میں حق پر ہوں۔ اور فرمایا کہ کسی نے کہا کہ یہ ساری خرابی ”انا“ کی ہے۔ اگر صرف ”حق“ کہتے تو کچھ نہ ہوتا۔

زیادہ خشکی اور زیادہ تری مناسب نہیں

فرمایا زیادہ خشکی حرق (جلنا) ہے اور زیادہ تری غرق (ڈوب جانا) ہے۔ اس واسطے

بین بین رہے۔

خلوت پسند طبیعت کا سبب

فرمایا میں چونکہ ایک مجذوب کی دعا سے پیدا ہوا ہوں۔ اس واسطے طبیعت میں اس

کا اثر ہے۔ یعنی خلوت پسند ہے۔

کمال اسلام کی شرائط

آیت الصابرين في البأساء والضراء وحين البأس کی تلاوت فرمائی۔ اور فرمایا کہ اوپر سے اس آیت میں کمال اسلام کے شرائط کا بیان چلا آتا ہے۔ پھر اوپر سے آیت کو پڑھا اور فرمایا کہ عقائد بھی اس میں ہیں۔ اور اعمال بھی ہر قسم کے ہیں۔ پھر آداب المعاشرت بھی ہیں۔ پھر اخلاق یعنی اعمال باطنیہ صبر وغیرہ بھی ہیں۔ اور مجاہدہ کی حقیقت بھی کہ مخالفت نفس ہے۔ اور نفس کو فطرتاً آزادی پسندیدہ ہے۔ اور جس قدر اعمال شرعیہ ہیں ان میں تقیید ہے اور تقیید نفس کی خواہش کے خلاف ہے۔ پھر فرمایا کہ مصیبت میں دوا اثر ہیں ”قربت“ اور بعد عن اللہ“ اگر صبر کرے تو قربت۔ اگر شکایت کرے تو بعد عن اللہ۔

نفس کی حقیقت

فرمایا نفس کی حقیقت صوفیاء کے نزدیک یہ ہے کہ قوت داعیہ شرط ہے آگے اس کی صفات ہیں۔ امارہ، لوامہ، مطمئنہ۔ یہ صفات لازمہ ہیں۔

قرآن کے بہت بطون ہیں

فرمایا مسلمان کے لئے تو جہنم میں بھی ایک گونہ راحت ہوگی۔ کیونکہ عقیدہ اس وقت یہ ہوگا کہ پاک ہو رہا ہوں پھر جنت میں جاؤں گا۔ جیسا کہ آپریشن والے کی حالت ہوتی ہے باوجود آپریشن کی تکلیف کے عقلاً مسرت ہوتی ہے۔ جہنم اعدت للکفرین ہے اور مسلمان کے لئے وہ ایک حمام کی طرح ہے مگر حمام بھی ایسا ہے کہ جس کی برداشت نہیں ہو سکتی۔ پھر فرمایا کہ قرآن کے بہت بطون ہیں۔ ایک بطن کو علماء سمجھ سکتے ہیں۔ ایک بطن البطون ہے جن کو خدا تعالیٰ کے سوا اور کوئی نہیں سمجھتا۔ اس واسطے حدیث کی بھی ضرورت ہے اور مجتہدین کی بھی ضرورت۔ اور علماء کی بھی ضرورت۔ باقی یہ کہ پھر اردو میں کتابیں کیوں لکھی ہیں؟ اس کا جواب یہ ہے کہ عربی میں دوا اشکال تھے۔ ایک زبان کا۔ ایک مضامین کا۔ سوا ایک تکلیف کی آسانی

تو ہوگئی مگر مضمون مشکل ہیں۔ سوان کو علماء سے پڑھنا چاہیے۔ اور تعجب ہے کہ طب بھی تو اردو میں ہے مگر طب کی کتابیں دیکھ کر اپنا علاج نہیں کرتے۔ کیونکہ وہاں یہ خیال ہوتا ہے کہ ممکن ہے کہ ہم غلطی کر جائیں تو شریعت جو روحانی طب ہے اس میں یہ احتمال کیوں پیدا نہیں ہوتا؟ فقہ کی کتابوں میں ایک مسئلہ کا تعلق دو باب سے ہوتا ہے۔ تو عالم فن تو سمجھ سکتا ہے۔ صرف مطالعہ کر کے فتویٰ دینے والا عمر بھر بھی نہیں سمجھ سکتا۔ مثلاً اختاری الفاظ کنایہ سے ہے ویسے تو باب کنایات میں بھی مذکور ہے مگر اس میں ایک قید ہے۔ وہ دوسرے باب میں ہے یعنی تفویض۔ یہ تفویض بھی تو اختیاری ہے طلاق تب واقع ہوگی جب عورت اخترت بھی زبان سے کہے۔ جو دونوں بابوں کو جانتا ہے۔ وہ تو سمجھ جائے گا۔ مگر صرف مطالعہ سے پتہ نہیں چلتا۔ آج کل کے بڑے تعلیم یافتہ کو بھی اتنا پتہ نہیں کہ دلیل کس کو کہتے ہیں؟ نظیر کا نام دلیل رکھا ہے۔ ایک صاحب نے مجھ سے پوچھا کہ معراج کی دلیل کیا ہے؟ میں نے کہا کہ فی نفسہ ممکن ہے اور مخبر صادق نے اس کے وقوع کی خبر دی ہے۔ کہا یہ کیا دلیل ہے۔ میں نے کہا کہ ہے تو یہ دلیل۔ پھر کہنے لگے کوئی اور بھی آسمان پر گیا ہے؟ یہ ان کے نزدیک دلیل تھی۔ نظیر کو دلیل سمجھے ہوئے تھے میں نے کہا کہ اس پر بھی یہ اشکال تو ہوگا کہ اس دوسرے کا جانا تب ثابت ہوگا کہ اس سے پہلے کون گیا۔ پھر اس تیسرے کی بابت بھی یہی سوال ہوگا تو اس سے تو کچھ بھی ثابت نہ ہوگا۔ کہنے لگے کہ اس سے تو تسلی نہیں ہوئی۔ میں نے کہا اب ایک اور طریق تسلی کا ہے اور وہ یہ ہے کہ میں خود اڑ جاؤں اور چھت پھٹ جائے۔ سو یہ میری قدرت سے باہر ہے۔ یہ علم تھا ان کا۔

امراض بدنہ اور امراض باطنیہ کا تجسس ممنوع نہیں

فرمایا مشائخ جو امراض باطنیہ میں تجسس اور تلاش کرتے ہیں تو یہ لایعجبوا (قرآن مجید کی آیت کا حصہ ہے یعنی ”تجسس نہ کیا کرو“) میں داخل نہیں۔ وہ تجسس منع ہے۔ جو بغرض فساد ہو۔ یہ تجسس بغرض اصلاح ہے۔ جیسا بدنی حکیم امراض کا تجسس کرتا ہے۔ بعض رومی علماء نے صوفیاء پر اعتراض کیا ہے کہ یہ تجسس منع ہے۔ جیسا حدیث افک میں حضور ﷺ نے حضرت عائشہ رضی اللہ عنہا سے تجسس فرمایا تھا۔ یہ حدیث مجھ کو ابھی معلوم ہوئی ہے۔

دارالہرب کی دو قسمیں

فرمایا ایک شخص آیا تھا۔ اس نے پوچھا کہ ہندوستان دارالہرب ہے یا دارالسلام؟ میں نے کہا دارالہرب۔ لوگ اس سے بہت گھبراتے ہیں۔ میں نے کہا اصطلاحی لفظ دارالہرب کے معنی دارالکفر کے ہیں کیونکہ دارالاسلام کے مقابلہ پر دارالہرب ہے۔ دارالہرب کی دو قسمیں ہیں ”دارالامن“ اگر معاہدہ باقی ہو۔ دوسرا ”دارالخوف“ اگر معاہدہ ٹوٹ گیا ہو۔ اس نے کہا کہ خلیفہ کون ہے؟ اس کا شاید یہ خیال ہو کہ شریف کو کہیں گے۔ میں نے کہا کہ خلیفہ سے اس وقت دنیا خالی ہے۔ خلیفہ کے لئے دو شرطیں بالفعل پیش کرتا ہوں۔ ایک یہ کہ مستقل شوکت رکھتا ہو۔ شریف میں شوکت نہیں۔ دوسری یہ کہ قریش سے ہو۔ ترک قریش سے نہیں۔ مگر سلطان اسلام کی عزت اور وقار کا باقی رکھنا ایسا ہی ضروری ہے جیسے خلیفہ کا۔

اظہار احکام کی بناء پر کہنا جرم نہیں

فرمایا کراچی میں ایک مجرم نے کہا ”جو ہم نے کہا وہی اشرف علی نے کہا تھا۔ اس کو کیوں سزا نہیں ہوئی؟“ حج نے کہا ”اس نے اظہار احکام کی بناء پر کہا اور تم نے اضرار سلطنت کی وجہ سے کہا۔“

۹۹ درجہ کفر کا مطلب

فرمایا اگر ۹۹ درجہ کفر کا مطلب یہ ہو جو نیچری سمجھتے ہیں تو دنیا میں کوئی بھی کافر نہ ہو۔ کیونکہ یہ تو ظاہر ہے کہ ۹۹ کا عدد تو مراد نہیں صرف کثرت مراد ہے۔ تو ہر کافر میں کوئی نہ کوئی وجہ اسلام کی پائی جاتی ہے مثلاً سخاوت، رحم وغیرہ۔

حضرت کا سب کو معاف فرمانا

فرمایا میں نے سب کو معاف کر دیا ہے کیونکہ مسلمان کو جہنم میں دیکھ کر شفاء غیظ نہیں ہوگا بلکہ اور دل دکھے گا۔ مسلمان کو اللہ تعالیٰ جہنم سے بچائے۔

اظہار احکام کی بناء پر کہنا جرم نہیں

فرمایا کراچی میں ایک مجرم نے کہا ”جو ہم نے کہا وہی اشرف علی نے کہا تھا۔ اس کو کیوں سزا نہیں ہوئی؟“ جج نے کہا ”اس نے اظہار احکام کی بناء پر کہا اور تم نے اضرار سلطنت کی وجہ سے کہا“۔

۹۹ درجہ کفر کا مطلب

فرمایا اگر ۹۹ درجہ کفر کا مطلب یہ ہو جو نیچری سمجھتے ہیں تو دنیا میں کوئی بھ کافر نہ ہو۔ کیونکہ یہ تو ظاہر ہے کہ ۹۹ کا عدد تو مراد نہیں صرف کثرت مراد ہے۔ تو ہر کافر میں وہی نہ کوئی وجہ اسلام کی پائی جاتی ہے مثلاً سخاوت، رحم وغیرہ۔

حضرت رحمہ اللہ کا سب کو معاف فرمانا

فرمایا میں نے سب کو معاف کر دیا ہے کیونکہ مسلمان کو جہنم میں دیکھ کر شفاء غیظ نہیں ہوگا بلکہ اور دل دکھے گا۔ مسلمان کو اللہ تعالیٰ جہنم سے بچائے۔

میدان حشر میں سب لوگ ملک شام میں سما جائیں گے

فرمایا قبروں سے نکل کر کچھ لوگ سوار ہوں گے اور کچھ آگ کے ذریعہ سے میدان حشر کی طرف چلیں گے اور زمین شام کو اللہ تعالیٰ وسیع فرمادیں گے۔ متخلخل ہو جائے گی۔ سب لوگ اس میں آجائیں گے۔

سوء خاتمہ کے دو اسباب

فرمایا سوء خاتمہ کے دو سبب ہیں۔ ایک ”حب دنیا“ دوسرا ”ظلمات کو قطعی سمجھنا“۔ اور موت کا وقت انکشاف کا ہوگا۔ سو جب اس نے ایک ظنی چیز کو قطعی سمجھ رکھا تھا اور وہاں منکشف ہوگا کہ یہ غلط ہے تو شیطان یہ کہے گا کہ تیرے باقی عقائد کا بھی کیا اعتبار ہے؟ مثلاً توحید اور رسالت۔ اس سے اس کو تردد پیدا ہو جائے گا احقر نے یہ عرض کیا کہ وہ وقت تو تنگ ہوگا تو معاف نہ کیا جائے گا؟ فرمایا، اختیار وہاں باقی ہوگا۔ کیونکہ اپنے ہوش اور عقل کے بقاء ہی کی

وجہ سے سمجھے گا کہ ظن غلط ہے اور چونکہ عقل باقی ہوگی تو معذور نہیں ہوگا۔ دوسرا یہ کہ یہ عقیدہ غلط تو دنیا میں تھا وہاں جا کر غلطی کا اظہار ہوا۔ غلطی پیدا نہیں ہوئی تاکہ معذور ہو۔

حب دنیا اس واسطے باعث ہے سوء خاتمہ کا۔ کہ موت کے وقت یہ منکشف ہو جائے گا کہ دنیا سے دور کرنے والا حق تعالیٰ ہے اور دنیا تھی اس کو مرغوب۔ اور مرغوب سے دور کرنے والا مبغوض ہوتا ہے۔ تو حق تعالیٰ سے توبہ توبہ اس وقت بغض ہو جائے گا۔ اور موت کے وقت حق تعالیٰ سے بغض ہونا سوء خاتمہ ہے۔ کسی نے دریافت کیا کہ سوء خاتمہ سے مراد کفر ہے؟ فرمایا عام ہے کبھی کفر کبھی فسق وغیرہ۔

عقائد اسلامیہ کی تفصیل جاننے کا مطلب

فرمایا فقہاء نے جو لکھا ہے کہ ”اگر کوئی شخص عقائد اسلامیہ کی تفصیل نہ جانے تو کافر ہے۔“ تو یہ متاخرین کی تفریعات ہیں اور یہ درست نہیں۔ بلکہ عقائد عامی پر پیش کئے جائیں اور اس سے استفسار کیا جائے گا کہ توحید کی تو تکذیب نہیں کرتا؟ اگر وہ اس سوال کے بعد بھی کہہ دے کہ نہیں کرتا۔ اور اسی طرح ایک عقیدہ پیش کیا جائے اور وہ اس کی تکذیب نہ کرے تو وہ مسلمان ہے اس کو نجات ہوگی۔ گو تفصیلاً نہ بتلا سکے۔ اور جو لوگ خالی الذہن ہیں نہ اسلام کے عقائد میں اور نہ کفر کے۔ ان کی بھی نجات ہوگی۔ یہ لوگ نہ مسلمان ہیں اور نہ کافر مگر نجات ہوگی۔ کیونکہ کافر کو عذاب ہوگا چونکہ یہ کافر نہیں اس واسطے ان کو عذاب موبد (ہمیشہ) نہ ہوگا۔ نجات مسلمان کے ساتھ خاص نہیں بلکہ عدم کافر کے ساتھ خاص ہے۔ مگر دنیا کے احکام میں اس خالی الذہن کو مسلمان کے احکام کے تحت داخل نہ کیا جائے گا۔ یہ انتظام ہے۔

مجہد کی دو قسمیں

فرمایا ابن تیمیہ رحمہ اللہ کے نزدیک عمداً اگر نماز ترک کر دے تو اس کی قضا نہیں۔ کیونکہ اس کی قضا کیلئے کوئی دلیل نہیں۔ من نام اونسی فلیصل۔ فرمایا یہ بھی ایک گونہ مجہد تھے۔ مجہد کی دو قسم ہیں۔ ایک مطلق جو نصوص سے اصول استنباط کر سکے۔ دوسرا مقید، کہ اصول سے فرع استنباط کر سکے یا اصول اولیہ سے اصول ثانیہ استنباط کر سکے اور اصول

اولیہ نہیں ٹوٹتے اور اصول ثانویہ کبھی ٹوٹ جاتے ہیں۔

اللهم اغفر للمؤمنین کا مفہوم

احقر نے عرض کیا کہ حضرت آدم سے لے کر لوگ سوال کرتے رہے ہیں کہ اللهم اغفر للمؤمنین۔ تو کسی کی بھی دعا قبول نہیں ہوئی۔ کیونکہ مسلمان جہنم میں جائیں گے۔ فرمایا کہ آخر میں جو نجات ہوگی۔ یہ بھی تو دعا کا اثر ہے ورنہ ممکن ہے کہ کسی جرم کی وجہ سے ہمیشہ رکھنے کا حکم ہو۔ پھر فرمایا کہ ہر دعا میں ایک قید ہوتی ہے وہ یہ کہ:

ان لم یکن الموانع موجودہ ولا یكون الدعاء مخالفاً لمصلحته۔ اگر موانع موجود نہ ہوں اور یہ دعا اس کی مصلحت کے خلاف نہ ہو۔
اگرچہ یہ نیت نہ ہو تو بھی عقلاً معتبر ہے۔

ضعیف ایمان والوں کی آخر میں نجات ہوگی

فرمایا مولانا گنگوہی رحمۃ اللہ علیہ نے ایک دن فرمایا کہ یہاں جن کو تم قطعی کافر جانتے ہو ان کو وہاں نجات ہو جائے گی۔ کیونکہ دراصل وہ مسلمان تھے۔ اور بڑے بڑے مشائخ کی گردنیں نہیں پھینکی اور فرمایا کہ حضرات انبیاء کی شفاعت کے بعد جن کو حق تعالیٰ اپنی رحمت سے نکالیں گے ان کا ایمان اتنا ضعیف ہوگا کہ حضرات انبیاء کو بھی باوجود بڑا علم ہونے کے اور عالم کشف حقائق کے ان کے ایمان کا پتہ نہ لگے گا۔ ان کو حق تعالیٰ نجات دیں گے اور ظاہر ہے کہ کافر تو نہ ہوں گے۔ ایسوں کو تم نے قطعی کافر سمجھا وہ نجات پا گئے۔ مولانا محمد قاسم صاحب رحمۃ اللہ علیہ نے اپنے پڑوسی ایک بننے ہندو کو خواب میں جنت میں پھرتا ہوا دیکھا۔ پوچھا کہ لالہ جی تم کہاں؟ اس نے کہا کہ میں نے مرتے وقت کلمہ پڑھ لیا تھا۔ مگر انتظام کے لئے کافر کہنے کی اجازت ہے۔

حضرت شیخ عبدالقادر جیلانی رحمہ اللہ نے

چالیس سال رحمت خداوندی پر وعظ فرمایا

فرمایا حضرت حاجی صاحب رحمۃ اللہ علیہ نے فرمایا۔ حضرت شیخ عبدالقادر جیلانی

رحمۃ اللہ علیہ چالیس سال تک وعظ میں اللہ کی رحمت کا بیان فرماتے رہے۔ پھر جی میں آیا کہ اب کچھ اللہ تعالیٰ کے غضب کا بھی بیان کروں۔ لوگ نڈرنہ ہو جائیں۔ چنانچہ ایک روز اللہ کے قہر کا بیان فرمایا۔ تو وعظ کے بعد کئی لاشیں مجلس سے اٹھائی گئیں۔ تو الہام ہوا کہ ”کیا چالیس سال میں ہماری رحمت بیان کر دی۔ رحمت کو تو ساری عمر بیان کرتے رہتے تو بھی کافی نہ تھا۔“

دوسرے کی تحقیر نہ کرنے کا طریق

فرمایا انسان کو لازم ہے کہ دوسرے کی تحقیر نہ کرے۔ اور اس کو اپنے سے کم نہ سمجھے۔ اس کا طریقہ یہ ہے کہ فی الحال تو یہ خیال کرے کہ ممکن ہے اس میں کوئی ایک ہی بات ایسی عمدہ ہو کہ اس کے سبب معاصی معاف کرادے اور ہمارے اندر کوئی ایسا گناہ ہو کہ طاعات مقبول نہ ہوتی ہوں۔ اور مالا یہ کہ انجام شاید اس کا ہم سے اچھا ہو جائے۔ بس یہ احتمال ہی کبر سے بچنے کیلئے کافی ہے۔ یہ ضروری نہیں کہ دوسرے کو یقیناً اپنے سے اچھا سمجھے۔

سلام پہنچانے کے وعدہ سے سلام پہنچانا واجب ہو جاتا ہے

فرمایا اگر کسی سے وعدہ کر کے آئے کہ تمہارا سلام پہنچا دو گا تو پھر پہنچانا واجب ہوتا ہے

امام ابو حنیفہ رحمہ اللہ کی ایک شخص کے قول کی عجیب توجیہ

فرمایا امام ابو حنیفہ رحمۃ اللہ علیہ کی مجلس میں کسی نے آ کر کہا کہ ایک شخص کہتا ہے کہ ”کوئی کافر جہنم میں نہ جائے گا۔“ شاگردوں سے فرمایا کہ اس شخص کے قول کی کوئی توجیہ ہو سکتی ہے؟ سب نے کہا کچھ نہیں۔ کہنے والا کافر ہے۔ فرمایا کہ یہ تاویل کرنی چاہیے کہ جب کافر مرجائے گا تو سب کو علم ہو جائے گا اور ایمان حاصل ہو جائے گا۔ گو وہ مفید نہ ہو گا تو وہ مومن ہو کر جہنم میں جائیں گے۔ یعنی كانوا کفارا في الدنيا والذين امنوا في الاخرة۔

بعض مسرت میں تکلیف محسوس نہیں ہوتی

فرمایا مزاح میں تھوڑی سی تکلیف بھی ہوتی ہے مگر بعد میں رفع ہو جاتی ہے اور بعض

مسرت ایسی ہوتی ہے کہ تکلیف محسوس نہیں ہوتی۔

قبض جتنا قوی ہوتا ہے بعد میں بسط بھی اتنا ہی قوی ہوتا ہے

فرمایا قبض جتنا قوی ہوتا ہے بعد میں اتنا ہی بسط بھی قوی ہوتا ہے۔ کہ سلطنت بھی اس کے سامنے گرد ہوتی ہے۔ اسی طرح جو لوگ جہنم سے ہو کر جنت میں جائیں گے ان کی لذت بھی بہت ہوگی بہ نسبت ان کے جو ویسے ہی چلے گئے تھے۔ اس سے معلوم ہوا کہ جہنم مومن کیلئے موجب لذت و مسرت ہے۔

طاعون میں وعظ کے بعد دعا

اس مرتبہ جب طاعون میں وعظ ہو تو دعا مانگنے کے وقت کچھ طبیعت رکی۔ اب یوں دعا کرتا ہوں کہ اگر یہ ہمارے حق میں رحمت ہے تو بہتر، اور اگر عذاب ہے تو اس سے بچائیے۔ مطلقاً بچنے کی درخواست نہیں کرتا۔ جس صفت میں کمزوری ہو اور وعظ میں اوروں کو اس سے روکا جائے تو خود بھی طبیعت میں اس سے رکنے کی ہمت ہو جاتی ہے۔

طاعون سے بچنے کے دو طریق

فرمایا طاعون عذاب ہو، تو دعا کرے کہ ہم کو اس سے بچاؤ۔ اور بچنے کے دو طریق ہیں ایک یہ کہ طاعون آئے ہی نہ۔ دوسرا یہ کہ آئے مگر تبدیل رحمت ہو کر آئے۔ عذاب نہ ہو۔

روح کے تصرف کیلئے بدن کا سالم رہنا شرط نہیں

فرمایا میں ایک مجذوب کی دعا سے پیدا ہوا ہوں۔ نانی صاحبہ نے والدہ صاحبہ کو ایک مجذوب کے جو نہایت بوڑھے تھے اور ان سے شرعاً پردہ نہ تھا، سامنے کیا اور کہا کہ اس کیلئے دعا کرو۔ اس کی اولاد زندہ نہیں رہتی۔ ان مجذوب نے کہا کہ زندہ کیسے رہے؟ علیؑ اور عمرؓ میں کھینچ تان ہوتی ہے۔ ”اس خط کشیدہ جملہ کا مطلب صرف والدہ صاحبہ نے سمجھ لیا۔ بہت ذہین تھیں۔ ہمارے بچپن ہی میں ان کا انتقال ہو گیا“ مطلب یہ ظاہر فرمایا کہ باپ فاروقی ہیں اور میں (یعنی والدہ صاحبہ) علوی حضرت علیؑ کی اولاد سے ہیں۔ مگر حضرت فاطمہ رضی

اللہ عنہا سے نہیں بد۔ حضرت علیؑ کی دوسری بیوی حضرت حنیفہ رحمہ اللہ سے۔ تو اس واسطے پہلے جوڑ کے ہوئے ان کے نام والد کے نام کے ہم قافیہ رکھے گئے اور والد کا نام عبدالحق رحمہ اللہ ہے۔ اور ان کے کنبے کے بھی اسی قسم کے نام تھے جن کے آخر میں ”حق“ آتا ہے۔ تو حضرت علیؑ اور حضرت عمرؓ کا جھگڑا رہتا تھا والدہ نے ان مجذوب سے کہا کہ آپ نام مقرر کر دیں۔ انہوں نے فرمایا ایک کا نام ”اشرف علی خاں“ ہے۔ وہ حافظ اور مولوی ہوگا۔ دوسرے کا نام ”اکبر علی“ وہ دنیا دار ہوگا وہ تمہارا ہے۔ اس واسطے میرے اندر مجذوب کا اثر ہے۔ اور فرمایا کہ ارواح میں کچھ تصرف ہوتے ہیں۔ اور عنوان کو بھی کچھ دخل ہوتا ہے۔ ترجیح میں علی کا اسم والدہ نے پسند کیا اور روح کے تصرف کیلئے بدن کا سالم رہنا شرط نہیں ہے۔ ورنہ روح بدن کے شغل میں رہتی۔

دوام اور التزام میں فرق

فرمایا بعد فرائض مستحب ہے مستحب کام پر دوام تو کیا جائے التزام نہ چاہیے۔ دوام اور شے ہے اور التزام اور شے۔ دوام جائز ہے اور التزام منع ہے۔

عوام کو پہلے مسئلہ اچھی طرح بتلا دینا چاہیے

فرمایا عوام کو پہلے مسئلہ اچھی طرح بتلا دینا چاہیے۔ پھر اگر ضرورت ہو تو عمل کر کے بھی دکھلا دے پہلے ہی عمل نہ کرے تاکہ اس کو وحشت نہ ہو۔ وحشت سے بچانا چاہیے۔ عوام نے صحابہؓ کے طرز پر جو عمل کرتے دیکھا۔ اس پر عمل شروع کر دیا۔ وجہ دریافت نہ کرتے تھے۔ اگر لوگ صحابہؓ کے طرز پر رہتے اور عمل میں قصور نہ کرتے تو مجتہدین کو ان تحقیقات کی ضرورت نہ ہوتی۔ مگر لوگوں نے جب عمل میں نقصان کرنا شروع کیا۔ مثلاً وضو میں کچھ عضو دھوئے اور کچھ نہ دھوئے تو مجتہدین کو ضرورت پڑی کہ تحقیق کریں کہ کون شے زیادہ ضروری ہے جس کے نہ ہونے سے نماز نہیں ہوتی۔ اور کون اس سے کم علیٰ ہذا القیاس۔

سیدنا ابو بکر صدیقؓ اور حضرت شیخ عبدالقادر جیلانی رحمہ اللہ دونوں

کو جنتی کہنے میں فرق کہہ کر ایک واعظ کا عوام کو تشویش میں ڈالنا

کانپور میں ایک واعظ صاحب نے کہا کہ حضرت شیخ عبدالقادر جیلانی رحمۃ اللہ علیہ کا

جنتی ہونا قطعی نہیں۔ اب اس سے بھڑک گئے۔ مقدمہ میرے پاس آیا۔ ہر فریق یہ خیال کرتا تھا کہ میں اس کی تائید کروں گا۔ میں نے پہلے اس عامی سے دریافت کیا کہ تم کیا کہتے ہو؟ اس نے کہا کہ میں ان کو جنتی کہتا ہوں۔ میں نے کہا بالکل ٹھیک ہے اگر وہ جنتی نہ ہوئے تو پھر اور کون جنتی ہوگا۔ پھر میں نے کہا کہ تمہارے پاس اس کی دلیل کیا ہے۔ کہا بڑے بڑے عالم اور بزرگ کہتے ہیں پھر میں نے کہا حضرت صدیق رضی اللہ عنہ تمہارے نزدیک جنتی ہیں۔ کہا ہاں۔ میں نے کہا ان کے جنتی ہونے کا کیا ثبوت؟ کہا حضور ﷺ نے فرمایا میں نے کہا بالکل ٹھیک ہے مگر حضور ﷺ کے قول اور بزرگوں کے قول میں کچھ فرق ہے؟ کہا ہاں۔ میں نے کہا پھر حضرت صدیق رضی اللہ عنہ اور حضرت پیر صاحب رحمۃ اللہ علیہ کے جنتی ہونے میں بھی وہ فرق ہوگا جو ان قولوں میں ہے۔ کہا ہاں۔ پھر میں نے مولوی صاحب واعظ سے کہا کہ صاحب! یہ بھی وہی کہتا ہے جو تم کہتے ہو۔ یہ بے چارہ ملاحسن (علم منطوق) کا ظن نہیں جانتا تھا ورنہ اس کے دل میں بھی وہ فرق ہے گو اس کا نام اس نے یقین رکھا ہو۔ اور فرمایا ہمارے اکابر کا طرز یہ تھا کہ عوام کو تشویش میں نہ ڈالتے تھے۔

عوام کو تشویشات سے بچانا

فرمایا عوام کی رعایت حضور ﷺ نے فرمائی۔ فرمایا:

لولا قومک حدیث عہد بالجهالة۔ (اگر تمہاری قوم کو جاہلیت کے زمانہ سے قرب نہ ہوتا)۔ تو محض لوگوں کو تشویش میں پڑنے سے بچالیا۔ مگر بعض دفعہ عوام کی رعایت نہیں کی جاتی جیسا حضرت زینب رضی اللہ عنہا کے نکاح میں حضور ﷺ نے تو تشویش سے لوگوں کو بچانے سے پرہیز فرمایا مگر حق تعالیٰ نے اس کی رعایت نہ فرمائی۔ یہ کام بہت مشکل ہے کہ کس جگہ عوام کی رعایت کرنی چاہیے اور کس جگہ نہ چاہیے۔ میری رائے میں اس کا قاعدہ یہ ہے کہ جہاں دین کا نقصان ہو وہاں عوام کی رعایت نہ ہو مسئلہ صاف صاف ظاہر کر دے اور جہاں دین میں تشویش نہ پڑے وہاں عوام کی رعایت کی جائے۔ فرمایا حضرت زینبؓ کے قصہ میں ایک شخص نے اعتراض کیا تھا۔ اس کا جواب اس وقت سمجھ

میں آ گیا ہے۔ وہ اعتراض یہ ہے کہ اس قصہ سے معلوم ہوتا ہے حضور ﷺ تو لوگوں سے ڈرتے تھے اور باقی انبیاء نہیں ڈرتے تھے۔ جیسا اگلی آیات سے معلوم ہوتا ہے۔ تو فرمایا کہ جواب یہ ہے کہ اور حضرات انبیاء تبلیغ میں نہ ڈرتے تھے۔ اور حضور ﷺ جو ڈرتے تھے وہ نکاح کا معاملہ تھا۔ اس کو حضور ﷺ نے تبلیغ کا فرد ہی نہیں سمجھا۔ مگر جب حق تعالیٰ نے فرمایا کہ یہ بھی تبلیغ کا فرد ہے تو آپ نے کسی کی پرواہ نہیں فرمائی۔

وسیع النظر آدمی ڈھیلا ہوتا ہے

وسیع النظر آدمی ڈھیلا ہوتا ہے اس کی سب طرف نظر ہوتی ہے۔

ندوہ والوں کی حضرت حکیم الامت رحمہ اللہ سے متعلق شکایت

فرمایا ندوہ والوں نے میری شکایت حضرت حاجی صاحب رحمۃ اللہ علیہ سے کی کہ وہ ندوہ کا مخالف ہے۔ حضرت رحمہ اللہ نے فرمایا کہ اس میں تو مخالفت کا مادہ ہی نہیں۔ حضرت رحمہ اللہ نے مجھ کو کیسا جان لیا حالانکہ میں کچھ زیادہ نہ ملا تھا۔ مولوی محمد علی مونگیری نے شکایت کی تھی۔

حضرت حاجی صاحب رحمہ اللہ کے انتقال

کے بعد حضرت حکیم الامت رحمہ اللہ کا خط

فرمایا حضرت حاجی صاحب رحمہ اللہ کے انتقال کے بعد میں نے پیرانی صاحبہ کی خدمت میں لکھا جو رائے ہو اطلاع فرمائی جائے۔ اگر ہندوستان آنا ہو تو اطلاع فرماویں اس میں ہم خدام کو سہولت ہے۔ پہلے خط کا جواب یہ تھا کہ عدت میں گفتگو مناسب نہیں۔ دوسرے کا جواب یہ کہ عورتیں ناقص العقل ہوتی ہیں، میری کیا رائے ہے۔

تبلیغ کرنے کا اصل مستحق کون ہے

فرمایا حق یہ ہے کہ تبلیغ وہ کرے جو پہلے اپنی اصلاح کر چکا ہو۔ تبلیغ کی رعایت بدون اس کے ہو نہیں سکتی۔

حق تعالیٰ شانہ سے بغض رکھنا کفر ہے

فرمایا اگر حق تعالیٰ سے محبت ہو تو حوادث کی نسبت حق تعالیٰ کی طرف کرے۔ ورنہ زید، عمرو وغیرہ کی طرف کرے۔ کیونکہ ناگوار واقعہ سے بغض پیدا ہو جاتا ہے اور حق تعالیٰ سے بغض رکھنا کفر ہے۔ اگر محبت ہو تو واقعات سے گرانی نہیں ہوتی۔

غم میں قصداً سوچ سوچ کر رونا منع ہے

فرمایا غم میں قصداً (سوچ سوچ کر) رونا منع ہے۔

کاش! کوئی حاکم شریعت کا پابند ہو

فرمایا اس کے سننے کو کان ترس رہے تھے کہ کوئی حاکم شریعت کا پابند ہو۔ ابن سعود کے متعلق ایسا سنا ہے۔

کسی کے دل پر بوجھ نہ ہونے کی خواہش

فرمایا میرے سامنے کسی کی شکایت نہ کرو۔ میں یہ چاہتا ہوں کہ کسی طرح دل پر بوجھ نہ ہو۔

لیلۃ القدر میں حضرت مرزا جان جاناں رحمہ اللہ کی دعا

فرمایا حضرت مرزا جان جاناں رحمۃ اللہ علیہ نے فرمایا کہ اگر مجھ کو لیلۃ القدر ملے تو میں اس میں صحبت نیک کی دعا کروں۔ یہ بہت بڑی دولت ہے۔

ہدیہ واپس کرتے ہوئے دو چیزوں کا خوف

فرمایا جب کبھی کوئی ہدیہ واپس کرتا ہوں دو چیزوں کا بہت ڈر ہوتا ہے۔ ایک ناشکری۔ دوسرا کبر۔ اور دل شکنی سے بھی بہت بچتا ہوں۔ لیکن دین کی حفاظت کرتا ہوں۔ جس کا ہدیہ قبول کرنے میں دین کے نقصان کا شبہ ہوتا ہے وہ رد کر دیتا ہوں۔

صدقات ناقلہ غنی کو دینا جائز ہیں

فرمایا صدقات ناقلہ غنی کو بھی دینا جائز ہیں۔

صدقہ اور ہدیہ میں فرق

فرمایا صدقہ اور ہدیہ میں یہ فرق ہے کہ صدقہ میں محض ثواب اور ہدیہ میں ثواب اور تطیب القلب دونوں مقصود ہوتے ہیں۔ اور علامت یہ ہے کہ صدقہ اگر کسی محل میں بھی صرف کرنا ہو اور واپس آجائے۔ تو وہ دوسری جگہ صرف کیا جاتا ہے۔ اور ہدیہ میں یہ نہیں ہوتا اگر واپس ہو جائے تو خود صرف کر لیتے ہیں۔

عوام معذور ہیں

فرمایا حدیث من افتی بغير علم فانما اثمہ علی من افتی (جو شخص بغیر علم کے فتویٰ دے تو اس کا گناہ فتویٰ دینے والے پر ہے)۔

اس حصر سے معلوم ہوتا ہے کہ عوام معذور ہیں۔ اگر کوئی ان کو غلط بات بتادے اور وہ اس پر عمل کر لیں تو ان پر کچھ گناہ نہیں۔

بعض کلیات میں بھی تقلید ہوتی ہے

فرمایا جیسا فروع میں تقلید ہوتی ہے اسی طرح بعض کلیات میں بھی تقلید ہوتی ہے گو وہ اصول۔ اصول اخیر کی بہ نسبت فروع ہی ہوتے ہیں۔ اور فرمایا کہ عوام کی تقلید میں ایک استدلال عقلی بھی ہے جو ان مقدمات پر مبنی ہے۔ ایک مقدمہ یہ کہ یہ شخص محقق ہے اور دوسرا مقدمہ یہ کہ جو محقق ہو اس کی رائے کی اطاعت کرنی ضروری ہے۔ تو اس استدلال پر جو عقلی تقلید کی بنا ہے اور اس کے مقدمات مسلم ہیں تو یہ تقلید تشکیک المشکک سے زائل نہ ہوگی۔

شیعوں کو اپنے مذہب پر اطمینان نہیں

فرمایا کفر میں اطمینان نہیں ہوتا۔ اس کی دلیل یہ ہے کہ جو کافر مسلمان ہو جائے اس سے حلفاً پوچھے تو یہی کہتا ہے کہ ہم کو کبھی اطمینان نہیں ہوا۔ اور فرمایا کہ بدعت میں بعض دفعہ اطمینان ہوتا ہے اور راز یہ ہے کہ اطمینان صدق پر ہوتا ہے اور کفر میں چونکہ کسی طرح صدق نہیں اس واسطے وہاں کسی طرح اطمینان نہیں اور بدعات میں چونکہ عبادت کا بھی ایک اثر

یا جزو ہوتا ہے اور اس جزو کے لحاظ سے بعض دفعہ بدعات میں اطمینان ہو جاتا ہے۔ ایک شیعہ مولوی ظفر احمد صاحب سے ملے وہ کہتے تھے کہ تم کو اپنے مذہب پر اطمینان ہے؟ انہوں نے کہا کہ ہاں! شیعہ نے کہا تم تو جنت میں ہو ہم کو اپنے مذہب میں اطمینان نہیں۔

جماعت ثانیہ میں کراہت کا سبب

فرمایا مسجد میں جماعت ثانیہ کی کراہت کی وجہ یہ ہے کہ لوگ جماعت اول سے تخلف کریں گے اور یہ تخلف وہاں ہوگا جس مسجد میں جماعت کا انتظام نہ ہو وہاں کراہت کی علت نہیں پائی جاتی وہاں جماعت ثانیہ جائز ہے۔

فروعاً کے متعلق حضرت حاجی صاحب رحمہ اللہ کا ارشاد

فرمایا حضرت حاجی صاحب رحمۃ اللہ علیہ نے فرمایا تھا کہ ان فروعاً (مولود وغیرہ) میں کاوش نہ کرنی چاہیے۔

کانپور والوں کا واپسی کا تقاضا

جب میں کانپور سے آ گیا تو انہوں نے حضرت حاجی صاحب رحمۃ اللہ علیہ سے کہا کہ یہاں کانپور ہے اور کچھ کام نہ کرے ہم سو روپیہ ماہوار دیں گے۔

خشیت کا خاصہ

فرمایا خشیت کا خاصہ ہے کہ خود غرضی نہیں کرتا۔ جب خشیت نہیں ہوتی تو خود غرضی کرتے ہیں۔

غیر مقلدین کے مجمع میں ایک وعظ

فرمایا غیر مقلدین کے مجمع میں بمقام تنویر کے ایک دفعہ وعظ ہوا۔ تو میں نے کہا کہ مسائل غیر منصوص میں تم بھی رائے کی تقلید کرو گے۔ دوسرے یہ کہ رائے اپنے سے بڑے کی لینی چاہیے۔ تیسرے یہ کہ مسائل غیر منصوص منصوصہ سے عدد میں زیادہ ہیں چوتھے یہ کہ ہندوستان میں سوائے حنفیہ کے اور کوئی مذہب رائج نہیں۔ تو لا محالہ آپ امام صاحب رحمہ

اللہ کی تابعداری کریں گے۔ باقی یہ شبہ کہ پھر تو ہم حنفی ہو گئے تو فرق نہ رہا۔ فرمایا فرق میں بتلا دیتا ہوں۔ وہ یہ کہ حنفیہ کی دو قسم کرو۔ ایک نمبر اول، وہ تو ہم ہوئے۔ دوسرے نمبر دوم وہ کہ اکثر مسائل میں تو تابع اور بعض میں اختلاف۔ تو تم دو نمبر کے حنفیہ ہوئے اور اس سے فائدہ یہ ہوگا کہ نزاع کم ہو جائے گا۔

گٹو سالہ سامری کا معاملہ کرنا چاہیے

فرمایا کسی شخص نے کہا تھا کہ تعز یہ توڑنا جائز نہیں کیونکہ اس پر امام حسین رضی اللہ عنہ کا نام ہے۔ فرمایا کہ ایک عجیب جواب دیا تھا کہ گٹو سالہ سامری پر اللہ میاں کا نام تھا۔ تو موسیٰ علیہ السلام نے اس سے کیا معاملہ کیا۔ تعز یہ سے بھی وہی کر لیا جائے۔

شریعت کے حکم دریافت کرنا

فرمایا حضرت مجدد صاحب رحمۃ اللہ علیہ نے فرمایا کہ شریعت کے حکم دریافت کرنا انکار نبوت کے مرادف ہے۔ (مجدد صاحب یا ابن عربی رحمہ اللہ کا نام لیا)

وسوسہ کی طرف التفاوت نہ کرو

وسوسہ کے متعلق کسی نے عرض کیا کہ اس سے بعض دفعہ بہت کلفت ہوتی ہے فرمایا۔ کچھ حرج نہیں لوگ وسوسہ میں قلب کو متکلم (کلام کرنے والا) سمجھتے ہیں۔ حالانکہ قلب مستمع (سننے والا) ہوتا ہے۔ اور استماع بھی غیر اختیاری۔ متکلم ابلیس ہے اس میں تمہارا کیا حرج ہے بلکہ متکلم کا حرج ہے تم اس کی طرف التفاوت ہی نہ کرو۔ اس کی مثال ایسی ہے کہ ایک شخص بادشاہ سے ملاقات کو جا رہا ہے۔ دوسرے نے اس کے روکنے کی خاطر بادشاہ کے عیوب بیان کرنے شروع کر دیے۔ یہ اگر اس سے الجھنے لگا تو راستہ طے نہ ہوگا اور وہ کامیاب ہو جائے گا۔ اور اگر اس کی طرف التفاوت نہ کیا تو پہنچ جائے گا اور وہ نامراد رہے گا۔

کسی کام میں خلوص کی علامت

فرمایا ایک بزرگ نے فرمایا کہ کسی کام میں خلوص کی علامت یہ ہے کہ اس سے اچھا

کام کرنے والا اگر آئے تو یہ کام چھوڑ دے (مثلاً مدرسہ وغیرہ)

تسخیر جنات کا عمل جاننا

ایک شخص نے خط بھیج کر یہ دریافت کیا کہ تسخیر جنات کا عمل بتا دیجئے۔ فرمایا کہ تسخیر جنات تو جانتا ہوں، تسخیر جنات نہیں جانتا۔ میں نے حضرت مولانا محمد یعقوب صاحب رحمہ اللہ سے تسخیر جنات کا عمل دریافت کیا تھا۔ انہوں نے فرمایا کہ ہاں ہے مگر تم بتلاؤ کہ بندہ بننا چاہتے ہو یا خدا؟ پھر کبھی ہوس نہ ہوئی۔

لوگ مرجا ہونا پسند نہیں کرتے

فرمایا لوگ مرجع ہونے کو پسند کرتے ہیں مرجا ہونے کو پسند نہیں کرتے۔

قرآن شریف کو لوگ کب دنیوی نفع کی نیت سے پڑھتے ہیں

فرمایا لوگ قرآن شریف کو بھی دنیاوی منفعت کیلئے پڑھتے ہیں عملیات والے آیت

قطب بہت پڑھتے ہیں۔

علوم مکاشفات میں خطرہ ہے

فرمایا علوم معاملات (شرعی احکام) نافع ہیں اور علوم مکاشفات (تکوینی) میں خطرہ

ہے۔ خصوصاً مکاشفات الہیہ بہ نسبت مکاشفات کونیہ زیادہ خطرناک ہیں کیونکہ یہ ظنی ہیں۔

ان کے مقتضاء پر عمل کرنا آیت لاتقف مالیس لک بہ علم (جس کا تجھ کو علم نہ ہو اس

پر مت ٹھہر)۔ کے خلاف ہے۔ اسی واسطے علم کلام میں جو مباحث ہیں۔ وہ حقیقتاً درجہ منع

میں ہیں اور وہ فلاسفہ کے جوابات ہیں کہ تم جو کہتے ہو وہ غلط ہے۔ کیونکہ اس میں تمہارے

قول کے علاوہ اور بھی چنداں احتمال ہیں تو تمہارا کہنا معین اور قطعی نہ ہو۔ اور اگر مباحث

کلامیہ درجہ منع میں نہ ہوں تو ان مباحث کے یقینی ہونے کا دعویٰ کرنا نہایت خطرناک ہے۔

کیونکہ نسبت کا علم موضوع کے علم پر موقوف ہے۔ اور موضوع کا علم چونکہ ہے نہیں۔ اس

واسطے نسبت کا علم بھی نہ ہوگا۔ اور جب نسبت کا علم نہیں تو علم کا دعویٰ کرنا لاتقف مالیس

لک بہ علم کے خلاف ہوگا۔ مثلاً اس کلام میں کہ ”کلام اللہ لایعین ولا غیراً“۔ اس میں علم

نسبت موقوف ہے علم موضوع پر اور موضوع اس قول میں ”کلام اللہ“ ہے۔ ہم موضوع ہی کو نہیں جانتے تو لائین ولا غیر کا قطعی ثبوت اس کیلئے کیسے ہوگا؟ اسی واسطے سلف نے ایسے مباحث میں گفتگو نہیں کی اور نہ ان کی حاجت ہوئی۔ متکلمین نے ضرورت کے لئے گفتگو کی ہے وہ بھی حق یہ ہے کہ درجہ منع میں ہونی چاہیے۔ اور ان کو مستقل دعاوی نہ قرار دیا جائے کیونکہ یہ نہایت خطرناک ہے۔ لیکن متکلمین متاخرین کے کلام سے معلوم ہوتا ہے کہ انہوں نے مباحث کلام کو مستقل دعاوی قرار دے کر ان پر دلائل قائم کئے ہیں مگر یہ ہے نہایت خطرناک۔ اور صفات کے بارے میں ابن عربی رحمہ اللہ نے فرمایا ہے کہ صفات کو عین ذات کہنا اقرب ہے۔ ان کا مطلب یہ ہے کہ اگر صفات میں کوئی کلام کرے تو لائین ولا غیر سے عین کہنا اقرب ہے۔ ورنہ اسلم ان کے نزدیک بھی یہی ہے کہ اس میں گفتگو نہ کی جائے۔

رذائل کے مقتضا پر عمل نہ کرنے کے دو درجے

فرمایا حقیقت سلوک یہ ہے کہ رذائل کے مقتضی پر عمل نہ کرے۔ پھر اس میں دو درجے ہیں اول یہ کہ رذائل کے مقتضا پر عمل نہ کرے مثلاً تکبر کا مقتضا یہ ہے کہ جس سے اپنے آپ کو بڑا سمجھے اس کے عیوب بیان کرے، اس سے خدمت کرائے وغیرہ۔ یہ تو ہوا رذیلہ کے مقتضا پر عمل کرنا۔ اور عمل نہ کرنا یہ ہے کہ اس کے عیوب بیان نہ کرے، نہ اس سے خدمت کرائے۔ یہ ادنیٰ درجہ ہے اتنے پر عمل کرنے کی بنا پر مامور بہ ادا ہو گیا۔ وہ شخص ماخوذ نہ ہوگا۔ دوسرا درجہ یہ ہے کہ رذائل کے خلاف مقتضی پر عمل کرے مثلاً بجائے عیوب کے اس کے کمالات بیان کرے، اس کی خدمت کرے، جوتے سیدھے کرے یہ درجہ اعلیٰ ہے۔ اس سے نفس میں ایک وقت درستی ہو جائیگی۔ نفس شائستہ ہو جائے گا۔ صرف وظیفوں سے کچھ نہیں ہوتا اور نہ تقلیل کلام وغیرہ سے کچھ ہوتا ہے۔ بس یہ سارے سلوک کا خلاصہ ہے جس کیلئے مشائخ بڑے بنتے ہیں۔ مگر بعض دفعہ جزئیات میں اور بعض دفعہ اعمال میں شوائب ہو جاتے ہیں۔ اس واسطے شیخ کو اطلاع دینی ضروری ہوتی ہے۔ جیسا علاج میں طبیب سے مشورہ لیا جاتا ہے اسی طرح کرنے سے نفس ایک مدت کے بعد شائستہ بن جاتا ہے۔ مگر پھر بھی شائستہ گھوڑے کی طرح کبھی کبھی الف ہو جاتا ہے۔ مگر تھوڑی تہیہ سے سیدھا ہو جاتا ہے اور سہولت سے احکام

پر عمل کرنے لگتا ہے ورنہ ساری عمر تعجب میں گزرتی ہے اور ناشائستہ گھوڑے کی طرح قابو میں نہیں آتا۔ اور اصلاح سے یہ نہیں ہوتا کہ نفس میں ایسی کیفیت پیدا ہو جائے کہ معصیت کا تقاضہ ہی نہ ہو۔ اس کیفیت کا تلاش کرنا تو یہ تجویز کرنا ہے کہ اعمال پر عمل نہ کرنے میں ثواب ہو۔ کیونکہ جب معصیت کا تقاضہ ہی نہ رہا تو ترک پر ثواب بھی نہ ہوگا۔

مکاشفات کونیہ بعض دفعہ ولی کو حاصل ہوتے ہیں

ابن عربی رحمہ اللہ کے اس قول پر بھی اعتراض کیا گیا ہے کہ ”بعض کمالات نبی کے ولی سے مستفید ہوتے ہیں“۔ فرمایا کہ اس قول میں کمالات سے مراد کمالات کونیہ ہیں۔ شرعیہ نہیں اور اس میں کوئی حرج نہیں۔ اس لئے کہ مکاشفات کونیہ بعض دفعہ ولی کو حاصل ہوتے ہیں اور نبی کو نہیں ہوتے تو اس میں کیا حرج ہے۔ مثلاً حضرت عمرؓ کی اساری بدر کے معاملہ میں رائے صاحب تھی اور کوئی بھی افضلیت حضور ﷺ پر قائل نہیں ہوا۔ اس کی تو ایسی مثال ہوئی جیسے کسی نبی کو کسی شخص کا نام معلوم نہ ہو یا شہر کا راستہ معلوم نہ ہو اور امتی کو معلوم ہو۔

شیخ کی ضرورت

فرمایا شیخ کی ضرورت اس لئے بھی ہے کہ وہ بعض دفعہ سہل ترکیب بتا کر سالک کو راحت پہنچا دیتا ہے۔

سلوک میں لوہے کے چنے چبانے کے لئے تیار رہنا چاہیے

فرمایا بعض لوگ سلوک میں مزے کے طالب ہوتے ہیں۔ یہ بالکل نہ چاہیے یہ تو لوہے کے چنے چبانے ہیں۔ اپنی طرف سے اس کیلئے ہمیشہ تیار رہے۔

منفید مضمون رات کو نوٹ کر لینا

فرمایا جب تصنیف کرتا ہوں اور کوئی مضمون منفید رات کو یاد آجاتا ہے تو اگر روشنی ہو تو ضبط کر لیتا ہوں ورنہ اسی وقت روشنی کر کے ضبط کر لیتا ہوں، پھر سوتا ہوں۔

مجھ میں حدت ہے شدت نہیں

فرمایا لوگ مجھے ”شدید“ کہتے ہیں اور میں ”حدید“ ہوں۔ میرے اندر حدت ہے شدت نہیں۔

احکام سلطنت کی تابعداری قانونی ہے

فرمایا اگر حکومت (یعنی انگریز کی حکومت) کی طرف سے کوئی سوال ہو اور جواب اس وقت سمجھ میں نہ آئے تو یوں کہہ دے کہ اس کے جواب کیلئے میں تیار نہیں۔ مجھے (مثلاً) چار دن کی مہلت دی جائے یا دوسری بات بتلاتا ہوں وہ زیادہ لطیف ہے اور مسکت ہے۔ وہ یہ کہ صاف صاف اپنی رائے کا اظہار کر دے اور کہے کہ ہم بہت امور میں عقائد میں تمہارے مخالف ہیں۔ مثلاً تم خدا کا شریک حضرت عیسیٰ علیہ السلام کو مانتے ہو ہم اس کو کفر جانتے ہیں۔ تم قرآن شریف کو اللہ کی کتاب نہیں مانتے ہم مانتے ہیں تم نے خود دریافت کیا اس واسطے ہم نے صاف صاف کہہ دیا۔ جھوٹ بولنا ہمارے مذہب میں گناہ ہے۔ ہمارے ضمیر پر اور عقائد پر تمہاری سلطنت نہیں۔ اسی طرح ہم سلطان کی اطاعت ضروری جانتے ہیں۔ اقوال و افعال پر تمہاری سلطنت ہے۔ کوئی قول و فعل تمہارے قانون کے خلاف نہ ہوگا۔ ضمیر پر سلطنت نہیں۔ تمہاری تابعداری قانونی ہے۔ اور اللہ اور رسول کی تابعداری قلبی ہے۔ اطاعت کے معنی دل کھول کر کسی کی تابعداری کرنا اور خوشی سے کہنا مان لینا۔ یہ صرف اللہ اور رسول کی ہوگی۔ حکومت کی تابعداری قانونی ہوگی۔

کیا دین کے کام میں کچھ نہ کچھ دشواری نہیں

فرمایا مولانا شاہ فضل الرحمن صاحب رحمہ اللہ سے زوج مفقود الخمر کا حکم فقہی کسی نے دریافت کیا تو فرمایا کہ مذہب حنفی کے مطابق انتظار کرے۔ سائل نے کہا کہ اس میں تو بڑی دشواری ہے۔ فرمایا کہ دین کے اور کس کام میں دشواری نہیں؟ نماز میں دشواری ہے۔ حج میں دشواری ہے۔ روزہ میں دشواری ہے جہاد میں سرکٹوانا ہے۔ یہ سب سے زیادہ دشوار ہے۔ تو پھر سارے دین کو چھوڑ دو۔

ازالہ کبر کا علاج

ایک شخص نے خط کے ذریعہ سے کبر کا علاج دریافت کیا فرمایا ازالہ ممکن ہے اور اس کی ضد تو واضح وہ بھی ممکن ہے ازالہ کبر علاج یہ ہے کہ بار بار کبر کے عیوب یاد کرے اور اس پر عقوبت یاد کرے اور اپنے عیوب یاد کرے اور جس کو ذلیل سمجھا اس کے کمالات یاد کرے

اور صالحین کی حکایات یاد کرے۔ بار بار یاد کرنے سے عادت ہو جائے گی (جامع عرض کرتا ہے سبحان اللہ! ایسے لہجے سے فرمایا کہ قربان ہی ہو جانا چاہیے۔

طالب اصلاح کو اپنی غلطی کی تاویل نہ کرنا چاہیے

فرمایا جس کا تعلق میرے ساتھ اصلاح ہو وہ اگر اپنی غلطی کی تاویل کرے اور اس کو نبھائے تو آگے پھر عمر بھر اس کی اصلاح نہیں ہو سکتی۔ جب طبیب کو مرض کو پتہ ہی نہ دے۔ اور جب طبیب خود کسی مرض کو دیکھ لے اور مریض کہے کہ یہ مرض نہیں۔ تو پھر اصلاح کیا خاک ہوگی؟

حضرت حاجی صاحب کا امر بالمعروف بالقلب کا ایک واقعہ

فرمایا حضرت حاجی صاحب رحمہ اللہ سے ایک شخص مرید ہوئے۔ وہ بہت آزاد تھے۔ حضرت نے خود ہی ان سے فرمایا کہ مرید ہو جاؤ۔ انہوں نے کہا حضرت جی! دل تو میرا بھی چاہتا ہے۔ مگر میری بری عادت کا مجھ سے ترک ہونا مشکل ہے۔ میں نماز نہیں پڑھتا۔ ناچ وغیرہ میں شریک ہوتا ہوں۔ میں اس شرط سے بیعت ہوتا ہوں کہ نماز بھی نہ پڑھوں گا اور ناچ بھی دیکھوں گا۔ حضرت نے فرمایا کہ منظور ہے مگر ایک شرط میں بھی لگاتا ہوں۔ اللہ اللہ آسانی سے جتنا ہو سکے پابندی سے روزمرہ کر لیا کرو۔ اگر کوئی خشک مولوی ہو تو یہ کہے گا کہ اچھا امر بالمعروف کیا بلکہ اس کا عکس کیا۔ یا مروون بالمنکر وینہون عن المعروف۔ مگر جب نماز کا وقت آیا تو ان کے بدن میں کھجلی شروع ہوئی۔ بدن پر تیل لگایا اور علاج بھی کیا مگر کھجلی بڑھتی گئی۔ آخر یہ خیال کیا کہ سرد پانی سے دھولوں۔ ہاتھ منہ دھویا تو کچھ سکون ہو گیا۔ اس نے کہا اؤ سارا وضو ہی کیوں نہ کر لوں۔ وضو کیا تو نصف کھجلی جاتی رہی۔ پھر دھیان آیا کہ وضو تو کر ہی چکا ہوں نماز بھی پڑھ لوں۔ نماز پڑھی تو بالکل کھجلی جاتی رہی۔ پھر جب نماز کا وقت آئے تو یہی سلسلہ ہونے لگے رفتہ رفتہ پکا نمازی بن گیا اور ناچ چھوڑ دیا کہ نماز پڑھ کے پھر ناچ دیکھنا یہ ہودہ حرکت ہے۔ تو حضرت رحمہ اللہ کا امر بالمعروف بالقلب تھا۔

حضرت حاجی صاحب رحمہ اللہ میں حسن ظن کا غلبہ تھا

فرمایا حضرت حاجی صاحب رحمہ اللہ میں حسن ظن کا غلبہ تھا۔ اس واسطے مولود شریف

میں شریک ہو جاتے تھے۔ اور اصلی وجہ یہ ہے کہ مولود میں شریک ہونے کی وجہ ایک اصولی مسئلہ پر مبنی ہے۔ اس مسئلہ میں احناف اور شوافع کا اختلاف ہے۔ وہ مسئلہ یہ ہے کسی کام میں اگر مفاسد ہوں تو ضیفہ کے نزدیک مباح اور مندوب کو ترک کر دینا چاہیے۔ اور شوافع کہتے ہیں کہ مفاسد کی اصلاح کرنی چاہیے۔ عمل کو ترک نہ کرنا چاہیے۔ حنفیہ اس قاعدہ پر مولود میں مفاسد ہونے کی وجہ سے مباح کو ترک کا حکم دیتے ہیں اور حضرت حاجی صاحب رحمہ اللہ مفاسد کے ترک کا حکم دے کر اصل عمل کو جائز رکھنے کے حق میں تھے اور یہ منشا حضرت مولانا گنگوہی رحمہ اللہ اور حضرت حاجی صاحب رحمہ اللہ کے اختلاف کا وسیع النظر ہی کو معلوم ہوتا ہے۔ اس واسطے محقق کی رائے میں سب کچھ درست ہے اور ناواقف اعتراض کرتا ہے۔ مولانا روم رحمہ اللہ فرماتے ہیں۔

اختلاف خلق از نام اوفاد ☆ چوں بمعنی رفت آرام اوفاد

عملیات کے اثر کی وجہ صرف تخیل پر ہے

فرمایا عملیات کے اثر کی وجہ صرف تخیل پر ہے۔ قول الجہیل میں جو بدھنے کا عمل چور کی شناخت کیلئے شاہ صاحب رحمہ اللہ نے لکھا ہے وہ بھی تخیل پر مبنی ہے۔ اس کی نشانی یہ ہے کہ دو عاملوں کو دو مختلف مجالس میں دو شخصوں کا نام بتا دو۔ ایک کو زید کا کہ اس پر شبہ چوری کا ہے اور دوسرے کو عمرو کا۔ ایک زید کے نام سے لوٹا گھمادے گا اور دوسرا عمرو کے نام سے۔ جب چاہو آزما لو۔ شاہ صاحب رحمہ اللہ نے خدا جانے یہ راز سمجھایا نہیں۔

مدعی محبت کے افعال پر صبر نہیں ہوتا

فرمایا صبر تو مخالف کے فعل پر ہوتا ہے مدعی محبت کے افعال پر صبر نہیں ہوتا۔ اس کی اصلاح عدم صبر ہے۔

گمشدہ لڑکے کے ملنے کا عمل

ایک شخص کا لڑکا گم ہو گیا۔ اسے ایک تعویذ دیا کہ دو پتھروں کے درمیان رکھنا اور

يَا مُعِينُ يَا مُعِينُ پڑھنا اور یہ خیال کرنا کہ سلامت گھر آجائے۔

خوف سے بعد عن المعاصی ہوتا ہے

فرمایا خوف سے جو بعد عن المعاصی ہوتا ہے۔ رجا سے نہیں ہوتا۔ اس واسطے ہمارے اکابر کی یہ تحقیق ہے کہ صحت میں تو خوف کا غلبہ اور عجز اور مرض میں رجا کا غلبہ مفید ہوتا ہے اور یہ بھی حال کے درجہ میں ہونا چاہیے۔ یہ بات تو کمر توڑ دیتی ہے کہ خدا جانے میں کس فریق ہوں؟ کچھ ناز نہیں رہتا۔

کبر کی بہت سی اقسام

فرمایا۔ کبر کی بہت اقسام ہیں۔ ایک بہت عمیق ہے۔ وہ یہ کہ کبر زائل کر کے تواضع اختیار کرنے کے بعد یہ خیال کرے کہ اب میرے اندر کبر نہیں تواضع آگئی ہے یہ بھی کبر ہے کہ اپنے آپ کو تواضع سے متصف جانتا ہے۔ یہ کمال ہے اور کمال کا دعویٰ کبر ہے۔ تواضع ہو اور تواضع کے ہونے کا خیال بھی نہ ہو۔ تب کبر جاتا ہے اور یہ سب حال کے درجہ میں ہو۔ باقی یہ شبہ کہ پھر حب فی اللہ اور بغض فی اللہ پر عمل کیسے ہوگا؟ کیونکہ جب تواضع ہوگی اور ہر شخص کو اپنے سے اچھا سمجھے گا تو بغض کیسے ہوگا؟ جواب یہ ہے کہ فعل کو تو حقیر جانے اور فاعل کو حقیر نہ جانے۔ یہ خیال رکھے کہ ممکن ہے امیں کوئی خوبی ہو جس کی وجہ سے اس کے سب گناہ معاف ہو جائیں اور ہمارے اندر کوئی ایسا رنگ ہو کہ کل اعمال اس کی وجہ سے مردود ہو جائیں۔ اس کی ایک مثال میری سمجھ میں آئی ہے اور وہ یہ ہے کہ ایک آدمی نہایت خوبصورت ہو مگر منہ پر توے کی سیاہی مل لے اور اندر سے نہایت خوبصورت ہو اور ایک نہایت بدصورت ہو اور اوپر پوڈر ملا ہوا ہو۔ اسی طرح جس میں ظاہری اعمال خراب ہوں ممکن ہے کہ وہ اس شخص کی طرح ہو جس کی اوپر کی جلد سیاہ ہو۔ ایک دن یہ سیاہی اتر جائے اور اندر سے خوبصورت نکل آئے۔ اور جس کے ظاہری اعمال اچھے ہوں وہ ممکن ہے کہ اس شخص کی طرح ہو کہ جو درحقیقت تو بہت بد شکل ہے مگر صرف ظاہر میں پوڈر ملا ہوا ہو وہ اتر جائے اور اندر سے بدصورت نکل آئے۔ اس واسطے کسی کو بھی حقیر نہ سمجھے۔ اس کو مولانا فرماتے ہیں۔

بیچ کافر رانجوری منگرید کہ مسلمان بوندش باشد امید

ہر غلطی کی تاویل کا منشا

فرمایا اگر ہر غلطی کی تاویل کی جائے تو اس کے معنی یہ ہوئے کہ کوئی غلطی ہوتی ہی نہیں۔

تصرف تو مسمریزم کا جزو ہے

فرمایا لوگ تصرف کو تصوف سمجھتے ہیں۔ حالانکہ یہ تو مسمریزم کا جزو ہے اور محض تخیل

پڑتی ہے۔

لوگ پیر صاحب کی نیاز اپنے مطلب کیلئے دلاتے ہیں

فرمایا پیر صاحب کی نیاز لوگ اپنے مطلب کیلئے دیتے ہیں اور یہ بے ادبی ہے محبت تو یہ ہے کہ محض محبت سے ثواب کے لئے دیں۔

تعویذ تو صرف نقوش ہیں

فرمایا تعویذ تو صرف نقوش ہیں اصل چیز الفاظ ہیں۔ اگر کوئی پڑھ سکے تو وہ تعویذ نہ

لے بلکہ خود پڑھ لے۔

یقین اور علم اعتقاد جازم مع غلبۃ الحال کا نام ہے

فرمایا صوفیاء کے نزدیک یقین اور علم نام ہے "اعتقاد جازم مع غلبۃ الحال" کا صرف

"اعتقاد جازم مطابق للواقع" کو علم نہیں کہتے۔ اور یہ معنی قرآن شریف میں منصوص ہیں۔

ولقد علموا لمن اشتراه ماله فی الآخرة من خلاق ولبس ما شروا بہ

انفسہم لو كانوا یعلمون۔ میں معقولیوں کا تو علم ذکر کیا اور صوفیاء کا عدم علم۔ اور صوفیاء

کے علم کو مقصود قرار دیا۔ آیت انما التوبة علی اللہ للذین یعملون السوء بجهالة

ثم یتوبون من قریب میں بھی صوفیوں کے معنی بنتے ہیں۔ علماء قشراں کی وجہ بیان نہیں

کر سکتے۔ کیونکہ بجهالة کی قید یا واقعی ہے یا احترامی۔ اگر احترامی ہے تو یہ لازم آئے گا

کہ جو گناہ عمد سے ہو اس کی توبہ منظور نہ ہو۔ حالانکہ یہ بالکل غلط ہے۔ نصوص اور اجماع کے

خلاف ہے۔ کفر، شرک، زنا سب عمد سے ہوں اور توبہ سے معاف ہو جاتے ہیں۔ اور اگر

جہالت کی قید واقعی ہو تو معقولیوں کے نزدیک پھر یہ لازم آئے گا کہ کوئی گناہ عمد اور علم سے نہ ہوا کرے۔ حالانکہ یہ واقع کے خلاف ہے۔ ان کے نزدیک جو حقیقت علم کی ہے وہ موجود ہوتی ہے تو گناہ ہو جاتے ہیں۔ معقولیوں کی اصطلاح کے مطابق یہ قید نہ احترازی بن سکتی ہے اور نہ واقعی۔ ہاں صوفیوں کے نزدیک بالکل درست ہے۔ کیونکہ ان کے نزدیک علم جب "اعتقاد جازم مع غلبہ حال" کا نام ہے تو جب گناہ کرے گا یا اعتقاد نہ ہوگا۔ یا جازم نہ ہوگا یا غلبہ حال نہ ہوگا۔ کوئی گناہ علم سے ہو ہی نہیں سکتا۔ تو صوفیاء کے معنی قرآن میں منصوص ہیں لوگ خواہ مخواہ صوفیاء کو بدنام کرتے ہیں۔ وہ جو کچھ کہتے ہیں قرآن اور حدیث سے کہتے ہیں لوگ قرآن میں غور نہیں کرتے۔ اگر غور کریں تو کچھ معلوم ہو جائے۔ تدبر، تفکر اور تذکر کی بار بار حق تعالیٰ نے تاکید فرمائی ہے۔ اور اگر تدبر نہ ہو تو پھر قلب پر قفل لگ جاتا ہے۔ آیت افلا بتدبرون القرآن ام علی قلوب اقفالہا تدبر اور قفل میں حصر کر دیا۔

مشورہ کی حقیقت

فرمایا میری عادت مشورہ دینے کی نہیں ہے اور وجہ اس کی یہ ہے کہ مشورہ کی حقیقت لوگ سمجھتے نہیں۔ مشورہ کی حقیقت تو یہ ہے کہ امر مباح میں دو شقتوں کے مفاسد اور مصالح پر نظر کر کے کسی ایک جانب کو ترجیح دینا۔ مشیر اس کے بعد اپنے جی میں اگر کسی جانب کو راجح پائے تو عمل کرے۔ عمل تو اپنی رائے پر کرے گا۔ البتہ مشورہ سے اس کی رائے کو اعانت ہو جائے گی۔ اب عوام مشورہ کو حکم سمجھتے ہیں۔ حالانکہ مشورہ اور حکم میں بڑا فرق ہے۔

سفارش کی حقیقت

فرمایا اسی طرح میری عادت سفارش کرنے کی بھی نہیں ہے۔ کیونکہ آج کل کے عرف میں اس کی بھی حقیقت بدل گئی ہے۔ اس کی حقیقت یہ ہے کہ ایک شخص کی حاجت دوسرے شخص کے سامنے بدون دباؤ ڈالنے کے پیش کر دینی۔ تاکہ دوسرا شخص آزادی سے عمل کر سکے۔ اور سفارش کی وجہ سے مجبور نہ ہو جائے جیسا حضرت بریدہ رضی اللہ عنہا کے واقعہ میں حضور ﷺ نے سفارش کی تو حضرت بریدہ نے عرض کیا کہ یہ "حکم ہے یا مشورہ"

حضور ﷺ نے فرمایا کہ حکم نہیں مشورہ ہے۔ آج کل لوگ سفارش کو حکم ہی سمجھتے ہیں۔ اسی طرح سفارش کرانے والا کہتا ہے کہ صاحب! ذرا زور دار الفاظ میں لکھیں اور مشفوع الیہ خیال کرتا ہے کہ اگر میں نے سفارش کے مطابق کام نہ کیا تو شافع ناراض ہو جائے گا۔ میں ایک شخص کے نفع کیلئے دوسرے کو ضرر دینا حرام سمجھتا ہوں۔

ما انا علیہ واصحابی کا مفہوم

فرمایا ایک بزرگ نے کہا ہے اگر صحابہؓ کو ہم دیکھتے تو ان کو ہم مجنون سمجھتے اور وہ ہم کو کافر سمجھتے۔ کیونکہ آج کل کی عادات اور اخلاق کے لحاظ سے وہ بالکل سادہ تھے اور نری صل فطرت پر تھی۔ اس واسطے حضرت مولانا محمود الحسن صاحب دیوبندی رحمہ اللہ نے ”ما: ما: علیہ واصحابی“ میں کلمہ ”ما“ کو اخلاق، عادات، عقائد، افعال، آداب سب میں عام مانا اور فرمایا کہ لفظ ”ما“ سب کو شامل ہے۔ جس قدر کوئی ان کے قریب ہوگا اسی درجہ کی اسے نجات ہوگی اور جس قدر کوئی دور ہوگا اسی درجہ کا حرمان ہوگا۔ گودہ تنزل مراتب کے ضمن میں ہو۔

اپنے آپ کو تکلیف پہنچانا بھی منع ہے

ایک مولوی صاحب نے فرمایا کہ دوسرے شخص کے کام کیلئے کچھ رنج نہی برداشت کرنا چاہیے۔ فرمایا ہاں! لیکن ایسا رنج نہ ہو کہ جس سے خود پریشان ہو جائے اور تکلیف میں پڑے کیونکہ المسلم من سلم المسلمون میں یہ خود بھی داخل ہے۔ اپنا مسلم ہونا تو علم حضوری سے ہے۔ اپنے آپ کو تکلیف دینا بھی اس حدیث کی بناء پر منع ہے۔ اور اسی واسطے ارشاد ہے ولنفسک علیک حق۔ اور اس حدیث میں سب آداب اجمالاً آگئے۔

کیفیات مطلوب بالذات نہیں

کیفیات کے تذکرہ میں فرمایا کہ نصوص سے یہ معلوم ہوتا ہے کہ کیفیات مطلوب بالذات نہیں بلکہ مطلوب بالغیر ہیں۔ کیفیات باطنیہ (خشیت، محبت وغیرہ) مطلوب ہیں۔ مگر ان کا بھی ہر درجہ مطلوب نہیں اور یہ آثار کیفیات سے معلوم ہوتا ہے۔ آثار سے یہ بھی معلوم ہوتا ہے کہ کیفیات مطلوب بالذات نہیں۔ ورنہ مطلوب بالذات کا تو ہر درجہ مطلوب ہوتا

ہے۔ مثلاً خشية اللہ یہ ایک کیفیت ہے اور اس کا ہر درجہ مطلوب نہیں بلکہ ایک درجہ اس کا مطلوب ہے۔ وہ یہ کہ خشية اس درجہ کی ہو کہ گناہ اور عہد کے مابین حائل ہو جائے اور یہ حدیث میں موجود ہے ”اللهم انى اسئالك خشية تحول بينى وبين معاصيك“ تحول کی قید خشية کے اسی درجہ کے مطلوب ہونے کیلئے لگائی گئی ہے۔ اور قرآن و حدیث چونکہ محاورات میں ہیں اس واسطے ان کی قیود میں مخالف معتبر ہوگا اور تحول کی قید سے یہ بھی معلوم ہوتا ہے کہ خشية خود مطلوب بالذات نہیں کیونکہ خشية درجہ ذات میں تو پریشانی قلب کا ذریعہ ہے اور قلب مومن کو پریشانی میں ڈالنا مطلوب نہیں بلکہ خشية اپنے اثر کے لحاظ سے مفید ہے وہ اثر کیا ہے۔ یہ ہے ”حيلولة بين العبد والمعصية“ اور اگر خشية میں افراط ہو تو اس سے یاس غالب ہو جائے گا اور یاس کی حالت میں گناہ کی جرات ہو جائے گی تو خشية جو ذریعہ تھی گناہ سے روکنے کی۔ وہی ذریعہ ہو گئی گناہ کرنے کی۔ اور جس اثر یعنی حیلولة کی وجہ سے خشیت مقصود ہے جب وہ نہ رہے گا تو خشیت بھی مقصود نہ رہے گی۔ الشنى اذا حلا عن الفائده انتفى۔ اور اس سے یہ بھی معلوم ہو گیا کہ خشية مطلوب بالذات نہیں کیونکہ مطلوب بالذات کا تو ہر درجہ مطلوب ہے مثلاً ایمان کہ اس کا ہر درجہ مطلوب ہے۔ اسی طرح شوق بھی ایک کیفیت ہے اور اس میں حضور ﷺ نے دو قیدیں لگادی ہیں۔ اللهم انى اسئالك شوقا الى لقائك من غير ضراء مضرة وفتنة مضلة۔ پہلے تو یہ خیال تھا کہ قید اول شکل میں قید کے ہے اور معنی میں خود مستقل ہے مگر یہ درست نہیں بلکہ شوق میں بھی ایک خاص درجہ مطلوب ہے جس میں یہ کیفیت ہو کہ اس میں افراط نہ ہو کیونکہ افراط کے وقت میں شوق بجائے مفید ہونے کے مضر ہوگا۔ بدنی ضرر یہ ہوگا کہ مثلاً بھوک نہ لگے گی۔ مثلاً کسی کو محبوب کا انتظار ہو تو تجربہ کر کے دیکھ لے کھانے کا مطلقاً خیال نہ ہوگا اور جب کھانا نہ کھایا تو بدن جو کہ عناصر سے مرکب ہے ضعیف ہوگا۔ یہ تو قید اول سے اولاً بدنی تکلیف ہوئی پھر اس ضعف سے طاعت میں کمی واقع ہوئی یہ ضرر دینی ہو سبباً و ثانیاً۔ اور دوسری قید میں اولاً دینی ضرر یہ ہے کہ افراط شوق سے ناز پیدا ہوتا ہے اور ناز سے بے ادبی۔ اور بے ادبی سے بعد عن الحق اور دوسرا جزو دنیاوی ہے کہ افراط شوق سے حرارت بڑھتی ہے اور اس سے بیس اور بیس سے جو اس مختل ہو کر دین

کا کوئی کام نہیں ہوتا۔ خلاصہ یہ کہ شوق جو کہ داعی الی العمل ہے اس کا افراط ترک عمل کا ذریعہ بن جاتا ہے اور جس اثر یعنی عمل کے لئے یہ مطلوب ہے جب وہ اس پر مرتب نہ ہوگا بلکہ ترک عمل مرتب ہوگا تو یہ شوق مطلوب نہ رہے گا۔ احادیث کی ان قیود پر نظر کرنے سے معلوم ہوا کہ کیفیات باطنیہ نہ ہی مطلوب بالذات ہیں اور نہ ہر درجہ ان کا مطلوب ہے اور یہ پتہ چلتا ہے ان کے آثار سے اور یہ بھی معلوم ہوا کہ آثار مقصود ہیں۔ کیفیات جو منشاء ہیں وہ مقصود نہیں (احقر نے ملفوظات کو اپنی استعداد کے مطابق جمع کیا۔ الفاظ غالباً احقر کے ہیں۔ معنی جس قدر سمجھ۔ کا ان کو اپنے فائدہ کیلئے نقل کیا۔ ملفوظ مذکور سن کر یہ شعر منہ سے نکلا۔ نہ اشرف سائلے گا اب کسی کو سخن فہم و زبان دان محمدؐ

ہمارے اموال اور انفس اللہ تعالیٰ کے ہیں

فرمایا ابن عطا اسکندری رحمہ اللہ نے ان اللہ اشترى من المؤمنین انفسہم و اموالہم کے ذیل میں لکھا ہے کہ اس مضمون سے ایک جماعت کو تو خوشی ہوئی کہ اچھا سودا ہے اور وہ اہل ظاہر ہیں اور دوسری جماعت صوفیا کی ہے وہ نہایت نادم ہوئے کہ حق تعالیٰ نے انفس اور اموال کو ہماری طرف منسوب کر کے یہ ظاہر فرمایا کہ تم مدعی ہو کہ انفس اور مال تمہارا ہے اور ہمارا یہ کہ دعویٰ کرنا نہایت نالائقی ہے۔ کیونکہ حقیقت میں ہمارے اموال اور انفس اللہ تعالیٰ کے ہیں۔ اس واسطے صوفیاء کو اس سے پریشانی ہوئی۔ آگے لطیفہ کے طور پر لکھا ہے کہ حدیث شریف میں آتا ہے کہ دو جنت ہیں ایک چاندی کی۔ جو آیت کو سن کو خوش ہونے والوں کو ملے گی۔ کیونکہ ان کا چہرہ اس آیت کو سن کر چمکا۔ سفید ہوا۔ ان کے مناسب چاندی ہے۔ دوسری جنت وہ سونے کی ہے وہ ان کو ملے گی۔ جو نادم ہوئے اور ان کے چہرے اس آیت کو سن کر زرد ہو گئے۔ اس واسطے کہ یہ ان کے مناسب ہے۔

طلباء و یوبند کا حضرت مولانا رفیع الدین صاحب

مہتمم دیوبند کے ساتھ حضرت مجدد رحمہ اللہ کے مزار پر مراقبہ

فرمایا کہ مولانا رفیع الدین صاحب رحمہ اللہ مہتمم مدرسہ دیوبند کے ہمراہ مجدد صاحب

رحمہ اللہ کے مزار پر اکٹھے گئے تو طلباء نے بھی مراقبہ شروع کیا میں نے کہا کہ ظاہری آنکھ کو بھی کیوں پھوڑا باطنی تو پہلے ہی سے نہیں۔

احوال اعمال میں سہولت پیدا کرتے ہیں

فرمایا میں تصوف کا حامی ہوں کیونکہ اس سے احوال پیدا ہوتے ہیں اور تکمیل اعمال میں وہ معین ہوتے ہیں اور اعمال میں سہولت پیدا کرتے ہیں۔ لیکن اگر کوئی شخص تصوف سے خالی ہو شریعت کے مطابق عمل کرتا ہو تو اس سے نصرت نہیں ہوتی۔ کیونکہ یہ خیال ہوتا ہے کہ مشقت سے عمل کرتا ہے بے نمک کھانا کھانے کی طرح ہے۔ تو یہ خود بھی ایک کمال ہے۔

حضرت گنگوہی رحمہ اللہ کا کمالات نہ ہونے کی قسم کھانے

کا مفہوم

فرمایا مولانا گنگوہی رحمہ اللہ نے ایک دفعہ کسی کو لکھا کہ ”میں بقسم کہتا ہوں کہ میں کچھ نہیں“۔ اس جملہ میں ایک مولانا گنگوہی رحمہ اللہ کا مخالف اور دوسرا موافق جھگڑنے لگے۔ مخالف نے کہا کہ ”ہم تو مولانا کو سچا سمجھتے ہیں کہ کچھ نہیں“۔ موافق کچھ متردد ہو گیا۔ آخر اس نے مجھ سے پوچھا میں نے کہا کہ مولانا سچ فرماتے ہیں کمالات دو قسم کے ہیں ایک حاضرہ اور ایک مستقبلہ۔ مولانا چونکہ عارف ہیں اور عارف کی نظر ہمیشہ کمالات مستقبلہ کی طرف رہتی ہے۔ تو کمالات مستقبلہ کی نسبت وہ فرما رہے ہیں کہ کچھ نہیں۔ اور ہم مولانا کے معتقد ہیں باعتبار کمالات موجودہ کے یہ سن کر وہ بہت خوش ہوا۔

الحزم سوء الظن کا مفہوم

فرمایا حاجی صاحب رحمہ اللہ نے فرمایا الحزم سوء الظن ای بنفسہ۔ اسی طرح۔

نگہ دار آں شوخ در کیر در ☆ کہ داند ہمہ خلق را کیہ بر

کا معنی یہ ہے کہ دوسرے سے معاملہ ایسا کرے جیسا چور سے کیا جاتا ہے۔ یہ نہیں کہ

ان کو چور اعتقاد کرے۔

محقق جامع بین الضدین ہوتا ہے

فرمایا محقق جامع بین الضدین ہوتا ہے مثلاً تواضع اور کبر کو جمع کرنا یہ محقق کا کام ہے۔

ورنہ اہل ظاہر تو حیران ہو کر یہ کہہ دے گا کہ۔ درمیان قعر دریا تختہ بندم کردہ

مثلاً کسی کو اگر علم ملا ہے قاری بھی ہے اور بھی کمالات ہیں۔ تو اب اگر کہتا ہے کہ میں

قاری ہوں، مولوی ہوں، حاجی ہوں یہ دعویٰ کبر ہے۔ اور اگر انکار کرے تو کذب ہے اور نیز اھا

بسنعمة ربك فحدث کوء دیکھ کر یہ کہے گا کہ ذکر جائز ہے اور کبر کی مذمت میں جو نصوص

وارد ہیں ان کو دیکھ کر اس کا وہی حال ہو گا کہ۔ درمیان قعر دریا تختہ بندم کردہ

اور محقق کو کچھ بھی اشکال نہیں وہ فوراً کہے گا کہ ہم درجہ ذات میں بالکل خالی ہیں۔

جو کچھ ہمارے پاس ہے مالک کی امانت ہے۔ اور مالک نے یہ فرما دیا ہے کہ یہ میری چیزیں

ہیں تم رکھو اور نفع بھی اٹھاؤ۔ پھر اگر ہم چاہیں تو تمہارے پاس رکھیں اور چاہیں تو واپس لے

لیں۔ ہر وقت ترسنا اور لرزاں رہتا ہے کہ مالک کی چیز میں حکم کے خلاف تصرف نہ ہو

اور مالک واپس نہ لے لے۔ کبھی اس کو اپنے کمال کا وسوسہ بھی نہ گزرے گا۔ نہ دعویٰ کرے

گا کہ میرے پاس یہ چیزیں ہیں ان کو مالک کی سمجھ کر اپنے آپ کو درجہ ذات میں خالی سمجھے

گا۔ یہ تواضع سے منصف ہے نہ انکار کرے کہ کذب ہو اور نہ اپنے آپ کو صاحب کمال سمجھے

کہ کبر ہو۔ اس کی مثال ایسی ہے کہ کسی ہنگام کو ہم نے پانصد روپیہ کا زیور دے دیا کہ تم رکھو۔

جب ہم چاہیں گے واپس لے لیں گے یا تم کو دے دیں گے تو وہ کبھی بھی اپنے آپ کو غنی نہ

سمجھے گی۔ یہی حال ہوتا ہے محقق کا۔ اہل ظاہر کو جمع کرنا مشکل ہے۔

لو كنت فظا غليظ القلب لوگوں کے فائدہ کیلئے فرمایا

فرمایا لو كنت فظا غليظ القلب لوگوں کے فائدہ کے لئے فرمایا کہ وہ فائدہ اٹھا

سکیں نہ کہ حضور ﷺ کے فائدہ کے لئے جیسا کہ ظاہر سمجھا جاتا ہے۔

کبرنی موت الکبراء کا مفہوم

فرمایا۔ متنبی کے اس شعر ”لولا لقاء شعوب“ کے معنی یہ ہیں کہ کبرنی موت الکبراء۔ یعنی

مجھ کو بڑوں کی موت نے بڑا بنا دیا۔ اس وقت کے لوگوں کی سخا اور شجاعت پہلے لوگوں کے کمالات کے سامنے کچھ بھی نہیں۔ مطلب تو اس شعر کا یہی ہے گو اس کا متنبتی نے بھی نہ سمجھا ہو۔

حضرت مجدد صاحب رحمہ اللہ کی ایک عجیب بات

فرمایا حضرت مجدد صاحب رحمہ اللہ نے فرمایا ہے کہ ”احکام شرعیہ کے حکم اور علل تلاش کرنا نبوت کے مرادف ہے، بہت عمدہ اور عجیب بات ہے۔“

مسجد کے مینڈھے کہنے کیلئے دلیل اور ثبوت کی ضرورت ہے

کسی دنیا دار نے ایک طالب علم سے کہا کہ ”او مسجد کے مینڈھے“! اس نے نہایت عمدہ جواب دیا کہ ”مسجد کے مینڈھے دنیا کے کتوں سے تو اچھے ہیں“۔ مضاف اور مضاف الیہ دونوں میں فرق ہے۔ مینڈھا حلال اور پاک ہے اور کتا حرام اور ملعون ہے۔ دوسرا فرق نہایت لطیف، وہ یہ ہے کہ دنیا کا کتا ہونا تو خود دنیا والوں کا اقرار ہے اور اقرار حجت ہے اور مسجد کا مینڈھا ہونا طالب علم کا اپنا اقرار نہیں بلکہ یہ دعویٰ ہے دنیا دار کا۔ اس کے ثبوت کیلئے دلیل کی ضرورت ہے۔

یکسوئی استخارہ کے مقبول ہونے کی دلیل ہے

فرمایا استخارہ میں صرف یکسوئی کا حاصل ہونا استخارہ کے مقبول ہونے کی دلیل ہے اس کے بعد اس کے مقتضا پر عمل کرے اگر متعدد استخارہ میں یکسوئی نہ ہو تو استخارہ کے ساتھ استخارہ بھی کرے۔ یعنی اس کام میں کسی سے مشورہ بھی لے۔ استخارہ میں ضروری نہیں کہ یکسوئی ہو ابھی کرے۔

ہر وارد غیبی پر عمل کرنا موجب برکت ہے

فرمایا ہر وارد غیبی پر عمل کرنا موجب برکت ہے۔

الہام اور وحی میں فرق

فرمایا الہام اور وحی میں دو فرق ہیں۔ اول یہ کہ الہام کے خلاف کرنے سے صرف دنیا

کا ضرر ہوتا ہے۔ اور وحی کے خلاف کرنے سے دینی۔ دوم یہ کہ الہام اور وحی پر حجت نہیں اور وحی حجت ہے۔

موقع کی معرفت کے مطابق گفتگو حکیم کا کام ہے

فرمایا نو تعلیم یافتہ لوگوں سے تو ضابطہ کی گفتگو کرنی چاہیے۔ مگر ہر موقع کی معرفت اور اس کے مطابق گفتگو، یہ حکیم کا کام ہے۔ مولانا محمد قاسم صاحب رحمہ اللہ فرماتے تھے کہ حضور ﷺ نے حضرت زینبؓ کے واقعہ میں کچھ اخفاء کیا تھا تو اللہ تعالیٰ نے اس کو ظاہر فرما دیا۔ اور حضور ﷺ کے اس ارادہ کی کہ اگر حطیم کو جزو بیت اللہ بناؤں گا تو فتنہ ہوگا۔ حق تعالیٰ نے تصدیق فرمادی۔ حضور ﷺ کے خیال میں دونوں جگہ اظہار خلاف مصلحت تھا۔ مگر ایک جگہ حق تعالیٰ نے ظاہر فرمادیا اور آپ کے خیال کو بدل دیا۔ اور دوسری جگہ حضور ﷺ کے خیال کو ثابت رکھا۔

لا یخشون احداً کی عجیب و غریب تفسیر

فرمایا حضرت زینب رضی اللہ عنہا کے واقعہ میں دو اشکال ہیں۔ ایک قرآن شریف میں اور وہ ابو سعید خاں نے کیا ہے۔ وہ یہ ہے کہ ”حضور ﷺ کی نسبت تو حق تعالیٰ نے تخشی الناس فرمایا۔ اور دیگر انبیاء کرام علیہم الصلوٰۃ والتسلیم کی نسبت لا یخشون احداً الا اللہ فرمایا۔ حالانکہ حضور ﷺ سب حضرات انبیاء سے افضل ہیں۔“ مجھے اس وقت تو یاد نہیں کہ ان کو کیا جواب دیا تھا مگر اب جو جواب خیال میں ہے وہ عرض کرتا ہوں۔ وہ یہ ہے کہ اور انبیاء کے بارے میں جو لا یخشون احداً الا اللہ فرمایا وہ تبلیغ کے باب میں ہے یعنی حق پہنچانے میں کسی سے نہ ڈرتے تھے اور حضور ﷺ کو جو تخشی الناس فرمایا وہ تبلیغ کے متعلق نہیں فرمایا۔ ایک خاص واقعہ نکاح کے اظہار میں حضور ﷺ کو یہ ارشاد فرمایا۔ اگر باب تبلیغ میں تخشی الناس فرماتے تو شبہ ہو سکتا تھا۔

پھر اس صورت میں کہ ”خشیت“ سے دونوں جگہ جدا جدا معنی مراد ہوئے یہ شبہ نہ کیا جائے کہ نظم قرآن (معاذ اللہ) بے جوڑ ہے۔ جواب یہ ہے کہ حضور ﷺ کا یہ نکاح بھی

تبلیغ تھا اور تبلیغ کی دو قسمیں ہیں۔ ایک قولی دوسری عملی۔ یہ عملی تبلیغ تھی مگر حضور ﷺ کا ذہن مبارک اولاً اس طرف نہ گیا کہ نکاح کرنا تبلیغ ہے۔ جب معلوم ہوا کہ یہ تبلیغ ہے پھر اس میں کسی سے نہیں ڈرے۔

دوسرا اشکال یہ ہے کہ بعض روایات میں آیا ہے کہ حضرت زینبؓ نے فرمایا کہ استشر ربی یعنی میں استخارہ کروں گی اور استخارہ تو مشورہ ہوتا ہے اور مشورہ کی حقیقت یہ ہے کہ دو مباح شقوں کے مفاسد اور مصالح کو سوچ کر ایک جانب کو ترجیح دینا۔ حضور ﷺ کے ساتھ نکاح کرنا تو سراسر خیر تھا تو استخارہ کی کیا حاجت تھی؟ جواب یہ ہے کہ استخارہ اس بنا پر کیا کہ احتمال مفاسد کا بھی تھا۔ وہ یہ کہ میں حضور ﷺ کے حقوق زوجیت ادا کر سکوں گی یا نہیں۔ دوسری صورت میں مرد و مطرود ہونے کا قوی اندیشہ تھا۔ اس واسطے استخارہ کیا اور اس جگہ ایک تیسرا شبہ بھی ہے کہ بعض مفسرین نے تخفی فی نفسک ماللہ مبدیہ (آپ اپنے دل میں اس بات کو پوشیدہ رکھتے تھے جس کو اللہ ظاہر کرنے والا ہے) کے ذیل میں لکھا ہے کہ حضور ﷺ نے حضرت زینبؓ کو ایک دفعہ اچانک نظر سے دیکھا تو محبت ہو گئی۔ تو اس کی نسبت اللہ تعالیٰ نے فرمایا کہ اس محبت کو اللہ ظاہر کرنے والے ہیں۔ جواب اس کا یہ ہے کہ اس تفسیر کو نظم قرآن رد کرتا ہے۔ کیونکہ نظم قرآن سے یہ معلوم ہوتا ہے کہ حضور ﷺ اس چیز کو دل میں رکھتے تھے جس کو قرآن نے ظاہر فرما دیا۔ اور صاف بات جس کو قرآن نے ظاہر کیا ہے وہ نکاح ہی ہے۔ تو اس سے معلوم ہوا کہ حضور ﷺ کے دل میں حضرت زینبؓ کے ساتھ نکاح کرنے کا خیال تھا۔ کیونکہ آپ کو یہ خیال تھا کہ جب پہلا نکاح حضرت زینبؓ کا میرے مشورہ سے ہوا تو طلاق کی صورت میں اس سے حضرت زینبؓ کو پریشانی ہوگی اس لئے اس کا بدلہ یہ ہے کہ میں خود ان سے نکاح کر لوں۔

سماع کے چار شرائط

فرمایا۔ حضرت نظام الدین اولیاء رحمہ اللہ نے "فوائد القوائد" میں سماع کی چار شرطیں لکھی ہیں۔ سماع، مسموع، مسمع اور آلات سماع۔ سماع (سننے والا) میں یہ شرط ہے کہ اہل

شہوت سے نہ ہو۔ مسوع (جو چیز سنی جائے) میں یہ شرط ہے کہ فحش اور ہزلیات نہ ہوں۔
 مسموع (سنانے والا) میں یہ شرط ہے کہ عورت اور امر نہ ہو۔ اور آلات سماع میں یہ ہے کہ
 چنگ اور رباب نہ ہو۔

تبلیغ کی اصل ضرورت کہاں ہے

فرمایا تبلیغ کی اصل ضرورت وہاں ہے جہاں احکام نہ پہنچ چکے ہوں۔ جہاں احکام اور ان
 کی اضداد اور اضداد کی اضداد پہنچ گئی ہوں وہاں تبلیغ کی ضرورت نہیں تغلیب کی ضرورت ہے۔

اہل حال کی معرفت محقق ہی کر سکتا ہے

فرمایا اہل حال کی معرفت بعض دفعہ محقق ہی کر سکتا ہے۔ بعض دفعہ اہل ظاہر کو پتہ نہیں
 چلتا کیونکہ اس کے ظاہر افعال ٹھیک ہوتے ہیں مثلاً کھانا، پینا، ہنسنا مگر عقل نہیں ہوتی جیسے
 حیوان اور بچوں کے حواس درست ہوتے ہیں اور عقل نہیں ہوتی۔ اس وقت اہل ظاہر ان کی
 حالت نہیں جانتا اس لئے خلاف شرع کا فتویٰ لگا دیتا ہے۔

خشک علماء کو اہل تحقیق کی تقلید کرنا چاہیے

فرمایا حضرت جنید رحمہ اللہ بیٹھے تھے کہ حضرت شبلی رحمہ اللہ تشریف لائے۔ حضرت
 جنید رحمہ اللہ نے اپنی بیوی سے فرمایا کہ بیٹھی رہیں ان میں ابھی ہوش نہیں۔ باوجودیکہ
 باتیں کرتے تھے۔ ہنستے تھے۔ پھر جب رونے لگے تو فرمایا کہ اب اٹھ جاؤ۔ حالانکہ پہلی
 حالت میں ہوش اور عقل کی معلوم ہوتی تھی اور دوسری اختلال کی۔ محقق ہی سمجھ سکتا ہے کہ
 کیا حال ہے۔ خشک علماء کو ایسے وقت میں اہل تحقیق کی تقلید کرنی چاہیے۔ فتویٰ میں جلدی
 نہ کریں۔ اہل تحقیق ان سے جو معاملہ کریں اہل ظاہر بھی وہی کریں۔

معالج کی دو قسمیں

فرمایا علی گڑھ کالج میں وعظ ہوا۔ میں نے کہا کہ صاحبو! آپ کو علماء سے شکایت ہے
 کہ ہماری خبر نہیں لیتے اور علماء کو تم سے شکایت ہے کہ اپنی خبر نہیں دیتے اور میں نے یہ بھی کہا

کہ شبہات کے ازالہ کا جو طریقہ آپ نے تجویز کر رکھا ہے یہ صحیح نہیں آپ غور فرمادیں کہ معالج دو قسم کے ہیں۔ ایک وہ جو اثر حادث کا علاج کرتے ہیں۔ مثلاً بخار اثر ہے اس کا علاج کیا کونین دے دی۔ پھر بس کر فرمایا کہ بس امراض کونین (دو جہان کے امراض) کیلئے کونین ہے اور اس علاج میں مرض کا اصل مادہ زائل نہیں ہوتا۔ اس قسم کا علاج ڈاکٹر کرتے ہیں۔ اور ایک علاج بازالہ السبب ہے مثلاً بخار جس خلط کے فساد کی وجہ سے ہو اس خلط کی اصلاح کرنا یہ واقعی علاج ہے۔ اور یہ یونانی کرتے ہیں۔ تو اب میں دریافت کرتا ہوں کہ آپ لوگوں میں شبہات پیدا ہونے کا سبب کیا ہے اور سرچشمہ شبہات کیا چیز ہے تاکہ اس کی اصلاح جائے۔ تو یاد رکھو کہ سرچشمہ شبہات دو چیزیں ہیں۔ قلت محبت اور قلت ہیبت و خوف۔ بس اس وجہ سے شبہات پیدا ہوتے ہیں۔ تو اس منشا کو بند کرنا چاہیے۔ دیکھئے اگر کسی مردار سے عشق ہو جائے۔ مگر عشق دراصل عشق ہو۔ اور وہ کہے کہ میں تم کو ایک گھنٹہ ملاقات کا وقت دوں گی، مگر اس شرط سے کہ تم لنگوٹ باندھ کر بازار کے اس سرے سے اس سرے تک دس چکر لگاؤ۔ وہ اگر عاشق ہے تو کبھی بھی یہ سوال نہ کرے گا کہ بی اس فعل میں تمہارا تو کچھ فائدہ نہیں اور میری اس میں رسوائی ہے۔ تم دس ہزار روپیہ لے لو اور یہ شرط معاف کر دو۔ کبھی نہ کہے گا اگر کہے تو عاشق نہیں۔

عاشق بدنام کو پروائے ننگ و نام کیا جو کہ خودنا کام ہو اس کو کسی سے کام کیا
اس مردار کی محبت نے اعتراض کو روک دیا اور اسی طرح حکومت کی ہیبت نے اعتراض کو روک دیا۔ تعزیرات ہند کی دفعات کی حکمتیں معلوم نہیں اور پھر بھی اعتراض پیدا نہیں ہوتا۔ اگر کوئی اعتراض کرے تو تم لوگ یہ جواب دیتے ہو کہ بس یہ ضابطہ ہے۔ اسی طرح علماء کو بھی حق حاصل ہے کہ شریعت کے ہر حکم کو کہہ دیں کہ بس یہ ضابطہ ہے۔ قلت محبت کا ازالہ کسی محقق کی صحبت سے ہوتا ہے اور یہ جب ہوگا جب تم اپنے کو مریض سمجھو اور معالج کو تلاش کرو جیسے سول سرجن کی تلاش کرتے ہو۔ فیس دیتے ہو۔ اس کے مکان پر جاتے ہو۔ پرہیز کرتے ہو۔ تو اسی طرح روحانی بیماری میں بھی سول سرجن کو تلاش کرو اور پرہیز کرو۔

انسان کی عقل اسلام کے سب احکام کے حکم سمجھ نہیں سکتی

فرمایا بھائی اکبر علی صاحب مرحوم سے کسی آریہ نے کہا کہ ہمارے مذہب کے احکام سب عقل کے مطابق ہیں۔ اسی واسطے سمجھ میں آتے ہیں۔ اور اسلام کے احکام سمجھ میں نہیں آتے۔ بھائی ذہین تھے جواب دیا کہ بس یہی دلیل ہمارے مذہب کے حق ہونے کی ہے۔ معلوم ہوتا ہے کہ قانون اسلام بنانے والا بہت بڑی عقل کا مالک ہے کہ انسان کی عقل اس کے احکام کے حکم کو سمجھ نہیں سکتی۔ اور تمہارا مذہب کسی ہمارے جیسے انسان نے بنایا ہے کہ اس کے احکام کی حکمتیں ہم سمجھتے ہیں۔

اسلامی زندگی گزارنے کے دو طریقے

فرمایا اسلام کے مطابق اسلامی زندگی گزارنے کے بس دو طریقے ہیں۔ ایک مکی۔ وہ یہ کہ عدم استطاعت کے وقت صبر کرے اور اسکا نام صبر ہے۔ دوسرا مدنی۔ وہ یہ کہ طاقت کے وقت حفاظت اسلام کے لئے سیف کا استعمال کرے اور اس کا نام سیف ہے۔ تیسرا طریقہ جو آج کل مناظرہ کا ہے وہ کچھ نہیں۔

گمنامی میں بڑی راحت ہے

فرمایا انسان خود شہرت کو طلب نہ کرے اس میں بہت نقصان ہے گمنامی میں بڑی راحت رہتی ہے مولانا فرماتے ہیں۔

چشمہا و شمشہا و رشکھا ☆ برسر تریو چو آب از مشکھا

ہاں اگر خود بخود شہرت ہو جائے تو وہ اللہ تعالیٰ کی طرف سے ہے۔ پھر وہ خود حفاظت فرماتے ہیں اور جو خود شہرت کو تلاش کرتا ہے اس کی حفاظت خود اس کو کرنی پڑتی ہے۔

جاہ کی حقیقت

فرمایا جاہ کی حقیقت امام غزالی رحمہ اللہ نے یہ فرمائی ہے کہ وہ ایک کمال وہمی ہے جو دوسرے کے ساتھ قائم ہے کیونکہ جاہ کا مطلب ہے کسی دوسرے شخص کی نظر میں بڑا ہونا۔ مثلاً یہ کہ خواہش ہو

کہ لوگ مجھ کو عالم سمجھیں تو یہ تو دوسروں کی صفت ہوئی۔ خود تمہارے اندر تو کچھ نہیں ممکن ہے کہ وہ صفت اس سے زائل ہو جائے تو جاہ کی وجہ سے اگر کچھ کمال ہے تو دوسرے میں ہے۔

ہر تحقیق کی ابتدا تقلید سے ہوتی ہے

فرمایا ہر تحقیق کی ابتدا تقلید سے ہوتی ہے ہر فن میں ابتدائی تقلید ضروری ہے۔

نماز جنازہ کے بعد دعا کیلئے دفن میں دیر کرنا نص کے خلاف ہے

فرمایا جب جنازہ کی نماز ہو چکے تو پھر دعا کیلئے انتظار کرنا اور میت کے دفن میں دیر کرنا نص کے خلاف ہے۔ ہاں ایک قوم جنازہ اٹھائے اور باقی دعا کریں تو جائز ہوگا۔ دعا کے لئے جنازہ کا توقف جائز نہیں۔

باقی فرائض اور تراویح میں دعا کا دوام ثابت نہیں اور ان دونوں میں اگر دعا کا التزام نہ ہو تو دعا کرنا اور اس پر دوام کرنا مستحب ہے۔

ہر گناہ صغیرہ و کبیرہ عقلاً بھی منع ہے

فرمایا ہر گناہ صغیرہ اور کبیرہ عقلاً بھی منع ہے کیونکہ اس میں دینی نقصان کے علاوہ دنیا کا بھی نقصان ہے۔ اس سے معلوم ہوتا ہے کہ احکام شرعیہ میں ہمارے دنیاوی فائدے بھی ہیں۔ اسی واسطے ایک بزرگ نے کہا ہے کہ سکون قلب جو ہر شخص کو نصیب ہے وہ گناہ سے فوت ہو جاتا ہے۔

احکام شرعیہ میں حکمت ہے

بعض بزرگوں نے لکھا ہے کہ یہ نہ کہا جائے کہ احکام شرعیہ میں حکمتیں ہیں۔ بلکہ یہ کہا جائے کہ احکام شرعیہ میں حکمت ہے۔ کیونکہ حکمت خود کوئی اصل نہیں کہ احکام اس پر متفرع ہوں۔

شیخ پر اعتراض کرنے سے انقباض ہوتا ہے

فرمایا شیخ پر اعتراض نہ کرے اس سے انقباض ہوتا ہے اور عادت الہیہ یہ ہے کہ انقباض سے فائدہ نہیں ہوتا۔ اور علوم ظاہری کے اساتذہ کا بھی یہی حال ہے۔

بیعت ہونے سے قبل کچھ مدت شیخ کی صحبت میں رہنا چاہیے

فرمایا صرف کسی شیخ کی کتابیں دیکھ کر بیعت نہ ہو جائے۔ جو عقیدہ مطالعہ کتب سے پیدا ہوا تھا بعد میں ممکن ہے کہ بدل جائے۔ بلکہ اولاً کچھ مدت اس کی صحبت میں رہے پھر اگر عقیدت ہو تو بیعت ہو جائے۔ بعض احباب مجھ کو مشورہ دیتے ہیں کہ جلدی بیعت کر لینا چاہیے کہ کسی بدعتی کے قبضہ میں نہ آجائے۔ فرمایا اس کا سبب وہ خود بنتا ہے۔ کیونکہ فقہی قاعدہ ہے کہ سبب اور فعل کے درمیان جب فاعل با اختیار کا توسط ہو تو فعل سبب کی طرف منسوب نہیں ہوتا بلکہ فاعل کی طرف منسوب ہوتا ہے چونکہ وہ خود فاعل ہے تو بدعتی کے پاس بیعت ہونے والا خود ہی ذمہ دار ہے۔ نیز ہم سبب بھی نہ بنے۔ ہم نے تو اس کو جلدی کرنے سے روکا۔ تیسری بات وہ زیادہ لطیف ہے۔ وہ یہ کہ حقیقت میں ہم تو اس کا سبب بنے کہ وہاں بیعت نہ کرے گو اس نے بیعت کر لی۔ یہ رائے سن کر اور بہت سے لوگ جلدی کرنے سے بچ گئے تو ہم ان لوگوں کے بچنے کا سبب بنے۔ ایک صاحب نے کہا تھا کہ جلدی کرنے میں جماعت بڑھے گی اور اس سے قوت پیدا ہوگی۔ میں نے کہا کہ مولانا! آپ نے قوت کی حقیقت کو سمجھا ہی نہیں۔ قوت تو حق میں ہے کثرت میں نہیں۔ اگر سارا عالم ایک طرف ہو اور ایک شخص حق پر ایک طرف ہو۔ پھر بھی قوت حق والے کو ہوگی اور اس کا قلب مضبوط ہوگا۔

حضرات مشائخ کے وجدان کو لغو نہیں سمجھنا چاہیے

فرمایا حضرات مشائخ کے وجدان کو لغو نہیں سمجھنا چاہیے بلکہ وہ واقع کے مطابق ہوتا ہے

تفویض عبدیت کی خاطر کرنا چاہیے

فرمایا تفویض اس واسطے نہ کرے کہ اس میں راحت ہے بلکہ اس واسطے کہ یہ عبدیت کا حق ہے۔ اس واسطے فوضت فاسترحت کہنا بعض بزرگوں نے منع لکھا ہے بعض نے دعا کی ہے کہ یا اللہ تفویض تو دے اور لذت تفویض سے بچا۔

احکام شرعیہ کی وقعت علت معلوم نہ ہونے میں ہے

فرمایا احکام شرعیہ کی وقعت اسی میں ہے کہ ان کی علت معلوم نہ ہوں۔ جب علت معلوم

ہو جائے وقعت نہیں رہتی۔ احکام میں تو یہی کہہ دے۔ نبھی رسول اللہ۔ امر رسول اللہ ﷺ۔

کبر و غیرہ ملکات کا علاج کس لئے کیا جاتا ہے

فرمایا کبر و غیرہ ملکات کا علاج اس لئے کیا جاتا ہے کہ یہ ملکات مفصی الی غیر المشرع (یعنی ان کی وجہ سے خلاف شریعت کام نہ کرنے لگے) نہ ہوں اور سہولت سے آدمی ان کے مقتضا کے خلاف عمل کر سکے تاکہ گناہ سے بچ سکے۔ اگر ان کے مقتضیات پر عمل نہ کرے۔ اور علاج بھی نہ کرے تو ماخوذ نہ ہوگا۔ لیکن عمل کرنے میں ضرور دشواری ہوگی۔ اور ہمارے حاجی صاحب رحمہ اللہ کی اور تحقیق ہے۔ وہ یہ کہ ملکہ فطری خود مذموم نہیں بلکہ مصارف کی وجہ سے مذموم ہو جاتا ہے۔ اگر اس کو اس کے صحیح مصرف میں صرف کیا جائے تو عین حکمت اور ثواب ہوگا۔ مثلاً حرص اگر دین کے کام میں کرے تو عین مقصود ہے۔ اگر کسی شخص میں حرص نہ ہو تو وہ خیر کے کام میں ترقی نہ کر سکے گا۔ اسی طرح اگر بخل نہ ہو تو جس جگہ شریعت نے خرچ سے روکا ہے وہ نہ رک سکے گا اور بخیل کو رکنا سہل ہے تو بخل بھی اپنے محل میں مفید ہے۔ اگر بھاگنے کا موقع ہو جس میں وہاں مفید ہوگا۔ شجاعت والا نہیں بھاگے گا۔ تو کوئی قلبی کیفیت بذاتہ مذموم نہیں۔ اس واسطے عشق مجازی میں بھی ازالہ نہیں کرنا چاہیے۔ بلکہ امالہ کرنا چاہیے۔

بغیر شیخ کے سلوک طے کرنا مشکل ہے

فرمایا بدوں شیخ کے سلوک طے کرنا مشکل ہے۔ ایک ذاکر نے یہاں ایک شخص کو نصیحت کی۔ میں نے اس سے کہا کہ تم نے ایسا کیوں کیا؟ اس نے کہا کہ امر بالمعروف کیا۔ میں نے کہا کہ امر بالمعروف کیلئے کوئی شرط ہے یا نہیں؟ اور ظاہر ہے کہ اس کیلئے کوئی شرط ہوگی۔ کیونکہ ہر عبادت کیلئے شرط ہے۔ یہاں تک کہ نماز کے لئے بھی شرائط ہیں۔ ایک شرط امر بالمعروف کی یہ ہے کہ امر میں کبر نہ ہو۔ محض خیر خواہی ہو۔ تم بتلاؤ کہ امر کے وقت دوسرے کو حقیر سمجھا تھا یا کہ نہیں۔ کہا کہ سمجھا تھا۔ میں نے کہا پھر امر بالمعروف نہ ہوا۔ اور تم کو یہ معلوم بھی ہے کہ یہ کبر کیسے پیدا ہوا؟ یہ اللہ اللہ کرنے سے پیدا ہوا۔ تو علاج یہ ہے کہ رذیلہ جس سے پیدا ہوا اسے چھوڑ دو۔ لہذا آج سے اللہ اللہ کرنا اس خاص دضع سے چھوڑ دو۔

اور نمازیوں کے جوتے سیدھے کیا کرو۔ لوٹے بھر کر رکھا کرو۔ اس نے یہ کام شروع کیا۔ دس دن کے بعد کہا کہ ”واللہ جو دولت اس دس دن میں حاصل ہوئی وہ مدت تک اس ہیئت سے اللہ اللہ کرنے سے نہیں ہوئی۔“ مگر علاج کے لئے فرائض کا ترک کرانا جائز نہیں۔ مستحبات کا ترک کرانا جائز ہے۔

اللہ تعالیٰ کی حکمت کے بیان میں اشعار مثنوی

فرمایا میں حضرت حاجی صاحب رحمہ اللہ کے پاس سے نیا نیا ہندوستان آیا ہوا تھا۔ کچھ تازہ غذا (ذکر شغل) ملی ہوئی تھی کچھ جوانی کا جوش بھی تھا۔ یہ چاہتا تھا کہ کیوں وصال مع اللہ نہیں ہوتا اور یہ مقدمات خیال میں آتے تھے کہ حق تعالیٰ کی طلب بھی ہے۔ ان کو ہماری طلب کا علم بھی ہے وہ رحیم بھی ہیں اور قادر بھی ہیں تو پھر وصال مع اللہ کیوں نہیں ہوتا؟ ایک روز مثنوی کو دعا کر کے کھولا کہ شاید جواب ملے۔ تو یہ اشعار شروع صفحہ میں تھے جس میں ایک مقدمہ اور بھی ذکر تھا جو میری نظر سے غائب تھا کہ ہم حکیم بھی ہیں اور اس حکمت کا بیان بھی تھا۔

چارہ می جوید پئے من درو تو ☆ می شنو دم دوش آہ سرد تو
 ہے تو انم ہم کہ بے ایں انتظار ☆ راہ نما یم داد ہم راہ گذر
 تازیں طوفان دوراں وارہی ☆ بر سر گنج وصالم پانہی
 لیک شیرینی ولذات مقرر ہست بر اندازہ رنج سفر
 آنگہ از فرزند و خویشاں بر خوری ☆ کز غریبی رنج محنت ہابری

بدعت پر عمل کرنے سے سنت کا ترک لازم آتا ہے

فرمایا بدعت پر عمل کرنے سے سنت کا ترک لازم آتا ہے جیسا کہ حدیث میں بھی مذکور ہے اور امر عقلی بھی ہے۔ کیونکہ اتنی فراغت کہاں کہ سنت اور بدعت دونوں کو کرے بدعات میں کچھ رونق بھی ہوتی ہے۔

اصلاح عقائد سب سے زیادہ ضروری ہے

فرمایا تصوف میں جب اصلاح اعمال ضروری ہے تو اصلاح عقائد تو اور بھی اہم ہوگی

مگر آجکل اصلاح احوال تو کرتے ہیں مگر اصلاح عقائد و اعمال کی کچھ پروا نہیں۔

ایک قابل دید رسالہ

فرمایا میں نے ایک رسالہ لکھا ہے جس میں عابدین قبور اور عابدین اصنام میں فرق کیا گیا ہے۔ قابل دید ہے۔

چندہ رؤسا کو کرنا جائز ہے

فرمایا چندہ رؤسا کریں اور خطاب بھی عام ہو۔ علماء نہ کریں۔ کیونکہ اگر وجاہت عالم ہوگی تو دینے والے کو گرانی ہوگی۔ اگر عالم میں وجاہت نہیں تو ذلت ہوگی۔ دونوں صورتوں میں دین کا نقصان ہے۔

ارادہ فعل اختیاری ہے

فرمایا مولانا محمد قاسم صاحب رحمہ اللہ نے رڑکی میں دیا نند سے کہا کہ مناظرہ کرلو۔ اس نے کہا کہ عام جلسہ میں مناظرہ کرنے میں فساد کا خطرہ ہے۔ مولانا نے فرمایا کہ اب تو خلوت ہے۔ ابھی کرلو۔ اس نے کہا کہ میں اس جگہ اس ارادہ سے نہیں آیا۔ فرمایا کہ ارادہ تو فعل اختیاری ہے اب کرلو۔ اس سے بالکل لا جواب ہو گیا۔

فطری چیز ساری عمر کے مجاہدہ سے بھی نہیں جاتی

فرمایا فتوحات میں شیخ وعلان نے لکھا ہے کہ حضرت عمرؓ نے فارس کو فتح کیا تو بہت خزانہ مدینہ طیبہ میں آیا۔ حضرت عمرؓ نے اس وقت دعا فرمائی۔ اور فرمایا کہ یا اللہ! تیرا ارشاد ہے:
زین للناس حب الشهوات۔ (خوشنما معلوم ہوتی ہے اکثر لوگوں کو محبت مرغوب چیزوں کی)۔

اس لئے میں یہ دعا نہیں کرتا کہ ہمارے قلب سے مال کی محبت ہی نکال دے بلکہ یہ دعا کرتا ہوں کہ اس محبت کو اپنے قرب اور اپنی محبت کا ذریعہ بنا۔ دیکھئے کیسی حکیمانہ بات ہے۔ آج کل کے صوفی فطری اخلاق کے دور کرنے کی مشق کراتے ہیں۔ حالانکہ فطری چیز

ساری عمر بھی کوئی مجاہدہ کرے تو بھی نہیں جاتی۔

احقر نے عرض کیا کہ یہ تو بالکل حضرت حاجی صاحب رحمہ اللہ کی تحقیق ہے۔
فرمایا ہاں! اخلاق و رذائل مصارف کے لحاظ سے رذائل بنتے ہیں۔ مثلاً بخل کی وجہ سے
اگر زکوٰۃ روک لے تو بخل رذیلہ ہے اور اگر بخل کی وجہ سے اسراف نہ کرے تو بخل محمود ہے۔

جزئیات کی تفصیل ضروری نہیں

ایک شخص نے خط میں امکان کذب کی تحقیق دریافت کی تھی۔ فرمایا مومن اس کا
مکلف نہیں اجمالاً یہ ایمان کافی ہے کہ حق تعالیٰ ہر عیب سے پاک اور ہر ممکن پر قادر ہیں۔
جزئیات کی تفصیل ضروری نہیں۔

آدمی کسی اتنے بلند درجہ میں نہیں پہنچ سکتا کہ گناہ اس کے لئے گناہ نہ رہے

فرمایا اگر کسی شخص کو کشف سے یہ معلوم ہو جائے کہ فلاں گناہ مجھ سے سرزد ہوگا تو اس مسئلہ
میں اہل کشف کا اختلاف ہو گیا کہ کیا اس شخص کو اس کے کرنے میں گناہ ہوتا ہے یا نہیں بعض
کہتے ہیں کہ نہیں کیونکہ وہ مجبور اور تقدیر کی موافقت کر رہا ہے۔ فرمایا صحیح یہ ہے کہ وہ گنہگار ہوگا۔
کیونکہ کرنے والا اپنے اختیار سے مباشر ہوا ہے۔ اور خود کو گنہگار سمجھے اس لئے توبہ بھی کرے۔ نیز
اس میں اختلاف ہوا کہ آدمی کس درجہ میں پہنچ کر ایسا ہو جاتا ہے کہ اس کے بارے میں کوئی گناہ نہ
رہے۔ صحیح یہ ہے کہ کسی وقت بھی آدمی اس درجہ میں نہیں پہنچتا کہ گناہ اس کیلئے گناہ نہ رہے۔ اس
کی دلیل ابن عربی رحمہ اللہ نے نہایت عمدہ بیان کی ہے وہ فرماتے ہیں کہ اہل بدر کے حق میں حق
تعالیٰ نے فرمایا کہ: اعملوا ما شئتم قد غفرت لکم (تم جو چاہے کرو میں نے سب معاف
کر دیا) اور یہ نہیں فرمایا کہ: قد ابحت لکم (تمہارے لئے جائز کر دیا)۔

تو معلوم ہوتا ہے کہ گناہ ہوتا ہے کیونکہ مغفرت گناہ کے معاف کرنے کو کہتے ہیں۔
جب مغفرت کا لفظ بولا گیا تو معلوم ہوا کہ گناہ بھی ہوا۔ اس کے بعد اس کی معافی ہوئی ہے۔
اور فرمایا کہ بعض نے اس کے مناسب لکھا ہے کہ تقدیر کی موافقت کرنا گناہ نہیں۔ شیطان

نے حق تعالیٰ سے عرض کیا کہ مجھ کو کیوں ملامت کی جاتی ہے۔ حالانکہ میں نے تو حضرت آدم علیہ السلام کو سجدہ نہ کرنے میں تقدیر کی موافقت کی۔ تو گویا آپ کے ارشاد کے مطابق کام کیا۔ حق تعالیٰ نے فرمایا کہ تجھ کو کرنے کے وقت مطابقت مقصود نہ تھی۔ اس واسطے تو مجرم ہے۔

مامون الرشید سے ایک حج کو جانے والے کا سوال

فرمایا مامون الرشید کے پاس ایک شخص آیا اور سوال کیا کہ میں حج کو جاتا ہوں مجھ کو زاد راہ دیا جائے اس نے کہا کہ اگر حج نفل ہے تو پھر نفل کیلئے سوال کرنا جائز نہیں۔ کیونکہ سوال حرام ہے اور نفل کیلئے فعل حرام جائز نہیں۔ اگر فرض ہے تو تمہارے پاس نفقہ ہوگا تو بھی سوال حرام ہے۔ اس نے کہا کہ میں آپ سے مسئلہ نہیں دریافت کرتا۔ علماء اور بھی بہت ہیں۔ میں آپ کو بادشاہ سمجھ کر آیا ہوں مولوی سمجھ کر نہیں آیا۔

اللہ تعالیٰ انجام مع الخیر فرمائیں کی دعا

فرمایا مجھ سے دعا کی اگر کوئی درخواست کرے تو میں یہ لفظ کہہ دیتا ہوں کہ اللہ تعالیٰ انجام مع الخیر فرمائیں۔ مطلب یہ ہوتا ہے کہ اگر یہ بہتر ہو تو یہ ہو جائے اور اگر اس کی نفیض بہتر ہے تو وہ ہو جائے۔

ایک لفافہ میں دو تین آدمیوں کو خط لکھنے کا حکم

فرمایا ایک ہی لفافہ میں دو تین آدمیوں کو علیحدہ علیحدہ خط لکھ کر رکھ دینے جائز نہیں کیونکہ یہ اجارہ (یعنی محکمہ ڈاک والوں نے ایک خط میں ایک ہی شخص کے لکھنے کی اجازت دی ہے۔ اس لئے اسکے خلاف کرنا جائز نہ ہوگا۔ ہاں! اگر ڈاکخانہ والے کسی وقت اس حکم کو بدل دیں تو اور بات ہے) میں عذر ہے۔ ہاں ایک کو لکھ دے تو وہ ایک کاغذ میں جو مضمون درج ہو وہ دوسرے کو جا کر سنادے تو یہ جائز ہے۔ غرض پرچے علیحدہ علیحدہ نہ ہوں۔ پرچہ ایک ہی ہو۔

حضرت حکیم الامت رحمہ اللہ کی غایت شفقت

جلسہ خاص میں جب ایک حکیم تھانہ بھون کے تھے اور ایک احقر تھا اپنے ضعف

اور کثرت کام کے ذیل میں فرمایا کہ میں نے اس رمضان میں خلاف معمول تعلیم کا سلسلہ جاری رکھا۔ کیونکہ اس وقت اس علاقہ میں کوئی شخص یہ کام (اصلاح نفس) کرنے والا نہیں ہے۔ قریباً ڈیڑھ گھنٹہ سالکین کے خطوط کا جواب دیتا ہوں اور جواب بھی صرف علمی توجیہ سے نہیں دیتا بلکہ شرح صدر سے جواب دیتا ہوں۔ اسی واسطے بعض لوگ یہ اقرار کرتے ہیں کہ جواب کے مطالعہ سے ایسا معلوم ہوتا ہے گویا آگ پر برف رکھ دی۔ یہ تسلی اس واسطے ہوتی ہے کہ ادھر سے بھی پوری تسلی سے جواب دیا جاتا ہے۔ جب تک تسلی نہیں ہوتی جواب نہیں دیتا۔ بلکہ بعض دفعہ جب شرح صدر نہیں ہوتا پرچہ پاس رکھ لیتا ہوں۔ اور بعض دفعہ یہ کہہ دیتا ہوں کہ پرچہ کل پر ڈال دیا جائے۔ چونکہ مجھے شفقت بہت ہے۔ پوری دماغ سوزی کرتا ہوں۔ اس واسطے تکلیف بھی بہت ہوتی ہے اور فرمایا یہی وجہ ہے کہ حضور ﷺ نے فرمایا: اوذیت فی اللہ مالم یؤذ احد (مجھے اللہ کے دین کی تبلیغ کے بارے) میں جتنی تکلیف اٹھانی پڑی اتنی کسی اور پر نہیں پڑی)۔

حالانکہ پہلے حضرات انبیاء علیہم السلام کو بظاہر تکالیف بہت ہوتی ہیں۔ امتداد زمانہ کے لحاظ سے بھی اور ظاہری تکالیف کے لحاظ سے بھی۔ مثلاً حضرت نوح علیہ السلام کا زمانہ نو سو سال تکلیف میں گزرا۔ بعض دفعہ ان کو کافر ہاتھ پاؤں باندھ کر چھوڑ آتے تھے۔ اور ہمارے حضور ﷺ کے چالیس سال کے بعد نبوت اور تین سال فترت کے تو باقی تھوڑی مدت تکلیف کی رہتی ہے۔ یعنی صرف بیس سال۔ مگر حضور ﷺ کو شفقت بجد تھی اور جس قدر شفقت زیادہ ہوتی ہے اسی قدر تکلیف بھی زیادہ ہوتی ہے۔ اسی کے ذیل میں فرمایا کہ ایک دفعہ گھر کے لوگ کچھ روز کے لئے کہیں چلے گئے تھے اور گھر میں جو مرغیاں پلی ہوئی تھیں ان کا صبح کو نکال دینا میں نے خود اپنے ذمہ لے لیا تھا۔ ایک دن بھول گیا۔ پرچہ سالکین لیکر جواب دینے لگا تو کچھ سمجھ میں نہ آیا۔ فوراً یاد آیا کہ گھر مرغے بند ہیں پرچہ چھوڑ کر گیا۔ جب کھول دیا تو فوراً جواب سمجھ میں آ گیا۔ حکیم صاحب نے سوال کیا کہ اضمحلال تو نہیں؟ تو اس کے جواب میں فرمایا کہ اللہ کا شکر ہے اضمحلال تو مجھے کبھی نہیں ہوا۔ حق تعالیٰ کے انعامات کا ہر وقت مشاہدہ ہوتا ہے اور فرمایا، اگر کسی کو حق تعالیٰ سے تعلق ہوگو

محبت سے نہ ہو، ہیبت سے ہو تو اس میں بے حد مزہ آتا ہے اس کو کبھی اضمحلال نہیں ہوتا۔ جامع عرض کرتا ہے لہجہ سے کچھ ایسا معلوم ہوتا تھا کہ حق تعالیٰ سے محبت کا ایسا تعلق ہے کہ تجلیات حق تعالیٰ کا ہر وقت مشاہدہ رہتا ہے۔ اس واسطے کبھی بھی پریشانی نہیں ہوتی۔

شیخ اور طالب میں مناسبت کا ہونا ضروری ہے

فرمایا جب شیخ اور طالب میں مناسبت نہ ہو تو پھر بیعت میں طالب کا نقصان ہوتا ہے۔ طبیعت میں جب انقباض ہو تو علوم ظاہری میں بھی فائدہ نہیں ہوتا۔ افادہ میں جس انشراح کی ضرورت ہے بغیر مناسبت وہ حاصل نہیں ہوتی تو فائدہ نہیں ہوتا۔ اسی واسطے سلف میں یہ عام طور پر دستور تھا کہ جس کو وہ ان الفاظ میں ادا کرتے تھے کہ ”تمہارا حصہ فلاں بزرگ کے پاس ہے۔“ اور وہ لوگ مان لیتے تھے۔ اب تو انقیاد (اطاعت) ہی نہیں۔ اس واسطے اصرار کرتے ہیں۔ اگر انقیاد ہو تو مان لیں۔ اصرار کرنا دلیل عدم مناسبت کی ہے۔ اور میرا دعویٰ اس سے اور پختہ ہو جاتا ہے۔

حضرت مولانا محمد یعقوب صاحب رحمہ اللہ

فرمایا حضرت مولانا محمد یعقوب صاحب رحمہ اللہ کو تعبیر خواب سے بہت مناسبت تھی۔ ایک شخص نے ایک خواب کی تعبیر دریافت کی کہ میں نے خواب میں دیکھا ہے کہ میرے ایک لڑکی ہے وہ بہت وزنی ہے اور میں اس کو اٹھا نہیں سکا۔ ایک کتیا کا پیٹ چاک کر کے اس میں رکھ دیا۔ پھر تھوڑی دور چلا اور کتیا بھی ساتھ ہی۔ پھر وہ غائب ہو گئی۔ مولانا تکلف نہیں فرماتے تھے۔ خواب سن کر کہا مجھے تعبیر نہیں آتی۔ جب نماز کو گئے تو تعبیر سمجھ میں آ گئی۔ فارغ ہو کر فرمایا تعبیر دریافت کرنے والا کہاں ہے؟ وہ شخص حاضر ہوا۔ فرمایا کہ تمہارے خواب کی تعبیر اب سمجھ میں آ گئی ہے۔ تمہارے خواب میں ایک واقعہ کی طرف اشارہ ہے جو زمانہ ماضی میں گزر چکا ہے۔ فرمایا کہ تو نے کسی فاحشہ سے زنا کیا اور اس سے حمل رہ گیا۔ وہ لڑکی تمہاری منی تھی جو آئندہ چل کر لڑکی ہوئی۔ وزنی اس واسطے تھی کہ منی تم پر غالب آ گئی۔ کتیا فاحشہ عورت تھی اور پیٹ میں منی رکھنا یہ زنا تھا اور جدا ہو جانا اس کی بے وفائی تھی۔ فرمایا اسی طرح ابن سیرین رحمہ اللہ کے پاس ایک آدمی آیا اور کہا کہ میں نے خواب دیکھا ہے کہ

میں نے انڈا توڑا۔ سفیدی لے لی اور زردی چھوڑ دی۔ حضرت ابن سیرین رحمہ اللہ نے فرمایا کہ یہ خواب تو نے دیکھا ہے؟ کہا ہاں! کہا کسی اور نے تو نہیں دیکھا؟ کہا نہیں۔ خدام سے کہا اسے پکڑ لو۔ یہ کفن چور ہے۔ چھلکے سے مراد قبر ہے سفیدی سے مراد کفن ہے اور زردی سے مراد مردہ ہے۔ فرمایا حضرت حاجی صاحب رحمہ اللہ سے کسی نے کہا کہ خواب میں مسجد میں پاخانہ پھر رہا ہوں۔ فرمایا کسی دنیاوی کام کیلئے وظیفہ پڑھتے ہو گے۔ حضرت مولانا محمد قاسم صاحب رحمہ اللہ کو کسی شخص نے خواب میں برہنہ دیکھا۔ اور اس خواب کا ذکر حضرت حاجی صاحب رحمہ اللہ کے پاس کیا۔ حضرت حاجی صاحب رحمہ اللہ نے فرمایا کہ ایسا خواب مجمع میں بیان نہیں کرنا چاہیے۔ فرمایا اس خواب کی تعبیر یہ ہے کہ مولانا محمد قاسم صاحب رحمہ اللہ دنیاوی تعلق سے بالکل علیحدہ ہیں۔ اور صرف آخرت کے ہو رہے ہیں۔

کل امور غیر اختیاری اچھے نہیں

فرمایا خواب کے بارے میں کبھی پریشان نہ ہو کیونکہ غیر اختیاری ہے۔ کسی نے کہا کہ تعبیر میں یہ کہہ دینا صحیح ہے۔ کہ خواب اچھا ہے۔ فرمایا ہاں! کیونکہ کل امور غیر اختیاری اچھے ہیں۔ تقسیم اچھے اور غیر اچھے کی عبد کے فعل اختیاری میں ہے۔ اسی سلسلہ میں فرمایا کہ حدیث میں ہے:

الرویا علی رجل طائر مالم تعبر (خواب انسان پر معلق رہتا ہے جب تک اس کی تعبیر نہ دی جائے)۔

فرمایا ابن قیم رحمہ اللہ نے اس کے معنی بہت عمدہ بیان کئے ہیں۔ کہ تعبیر بھی منجملہ اسباب میں سے ہے جیسے دوا اور غذا اسباب ہیں۔ اسی طرح دعا اور تعبیر بھی اسباب میں سے ہے۔ اس کا دخل خواب میں ایسا ہے جیسا اور اسباب کا ہوتا ہے جو اشکال وہاں ہوگا اور جو اس کا جواب ہوگا وہی خواب میں بھی سمجھ لیا جائے۔

حضرت شاہ عبدالعزیز صاحب رحمہ اللہ کی

ارشاد فرمودہ ایک خواب کی تعبیر

فرمایا شاہ عبدالعزیز صاحب رحمہ اللہ سے کسی نے خواب بیان کیا کہ حضرت جبرئیل

علیہ السلام نے زبان نکالی اور وہ لمبی ہو گئی اور میں اس پر نماز پڑھ رہا ہوں۔ شاہ صاحب رحمہ اللہ نے فرمایا کہ جس جگہ تم نماز پڑھتے ہو وہاں قرآن شریف کا کوئی ورق نیچے ہوگا۔ مصلی اٹھایا تو واقعی ایک کاغذ پر قرآن کی کوئی سورت تھی۔ فرمایا کہ قرآن شریف زبان جبرئیل ہے۔

ایک شخص نے چوہوں کے لئے تعویذ مانگا

فرمایا ایک شخص نے چوہوں کے لئے تعویذ مانگا کہ کھیت کو خراب کرتے ہیں۔ فرمایا میں نے اس سے کہا کہ پانچ کوزے لاؤ۔ ہر ایک میں ایک تعویذ لکھ کر رکھ دیا۔ وہ قرآن شریف کی آیت تھی۔ وقال الذین کفروا لرسولہم تا لنهلکن الظالمین (پارہ ۱۳) پر چوہے کے اخراج کا تصور کریں اور پانچ کوزہ میں بھی ایک تعویذ رکھ دیا ہر کنارہ پر ایک ایک اور درمیان میں ایک ذن کرادیے۔ واقعی چوہے چلے گئے اور فرمایا کہ اتمام حمل کے لئے سورۃ الشمس کو مقرر کیا۔ اس مناسبت سے کہ اس میں نفس و ماسوہا ہے۔ اور سیاہ مرچ و اجوائن کو بھی اس میں دخل ہے۔ اس واسطے یہ سورت ان کے اوپر پڑھ کر دیدیتے ہیں۔

ابن قیم رحمہ اللہ اور ابن تیمیہ رحمہ اللہ

فرمایا میں ابن تیمیہ رحمہ اللہ کا اتنا معتقد نہیں جتنا ابن قیم رحمہ اللہ کا ہوں۔ کیونکہ وہ صوفی بھی ہیں چونکہ ابن قیم رحمہ اللہ ان کا بڑا ادب کرتے ہیں اس واسطے میں بھی ابن قیم رحمہ اللہ کی وجہ سے ان کا ادب کرتا ہوں۔ یہ سب نیک تھے اور نیت سب کی حفاظت دین کی تھی۔

امام ابو یوسف رحمہ اللہ اور امام محمد رحمہ اللہ

فرمایا مجھ کو امام محمد رحمہ اللہ سے بہ نسبت امام ابو یوسف رحمہ اللہ کے بہت میلان ہے۔

موت منجس ہے

فرمایا حضرت مولوی محمد اسحاق صاحب رحمہ اللہ کا سر سام میں جب دماغ پریشان ہوا تو یہ فرمایا کہ اولیاء مرتے نہیں کیونکہ وہ مومن کامل ہیں۔ حدیث میں ہے: المؤمن لا ینجس (مومن ناپاک نہیں ہوتا)۔

موت منجس (ناپاک کرنے والی) ہے۔ تو معلوم ہوا کہ مومن مرتا نہیں۔ فرمایا جو کچھ خیال میں ہوتا ہے سکر کے وقت وہی نکلتا ہے۔ جب وہ ہوش میں آئے تو ان سے کسی نے اس کے متعلق دریافت کیا۔ انہوں نے کہا مجھے کچھ پتہ نہیں۔

حضرت مولانا احمد علی صاحب محدث سہارنپوری رحمہ اللہ کا حق تعالیٰ شانہ سے غایت حسن ظن

فرمایا حضرت مولانا احمد علی صاحب محدث سہارنپوری رحمہ اللہ نے فرمایا کہ قیامت کو جو حساب کریں گے وہی اللہ میاں ہوں گے جو دنیا میں رحمت فرماتے ہیں۔ وہ وہاں بھی رحم فرمائیں گے۔ پھر اطمینان ہونا چاہیے۔ جب چالیس سال تک یہاں گناہ دیکھتے رہے تو نہیں پکڑا۔ امید کہ وہاں بھی نہ پکڑیں گے۔ فرمایا کہ یہ علماء کے لطائف ہیں دلائل نہیں۔

ہمارے اکابر کی برکات بعد وفات بھی جاری ہیں

فرمایا کہ حضرت عمرؓ کے زمانہ میں ایک عورت مجذومہ طواف کر رہی تھی۔ حضرت عمرؓ نے اس سے فرمایا: اقعدي في بيتك (اپنے گھر میں بیٹھی رہ)۔ کچھ مدت کے بعد دیکھا گیا کہ وہ مطاف میں پھر طواف کر رہی ہے۔ اس سے کسی نے کہا ابشری فان الرجل (عمر) قدمات۔ (متردہ ہو کہ وہ شخص (یعنی حضرت عمرؓ) وفات پا گئے۔ اس نے کیا عمدہ جواب دیا کہ وہ ایسے نہ تھے کہ: يطاع حيا وبعصى ميتا (زندگی میں تو ان کی اطاعت کی جائے اور موت کے بعد نافرمانی)۔ میں تو یہ سمجھ کر آئی تھی کہ وہ موجود ہوں گے پھر ڈانٹ دیں گے۔ طواف کو ترک کر کے یہ کہہ کر چلی گئی کہ میں ان کے حکم کے خلاف نہیں کرتی۔ اسی ذیل میں فرمایا کہ ہمارے اکابر بھی ایسے ہی تھے کہ بعد وفات بھی ان کی برکات جاری ہیں۔ اس لئے ان کی اطاعت کرنی چاہیے۔ یہ کل گفتگو مدرسہ دیوبند کی شکایت پر چل پڑی تھی۔

طلباء کا مہتمم وغیرہ کی شکایت کرنا انکی تحصیل علم میں مضر ہے

فرمایا مدرسہ دیوبند سے طلباء کا خط آیا۔ مہتممین کی شکایت لکھی ہے اور لیاقت یہ کہ اپنا

پتہ بھی نہیں لکھا۔ تاکہ اس پتہ پر جواب دوں۔ اور طرز تحریر بھی بالکل نیچر یہ ہے۔ یہ سب طلباء کے جلسوں میں شامل ہونے کی خرابی ہے۔ اس کو نہیں سمجھتے کہ یہ شکایت کرنا ہماری اصلی غرض جو تحصیل علوم ہے اس کیلئے مضر ہے۔ کیونکہ جب مدرسہ نہ رہے گا تو غرض کیسے پوری ہوگی۔ راحت اور انتظام تو طلبہ کی اصلی غرض نہیں۔ فرمایا کہ مہتمم کو چاہیے کہ قوت کو استعمال کرے اور سب کو نکال دے۔ اور میں ضعیف ہو گیا ہوں ورنہ ایک دن جا کر سب کو ٹھیک کر دوں اور یہ قاعدہ مقرر کر دوں کہ جب کوئی طالب علم داخل کیا جائے یہ شرط ہو کہ کوئی کسی سے دوستی نہ رکھے۔ جب دو آدمی دوستی کریں فوراً نکال دیے جائیں۔

حضرت حکیم الامت رحمہ اللہ نے گھروں میں وعظ فرما کر رسوم کا قلع قمع کیا

فرمایا تھانہ بھون میں جب پہلے پہلے آیا اور رسوم کا رد شروع کیا تو ایک پلچل مچ گئی کہ فلاں حرام فلاں حرام۔ میں نے جامع مسجد میں وعظ کے بعد کہہ دیا کہ صاحبو! میں نے سنا ہے کہ آپ کو کچھ میرے وعظ سے شکایت ہے۔ وعظ میرا پیشہ نہیں۔ سوائے ثواب کے اور کوئی فائدہ نہیں۔ اور ثواب کے اور بھی طریق ہیں اب تسلی رکھو۔ میں اس کے بعد وعظ نہ کہوں گا جب مریض علاج نہ کرائے تو طبیب کو کیا غرض؟ پھر سب خاموش ہو گئے۔ اور کہنے لگے کہ بعض کی وجہ سے ہم کو کیوں محروم رکھا جاتا ہے۔ میں نے کہا کہ میں تم کو محروم نہیں کرتا۔ تم گھروں میں بلواؤ اور وعظ کہلوؤ۔ چنانچہ گھروں میں خوب وعظ ہوا اور رسوم کا خوب قلع قمع کیا۔

کتا حد و حرم میں داخل نہیں ہوتا

فرمایا منیٰ میں حرم شریف سے کتے نہیں جاتے عجیب بات ہے۔ مولوی محمد سعید صاحب مہتمم مدرسہ صولتیہ فرماتے تھے کہ حرم میں کبھی کتا داخل نہیں ہوتا اور اگر کبھی داخل ہو تو لوگ اہل تجربہ کہتے ہیں کہ کوئی کافر حد و حرام میں داخل ہو گیا ہے۔ پھر تلاش کرتے ہیں تو مل بھی جاتا ہے۔ ہنس کر فرمایا گویا پتہ دیتا ہے کہ میرا بھائی بھی آیا ہے۔

مدرسہ دیوبند میں اختلاف کا حل

مدرسہ دیوبند کی شکایت کسی نے کی کہ آجکل اختلاف ہے۔ فرمایا جب اور کوئی مدعی (کام کرنے والا پیدا ہو تو اس سے کہہ دے کہ اچھا تو کر۔ اس کی مثال تو فحش ہے مگر مولانا مثنوی میں لائے ہیں کہ ایک شخص بانسری بجا رہا تھا۔ دبر کے راستہ سے ہوا نکل گئی۔ تو بانسری منہ سے نکال کر دبر میں دے کر کہا کہ لے تو بجا۔ غرض یہ کہ نا اہل جب کام کرنے کا مدعی ہو تو اسے کرنے دے تاکہ اس کی قلعی کھل جائے۔

اتفاق کا منشا تو اضع ہے

فرمایا لوگ اتفاق اتفاق کرتے ہیں۔ حالانکہ اتفاق کا جو منشا ہے اس سے بالکل ناواقف ہیں۔ اتفاق کا منشا تو اضع ہے کیونکہ تو اضع سے دوسرے کی رائے کا مان لینا۔ پیدا ہوتا ہے اور تکبر منشا ہے اختلاف کا۔ متکبر دوسرے کی رائے کو مان لینے کیلئے تیار نہیں ہوتا۔ اور یہی وجہ ہے کہ آج کل اتفاق نہیں ہوتا۔ اور میں کہتا ہوں کہ اتفاق کے دو معنی ہیں۔ ایک یہ کوشش کرنی کہ لوگ میرے متفق ہو جائیں یعنی میری رائے کی اطاعت کریں۔ اور دوسرے یہ کہ میں کسی دوسرے کا متفق ہو جاؤں۔ آج کل اتفاق پہلے معنی سے ہوتا ہے۔

صوفیاء کی اصطلاحات بہت سی اصطلاحات سے مرکب ہیں

فرمایا صوفیاء کی اصطلاح بہت سی اصطلاحات سے مرکب ہیں۔ یہاں تک کہ عوام کی اصطلاحات بھی اس میں داخل ہیں۔ مثلاً کسی کا تعلق خاص ہو اس کو محاورات میں کہا جاتا ہے کہ بھلا آپ کوئی غیر ہیں تو مطلب یہ کہ میرا آپ سے خاص تعلق ہے۔ اسی محاورہ کی بنا پر کہتے ہیں کہ رسول اللہ ﷺ عین حق ہیں۔ یا شیخ عین رسول ہیں۔ اور فرمایا صوفیاء کی اصطلاح میں روح علیحدہ جوہر ہے اور قلب اور خفی اور خفی یہ بھی جوہر ہیں اور نفس مادی چیز ہے یعنی جوہر ہے مگر صورت شخصہ کی طرح حال ہے۔ متکلمین تو مجرد کو خواص باری تعالیٰ سے مانتے ہیں اور صوفیاء کے نزدیک یہ چیزیں بھی مجرد ہیں۔ اور متکلمین تو فلاسفہ کا جواب دیتے ہیں اور عقول کو چونکہ فلاسفہ نے مجرد مانا ہے۔ اس واسطے متکلمین نے ان کا رد کیا۔ مگر صوفیاء

کے نزدیک عقول بوجہ قدیم مان لینے کے کفر ہے۔ ورنہ صرف مجردات سے ہونا کفر نہیں۔ (از جامع۔ گو عقول واقع میں مجرد بھی نہیں)۔

نواب ڈھا کہ کی درخواست بیعت منظور نہ کرنے کا سبب

فرمایا نواب صاحب ڈھا کہ نے بیعت کی درخواست کی تھی۔ میں نے منظور نہیں کیا وجہ یہ تھی کہ اس شخص کو مرید کرنا چاہیے جو اگر فعل خبیث کرے۔ تو اگر فاعل کو خبیث نہ کہہ سکے کم از کم یہ تو کہہ سکے کہ یہ فعل خبیث ہے۔ قدرت تو ہو گو کبھی بھی نہ کہے۔ اور مجھ کو نواب صاحب سے ایسا تعلق اور بے تکلفی نہ تھی۔ اس موقع پر جامع نے عرض کیا کہ اگر کسی کا دل صرف آپ ہی سے مرید ہونے کو چاہے اور کسی دوسرے پر اعتقاد نہ ہو تو فرمایا کہ اس کو ایسا بننا چاہیے جس کو ہم ایسا کہہ سکیں۔ اس طریق میں صرف دنیا داری مقصود بالذات نہ ہو۔ بس کر فرمایا یہ تو مقصود بذات ہے۔ لوگ آج کل کوشش کرتے ہیں کہ بڑے درجہ کے لوگ مرید ہوں۔ نظام حیدرآباد سے کسی نے کہا کہ مرید ہو جاؤ کہا کس کا؟ لوگوں نے کچھ مشائخ کا نام ذکر کیا۔ تو کہا کہ یہ تو ہمارے مرید ہیں۔ پیر ایسا بتلاؤ کہ وہ ہمارا پیر ہو۔

حضرت حاجی صاحب رحمہ اللہ بڑے محقق تھے

فرمایا حضرت حاجی صاحب رحمہ اللہ نے فرمایا کہ حق تعالیٰ نے بہت مہربانی فرمائی کہ اہل نظر سے بھی میرے عیوب پوشیدہ کر دیے۔ حضرت حاجی صاحب بڑے محقق تھے۔ ان سے کسی شخص نے کچھ اپنے حالات ذکر کئے اور پھر کہا کہ یہ سب حضرت کی مہربانی ہے۔ فرمایا نہیں۔ اس کی مثال ایسی ہے کہ جیسے نائی خوان لے کر کسی کا حصہ اس کو دیدے اور وہ صاحب حصہ اپنے حصہ میں سے پھر نائی کو بھی کچھ دیدے۔ تو تمہاری وجہ سے مجھ کو بھی مل جاتا ہے اور تم کو جو کچھ ملتا ہے وہ تمہارے اندر استعداد موجود ہوتی ہے گو میری وجہ سے اس کا ظہور ہو جاتا ہے۔ اس قدر تو واضح فرمائی۔ پھر فرمایا مگر تم یوں ہی سمجھو کہ اس کی وجہ سے ملتا ہے اس میں حدود کی رعایت فرمائی۔

نواب سلیم اللہ خان بہت ذہین تھے

فرمایا نواب ڈھا کہ بہت ذہین تھے۔ جب میں کلکتہ پہنچا تو انہوں نے استقبال کے

لئے اپنے چچا کو کلکتہ بھیج دیا تھا۔ کسی نے مجھ سے کہا کہ کہاں جاؤ گے۔ میں نے کہا ڈھا کہ۔ تو اس نے کہا کہ آپ کو وہاں بلانے میں کوئی پالیسی نہ ہو۔ وہ (نواب صاحب) مشہور تھے ذہانت میں۔ اس واسطے ان کی ہر بات پالیسی سمجھی جاتی تھی۔ مگر ہر روز ایک گھنٹہ میرے ساتھ علیحدہ ان کی گفتگو ہوتی تھی تو وہ بند ہو جاتے تھے۔ فرمایا مرید تو نہیں تھے مگر جب خط آتا تھا تو لکھتے از مرید سلیم اللہ خان (یہ نواب ڈھا کہ کا نام ہے)۔

حضرت گنگوہی رحمہ اللہ کا صدرا، شمس

بازغہ اور امور عامہ کی تعلیم کو بند کرنے کا امر

فرمایا مولانا رشید احمد صاحب رحمہ اللہ نے مدرسہ دیوبند میں معقولات میں سے صدرا شمس بازغہ اور امور عامہ کی تعلیم کو بند کر دیا۔ تو ایک مولوی صاحب جو معقولی تھے اور معقول پڑھاتے تھے اور فلاسفہ کے عقائد کا رد بھی کرتے تھے اور مولانا گنگوہی رحمہ اللہ کے معتقد بھی تھے انہوں نے کہا مولانا نے میرا معقول پڑھانا سنا نہیں اگر سنتے تو منع نہ فرماتے مولانا گنگوہی رحمہ اللہ کو یہ بات پہنچی تو مولانا نے فرمایا۔ اس کی مثال تو ایسی ہوئی کہ ایک ڈوم ہندوستان کا عرب میں گیا وہاں بدؤوں کا گانا سنا تو کہا کہ حضور ﷺ نے ایسوں کا گانا سنا تو حرام فرمایا اگر میرا گانا سنتے تو منع نہ کرتے۔ سبحان اللہ! عجیب مثال بیان فرمائی۔

اہل دنیا میں اخلاق کی بناء مصالح دنیوی پر ہوتی ہے

فرمایا اہل دنیا میں اخلاق کی بناء مصالح دنیوی پر ہوتی ہے۔ اور مصالح دنیا چونکہ بدلتے رہتے ہیں۔ اس واسطے ان کے اخلاق بھی بدلتے رہتے ہیں۔ مثلاً اگر ایفاء عہد اور صدق میں دنیا کا فائدہ دیکھا تو ایفاء اور صدق اختیار کیا۔ اگر ایفاء اور صدق میں دنیا کا نقصان دیکھا تو کذب اختیار کیا۔ بخلاف اہل دین کے کہ ان کے اخلاق کی بناء مصالح دینیہ پر ہوتی ہے اور ان میں چونکہ کوئی تغیر نہیں ہوتا اس واسطے جو شخص اخلاق کو دین کی وجہ سے اختیار کئے ہوئے ہے اس کے اخلاق میں کبھی تغیر نہ ہوگا کیونکہ مبنی میں تغیر نہیں۔ آج کل کی سلطنتیں روزمرہ وعدہ کر کے توڑ دیتی ہیں کیونکہ ان کے خیال میں کبھی ایفاء عہد میں دنیا

کا فائدہ ہوتا ہے اور کبھی نقض (توڑنے میں)۔

مریض کو حکیم سے نسخہ کی دلیل پوچھنے کا حق نہیں

فرمایا مریض کو حق نہیں کہ نسخہ کی دلیل حکیم سے دریافت کرے۔ البتہ طالب علم طب کو حق ہے۔ اسی طرح سالک کو حق نہیں۔ کہ شیخ سے کسی معمول کی وجہ دریافت کرے۔ ایسے شخص کو کبھی فائدہ نہیں ہوگا۔

فن تصوف کے مجتہد کو علاج کرنا جائز ہے

ایک مولوی صاحب نے کہا کہ حضور تو اس فن تصوف میں مجتہد ہیں۔ فرمایا میرے نزدیک جب تک اس فن میں مجتہد نہ ہو اس کو علاج کرنا جائز نہیں۔

فوق العرش ایک اصطلاح تصوف

فرمایا روح اور قلب۔ خفی اور اخفی وغیرہ لطائف کو صوفیا فوق العرش کہتے ہیں اور یہ بھی صوفیا کی ایک اصطلاح ہے۔ غرض یہ ہے کہ یہ متمکن نہیں اور کوئی ان کا مکان نہیں۔ چونکہ عرش کے اوپر کوئی مکان نہیں۔ اس واسطے یہ تعبیر فرمائی اور صوفیاء کے نزدیک عرش کے اوپر خلا ہے اور خلا کے محال ہونے کے جو دلائل اہل فلسفہ نے بیان کیے ہیں وہ بالکل مہمل ہیں۔

چھینک آنے پر الحمد للہ سنانے کا حکم حدیث میں نہیں آیا

فرمایا مجھے جب چھینک آتی ہے تو میں الحمد للہ آہستہ کہتا ہوں۔ کیونکہ حدیث شریف میں کہنے کا حکم آیا ہے سنانے کا حکم نہیں آیا۔ کسی نے کہا کہ اگر بلاسنے جواب دیدے تو فرمایا کہ خلاف سنت ہے اور میں اس واسطے بلند نہیں کہتا کہ کسی کو جواب کی تکلیف نہ ہو۔ (سبحان اللہ جو اتنی تکلیف دینا بھی گوارا نہیں فرماتے وہ اور کیا تکلیف دیں گے) کسی نے عرض کیا کہ اگر ثواب میں شامل کرنا مقصود ہو تو فرمایا دو نفل پڑھ کر اس کا ثواب اسے بخش دے اگر ایسا ہی ثواب میں شریک کرنا ہے۔

لفظ اجود کا مفہوم

فرمایا حضور پر نور ﷺ کے متعلق جو حدیث میں وارد ہے کہ کان فی رمضان اجود

الناس (آپ رمضان شریف میں سب لوگوں سے زیادہ سخی تھے)۔ تو لفظ اجود سے مراد لوگوں کو نفع پہنچانا ہے۔

جمہوریت کی حقیقت

فرمایا کانپور میں وعظ ہوا۔ جس میں میں نے کہا کہ خلیفہ شخص واحد ہونا چاہیے جو احکام کے اجراء میں کسی کا ماتحت اور منتظر نہ ہو بلکہ جو چاہے اور جب چاہے نافذ کر دے۔ تو تعلیم یافتہ حضرات کی رائے ہے کہ جمہوریت ہونی چاہیے اور خلیفہ ہر حکم کے نافذ کرنے میں ان کا دست نگر ہو۔ تو جو لوگ خلیفہ کو شخص واحد پسند کرتے ہیں وہ تو گویا خلیفہ کی اہلیت کی شرط لگاتے ہیں۔ اور جو جمہوریت کے قائل ہیں ان کے نزدیک خلیفہ ہونے کیلئے اہلیت شرط نہیں۔ پھر فرمایا اگر کسی میں بھی خلافت کی اہلیت نہیں تو پھر کججوری جمہوریت اختیار کر لینی چاہیے۔ جمہوریت کی حقیقت مشورہ ہے اور مشورہ کی حقیقت اعانت فی الرائے ہے۔ میں نے اس وعظ میں یہ بھی کہا تھا کہ قرآن کی آیت سے بھی شخصیت کی ترجیح معلوم ہوتی ہے۔ کیونکہ ارشاد ہے:

وَشَاوِرْهُمْ فِي الْأَمْرِ (اور ان سے مشورہ فرمائیے مہمات میں)۔ آگے فرمایا:

فَإِذَا عَزَمْتَ فَتَوَكَّلْ عَلَى اللَّهِ (پھر جب آپ پختہ ارادہ فرمائیں تو اللہ پر توکل کیجئے)

یوں نہیں فرمایا:

وَإِذَا عَزَمْتَ فَتَوَكَّلْ عَلَى اللَّهِ (کہ جب اکثریت کسی بات کا پختہ ارادہ کر لے

تو وہ سب اللہ پر توکل کریں)۔

اور خود صحابہ رضوان اللہ علیہم اجمعین نے بھی کثرت رائے پر فیصلہ نہیں کیا۔ ہاں مشورہ

کر لیا۔ پھر اپنی رائے پر عمل کیا۔

مہتمم دارالعلوم دیوبند کی طلباء کے لباس کی اصلاح کی درخواست

فرمایا جب میں دیوبند جاتا ہوں تو مہتمم صاحب فرماتے ہیں کہ ذرا طلباء کے لباس

گرگابی، شیروانی کی اصلاح کرنا۔ میں کہتا ہوں بھلا جس کا اول درندگی ہو اس میں کیا برکت

ہوگی کیونکہ گرگابی کا اول گرگ ہے۔ شیروانی کا اول شیر ہے تو جو شیر اور گرگ میں گھرا ہوا ہے

اس کو وعظ سے کیا فائدہ۔

انگریزی خط پیش کر کے ایذا پہنچانے والے کا قصہ

ایک صاحب تشریف لائے۔ حضرت نے ان سے دریافت فرمایا کہ کہاں سے تشریف لائے ہیں؟ انہوں نے ایک انگریزی خط نکال کر پیش کر دیا جس سے وہ اپنا تعارف کرانا چاہتے ہوں گے۔ فرمایا میں تو اس دولت سے محروم ہوں۔ آپ زبانی فرمادیں۔ انہوں نے خط لے کر جیب میں ڈال لیا اور کچھ دیر تک خاموش بیٹھے رہے۔ حضرت نے کہ (جواب دینے میں) دیر کرنے سے مجھ کو تکلیف ہوئی۔ بھلا یہ کوئی طریق ملاقات ہے۔ جس سے دوسرے کو مکدر کر دیا جائے۔ پھر ملاقات میں کیا لطف ہوگا۔ انہوں نے کچھ عذر کیا کہ ارادہ تھا جواب دینے کا۔ فرمایا مجھ کو یہ کیسے معلوم ہو سکتا ہے کہ آپ جیب میں خط ڈالنے کے بعد کتنی دیر کے بعد اپنا لیکچر شروع کریں گے۔ اور میں کیسے اندازہ لگاتا کہ اتنے منٹ خاموش رہ کر بولیں گے۔ پھر فرمایا میں یہ نہیں کہتا کہ آپ نے ایذا کا قصد کیا بلکہ یہ کہتا ہوں کہ عدم ایذا کا قصد نہیں کیا۔ اگر مجھ کو ایذا دینے سے بچانا چاہتے تو بچا سکتے تھے۔

ذکر کی توفیق بڑی نعمت ہے

فرمایا عوارف میں لکھا ہے کہ ایک بزرگ نے ایک دفعہ ذکر کرنا چاہا تو زبان بند ہو گئی اور باتیں کر سکتے تھے۔ عرض کیا یا اللہ! کیا وجہ؟ جواب ملا کہ تم نے اسی زبان سے ایک دفعہ گستاخی کی تھی۔ پھر اسی زبان سے ہمارا نام لینا چاہتے ہو۔ پھر انہوں نے توبہ کی۔ فرمایا ایسے لوگوں کو اس نعمت کی قدر ہوتی ہے کہ ذکر کی توفیق کتنی بڑی نعمت ہے۔

فرمایا یہ کسی کا غلط قول ہے کہ۔ باخدا دیوانہ باش و با محمد ہوشیار

وجہ اس قول کے غلط ہونے کی یہ ہے کہ حق تعالیٰ کی عظمت لوگوں کے قلوب میں نہیں کیونکہ اس کی عظمت کے ادراک کی کوئی نظیر نہیں کہ اس سے عظمت کا ادراک ہو اور بدوں مشاہدہ مثال ادراک نہیں ہو سکتا اور حضور ﷺ کو چونکہ دیکھا ہے یا آپ کے جانشینوں کو دیکھ کر آپ کی عظمت شان کا اندازہ ہو گیا۔

ابتدائے سلوک میں صحبت بد کی مثال

فرمایا جو شخص ابتدا میں صحبت بد کی وجہ سے خراب ہو چکا ہو اس کا اثر اس میں اخیر تک کچھ نہ کچھ رہتا ہے (جامع عرض کرتا ہے کہ مطلب یہ تھا کہ سلوک طے کرنے کے زمانہ میں وہ اثر ابتدا کا باقی رہتا ہے) ابتدا میں جو ہنڈیا خراب ہو جائے وہ مشکل سے اچھی ہوتی ہے۔

سلوک کی ابتداء میں اکثر جوش و خروش ہوتا ہے

فرمایا سلوک کی ابتدا میں اکثر جوش و خروش ہوتا ہے جیسے کچی ہنڈیا میں جوش ہوتا ہے جب پک جاتی ہے تو سکون ہو جاتا ہے۔ اور سلوک کا بھی یہی حال ہے اگر کم حوصلہ آدمی کو کچھ معلوم ہو جائے تو اس وقت وہ حد سے نکل جاتا ہے۔

اہل ادب کا ایک طریق ادب

فرمایا اہل ادب کا طریق یہ ہے کہ اللہ تعالیٰ اور آپ کے رسول ﷺ کا نام اگر لکھا جائے اور اس میں تکرار یا کسی اور مصلحت سے حذف کرنا ضروری ہو۔ کاتے نہیں بلکہ اس کے گرد اگر اس طرح اللہ تعالیٰ اور اس کا رسول خط کھینچ کر اشارہ کرتے ہیں کہ عبارت خط کے اندر کے حصہ میں حذف کبھی جائے تاکہ لوگ صحیح پڑھیں۔

دعا کرتے وقت صاحب کشف کی زبان لڑکھڑاتی ہے

فرمایا جس جہاز میں بغرض حج حضرت مولانا گنگوہی رحمہ اللہ سوار تھے۔ اسی میں ایک اور شخص بھی سوار ہو گیا جو کئی مرتبہ پہلے بھی حج کو گیا تھا مگر حج اس کو نصیب نہ ہوا تھا۔ جہاز میں سوار تو ہو گیا مگر یہ مشہور ہو گیا کہ حج کا وقت آخر ہو گیا ہے اگر جہاز نے کامران میں قرنطینہ کیا تو وقت پر نہ پہنچ سکے گا۔ یہ سن کر وہ شخص وہیں اتر پڑا۔ مولانا نے فرمایا کہ حج ضرور مل جائے گا مگر وہ شخص پھر بھی سوار نہ ہوا۔ کسی نے کہا کہ اس کے لئے دعا فرماؤ کہ اس کو بھی حج کی توفیق مل جائے۔ فرمایا جی نہیں چاہتا پھر اس کیلئے دعا نہ فرمائی۔ جب جہاز کامران کے قریب پہنچا تو ولایتی جو اس جہاز میں سوار تھے انہوں نے کپتان سے کہا کہ اگر جہاز کامران کھڑا کیا تو ہم

تم کو قتل کر دیں گے اور چھری نکال کر خوب ڈرایا۔ کپتان نے ڈر کر جہاز کو سیدھا جدہ جا کر لگا دیا۔ کپتان پر اس وجہ سے کئی ہزار روپیہ جرمانہ ہوا۔ حجاج کو اتار دیا گیا کہ ان کا کوئی قصور نہیں ہے۔ حضرت حاجی صاحب رحمہ اللہ نے فرمایا کہ اگر مولانا جہاز میں نہ آتے تو اہل جہاز میں سے کسی کو بھی حج نصیب نہ ہوتا۔ اس موقع پر فرمایا کہ عارفین کو بعض جگہ بہت اشکال پیش آتے ہیں مثلاً جب ان کو کوئی معاملہ مکشوف ہو جاتا ہے۔ تو اس کے خلاف دعا کرتے زبان لڑکھڑاتی ہے۔ دعا سے انکار بھی مشکل ہو جاتا ہے۔ کیونکہ اس میں دوسرے مسلمان کی دل شکنی ہے اور دعا مستحب ہے اور جس کیلئے دعا کرنی ہے اس کے خلاف مقدر ہونا مکشوف ہو گیا ہے تو حیران ہوتا ہے کہ کیا کروں؟ دعا کروں یا نہ کروں۔ دعا کرنا شرعاً ممنوع نہیں مگر دعا کرنے کے وقت صاحب کشف کی زبان لڑکھڑاتی ہے۔

عربوں کا ادب

فرمایا عربوں میں ادب بہت ہے۔ میں نے بہت دفعہ دیکھا کہ جب کوئی مشورہ پہنچا دیتے ہیں تو الفاتحہ علی النبی کہہ کر گفتگو شروع کرتے ہیں۔ جس کو کچھ کہنا ہوتا ہے وہ یہ لفظ کہہ کر بیان کرنے لگ جاتا ہے۔ دوسرے بالکل خاموش ہو جاتے ہیں۔ کیونکہ بدون الفاتحہ علی النبی کے ان کے گفتگو شروع ہو ہی نہیں سکتی۔ اگر آپس میں جنگ ہو رہی ہو تو بار بار دیکھا کہ جب کوئی کہہ دے۔ صل علی النبی تو دونوں درود پڑھ کر بالکل خاموش ہو جاتے ہیں اور یہاں تو سارا قرآن پڑھ کر دم کرو تو بھی کچھ اثر نہیں ہوتا۔ عربوں میں ادب بہت ہے اسی کی وجہ سے کچھ بدعات میں بھی مبتلا ہو گئے ہیں۔

حیدرآباد کا ادب

فرمایا حیدرآباد میں بھی ادب بہت ہے۔ اذان جب سنتے ہیں تو کھڑے ہو جاتے ہیں ایک اس طرف کے پنواری نیک آدمی تھے۔ وہ بیان کرتے ہیں کہ ایک تیلن حیدرآباد میں بیمار ہو گئی۔ اس کے لڑکے میرے پاس آئے اور کہا کہ ہماری والدہ جنون میں انگریزی بول رہی ہے۔ تم چلو۔ میں گیا تو نہایت فصیح عربی میں کہہ رہی تھی جاء الرجلان۔ آگے بھی عربی کی

کچھ عبارت پر بھی مطلب یہ تھا کہ دو آدمی نیک خوبصورت آگئے ہیں۔ ان کو جگہ دو۔ وہ مجھے کہتے ہیں کہ ہمارے نیک بندوں میں داخل ہو جاؤ۔ پٹواری نے پوچھا کہ یہ کیا نیک کام کرتی تھی؟ انہوں نے کہا کہ کچھ بھی نہیں نہ نماز نہ روزہ اور خوب لڑا کی تھی۔ کہا کہ آخر؟ کہا کہ ایک بات اس میں تھی۔ جب اذان ہوتی تھی نہ خود کام کرتی تھی نہ کسی کو کرنے دیتی تھی کہ میرے مالک کا نام ذکر ہو رہا ہے۔ فرمایا اللہ میاں کو شاید یہی پسند آ گیا سب معاف کر دیا۔

حضرت شیخ جلال الدین سیوطی رحمہ اللہ کو حضور ﷺ کی روایت

فرمایا حضرت شیخ جلال الدین سیوطی رحمہ اللہ بھی ان لوگوں میں سے تھے جن کو روز حضور ﷺ کی زیارت ہوتی تھی۔ بعض ایسی احادیث کی یہ توثیق کرتے ہیں جن کی اور محدثین توثیق نہیں کرتے تو معلوم ہوتا ہے کہ یہ حضور ﷺ سے دریافت کر لیتے ہیں۔ اور بعض نے نقل کیا ہے کہ حضور ﷺ کے سامنے جب حدیث کا ذکر ہوا اور حضور ﷺ کا چہرہ انور بتاش ہوا تو یہ سمجھ جاتے تھے کہ یہ حدیث صحیح ہے۔ صحت کا فتویٰ لگا دیتے تھے اور اگر ایسا نہ ہوا تو ضعیف ہونے کا حکم کرتے۔ ان کو حضور ﷺ کی روایت بیداری میں بھی ہوتی تھی۔

متوسط الحال سالک کو وعظ کہنا مضر ہے

فرمایا وعظ وہ شخص کہے جو یا تو کامل ہو یا خشک۔ متوسط الحال سالک کو وعظ کہنا مضر ہے۔ وجہ یہ ہے کہ اس پر احوال وارد ہوتے ہیں تو یہ ان کی رعایت کا مکلف ہے۔ کیونکہ وہ ان کو جانتا ہے خشک پر کوئی حال وارد نہیں ہوتا اس واسطے وہ مکلف نہیں۔ اور دوسرے یہ کہ یہ شخص یا حالات کو ذکر کرے گا یا نہیں۔ اگر ذکر کرے تو لوگ اسے صاحب حالات سمجھیں گے اس میں دعویٰ ہوگا کمال کا۔ اور اگر رکے تو یہ اس کی قدرت سے خارج ہے اور نہ معلوم کہاں تک کھلتا چلا جائے کیونکہ اس کی مثال اس گھوڑے کی ہوگی جو قبضہ میں نہیں خدا جانے کب رکے بخلاف کامل کے کہ وہ صاحب مقامات ہے۔ وہ اگر احوال کا ذکر کرے گا تو موقع میں گھوڑے کو میدان دیکھ کر چھوڑے گا۔ اس واسطے وعظ کامل کہے یا بالکل خشک۔ بیچ والا نہ کہے۔ بیچ والے کو اگر ضرورت کہنا پڑے تو اس کا طریق ایک ہے وہ یہ کہ کوئی کتاب لے کر اس کا مضمون بیان کر دے اپنی طرف سے کچھ نہ کہے۔

قرب میں تین چیزوں کا دخل ہے

فرمایا میں علوم مکاشفات کی طرف زیادہ خیال نہیں کرتا کیونکہ ان کو قرب میں کوئی دخل نہیں۔ قرب میں دخل تین چیزوں کو ہے اعمال اور وہ علوم جو ذریعہ ہیں اعمال کے اور بعضے وہ علوم جو من قبیل عقائد سے ہیں۔ اس واسطے فصول الحکم کے مضامین سے دل نہیں لگتا۔

فصول الحکم کتاب سبقتاً پڑھانا مناسب ہے

فرمایا حیدرآباد میں فصول الحکم کو سبقتاً پڑھاتے ہیں۔ بھلا یہ کوئی پڑھانے کی کتاب ہے شیخ نے فرمایا: بحرم النظر الی کتبنا۔ (ہماری کتابیں دیکھنا حرام ہے)۔ نظر کرنا حرام ہونے سے یہ لازم نہیں کہ یہ کتاب بے کار ہے۔ نظر تو غیر محرم عورت کی طرف بھی حرام ہے تو اس سے عورت کا لغو ہونا لازم نہیں آتا۔ بلکہ وہ کتابیں تو منظور الیہا ہونے کے لائق ہیں مگر ہم میں نظر کی استعداد نہیں جیسے حق تعالیٰ نے فرمایا ہے:

لن ترانی مجھ کو تم دیکھ نہ سکو گے

اور یہ نہیں فرمایا: لن اری (میں دیکھا نہیں جاتا)۔

شیخ کی کتابوں کے متعلق دو قسم کے لوگ ہیں۔ ایک تو شیخ کے معتقد ہیں۔ وہ شیخ کے کلام کو ظاہر پر محمول کر کے گمراہ ہو رہے ہیں اور دوسرے شیخ کے مخالف ہیں جو ان پر طعن کر کے ایمان برباد کر رہے ہیں۔

نیت کی اصلاح میں زیادہ کاوش نامناسب ہے

فرمایا حضرت ابن سیرین رحمہ اللہ اور حضرت حسن بصری رحمہ اللہ ایک زمانہ میں تھے۔ ان دونوں حضرات میں سے ایک کا انتقال ہوا تو دوسرے جنازہ پر حاضر ہوئے مگر جنازہ نہ پڑھا لوگوں نے اعتراض کیا کہ جنازہ کیوں نہیں پڑھا؟ آجکل کے لوگ نہ تھے کہ تارک فرائض کو ولی جانتے ہیں اور جتنا کوئی پابند ہوا سے معمولی آدمی جانتے ہیں۔ وہاں یہ نہ تھا۔ لوگوں نے جب سوال کیا تو جواب دیا کہ میں نیت کی تصحیح میں لگا رہا۔ فرمایا نیت کے معنی تھے بنا۔ کہ کس بنا پر جنازہ پڑھوں۔ کیونکہ متعدد بنائیں ہو سکتی ہیں۔ اول یہ کہ لوگ اعتراض نہ

کریں۔ دوم یہ کہ میت کا حق ہے۔ سوم یہ کہ اس میں دنیا کا فائدہ ہے۔ وہ حضرات اعمال کو خالص کرنا چاہتے تھے۔ ایک صاحب نے سوال کیا کہ ایسے حال میں کیا کرنا چاہیے۔ فرمایا نیت چونکہ اختیاری ہے اس کی اصلاح کر کے عمل میں لگے اور زیادہ کاوش نہ کرے۔ اگر متوسط الحال کو ایسی بنائے تصحیح میں لگانا مامور بہ ہو تو اس کا نتیجہ یہ ہوگا کہ کوئی عمل ہو ہی نہ سکے گا۔ وہ ہر عمل کی ابتدا میں حیران ہو جائے گا۔ اور کوئی کام نہ کر سکے گا۔ مولانا فرماتے ہیں۔

گہ چنیں بنماید و گہ ضدایں ☆ جز کہ حیرانی نباشد کار دیں
کامل کو تردد گاہے گاہے پیش آتا ہے۔ اسے اصلاح کامل کرنے میں کوئی حرج نہیں۔
اگر ہم اس درجہ کی بنائی اصلاح کے درپے ہو گئے تو عمل بالکل چھوڑ دیں گے۔

شیخ خاموش بھی رہے تب بھی مرید کو نفع ہوتا ہے

ایک مولوی صاحب نے دریافت کیا کہ شیخ کی صحبت میں اگر شیخ خاموش رہے تو فائدہ پہنچتا ہے؟ فرمایا ہاں، ایک تو اس لحاظ سے کہ شیخ کی حرکات کو دیکھ کر سبق حاصل ہوتا ہے۔ دوسرے اس حدیث کے لحاظ سے: انا عند ظن عبدی بی۔ (میں) یعنی حق تعالیٰ اپنے بندے کے گمان کے مطابق ہوں جو وہ گمان میرے متعلق کرے۔)

اگر سالک کو یہ خیال ہوا کہ مجھ کو اس وقت بھی فائدہ پہنچتا ہے تو اس کو فائدہ پہنچے گا۔ اور تیسرے توجہ اور تصرف سے بھی اگر وہ تصرف رکھتا ہو۔ یہ مسمریزم کی طرح ہے۔ احقر نے عرض کیا کہ حدیث: لایشقی جلیسہم (ان کے پاس بیٹھنے والا محروم نہیں ہوتا)۔

سے معلوم ہوتا ہے کہ فائدہ پہنچتا ہے۔ فرمایا، حدیث کے الفاظ گونام ہیں اور اصول کا قاعدہ ہے کہ اعتبار عموم الفاظ کو ہے۔ خصوص مورد کو نہیں۔ جیسا آیت لعان میں خصوص مورد کو اعتبار نہیں کیا۔ بلکہ عموم الفاظ کو اعتبار کیا ہے۔ مگر میرے نزدیک اس مسئلہ اصولیہ میں ایک قید ہے۔ وہ یہ کہ ایسے عموم کا اعتبار ہوتا ہے جو مراد متکلم سے خارج نہ ہو۔ گو یہ قید صراحتاً مذکور نہیں۔ لیکن مراد فقہاء کی یہ ہے اور اس کی دلیل یہ حدیث ہے:

لیس من برالصیام فی السفر (سفر میں روزہ رکھنا کوئی نیکی کا کام نہیں)۔

میں جمہور اور اہل تحقیق کا مذہب یہ ہے کہ سفر میں روزہ رکھنے سے اگر مشقت نہ ہو تو رکھنا بہتر ہے تو اس صورت میں عموم الفاظ کا گواہ اعتبار کیا ہے۔ مگر ایسا عموم نہیں کہ متکلم کی مراد میں نہ ہو۔ اس جگہ میں اگر یہ قید نہ اعتبار کی جائے اور عموم سے مطلق عموم مراد لیا جائے تو کسی حال میں کسی مسافر کو روزہ مستحب نہ ہو۔ حالانکہ یہ صحیح نہیں۔ تو پتہ چلا کہ فقہاء کے نزدیک بھی یہ قید معتبر ہے اور حدیث لایسقی میں سیاق پر نظر کرنے سے معلوم ہوتا ہے کہ یہ ارشاد مجلس ذکر کی نسبت ہے اور ذکر بھی علمی۔ عام مجلس کو شامل نہیں۔ گواہ احتمال عموم کا بھی ہے اور اسی سلسلہ میں فرمایا کہ پاس بیٹھنے سے برکت ہوتی ہے جیسا اس کا مشاہدہ ہے۔ اور اس کی ایک وجہ فلسفی بھی عرض کرتا ہوں۔ وہ یہ کہ طبیعت میں قدرۃ مسارقت (چرانے کا) کا خاصہ ہے۔ وہ خود بخود بدون شعور طرفین کے ایک کی طبیعت دوسرے کی صفات کا اخذ کرتی ہے۔ اور طرفین کو اس کا پتہ بھی نہیں چلتا۔ اور طبیعت دزدیدی کرتی رہتی ہے۔ پھر فرمایا کہ ایک شخص نے یہ اعتراض کیا کہ شریعت نے بروں کی مجلس سے ممانعت فرمائی ہے اور نیک کی مجلس کی ترغیب دی ہے تو اب اجتماع ہوگا کیسے؟ نیک تو برے سے بھاگے گا اور برائے نیک کی رغبت کرے گا۔ فرمایا جواب یہ ہے کہ متبوع کا اثر ہوتا ہے برے کے پاس جانا اور صحبت اس طریق سے کہ برے کو متبوع بناوے اس صورت میں برے کا اثر ہوگا۔ اور اگر نیک متبوع ہو تو پھر نیک کا اثر ہوگا۔ غرض متبوع کا اثر ہوگا۔

شیخ اور مصلح کس کو تجویز کرنا چاہیے

فرمایا شیخ اور مصلح اس کو تجویز کرنا چاہیے جس کی نسبت یہ خیال ہو کہ زندہ بزرگوں میں سے میرے لئے یہ زیادہ نفع ہیں۔ میری تحقیق میں یہ عنوان حضرت حاجی صاحب رحمہ اللہ کا ایجاد کیا ہوا ہے۔ اور یہ عنوان بہتر ہے۔ مشہور عنوان سے کہ اپنے شیخ کے متعلق یہ عقیدہ ہو کہ اس سے افضل کوئی نہیں۔ اس کے متعلق فرمایا کہ اس میں یہ اعتراض ہے کہ ایسا عقیدہ پیدا کرنا یہ تکلیف مالا یطاق ہے۔ کیونکہ جب اس عقیدہ کے پیدا ہونے کی دلیل نہیں تو یہ عقیدہ کیسے پیدا ہوگا اور نیز آیت:

ولایتف مالیس لک بہ علم (جس بات کی تجھ کو تحقیق نہ ہو اس پر عملدرآمد مت کیا کر) کے خلاف ہے۔ اور شیخ کے متعلق یہ خیال اس واسطے ضروری ہے کہ بدون اس کے طبیعت میں یکسوئی نہیں ہوتی اور بدون یکسوئی کے فائدہ نہیں ہوتا اور نہ کام ہوتا ہے۔ اور طبیعت میں یہ تشمت (انتشار) رہتا ہے کہ شاید فلاں بزرگ اچھا ہے اور شاید مجھ کو اس سے جلدی فائدہ ہوتا۔ یا فلاں اچھا ہے اور اس حقیقت کو اپنی اصطلاح میں صوفیا وحدۃ مطلب کہتے ہیں یہ اصطلاح معقولیوں سے لی ہے۔ جیسا وہ من اور ما کو مطلب کہتے ہیں یعنی آلہ و ذریعہ۔ طلب شیخ بھی ذریعہ قرب حق ہے۔ اور قرب کو وحدۃ مطلب کہتے ہیں۔

اعتقاد دائم اور مناط نجات ہے

فرمایا حال سے اعتقاد اپنی ذات کے لحاظ سے افضل ہے۔ لوگ حال کے پیچھے مرتے ہیں۔ حالانکہ اعتقاد دائم اور مناط نجات ہے۔ اور حال نہ دائم اور نہ مناط نجات۔ اعتقاد سے اللہ تعالیٰ سے انس پیدا ہو جاتا ہے اور حال سے شوق۔ انس مفید ہے۔ نہ کہ شوق۔ مولانا فضل الرحمن صاحب رحمہ اللہ سے مولوی محمد علی صاحب نے دریافت کیا حضرت! شروع شروع میں ذکر میں شوق تھا اب شوق نہیں۔ انہوں نے نہایت حکیمانہ عمدہ جواب دیا کہ پرانی جور و اماں ہو جاتی ہے۔ کیونکہ پرانی بیوی سے انس زیادہ ہوتا ہے اور نئی سے شوق زیادہ ہوتا ہے۔

حب عقلی اور حب عشقی کس وقت افضل سے

فرمایا مولانا شہید رحمہ اللہ فرماتے تھے کہ حب عقلی اکمل ہے حب عشقی سے۔ اور حضرت حاجی صاحب رحمہ اللہ کی تحقیق اس کے عکس تھی اور مولانا محمد یعقوب صاحب رحمہ اللہ نے عجیب فیصلہ فرمایا کہ حب عقلی حیات میں نفع ہے اور حب عشقی قریب موت۔ اور فرمایا رجا اور خوف میں رجا مقصود بالذات ہے اور خوف عمل کا ذریعہ ہونے کی وجہ سے مقصود ہے۔ حیات میں خوف کا غالب بہتر ہے اور موت کے قریب رجا افضل ہے۔

رمضان کی تنخواہ لے کر استعفاء دینا وجاہت علمی کے خلاف ہے

فرمایا بعض مدرسین رمضان کی تنخواہ لے کر استعفاء دے کر دوسرے مدرسہ میں چلے

جاتے ہیں۔ یہ شرعاً بھی اچھا نہیں اور وجاہت علمی کے بھی خلاف ہے۔

حضرت نانوتوی رحمہ اللہ کے مدرسہ دیوبند کے

دوات قلم کے استعمال کا عوض جمع کرانا

فرمایا مولانا محمد قاسم صاحب رحمہ اللہ جب مدرسہ دیوبند کے دوات قلم سے کوئی خط لکھتے تھے تو روشنائی اور قلم کے استعمال کے عوض میں ایک پیسہ دے دیتے تھے۔

مولانا منیر نانوتوی کا تقویٰ

فرمایا مولوی منیر الدین صاحب نانوتوی رحمہ اللہ کچھ دن مدرسہ دیوبند کے مہتمم تھے رپورٹ چھپوانے کو دہلی گئے تو راستہ میں روپیہ ضائع ہو گیا۔ واپس آنے کے بعد یہ تحقیق ہوا کہ امانت میں تعدی نہیں ہوئی اس واسطے ضمان نہیں ہونا چاہیے۔ مگر مولوی صاحب نے اسی پر اصرار کیا کہ وہ ضمان ادا کریں۔ آخر فیصلہ یہ ہوا کہ حضرت مولانا رشید احمد صاحب گنگوہی رحمہ اللہ سے فیصلہ کرایا جائے حضرت نے بھی یہی فیصلہ فرمایا کہ ضمان نہیں ہے۔ تو وہ مولانا رشید احمد صاحب گنگوہی رحمہ اللہ سے فرمانے لگے کہ میاں رشید نے یہ ساری فقہ میرے ہی لیے پڑھی ہے۔ اپنے کلیجہ پر ہاتھ رکھ کر کہے کہ اگر اس سے روپیہ ضائع ہوتا اور ضمان نہ دیتا تب جانتا۔ پھر زمین فروخت کر کے روپیہ مدرسہ میں دیدیا۔

مولویوں کو اپنی بیویوں سے زیادہ محبت ہوتی ہے

فرمایا جو عورتوں کا خدمت گار نہیں وہ مولوی نہیں۔ مولویوں کو عورتوں سے زیادہ محبت ہوتی ہے کیونکہ اور لوگ تو اور جگہ بھی نظر لڑاتے ہیں۔ اس واسطے انکو اپنی بیوی سے کچھ زیادہ محبت نہیں ہوتی۔ اور بخاری کے حاشیہ میں ہے ان شہوة المتقی اشد اس کی وجہ بھی یہی ہے کہ متقی میں تقویٰ کے سبب غبار بند ہوتا ہے۔

سلف کے افعال کی اطاعت میں سلامتی ہے

فرمایا حیدرآباد سے فخر الدین احمد صاحب افسر مالیات جو بہت بڑے لوگوں میں سے

ہیں اور حیدرآباد میں ساڑھے تین ہزار روپیہ ماہوار پر ملازم ہیں۔ نوٹ پر جب تک ان کے دستخط نہ ہوں نوٹ نہیں چلتے۔ وہ مع ایک عرب صاحب کے جو مدینہ طیبہ کے تھے اور فرانس و جرمن وغیرہ میں سیاحت کر چکے تھے آئے۔ (فخر الدین احمد حضرت مولانا صاحب سے واقفیت رکھتے تھے) عرب نے بیان کیا کہ میں نے آپ کے بارے میں اپنے والد صاحب سے بغداد میں سنا۔ اس وقت سے ملاقات کا شوق ہے۔ پھر کہا کہ میرے والد زندہ ہیں اور دمشق میں ہیں۔ بغداد میں میں نے خواب دیکھا۔ والد صاحب خواب میں تشریف لائے اور فرمایا کہ جب ہندوستان جاؤ تو مولوی اشرف علی صاحب کو ملنا۔ شاید یہ بھی کہا کہ میرا سلام دینا۔ میں نے خواب ہی میں کہا کہ وہ کون ہیں۔ کہا مشہور ہیں۔ میں نے کہا ان کا پتہ کیا ہے۔ کہا معلوم ہو جائے گا۔ میں نے کہا کیسے۔ کہا اگر نہ معلوم ہو تو دہلی سے جا کر معلوم کر لینا۔ غرض خواب ایسا تھا جیسے بالکل یقظ (بیداری) کی حالت تھی۔ فخر الدین احمد صاحب رحمہ اللہ نے کہا کہ یہ تو عجیب خواب ہے۔ یہ تو یقظ ہے۔ دہلی سے ادھر ہی جناب کا پتہ مجھے چل گیا تھا۔ حضرت نے فرمایا یہ کچھ حسن ظن ہے اور عالم ارواح میں کچھ تعارف ہوتا ہے اور ارواح متمثل ہو جاتی ہیں۔ پھر متخیلہ میں ارتسام ہو جاتا ہے۔ پھر خواب میں علم العلم ہو گیا۔ پہلے علم تھا علم العلم نہ تھا۔ شاید کچھ زمانہ بعد چل کر حق تعالیٰ (آگے ایسا لفظ فرمایا جو گول تھا جس کا مطلب یہ تھا کہ میں کچھ اچھا ہو جاؤں تو اللہ کی رحمت سے بعید نہیں)۔ عرب نے کہا کہ سلف واقعی باکمال گزرے ہیں۔ مگر ہم تو مکلف صرف قرآن اور حدیث کے اور حضرات صحابہ رضوان اللہ علیہم اجمعین کی اطاعت کے ہیں۔ شافعی وغیرہ فقہاء کی رائے کچھ ضروری نہیں اہل تحقیق کو اپنی تحقیق پر چلنا چاہیے۔ اللہ تعالیٰ کے فیضان میں بخل نہیں۔ اب بھی اہل فکر بات کو صحیح سمجھ سکتے ہیں۔ فرمایا اہل تحقیق کا بھی مسلک یہی ہے مگر وہ کم ہیں۔ عوام کو اگر اس کی اجازت ہو تو وہ زندقہ اور الحاد میں مبتلا ہو جائیں گے۔ اس واسطے سلامتی اسی میں ہے کہ سلف کے اقوال کی اطاعت کی جائے۔

مسلمان کو دنیا کی فلاح کب میسر ہوگی

فرمایا مسلمان جب تک دین کی حفاظت نہ کرے۔ اس کو دنیا کی فلاح کبھی ہو ہی نہیں سکتی۔

نواب ڈھا کہہ کے تھانہ بھون آنے کی تمنا

فرمایا نواب صاحب ڈھا کہہ نے کہا تھا کہ میں تھانہ بھون آؤں گا۔ میں نے کہہ دیا تھا کہ وہاں نہ کھانا ملے گا اور نہ عمدہ مکان ملے گا۔ انہوں نے منظور کر لیا۔ پھر دہلی تا جپوشی کے موقع پر آئے مگر بیمار تھے۔ یہاں نہیں آسکے۔ جب کوئی خط جاتا تھا تو ایک شخص ان کے مقرب بیان کرتے تھے کہ آنکھوں پر رکھتے اور سر پر رکھتے۔

اہل حق کو دنیا داروں سے کس طرح کا معاملہ کرنا چاہیے

فرمایا اہل حق کو چاہیے کہ دنیا داروں سے ایسا معاملہ کریں کہ وہ یہ نہ سمجھیں کہ میں اس کا مقصود ہوں۔ مگر دنیا دار اگر آئیں تو ان کی اہانت بھی نہ کرے۔ یہ عارفین کی شان ہے ورنہ زاہدین تو اس کو نہیں جانتے۔ حضرت حاجی صاحب رحمہ اللہ فرماتے تھے:

نعم الامیر علی باب الفقیر (نہایت عمدہ ہے وہ امیر جو فقیر کے در پر ہو)۔
تو اعزاز اس نعمت کا کرنا چاہیے جو ان میں ہے اور عارف ہر شان کو جان کر اس کے مطابق عمل کرتا ہے۔

بانسری سنانے کی فرمائش کرنے والے کو

حضرت حاجی صاحب رحمہ اللہ کا عجیب جواب

فرمایا، مولویہ فرقہ کا ایک شخص حضرت حاجی صاحب رحمہ اللہ کی خدمت میں آیا۔ اور عرض کیا کہ حضرت مجھے اجازت دی جائے کہ میں بانسری سناؤں۔ حضرت نے فوراً کیسا عمدہ جواب دیا۔ اگر ہم ہوتے تو سوچتے رہ جاتے۔ بجانا تو کیوں سنتے۔ خلاف سنت تھا۔ فرمایا میں چونکہ اس فن کو نہیں جانتا۔ اس واسطے اس فن کی بے قدری کیوں کرتے ہو۔ کسی ماہر فن کو سناؤ جو قدر بھی کرے۔

مولانا انور شاہ کشمیری رحمہ اللہ عالم باعمل تھے

فرمایا مولانا انور شاہ کشمیری رحمہ اللہ باعمل ہیں۔ ایک صاحب نے کہا کہ بہت عالم

ہیں فرمایا عالم ہونا تو ان کا مسلم ہی ہے۔

حیدرآباد کے لوگ بہت مؤدب ہوتے ہیں

فرمایا حیدرآباد کے رئیس جوکل آئے تھے ان کا نام فخر الدین احمد ہے اور ان کا لقب نواب فخریار جنگ ہے۔ کئی ہزار روپیہ ان کی تنخواہ ہے۔ سٹیشن سے بوجہ ادب کے پیادہ آنا چاہتے تھے۔ مگر عرب صاحب کی خاطر (جو ان کے ہمراہ تھے) بہلی پر سوار ہو گئے۔ کہتے تھے کہ بہلی اچھی نہ تھی۔ اس لئے عرب صاحب نے کہا کہ اتر کر چلئے۔ میں نے اس کو خوشی سے منظور کر لیا۔ کیونکہ میری تو پہلے سے یہی تمنا تھی کہ پیدل آؤں۔ کیونکہ سوار ہو کر آنا خلاف ادب جانتا تھا۔ جاتے وقت میں نے کہا کہ اب تو آپ رخصت ہو کر جا رہے ہیں۔ سوار ہو کر جائیے۔ رات کا وقت بھی ہے مگر نہیں مانے۔ فرمایا، حیدرآباد کے لوگ بہت مؤدب ہوتے ہیں۔

مینڈھو کے ایک رئیس کی حضرت

دیوبندی رحمہ اللہ سے عقیدت

فرمایا مینڈھو میں ایک رئیس مولانا دیوبندی رحمہ اللہ کے معتقد تھے۔ اس بنا پر کہ مولانا ان سے نفور تھے۔ وہ کہتے تھے کہ مولانا کا اس واسطے معتقد ہوں کہ وہ مجھ سے نفور ہیں۔

شاہ عبدالعزیز صاحب رحمہ اللہ کے خاندان کا معمول

فرمایا شاہ عبدالعزیز صاحب رحمہ اللہ کے خاندان کا معمول تھا کہ تورات اور انجیل کو بھی پڑھتے تھے۔

حضرت مولانا شہید رحمہ اللہ کے ایک ہی وعظ

میں لوگ بدعات سے تائب ہو جاتے تھے

فرمایا میرے دادا صاحب سید صاحب رحمہ اللہ کے مرید تھے۔ مولانا شہید نے ایک دفعہ تھانہ بھون میں وعظ فرمایا لوگ ان کے ایک ہی وعظ میں بدعات کو چھوڑ دیتے تھے۔ یہاں شاہ ولایت کے مزار پر بہت درخت تھے۔ پورا بن تھا اور اس میں بہت مور تھے۔ لوگ

شکار نہیں کرتے تھے کہ شاہ صاحب ناخوش ہوں گے اور تکلیف پہنچے گی۔ مولانا شہید رحمہ اللہ نے ایک مور کو بندوق سے شکار کیا۔ بس پھر کیا تھا۔ لوگوں نے یہ پکڑوہ پکڑوہ۔ چند روز میں سب ختم کر دیے۔ ان اضلاع میں انہی حضرات کا اثر ہے اس واسطے بدعات بہت کم ہیں۔

آنت اترنے سے سفر سے اظہار معذوری

فرمایا اب سفر سے نفرت تھی اور کوئی عذر نہ تھا اور یہ معلوم نہ تھا کہ بدن میں ایک نعمت موجود ہے۔ (آنت کے اترنے کی طرف اشارہ فرمایا۔ اب عذر کر دیتا ہوں جو بالکل مسکت ہے اور میرے مقصود کے لئے معین ہے۔

حیدرآباد میں حضرت حکیم الامت رحمہ اللہ کے تین وعظ

فرمایا حیدرآباد میں تین وعظ ہوئے جن سے وہاں کے مشائخ میں ہلچل مچ گئی۔ کہ اگر یہ چند روز اور رہا تو لوگ خراب ہو جائیں گے۔ چنانچہ وہاں کے مشائخ اور ان کے تابعین نے یہ تدبیر کی کہ کسی طرح نظام کو اس کی طرف سے بدظن کیا جائے۔ اور تو ان کو کچھ نہ ملا مگر یہ کیا کہ ایک فتویٰ تیار کیا جس میں حفظ الایمان کی عبارت نکال کر کفر کا فتویٰ لگایا گیا تھا (اس پر فرمایا، الحمد للہ کہ ان لوگوں کو حفظ الایمان میں صرف ایک جگہ ایسی ملی جس پر اعتراض کر سکیں اور وہ بھی عبارت کا ایک ٹکڑا جس کو وہ زبردستی خلط سلط اپنے مطلب کیلئے استعمال کرتے ہیں) پھر وہ نظام کے پاس پیش کیا گیا اور درخواست کی کہ ریاست میں اس کا داخلہ حکومت کی طرف سے بند ہو جانا چاہیے۔ نظام نے جواب دیا کہ جب تک طرفین کی بات نہ سنوں کچھ حکم نہیں لگاتا۔ یہ فتویٰ اس کے پاس بھیج دو کہ وہ اس کا کیا جواب دیتا ہے۔ پھر وہ مجھ کو دکھلاؤ۔ یہ خبر مولانا احمد علی صاحب کے صاحبزادہ کو ملی۔ اور نظام ان کے بے حد معتقد تھے وہ حفظ الایمان اور برط البنان دونوں نظام کے پاس لے گئے اور دکھلا کر اصل حقیقت سے آگاہ کیا اور کہا کہ دراصل یہ مفسد لوگ ہیں۔ اس کی وجہ سے فتویٰ تیار کرنے والوں کو خطرہ پیدا ہوا۔ ایک دوسرے سے عذر کرنے لگے۔ کہ میں نے اصل عبارت نہیں دیکھی سنی سنائی پر دستخط کر دیے۔ غرض اس طرح یہ قصہ ختم ہوا۔

تین مرتبہ سورۃ اخلاص پڑھنے کا ثواب ثلث قرآن کی تلاوت کے برابر ملے گا

فرمایا مولانا دیوبندی رحمہ اللہ نے حضرت شاہ اسحاق صاحب رحمہ اللہ کی ایک علمی تحقیق نقل کی ہے۔ اور فرمایا ہے کہ وہ مجھ کو بہت پسند آئی۔ وہ یہ کہ سورۃ اخلاص کی نسبت حدیث میں ہے:

تعدل ثلث القرآن وہ تہائی قرآن کے برابر ہے

ایک طالب علم نے شاہ اسحاق صاحب رحمہ اللہ سے دریافت کیا کہ کیا اس حدیث کا یہ مطلب ہے کہ تین دفعہ پڑھنے سے پورے قرآن کا ثواب ہوگا۔ شاہ صاحب رحمہ اللہ نے فرمایا نہیں بلکہ تین ثلث قرآن کا ثواب ملے گا۔ میں نے اس کی وجہ مولانا دیوبندی سے تو نہیں سنی لیکن میں یہ سمجھا ہوں کہ شاہ صاحب رحمہ اللہ کے جواب کی بنیاد اس بات پر ہے کہ تین ثلث کی دو صورتیں ہیں۔ ایک تو یہ کہ ایک چیز کے علیحدہ علیحدہ تین ٹکڑے کر لئے جائیں۔ ایسے تین ثلث کو اگر ملا دیا جائے تو اس سے وہ شے پوری ہو جاتی ہے۔ دوسری صورت یہ ہے کہ ایک ہی ثلث تین دفعہ مکرر ہو۔ مثلاً کوئی شخص ابتدائی دس پاروں کو تین دفعہ پڑھے تو یہ کہا جائے گا کہ اس نے قرآن کے ایک ثلث کو تین بار پڑھ لیا۔ مگر یہ نہ کہا جائے گا کہ پورا قرآن شریف پڑھا۔

اسی طرح اس جگہ دوسرا یہ بھی احتمال ہے کہ قرآن شریف کے مقاصد تین ہیں۔ توحید، رسالت اور معاد یعنی آخرت۔ تو اس طرح توحید چونکہ تین مقاصد میں سے ایک ہے۔ اس لئے وہ ثلث قرآن ہے اور سورۃ اخلاص کا پڑھنا گویا توحید کی کل آیتوں کو پڑھنا ہے کیونکہ اس میں صرف توحید کا بیان ہے۔ اس سے معلوم ہوتا ہے کہ حضرت شاہ صاحب رحمہ اللہ بہت محقق ہیں۔ مگر نواب صدیق حسن صاحب رحمہ اللہ نے کہا ہے کہ محمد اسحاق قلیل العلم کثیر الورع ہیں۔ علم کثرت روایت کا نام نہیں بلکہ صحت ذوق کا نام ہے۔

مولود میں قیام سے متعلق حضرت شاہ اسحاق صاحب رحمہ اللہ دہلوی کی تحقیق

فرمایا شاہ صاحب رحمہ اللہ کی ایک اور تحقیق بھی عجیب ہے۔ وہ یہ کہ کسی نے ان سے دریافت کیا کہ ”مولود میں قیام کرنا کیسا ہے“۔ فرمایا ”شیخ مجلس کو دیکھنا چاہیے“۔ حضرت شاہ صاحب رحمہ اللہ کا یہ جواب درحقیقت ایک متن ہے اور اس کی شرح موقوف ہے۔ ایک حکایت پر جو مولانا محمد یعقوب صاحب رحمہ اللہ سے سنی ہے۔ وہ یہ کہ ”قیام“ (یعنی مولود میں نبی کریم ﷺ کا اسم مبارک آنے پر کھڑا ہو جانا) ایک وجد یہ (یعنی ایک کیفیت ہے جو بطور وجد کے غیر اختیاری طور پر طاری ہوتی ہے) حالت ہے اور شروع میں کسی کو یہ حالت پیش آئی اور وہ اس وجد کی حالت میں کھڑا ہو گیا تھا۔ اور یہ قاعدہ ہے کہ حالات باطنیہ میں اگر نشاط کا سامان ہو تو اس سے ترقی ہوتی ہے۔ اسی واسطے اہل طریق کے ہاں آداب مجلس میں سے یہ ہے کہ ایسی حالت میں دوسروں کو صاحب حال کی موافقت کرنی چاہیے۔ لہذا اس ادب کی بناء پر اہل مجلس نے بھی اس صاحب وجد کی خاطر قیام کیا تا کہ اس کے نشاط میں فرق نہ آئے۔ کیونکہ بیٹھے رہنے سے اس کو یہ احتمال ہوگا کہ خدا جانے کون کون میری اس حالت پر نکیر کر رہا ہوگا۔ اس لئے باقی لوگ بھی صاحب حال کی موافقت کیلئے کھڑے ہو گئے۔ یہ تو اس کی اصل ہے اور یہی مطلب ہے شاہ صاحب رحمہ اللہ کے فرمان کا کہ ”شیخ مجلس کو دیکھنا چاہیے“۔ یعنی اگر شیخ مجلس واقع میں صاحب حال ہے اور وہ وجد کی حالت میں کھڑا ہوا ہے تو سب کو بھی کھڑا ہونا چاہیے ورنہ نہیں۔

پھر اس کے بعد فرمایا کہ ایک تو ”وجد“ ہے اور ایک ”تواجد“ ہے۔ تواجد کے معنی ہیں تکلف سے وجد کی حالت بنانا۔ اور حالات محمودہ میں اگر ان کی شکل بنائی جائے تو اس کی برکت سے حالات محمودہ کے حصول کی توقع ہو جاتی ہے اس واسطے وجد کی تحصیل کیلئے تواجد کو اختیار کیا جاتا ہے تو لوگوں نے تواجد کیا۔ جیسے بکا (رونا) اور تبا (رونے کی شکل بنانا) کی۔ کہ بکا کے حصول کیلئے بکا کی شکل اختیار کی جاتی ہے اور یہ تواجد دو قسم پر ہے ایک یہ کہ جلب

منفعت کیلئے ہو۔ یہ تو حرام ہے دوسری یہ کہ نیت نیک ہو۔ یعنی اس مصلحت کیلئے کہ تواجہ سے جو حالت محمود ہو اس سے وجد کی حالت پیدا ہو جائے اور یہ مرغوب ہے۔

یہ تو صوفیا کی تحقیق تھی۔ آگے فقہاء کا درجہ آیا اس میں فقہاء کے ساتھ ہونا چاہیے وہ یہ کہ اگر کسی فعل مباح اور مندوب میں نیت اچھی بھی ہو مگر عوام کو اس سے ضرر پہنچنے کا احتمال ہو تو نیک نیت والا بھی اس مباح اور مندوب کو چھوڑ دے۔ اب چونکہ بوجہ فساد طبائع کے تواجہ کے فعل سے عوام کو ضرر پہنچے گا اس واسطے انتظام کے لئے سب کو منع کریں گے۔ تو اب شاہ اسحاق صاحب رحمہ اللہ کے قول کا مطلب واضح ہو گیا کہ شیخ مجلس اگر صاحب حال ہو اور قیام اسکا حال سے پیدا ہو تو اس کی موافقت کرے ورنہ اس کے خلاف کرے یعنی قیام نہ کرے۔

الغیبة اشد من الزنا کا مفہوم

فرمایا حضرت حاجی صاحب رحمہ اللہ نے فرمایا کہ

الغیبة اشد من الزنا غیبت زنا سے بھی زیادہ بری ہے

میں غیبت کے اشد ہونے کی وجہ یہ ہے کہ زنا گناہ باہی ہے اور غیبت گناہ جاہی ہے۔ اور زنا میں مبتلا ہونے کے بعد عجز پیدا ہوتا ہے کہ میں نے یہ خبیث کام کیا اور غیبت میں بعد ابتلا کے ندامت پیدا نہیں ہوتی۔ فرمایا۔ آدم علیہ السلام کی زلت باہی تھی کیونکہ شہوت طعام سے تھی۔ بعد ابتلاء توبہ نصیب ہوئی۔ اور ابلیس کا گناہ چونکہ جاہی تھا اس واسطے اسے ندامت نہ ہوئی۔

اشرف علی کے معنی

فرمایا ہندوستان میں اکثر دو اسم کو جوڑ کر نام رکھ دیتے ہیں اور معنی کا کچھ خیال نہیں کرتے۔ اسی طرح میرے نام اشرف علی کے کچھ معنی نہیں۔ میں نے سوچا تو یہ نکالا کہ اس میں اضافت بتقدیر ابن ہے۔ یعنی اشرف بن علی۔ چونکہ والدہ علوی تھیں۔

علوم کا احاطہ غیر ممکن ہے

فرمایا سنا ہے کہ ایک شخص صرف شکل دیکھ کر نام بتلا دیتا تھا اور اگر دو آدمیوں کا نام

مشترک ہو جاتا تو وہ بھی بتلا دیتا تھا۔ اس سے معلوم ہوا کہ علوم کا احاطہ غیر ممکن ہے۔

اطاعت کو ذریعہ مقاصد دنیا بنانا جائز نہیں

فرمایا آج کل ایک سوال آیا ہوا ہے وہ یہ کہ بوا سیر کے علاج کیلئے کسی نے بطور عمل کے یہ بتایا ہے کہ فلاں فلاں سورتیں وتر میں پڑھی جائیں۔ تو یہ جائز ہے یا نہیں۔ وجہ شبہ کی یہ ہے کہ بیماری کا دفع کرنا دنیاوی مقصد ہے اور نماز میں سورتوں کا پڑھنا طاعت ہے اور طاعت کو ذریعہ مقاصد دنیا کا بنانا جائز نہیں اور رقیہ کے جواز پر اس کو قیاس نہ کیا جائے کیونکہ رقیہ اور چیز ہے وہاں طاعت کو ذریعہ نہیں بنایا جاتا۔ وہ ایک درجہ میں علاج ہے۔ مجھ کو بوا سیر کے اس علاج کے جواز میں کچھ تردد تھا۔ شاہ اسحاق صاحب رحمہ اللہ کی ایک حکایت مشہور ہے کہ ان کے پاؤں میں درد تھا۔ کسی نے کہا کہ میں اس پر قرآن پڑھ کر دم کر دوں۔ شاہ صاحب رحمہ اللہ نے فرمایا، شرم آتی ہے کہ قرآن کو پاؤں پر پھونکا جائے۔ شاہ صاحب رحمہ اللہ کی طرح مجھ کو بھی کچھ انقباض تھا اور ایک حدیث سے معلوم ہوتا ہے کہ جائز ہے۔ حدیث یہ ہے:

من قرأ الواقعة لم تصبه فاقة "جو شخص سورۃ واقعہ پڑھے اس کو فاقہ نہ ہوگا۔"

اور دفع فاقہ حاجت دنیاوی ہے۔ تو معلوم ہوا کہ اطاعت کو دنیا کا ذریعہ بنانا جائز ہے۔ اس سے میں یہ سمجھا ہوں کہ اس کی دو صورتیں ہیں۔ ایک تو یہ کہ طاعت کو بالواسطہ ذریعہ بنائے۔ دوسری یہ کہ بلا واسطہ ذریعہ بنائے۔ اس کو مثال سے سمجھئے۔ مثلاً کسی کمال کو ذریعہ دنیا بنانا تو رشوت ہے۔ مثلاً تھانہ دار اپنے منصب تھانیداری کی وجہ سے روپیہ لے تو رشوت ہے۔ اگر کسی کو تھانہ دار سے بوجہ اس کے منصب تھانہ داری کے محبت پیدا ہوگئی ہو پھر محبت سے روپیہ ملے۔ تو اس کو لینا جائز ہے۔ گو محبت تھانہ داری سے پیدا ہوئی۔ اسی طرح حضور ﷺ کو جو ہدایا ملتے تھے، تو نبوت کی وجہ سے نہ تھے۔ ورنہ نبوت کو مکسبہ بنانا لازم آئے گا بلکہ نبوت سے محبت پیدا ہوگئی تھی اور محبت سے ہدایا آتے تھے۔ قیامت میں نبوت نہ ہوگی۔ کیونکہ یہ تو دنیا کیلئے ایک عہدہ ہے (یعنی تبلیغ کرنا) اور لوگوں کو حضور ﷺ سے محبت ہوگی۔ اب سمجھئے کہ طاعت کو بلا واسطہ ذریعہ بنانا تو جائز نہیں اور بالواسطہ جائز ہے۔ مثلاً

طاعت سے برکت اور برکت سے دنیاوی منفعت پیدا ہو جائے تو یہ جائز ہے۔

درندوں کے چمڑوں کے استعمال کی ممانعت

حدیث میں درندوں کے چمڑوں کے استعمال سے منع فرمایا ہے تو شرح حدیث نے اسکی وجہ بیان کی ہے کہ درندوں کی خصلت پیدا ہو جائے گی۔

دفع طاعون کے لئے ایک عمل

فرمایا میں طاعون کے دفع کیلئے تین دفعہ سورہ انزلناہ پڑھ دیتا ہوں۔ وجہ تناسب یہ ہے کہ اس میں نزول ملائکہ کا ذکر ہے اور طاعون شیطان کے اثر سے ہوتا ہے اور فرشتہ اور شیطان میں تضاد ہے (جامع عرض کرتا ہے کہ پانی پر بھی دم فرمادیتے تھے اور ڈھیلے پر بھی دم کر کے دے دیتے تھے کہ اس کو گھس گھس کر پھوڑے پر لگایا جائے۔

ایک شخص کو پھانسی دئے جانے کا سبب

فرمایا میرٹھ میں ایک شخص کو پھانسی دی گئی۔ اس کی لاش آئی میں نے دریافت کیا کہ کس بنا پر پھانسی آئی۔ کہا کسی کورات میں گولی لگی تھی۔ اور قاتل کا کچھ پتہ نہ تھا۔ وہاں قریب ہی کوئی مجسٹریٹ تھا وہ پہنچا۔ اس نے مجروح سے دریافت کیا کہ تم کو کس نے مارا ہے۔ اس نے اپنے بھائی کا نام لیا اور سوائے مقتول کے اور کوئی گواہ نہ تھا۔ وکیل نے بتایا کہ حاکم نے کہا کہ موت کے وقت جھوٹ نہیں بولا جاتا۔ فرمایا، میں نے کہا کہ اگر یہ مدار ہے صدق کا، تو پھانسی والے سے بھی پھانسی کے وقت دریافت کیا جاتا، یہ بھی جھوٹ نہ بولتا، ان وکیل صاحب کو اس کا کوئی جواب نہ آیا۔

قصداً فوراً بھول جانا بہت تعجب کی بات ہے

فرمایا مولانا محمد یعقوب صاحب رحمہ اللہ نے ایک شخص سے حب کا عمل سیکھا۔ وہ شخص اس عمل کا ایک دفعہ تجربہ کر چکا تھا۔ اس نے ایک رئیس کی لڑکی کیلئے پڑھا۔ تو فوراً لڑکی حاضر ہو گئی۔ اور کہا کہ میں حاضر ہوں۔ مولانا محمد یعقوب صاحب رحمہ اللہ نے فرمایا کہ نفس پر کچھ اعتبار نہیں۔ اس واسطے اس عمل کو بھلاتا ہوں۔ یہ کہہ کر فوراً بھول گئے۔ فرمایا کہ یہ

فورا بھول جانا نہایت تعجب کی بات ہے۔ اسی طرح ایک تعجب ناک واقعہ ان کا اور بھی ہے وہ یہ کہ ایک دفعہ دستخط فرمانے لگے تو اپنا نام بھول گئے۔ و ہذا العجب۔ اور فرمایا اگر یہ واقعہ میں حضرت مولانا صاحب رحمہ اللہ سے خود اپنے کانوں سے نہ سنتا تو شاید مجھے اس کا یقین نہ آتا۔

حضرت گنگوہی رحمہ اللہ کی غصہ میں حالت

فرمایا مولانا گنگوہی رحمہ اللہ غصہ میں بھی آواز بلند نہ فرماتے تھے۔ میں نے والد صاحب کے انتقال کے بعد مسائل متعلقہ ترکہ میں اپنی تحقیق پر اعتماد نہ کر کے چونکہ فوری ضرورت تھی، اس واسطے ایک نانی کو روانہ کیا، ساٹھ کے قریب مسئلے تھے۔ مولانا نے کل مسائل کا جواب لکھ دیا اور فرمایا کہ آنکھوں میں آشوب تھا۔ آنکھ بند کر کے کل مسائل کے احکام لکھ دیے ہیں۔ عبارات خود دیکھ لیں۔

مشائخ پنجاب کی ایک عادت

فرمایا پنجاب کے مشائخ کی یہ عادت مجھ کو بہت پسند آتی ہے کہ جب کسی نے دعا کی درخواست کی فوراً ہاتھ اٹھا کر دعا کر دی۔ میں اسی وقت چپکے چپکے کر دیتا ہوں۔ بعد میں کون کرتا ہے (کیونکہ یاد نہیں رہتا)۔

اتباع احکام شرعیہ ظاہر و باطناً بڑا کمال ہے

فرمایا بڑا کمال تو اتباع احکام شرعیہ ہے۔ ظاہر و باطناً خوارق اور کرامات صادر ہوں یا نہ ہوں۔ بلکہ بعض بزرگوں نے لکھا ہے کہ جن کے خوارق یہاں ظاہر ہوئے۔ ان کو ثواب میں وہاں کچھ کمی ہو جائے گی۔ اس واسطے وہ لوگ قیامت میں یہ پسند کریں گے کہ خوارق دنیا میں نہ ظاہر ہوتے تو ثواب زیادہ ملتا۔ مولانا محمد یعقوب صاحب رحمہ اللہ نے خواب میں جنت میں ایک محل دیکھا اس کا ایک کنگرہ گرا ہوا تھا۔ دریافت کیا کہ یہ مکان کس کا ہے؟ جواب ملا کہ مولوی محمد یعقوب کا ہے۔ فرمایا کہ کنگرہ کہاں ہے؟ جواب ملا کہ دنیا میں کھالیا ہے۔ جب بیدار ہوئے تو کہا، اللہ میاں! ہم تو سب دنیا میں کھا جائیں گے۔ اور ایک حدیث میں ہے کہ جو سر یہیہاں غالب ہو۔ اس کو ثواب کے دو ٹکٹے یہاں مل گئے۔ غلبہ اور

نعیمت۔ تو اس سے پتہ چلا کہ خوارق کے اظہار سے ثواب میں کچھ کمی ہو جاتی ہے۔

حدیث ”اہل جنت کو پہلے زمین کی روٹی

پکا کر کھلائی جائے گی“ کا مفہوم

فرمایا حدیث میں آیا ہے کہ اولاً اہل جنت کو زمین کی روٹی پکا کر کھلائی جائے گی تو اس پر اشکال یہ ہے کہ زمین تو پتھر ڈھیلے ہوں گے۔ اس کی روٹی پکا کر کھلانا تو ڈھیلے کھلانا ہے۔ یہ تو کوئی عمدہ چیز نہیں۔ ایک سوال تو یہ ہوا۔ دوسرا یہ کہ اس میں حکمت کیا ہے؟ ان دونوں سوالوں کا جواب مولانا محمد یعقوب صاحب رحمہ اللہ سے سنا ہے اور انہوں نے مولانا محمد قاسم صاحب رحمہ اللہ سے سنا۔ وعظ میں فرمایا تھا کہ اس حدیث کا مطلب یہ ہے کہ اہل جنت حق تعالیٰ کے مہمان ہوں گے اور قاعدہ ہے کہ مہمان کو جو کھانا کھلایا جاتا ہے تو چھان کر کھلایا جاتا ہے۔ اسی طرح زمین کو بھی چھان کر اس کے اندر سے اجزائے ردیہ نکال کر جو محض ڈھیلے اور پتھر ہیں باقی اجزا جو کہ ثمرات دنیا کے معدن ہیں اور مادہ جو لطیف ہیں اور جن سے پھل بنتے ہیں ان کی روٹی پکا کر کھلائی جائے گی۔ جن لوگوں نے لذات دنیا کو ترک کیا تھا۔ اصل میں ان کو کھلانا منظور ہوگا۔ پھر اہل کرم جب دعوت کرتے ہیں تو اوروں کو بھی کھلا دیتے ہیں۔ اس لئے ان کے ساتھ سب کو مل جائے گا۔ اور حکمت یہ ہوگی کہ ان کو دنیا کی لذات معلوم ہو جائیں۔ تاکہ جنت اور دنیا کی لذات میں فرق کر کے جنت کی نعمت کی قدر کریں۔

حضرت عمر رضی اللہ عنہ کا دین

کامل ہونے کے ساتھ عقل بھی کامل تھی

فرمایا حضرت عمر رضی اللہ تعالیٰ عنہ کے وفد سے ہرقل نے پوچھا کہ تمہارا خلیفہ کیسا ہے؟ فرمایا: لایخضع ولا یخضع (نہ دھوکہ دیتا ہے نہ دھوکہ کھاتا ہے)۔

ہرقل نے کہا کہ جملہ اول سے معلوم ہوتا ہے کہ اس کا دین کامل ہے اور ثانی سے معلوم ہوتا ہے کہ اس کی عقل کامل ہے۔ پھر کہا کہ ایسے شخص کا مقابلہ مشکل ہے۔

حضور اکرم ﷺ کی اطاعت اور صحبت کی برکت

فرمایا ایک انگریز نے کہا کہ حضرت عمر رضی اللہ عنہ نے تیرہ سال میں جو قوانین مقرر کئے۔ یورپ کی مجالس پورے دو سو سال تک بھی اگروہاں پہنچیں تو غنیمت ہے۔ ایک مسلمان نے کہا کہ ان کو تائیدِ نبوی حاصل تھی۔ انگریز نے کہا نہیں، عقل تھے۔ مسلمان نے کہا۔ عقل سے اتنا بڑا کام کرنا یہ بھی ہمارے نزدیک تائید من اللہ ہے۔ پھر فرمایا ایک مرتبہ اونٹ تقسیم فرما رہے تھے۔ دو دو شخصوں کو ایک ایک اونٹ حصہ میں دے رہے تھے۔ انہوہ تھا۔ ایک شخص نے جلدی سے چالاکی کی اور کہا احملمنی وسہیما علیٰ جمل واحد۔ حضرت عمر رضی اللہ عنہ نے فوراً فرمایا تجھے اللہ کی قسم ہے کہ کیا سہیم مشک ہے۔ اس نے اقرار کیا۔ فرمایا تعجب ہے کہ جن لوگوں نے کبھی دس شخصوں پر بھی حکومت نہ کی تھی روئے زمین پر حکومت کر کے دکھلا دی اور حکومت بھی ایسی کی کہ کسی فرقہ ماتحت کو کبھی بھی شکایت کا موقع نہ ملا۔ یہ سب حضور ﷺ کی اطاعت اور صحبت کی برکت تھی۔

شان عمر فاروق رضی اللہ عنہ

حضرت عمر رضی اللہ عنہ کے متعلق حضور ﷺ نے فرمایا کہ:

لو کان بعدی نبی لکان عمر۔ ”اگر میرے بعد کوئی نبی ہوتا تو عمر ہوتا۔“

ایک شخص نے عرض کیا کہ اس سے تو ان کی حضرت ابو بکر رضی اللہ عنہ پر افضلیت معلوم ہوتی ہے۔ فرمایا اس کا اصلی جواب تو یہ ہے کہ مراد یہ تھی کہ ان میں صفت نبوت کی استعداد قریب ہے۔ اس سے افضلیت حضرت ابو بکر رضی اللہ عنہ پر لازم نہیں آتی۔ جائز ہے کہ ان میں اور کمال اس سے بھی زیادہ ہوں۔ اور مولانا محمد یعقوب صاحب رحمہ اللہ نے فرمایا کہ لفظ بعدی فرمایا ہے اور حضرت ابو بکر رضی اللہ عنہ معی تھے۔ بعدی نہ تھے۔

ہر نبی کو ایسا معجزہ عطا ہوا جو اس زمانہ میں اس نوع کا کمال تھا

فرمایا حضرت سلیمان علیہ السلام نے جو دعا فرمائی تھی:

ہب لی ملکا لا ینبغی لاحد من بعدی۔ ”مجھ کو ایسی سلطنت دے کہ میرے

سوا (میرے زمانہ میں) کسی کو میسر نہ ہو۔

اس دعا میں درحقیقت معجزہ کی درخواست تھی دنیا کا طلب کرنا مقصود نہ تھا کیونکہ اس وقت بڑی بڑی سلطنتیں تھیں اور سلطنت کا بڑا ہونا کمال سمجھا جاتا تھا۔ اور ہرنی کو معجزہ اس زمانہ کے کمال متعارف کے مطابق ملتا ہے۔ تاکہ اہل کمال اس کے سامنے عاجز ہو کر عجز کا اقرار کریں اور عوام اہل کمال کی اطاعت کو دیکھ کر آسانی کے ساتھ حضرات انبیاء علیہم السلام کی اطاعت کریں۔ اس واسطے ہرنی کو معجزہ ایسا ملا جو اس زمانہ میں اس نوع کا کمال تھا۔ مثلاً حضرت موسیٰ علیہ السلام کو عصا ملا۔ کیونکہ اس وقت جادو ترقی پر تھا۔ اور حضور ﷺ کو اعجاز کلام عطا ہوا کیونکہ حضور ﷺ کے وقت میں بلاغت کا زور تھا۔ اور حضرت سلیمان علیہ السلام کو ایسی سلطنت عطا ہوئی کہ جس سے جن اور ہوا بھی تابع ہو گئی۔ کیونکہ اس زمانہ میں سلطنتیں بڑی بڑی تھیں۔

عالم کی دو اقسام

فرمایا عالم دو قسم کے ہیں۔ ایک عالم عالم۔ ایک عالم جاہل۔

رئیس رامپور کو جدید علم کلام کی

ضرورت کا سوال کرنے پر جواب

فرمایا رامپور میں ایک رئیس نے کہا کہ اس وقت جدید علم کلام کی ضرورت ہے تاکہ شبہات جدیدہ کے جواب دیے جائیں۔ فرمایا حقیقت میں کچھ ضرورت نہیں۔ کلام قدیم کے قانون ہی جواب کیلئے کافی ہیں۔ مگر میں نے ان سے کہا ہاں۔ اس کا طریقہ یہ ہے کہ اولاً دنیا داروں سے چندہ جمع کرو یہ تمہارا کام ہے پھر اس چندے سے انگریزی خوانوں کو نوکر رکھو۔ یورپ میں جو شبہات انگریزی زبان میں ہوتے ہیں ان کا وہ اردو میں ترجمہ کریں۔ پھر مولویوں کو نوکر رکھو اور ان سے کہو کہ ان شبہات کا جواب دیں۔ پھر ان جوابات کو انگریزی میں ترجمہ کر کے شائع کرو۔ یہ کام کا طریقہ ہے نہ یہ کہ جتنے کام ہیں وہ سب تو مولوی کریں اور تم کام بتلا کر علیحدہ ہو جاؤ۔

سورہ یس کی تلاوت دس قرآن پاک پڑھنے کا ثواب کس صورت میں ملے گا

فرمایا حدیث شریف میں جو وارد ہے کہ سورہ یسین کے پڑھنے سے دس قرآن کا ثواب ملتا ہے۔ اس میں شبہ یہ ہے کہ ہر قرآن میں پھر یسین ہے اور ثواب میں تسلسل لازم آئے گا اور تسلسل باطل ہے۔ فرمایا کہ جواب اس کا منقول تو نظر نہیں آیا مگر اس شبہ کا جواب میں یوں سمجھا ہوں کہ قرآن دو قسم کی ہے ایک حقیقی اور دوسری حکمی۔ یہ ثواب سورہ یسین کا تب ہے جب کہ اس کی تلاوت حقیقی ہو۔ حکمی کا یہ ثواب نہیں۔ اس تحقیق کو معقولی آسانی کے ساتھ سمجھ سکتا ہے اس سے معلوم ہوا کہ معقول بھی ضروری ہے اور سلف میں معقول کی ضرورت نہ تھی۔ کیونکہ ان کے اذہان کامل تھے۔ ان کو معقول کا ثمرہ حاصل تھا گو شجرہ حاصل نہ تھا۔

نیچریوں نے حضرات صحابہ رضی اللہ عنہم کی تعریف کس انداز میں کی فرمایا نیچری صحابہ کی تعریف جب بھی کرتے ہیں تو صرف یہ کہ سیاست داں تھے۔ ان میں ملک گیری کا مادہ تھا۔ چنانچہ ان کی تصانیف سے یہ بات ظاہر ہے۔

حضرت گنگوہی رحمہ اللہ پر حضرت حاجی صاحب رحمہ اللہ عاشق تھے فرمایا مولانا فتح محمد تھانوی صاحب رحمہ اللہ نے بیان فرمایا کہ مولانا گنگوہی پر حضرت حاجی صاحب رحمہ اللہ عاشق تھے اور مولانا گنگوہی رحمہ اللہ کو حضرت حاجی صاحب رحمہ اللہ سے اتنی محبت نہ تھی جتنی حضرت کو مولانا سے تھی۔ اور حقیقت میں مولانا میں اتباع النبی تھی۔ اسی پر حقیقتاً حضرت حاجی صاحب عاشق تھے۔

لاہوت، جبروت، ملکوت وغیرہ لکھنے سے مراد

فرمایا لاہوت، جبروت، ملکوت، ناسوت، ہاہوت یہ کوئی مقامات نہیں کہ جو مقصود ہوں اور ان کی طرف سالک کا کوئی انتقال ہوتا ہو۔ بلکہ ناسوت سے مراد عالم انسان ہے اور ملکوت سے عالم ملائکہ ہے۔ ذات صفات واجب کے اجمالی درجہ کو جبروت کہتے ہیں۔

جبروت سے مراد صفات کا درجہ اجمالی اور لاہوت سے تفصیلی اور ہاہوت سے مراد صرف درجہ ذات ہے۔ اور بعض لوگوں نے حق تعالیٰ کی صفات کے دو درجے بیان کئے ہیں۔ اجمالی، یہ تو جبروت۔ اور تفصیلی، یہ لاہوت اور صرف ذات کا درجہ ہاہوت، یہ اصطلاحیں ہیں ان پر کوئی کام موقوف نہیں۔ مقامات اور چیزیں اور وہ مقصود بھی ہیں مثلاً تواضع، صبر، قناعت وغیرہ۔ ان میں رسوخ حاصل کرنے کو مقامات کہتے ہیں۔ اور ان پر کیفیات طاری ہوں تو وہ حالات ہیں اور وہ غیر اختیاری ہیں اور مقامات اختیاری ہیں۔ اسی واسطے مشہور ہے:

المقامات مکاسب والحالات مواہب۔ مقامات کسی ہیں اور حالات غیر کسی (وہی)

اس لئے مقامات کو حاصل کرے اور کیفیات کے درپے نہ ہو۔ اگر بلا قصد آ جائیں تو محمود ہیں اور درپے اس لئے نہ ہو کہ غیر اختیاری ہیں اور غیر مقصود بھی ہیں۔

خشوع کی حقیقت

فرمایا خشوع کی حقیقت کی تحقیق لوگ نہیں کرتے۔ استغراق کا نام خشوع رکھ رکھا ہے۔ حالانکہ استغراق تو غیر اختیاری ہے اور خشوع بوجہ مکلف بہ ہونے کے اختیاری ہے۔ اس کی حقیقت نہ سمجھنے سے دو نقصان ہوتے ہیں۔ ایک یہ کہ بعض دفعہ ایسا ہوتا ہے کہ اس میں کمال حاصل نہیں اور یہ سمجھے گا کہ حاصل ہے اور کبھی یہ کہ کمال حاصل ہے اور یہ سمجھتا ہے کہ حاصل نہیں۔ ہر صورت میں پریشانی ہوگی حالانکہ خشوع نام ہے سکون قلب کا، اور اسی کو خشوع کہتے ہیں۔ بعض نے کہا کہ خشوع نام ہے سکون جوارح کا۔ تو نماز میں خشوع مطلوب ہے۔ ظاہر ہے کہ حضور ﷺ کی نماز سب سے اکمل تھی۔ حالانکہ بچے کی رونے کی آواز سن کر قرآۃ ہلکی فرمادیتے تھے۔ تو معلوم ہوا کہ آپ کو استغراق نہیں ہوتا تھا۔ اس لئے استغراق کمال نہ ہوا۔ اور نہ استغراق اختیاری ہے۔ خشوع کمال بھی ہے اور اختیاری بھی ہے۔

صوفی اور عالم خشک دونوں آرام میں ہیں

فرمایا صوفی اور عالم خشک دونوں آرام میں ہیں صوفی تو صاحب حال ہے جو آیا کہہ دیا اور عالم خشک کیفیات سے خالی ہوتا ہے ان کا مکلف نہیں ہوتا۔ یہ ظاہر حال پر فتویٰ لگاتا

ہے۔ اور جو عالم صوفی بھی ہو یا جو صوفی عالم بھی ہو اس کو طرفین کی حدود کے لحاظ کرنے پڑتے ہیں۔ وہ طرفین کی حدود کا لحاظ کر کے حکم لگاتا ہے۔ اور وہ مشکل میں ہوتا ہے۔

استحضار استعداد مضر ہے

فرمایا حضرت حاجی صاحب رحمہ اللہ میں تو اضع بھی کمال درجہ میں تھی۔ سالک کو فرمادیتے تھے کہ یہ جو کچھ تمہارے پاس ہے تمہاری استعداد کا ظہور ہے۔ میرا اس میں کیا ہے۔ یہ تو اضع تھی۔ پھر تربیت کے لحاظ سے فرماتے تھے لیکن تم یہ نہ سمجھنا کہ یہ میری استعداد کا ظہور ہے۔ یہ سمجھنا تم کو مضر ہوگا۔ فرمایا اس کی مثال ایسی ہے کہ بظ کا انڈہ اگر مرغی کے نیچے رکھ دیا جائے تو اس کے سینہ کی گرمی سے بچہ پیدا ہو جائے گا پھر سمندر میں وہ بچہ تیرتا پھرے گا اور مرغی کنارہ پر کھڑی دیکھتی رہے گی۔ مگر پھر بھی اس بچہ میں مرغی کی گرمی سے یہ وجود اور تیرنا آیا۔ اگر مرغی کی صحبت نہ ہوتی تو بچہ انڈے کے اندر گل سڑ کر تباہ ہو جاتا۔ گو استعداد اس میں تھی مگر مرغی کی بدولت وہ ظہور میں آئی۔ اسی طرح اگر کوئی مرید کمالات میں شیخ سے بڑھ جائے تو بھی اس کا ممنون رہے۔ اور اگر گستاخی کرے تو سب کمالات فوراً سلب ہو جائیں گے اور کوراہ جائے گا۔ اگر اپنے کمال شیخ سے زائد بھی ہوں تو ان کا عقیدہ رکھنا تو منع نہیں مگر استحضار منع ہے اس سے عجب پیدا ہو جاتا ہے تو مرید کو چاہیے کہ کمالات میں اپنی استعداد پر نظر نہ کرے بلکہ شیخ کی صحبت پر نظر کرے کہ اسی کی بدولت یہ ملا ہے۔ استحضار استعداد مضر ہے عقیدہ کمالات مضر نہیں۔ اس تحقیق سے دیوان حافظ کے ایک شعر کا مطلب بھی کھل گیا۔

گناہ گرچہ نبود اختیار ما حافظ ☆ لیک تو در طریق کوش کہ اس گنہ ماست
مطلب یہ کہ صدور گناہ میں دو اعتبار ہیں۔ ایک خلق، دوسرا کسب۔ خلق کے لحاظ سے حق تعالیٰ کی طرف منسوب ہیں۔ مگر ادب یہ ہے کہ اس طرف توجہ نہ کرے اور کسب کے لحاظ سے بندہ کی طرف منسوب ہیں۔ اس حیثیت سے لحاظ کرے۔

سلوک میں حدود پر مداومت کرنا مشکل ہے

فرمایا سلوک میں شریعت پر عمل کرنا تو مشکل نہیں۔ بلکہ حدود پر مداومت کرنا اور ان

کا ابقایہ مشکل ہے۔ اس کی مثال میری سمجھ میں یہ آئی ہے کہ قلم کا انگشت میں اٹھالینا تو مشکل نہیں کیونکہ اس میں کچھ وزن نہیں ہوتا۔ مگر ایسی طرح رکھنا کہ قلم کا وسط انگشت پر ہو۔ اور کسی جانب مائل نہ ہو یہ مشکل ہے۔ حدیث سدودا و قاربوا ولن تحصوا کا یہی مطلب ہے اور پیل صراط شریعت کے اس توسط کی صورت مثالی ہے جن کو یہاں توسط پر چلنا نصیب ہوا وہاں جلدی چلیں گے۔

ماضی اور مستقبل کے احتمالات میں لگ رہنا بڑا مجاہدہ ہے

فرمایا ماضی میں جو کچھ ہو چکا ہے۔ آدمی اس کے خیال میں نہ پڑے۔ اور مستقبل کے احتمالات بھی نہ سوچے۔ بلکہ اہتمام مستقبل کا نہ کرے اور عمل کی حدود کا ہمیشہ خیال رکھے۔ اگر غلطی ہو جائے تو فوراً توبہ کرے۔ ماضی اور مستقبل کے احتمالات میں لگ رہنے کو کہا گیا ہے:

الماضی و المستقبل حجاب اکبر. "ماضی اور مستقبل بڑے حجاب ہیں"

مراقبہ تو حید بعض لوگوں کو مضر ہوتا ہے

فرمایا مراقبہ تو حید بھی بعض لوگوں کو مضر ہوتا ہے۔ اس لئے ہر شخص کو یہ مراقبہ نہیں کرنا چاہیے۔ اسی بنا پر شعر

از خداداں خلاف دشمن دوست کہ دل ہر دو در تصرف اوست

کا مراقبہ بعض کو مضر ہوتا ہے کیونکہ جس شخص کو اللہ تعالیٰ کے ساتھ محبت کامل نہیں اور اس نے یہ خیال کیا کہ دشمن نے جو تکلیف دی ہے یہ حقیقت میں اللہ تعالیٰ نے دی ہے تو اس شخص کو اللہ تعالیٰ سے بغض پیدا ہو جائے گا۔ اس لئے اس شخص کو مناسب یہ ہے کہ جملہ تصرفات کو اسباب کی طرف منسوب کرے اور یوں سمجھے کہ فلاں کو زید نے مارا ہے اور فلاں بیماری سے فلاں مرا ہے۔ غرض اسباب ظاہر یہ کی طرف افعال کو منسوب کرے۔ خالق کی طرف منسوب نہ کرے۔ اور یہ شیخ جانتا ہے کہ یہ مراقبہ کے مضر اور کئے مفید ہے۔ تو اب معلوم ہوا کہ کمال تو حید بھی بعض کو مضر ہے۔ اور یہ بات ظاہر میں بہت بعید ہے اور ثقیل بھی ہے مگر حقیقت یہی ہے۔

شریعت اور طریقت کا مفہوم

فرمایا شریعت کل ہے اور طریقت اس کا ایک جز ہے۔ یعنی اعمال ظاہری و باطنی کے مجموعہ کا نام شریعت ہے۔ مثلاً خشوع اور تواضع وغیرہ۔ اعمال باطنی کی اصلاح کے طرق کو طریقت کہتے ہیں۔ اس پر جو بعض علوم پیدا ہو جاتے ہیں۔ وہ معرفت ہے اور بندہ کے ساتھ بعض دفعہ حق تعالیٰ کا کوئی معاملہ ہوتا ہے جس کا کامل کو تنبیہ ہوتا ہے کہ یہ معاملہ کیوں ہوا۔ اس معاملہ کو حقیقت اور اس کے علم کو معرفت کہتے ہیں۔ اس کی تفصیل ”قصد السبیل“ میں درج ہے۔

انار بکم الاعلیٰ اور انالحق کہنے میں فرق

فرمایا ایک بزرگ نے حق تعالیٰ سے عرض کیا کہ اس کی کیا وجہ ہے کہ فرعون نے انار بکم الاعلیٰ کہا تو مردود ہوا۔ اور منصور علیہ الرحمۃ نے ایسا ہی کہا تو مقبول ہوا جواب دیا کہ فرعون نے ہمارے مٹانے کیلئے کہا اور منصور علیہ الرحمۃ نے اپنے مٹانے کیلئے کہا۔ منصور رحمہ اللہ کا مطلب تھا کہ میں کچھ نہیں جو کچھ ہے تو ہی ہے۔

معتقدین کیلئے سخت ہونا

فرمایا میں معتقدین کیلئے سخت ہوں۔ معتقدین (نکتہ چینی کرنے والا) کیلئے نہیں۔

حقوق نفس

حقوق نفس وہ ہیں کہ ان کے اخلاص سے نفس کو ضرر پہنچے اور حظوظ وہ ہیں کہ ان کے اخلاص سے نفس کو ضرر نہ پہنچے اور اگر بھی بعض حظوظ کے اخلاص سے بھی ضرر ہو۔ مثلاً یہ کہ فواکہ کے استعمال سے نشاط قوت ہو اور نشاط کے فوت سے عبادت کی طرف رغبت میں کمی ہوتی ہو تو اس وقت یہ فواکہ بھی حقوق سے ہوں گے نہ کہ حظوظ سے۔

جبر دو قسم ہے

فرمایا صوفیا بھی بوجہ مشاہدہ عظمت حق کے ایسے ہیں جیسے قریب قریب جبر کے قائل ہیں مگر جبر دو قسم ہے ایک جبر محمود جو غلبہ مشاہدہ سے ہو اور ایک جبر مذموم ہے جو فرقہ جبر یہ میں ہے۔

مل کر کام کرنے کا مقصد

فرمایا مل کر کام کرنے کا مطلب یہ ہے کہ کام کے ہر جزو کو وہ شخص کرے جو اس جزو کا اہل اور باہر ہو۔ مثلاً علماء تو کسی امر کا شریعت کے مطابق ہونا بتلاویں اور اہل سیاست کام کریں۔

کل مغیبات کا علم حق تعالیٰ شانہ کو ہے

فرمایا ان مغیبات خمسہ جن کا اس آیت میں ذکر ہے۔

ان الله عنده علم الساعة وينزل الغيث . ويعلم ما فى الارحام

وما تدرى نفس ما ذاتكسب غدا وما تدرى نفس باى ارض تموت -

پیشک اللہ ہی کو قیامت کی خبر ہے اور وہی (اپنے علم کے موافق) مینہ برساتا ہے۔ اور وہی جانتا ہے جو کچھ (لڑکایا لڑکی عورت کے) رحم میں ہے اور کوئی شخص نہیں جانتا کہ وہ کل کیا عمل کرے گا اور کوئی شخص نہیں جانتا کہ وہ کس زمین میں مرے گا (ان کی خبر خدا ہی کو ہے)۔

ان میں وما تدرى نفس ما ذاتكسب غدا۔ کی کچھ تخصیص نہیں بلکہ کل

مغیبات اسی طرح ہیں۔ ذکر کی وجہ یہ ہے کہ ان کی زیادہ حاجت ہے اور شدت حاجت والی اشیاء کا جب پتہ نہیں تو اور کا تو بطریق اولیٰ پتہ نہ ہونا چاہیے اور علم کی جو نفی ہے تو علم یقینی کی نفی ہے۔ علم قرآن وغیرہ سے ہو جاتا ہے یا اسباب مادیہ سے ہو جاتا ہے تو آیت کے خلاف نہیں مسببات کا ترتب اسباب پر اکثر ہوتا ہے۔ کبھی تخلف بھی ہو جاتا ہے۔

سفر میں جمع بین الصلوٰتین کرنی کی صورت

فرمایا حضرت مولانا رحمۃ اللہ صاحب رحمہ اللہ سے سنا کہ اگر کوئی شخص سفر میں جمع بین

الصلوٰتین کرے تو تلافیق نہ کرے۔ بلکہ کل نماز امام شافعی رحمہ اللہ کے مذہب پر پڑھے۔ مثلاً امام کے پیچھے فاتحہ بھی پڑھے، رفع یدین بھی کرے پھر قواعد سے بھی یہی حق معلوم ہوا۔

تقلید میں نفس کا معالجہ ہے

فرمایا تقلید میں سیدھی بات یہ ہے کہ نفس کا معالجہ ہے نہ تجربہ سے ثابت ہے کہ نفس

آزاد ہو کر خص کو تلاش کرتا ہے اس کا مشاہدہ کر لیا جائے۔

وساوس خود بخود آئیں تو معاف ہیں

فرمایا حدیث شریف میں لایحادث نفسہ ہے۔ لایحادث نفسہ نہیں ہے۔ اگر نماز میں خود بخود وساوس آئیں تو حدیث کے خلاف کے نہیں۔ وساوس کو لانا حدیث کے خلاف ہے۔

تصوف اعمال باطنیہ کا نام ہے

فرمایا تصوف اعمال باطنیہ کی اصلاح کا نام ہے۔

تشفی کرنا مجیب کے ذمہ نہیں

فرمایا بعض لوگ کہتے ہیں کہ جواب سے تشفی نہیں ہوئی۔ حالانکہ تشفی میرا کام نہیں۔ میرا کام تو جواب دینا ہے پھر اگر اس پر کچھ اشکال ہو تو جرح کرو تو پھر جواب میرا کام ہوگا۔

تفسیر آیت از حضرت مولانا محمد یعقوب رحمہ اللہ

فرمایا وہم بہا لولا ان رای برہان ربہ میں لولا کی جزا مقدم ہے یہ مولانا محمد یعقوب صاحب رحمہ اللہ فرماتے ہیں۔ اس پر بعض نے اعتراض کیا کہ لولا کی جزا مقدم نہیں ہو سکتی۔ فرمایا لولا سے جو مقدم ہے وہ دال پر جزا ہے۔ حالانکہ دوسری جگہ والدہ موسیٰ علیہ السلام کے قصہ میں لولا ان ربطننا علی قلبہا میں لولا کی جزا مقدم ہے اور یا یوں کہا جائے کہ ہم کے مراتب مختلف ہیں۔ ہم زلیخا تو گناہ تھا اور ہم یوسف علیہ السلام کم درجہ تھا وہ گناہ نہ تھا۔ کسی نے لطیفہ کے طور پر کہا ہے کہ یوسف علیہ السلام کی طہارت کئی طریقے سے ثابت ہے۔ خود یوسف علیہ السلام نے ہی راودتنی عن نفسی فرمایا۔ اور زلیخانے انراودتہ عن نفسہ کہا۔ بچے نے گواہی دی شیطان نے بھی گواہی دی۔ کیونکہ یوسف علیہ السلام مخلصین سے تھے اور شیطان نے کہا کہ مخلصین پر میرا داؤں نہیں چلتا۔

مرزا قادیانی پر شیطان مسلط تھا

فرمایا مرزا قادیانی پر شیطان مسلط تھا یا اس کا دماغ خراب تھا۔

ٹیلیفون کی خبر پر شہادت کا حکم

فرمایا ٹیلیفون کی خبر میں اگر آواز پہچانی جائے تو شہادت مستور کے حکم میں ہے معتبر نہیں۔ النعمة تشبه النعمة ”آواز، آواز کے مشابہ ہوتی ہے۔

محبت کے تعویذ کا حکم

فرمایا کسی کو اگر محبت کا تعویذ دیا جائے تو اس کیلئے یہ شرط ہے کہ اتنا مسخر اور مغلوب نہ کر دے کہ وہ مغلوب اور مسلوب الاختیار ہو کر کام کرے یہ حرام ہے۔ اور تعویذ میں موثر حقیقت قوت خیالیہ ہوتی ہے۔ اکثر قوت خیالیہ عامل کی ہوتی ہے اور کبھی کبھی معمول لہ کی ہوتی ہے اور باقی لکھنا اور پڑھنا تو معین قوت خیالیہ ہے۔ اس واسطے میں تشویش اور غصہ کی حالت میں تعویذ نہیں لکھا کرتا کہ یکسوئی نہیں ہوتی۔ اور کہہ دیتا ہوں کہ اثر نہ ہوگا۔ اگر اثر منظور ہو تو پھر آنا۔

موحد کو توجہ متعارف گراں گزرتی ہے

فرمایا توجہ متعارف میں طرفین کے قلب کو عمد اکل اشیاء سے فارغ کراتے ہیں تب فائدہ ہوتا ہے اور موحد آدمی سے تو طبعاً یہ مشکل ہوگا کہ کل اشیاء سے یہاں تک کہ حق تعالیٰ سے بھی قلب کو فارغ کر دے۔ عبدالرحمن صاحب مالک مطبع کے شیخ لکھنؤ میں تھے اور وہ لکھنؤ سے توجہ دیتے تھے۔ اور خان صاحب کانپور ہوتے تھے۔ ایک دن شیخ نے کہا کہ ہم نے تم کو وہاں نہیں پایا۔ کشف سے معلوم کر لیا۔

توجہ مفید کونسی ہے

فرمایا توجہ مفید وہ ہے جو حضرات انبیاء علیہم السلام کی تھی۔ اور وہ ہے احکام کی تبلیغ کے بعد دعا کرنا، احتساب کرنا، شفقت سے تعلیم کرنا توجہ متعارف کو بقا نہیں ہوتا۔ یہ تو مسمریزم کی طرح ہے۔

تصفیہ باطن و ازالہ رذائل تدبیر سے ہوتا ہے

فرمایا تصفیہ باطن و ازالہ رذائل تدبیر سے ہوتا ہے وظیفہ سے نہیں ہوتا۔ وظیفہ تو ثواب کیلئے ہے۔

غیر مقلدیت کی جڑ کاٹ دینا

فرمایا اگر کوئی غیر مقلدین میں سے بیعت کی درخواست کرتا ہے تو اس سے یہ شرط لگاتا ہوں کہ کسی کو بدعتی نہ کہنا اور بدزبانی و بدگمانی نہ کرنا۔ اس سے غیر مقلدیت کی جڑ کاٹ دیتا ہوں۔ باقی رفع الیدین اور آمین یہ تو غیر مقلدیت نہیں۔

ایک کہاوت، الو کی ایک آنکھ پاس رکھنے سے نیند نہیں آتی

فرمایا ایک شخص کو مجاہدہ کا بہت شوق تھا اور نیند اسے بہت آتی تھی۔ اور سنا تھا کہ الو کی ایک آنکھ پاس رکھنے سے نیند نہیں آتی۔ اور دوسری کا اثر یہ ہے کہ نیند بہت آتی ہے۔ وجہ اس کی یہ ہے کہ اس کی ایک آنکھ کھلی رہتی ہے اور دوسری بند۔ کھلی میں قنبت اور بند میں نوم کا اثر ہے۔ میں نے اس سے کہا کہ بھائی ایک آنکھ جس میں نیند آنے کا اثر ہو وہ مجھے دیدے۔ اس نے انگوشھی میں جڑوا کر دی۔ میں چونکہ الوؤں کا معتقد نہیں۔ اس واسطے مجھ کو تو کوئی فائدہ نہیں ہوا شکر ہے کہ الو کا ممنون نہیں ہوا۔

کشف ظنی ہے اور اس میں غلطی کا احتمال ہے

فرمایا یحییٰ منیری رحمۃ اللہ علیہ نے لکھا ہے کہ ایک شخص بیس سال تک باطنی کیفیت کی وجہ سے شرک میں مبتلا رہا۔ وجہ یہ تھی کہ روح چونکہ مجرد ہے تو اس کے متخیلہ میں متمثل ہوئی۔ مجرد تھی اور نورانیت تھی اور یہ صرف عنوان ہے کیونکہ وہ نور بھی عرض ہے اور کل عالم اس کو سجدہ کر رہا تھا۔ تو اس نے یہ سمجھا کہ مجرد حق تعالیٰ ہیں اور باقی عالم سجدہ میں ہے۔ یہ غلط تھا بلکہ وہ روح تھی۔ اور باقی عالم چونکہ صرف انسان کے لئے پیدا ہوا ہے وہ منقاد ہے۔ تو اس انقیاد کی صورت مثالی جہود میں تھی اور روح مجرد تھی۔ اس سے اسکو دھوکہ لگا۔ اس واسطے کشف خطرناک ہے۔ پوری حقیقت معلوم نہیں ہوتی۔ کشف بعض دفعہ مامون بھی ہوتا ہے۔ یعنی پوری حقیقت منکشف ہو جاتی ہے۔ یہ شیخ نے لکھا ہے مگر اس صورت میں نصوص میں اور اس کشف میں تعارض ہوگا۔ کیونکہ نصوص سے معلوم ہوتا ہے کہ کشف ظنی ہے اور اس میں غلطی کا احتمال ہے۔ حجت نہیں اور بعض کشف کا مامون من التلبیس ہونے سے معلوم ہوتا ہے کہ وہ

قطعاً ہے۔ فرمایا اس کا جواب شیخ کے کلام سے تو نظر نہیں آیا۔ باقی میں نے لکھا ہے اور جب سمجھ میں آیا تو بے حد مسرت ہوئی۔ اگر شیخ کے کلام میں نظر آتا تو بھی اتنی مسرت نہ ہوتی۔ جواب یہ ہے کہ کشف کا قطعاً ہونا اور چیز ہے اور غیر پر حجت ہونا اور چیز ہے۔ مثلاً کسی شخص کو شمس کی پوری حقیقت معلوم ہوئی اور قمر سے زائد ہونے کا یقین ہوا مگر دوسرے پر حجت نہیں۔ اس کو گنجائش ہے کہ کہہ دے کہ ممکن ہے کہ شمس بوجہ قرب کے بڑا محسوس ہوا ہو اور قمر بوجہ بعد کے چھوٹا محسوس ہوا ہو۔ غرض قطعاً بھی ہو اور غیر پر حجت بھی نہ ہو تو یہ جمع ہو سکتے ہیں۔

توجہ اور تصرف سے مغلوب کر کے لینا گناہ ہے

فرمایا اگر کوئی شخص جوش میں ہدیہ دے تو مناسب ہے کہ اس وقت ہدیہ قبول نہ کرے۔ ممکن ہے کہ بعد میں اس کو پریشانی ہو کہ اتنا مال کیوں دیا۔ وہ جوش سے مغلوب ہو کر دے رہا ہے اور یہ مغلوب ہو کر دینا گویا جنون ہے۔ اور معتوہ اور مجنون کے مال میں تصرف جائز نہیں۔ اسی طرح تصرف سے اور توجہ سے کسی کو مغلوب کر کے لے لینا جیسے بعض لوگ کرتے ہیں اور پھر اسے کرامت سمجھتے ہیں۔ حرام ہے یہ تو اکراہ سے لینا ہوا۔ اسی طرح تعویذ میں جب اس درجہ کی پیدا کرنا کہ وہ مجبور ہو جائے یہ بھی حرام ہے۔

ریا سے دینے سے مال حرام نہیں ہوتا

فرمایا اگر کوئی ریا سے دے تو مال حرام نہیں ہوتا ہاں ریا کا گناہ ہوتا ہے۔

احکام کے حکم بیان کرنے میں خرابی

فرمایا احکام میں حکم بیان کرنے میں یہ خرابی ہے کہ اگر وہ حکمت کسی اور طریق سے حاصل ہو سکے تو فعل شرعی کو چھوڑ دے گا۔ مثلاً نماز جمعہ اور عیدین اور حج کی حکمت ”اتفاق“ بیان کی جاتی ہے اور کسی کو معلوم ہوا کہ یہ کلب گھر میں بھی حاصل ہوتا ہے تو وہ سب کو چھوڑ دے گا۔

سوال عن الحکمة پر ایک شخص کی خاموشی

فرمایا ایک شخص نے ایک فعل کی حکمت دریافت کی۔ میں نے سوال عن الحکمة کی

حکمت دریافت کی بس خاموش ہو گیا۔

حضرت گنگوہی رحمہ اللہ کے ایک مرید کا فوٹو گرافی سے توبہ کرنا فرمایا ذہلی میں ایک صاحب کے مکان پر جو حضرت مولانا گنگوہی رحمہ اللہ کے مرید تھے اور فن فوٹو گرافی میں مہارت رکھتے تھے۔ مگر حضرت مولانا رحمہ اللہ کے ہاتھ پر فوٹو بنانے سے توبہ کر چکے تھے۔ میں بیٹھا ہوا تھا وہاں حسن نظامی صاحب آئے اور کہا کہ صاحب اس دکاندار کو سمجھاؤ۔ اس نے فوٹو کا کام چھوڑ دیا اس سے اسلام کو بہت صدمہ پہنچا۔ میں نے کہا کیا صدمہ پہنچا؟ کہنے لگے کہ اسلام کو فخر تھا کہ اسلام میں بھی ایسے ایسے ماہر ہیں۔ میں نے کہا کہ معلوم ہوتا ہے کہ اس کا گناہ ہونا کبھی کان میں پڑا ہی نہیں۔ کہا کیا گناہ ہے۔ میں نے لعن اللہ المصور پڑھا۔ انہوں نے کہا کہ وہ اس حکمت سے منع تھا کہ بت پرستی کا اندیشہ تھا۔ یہ علت گھڑی۔ اور کہا کہ ہر فعل کی علت ہوتی ہے۔ میں نے کہا کہ اس علت کی کیا دلیل ہے۔ اور پھر میں یہ دریافت کرتا ہوں کہ زنا کی حرمت کی کیا دلیل ہے۔ ان کو تو کچھ پتہ نہ چلا۔ میں نے کہا کہ میں ہی بتاتا ہوں وہ یہ ہے کہ تقاضا اور تجاؤل اور اختلاط نسب کہ لڑکا کون لے اور وہ دونوں انکار کریں وغیرہ۔ کہا ہاں یہی وجہ ہے۔ میں نے کہا کہ جب وجہ نہ رہے۔ مثلاً دو شخصوں کے درمیان تعشق ہو اور پھر عورت کو ایسی دو اکھلا دیں کہ بچہ پیدا ہی نہ ہو تو کیا پھر زنا حلال ہو جائے گا؟ اس کا جواب ظاہر تھا کہ یقیناً نہیں۔ بس اسی طرح فوٹو بھی ہے پھر خاموش ہو گئے۔

انگریزی اشیاء نے سب سہولتیں پیدا کر دی ہیں

فرمایا گھر میں بتی بنانا کسی کو نہیں آتا۔ میں ہی بناتا ہوں۔ اسی طرح قلم بنانا بھی نہیں آتا کیونکہ انگریزی اشیاء نے سہولتیں پیدا کر دی ہیں۔

نفلوں کی قضا نہیں

فرمایا اگر رات کو بیدار ہونے کی عادت ہو اور کبھی نہ جاگے تو دن میں کچھ نفل پڑھ لے۔ مگر قضا کی نیت نہ کرے نفلوں کی قضا نہیں ہوتی۔

غیر مقلدین کیلئے ہر جزو کے لئے نص کی ضرورت ہے

فرمایا چونکہ غیر مقلدین کے لئے ہر جزو کیلئے نص کی ضرورت ہے۔ اسلئے قواعد کلیہ ان کے نزدیک کوئی شے نہیں۔ ایک عالم نے ایک غیر مقلد مولوی صاحب سے دریافت کیا اور ایسا سوال کیا کہ کسی اور کو شاید نہ سوجھا ہو۔ وہ یہ کہ پہلے یہ پوچھا کہ جو عدا نماز ترک کرے وہ مسلمان ہے یا کافر؟ انہوں نے کہا من ترک الصلوٰۃ فقد کفر۔ پھر کہا کہ جو امام کے پیچھے فاتحہ نہ پڑھے اس کی نماز ہوئی یا نہیں؟ کہا کہ نہیں ہوئی کہا کہ پھر وہ مسلمان ہے یا کافر؟ وہ غیر مقلد مولوی صاحب رک گئے اور کہا کہ میں تو کافر نہیں کہہ سکتا۔

تناخ کے ابطال کی ایک نص

فرمایا آریہ کس بھروسہ پر ہو۔ ان کے نزدیک نجات ابدی ہے ہی نہیں۔ اسلام تو ایک دفعہ لا کر بے فکر ہو گئے کہ نجات ہو جائے گی۔ ان کے ہاں آریہ بنو تو بھی بے فکری نہیں۔ تناخ کے ابطال کی ایک نص خواب میں معلوم ہوئی پھر جاگ کر ضبط کر لیا۔ ربنا امتنا اثنتین و احیتنا اثنتین۔ (پارہ ۲۴)

رمضان شریف میں کام کی زیادتی

فرمایا رمضان شریف میں استفتاء مجھے لکھنے پڑتے ہیں۔ مولوی ظفر اور مولوی عبدالکریم کہتے ہیں کہ ہم کو رمضان کی رخصت دی جائے۔ اس طرح رمضان میں کام بڑھ جاتا ہے۔

فخر المحدثین کا امتحان

کسی نے کہا کہ بنگال کی طرف فخر المحدثین کا ایک امتحان مولوی فاضل کی طرح نکلا ہے۔ فرمایا انہیں پڑھاتا کون ہوگا؟ کچھ دن رہ کر ف گر جائے گی۔

نامسلم

فرمایا راجپوتانہ میں جو لوگ مرتد ہوئے وہ اپنے آپ کو نہ مسلم کہتے ہیں اور نہ ہندو بلکہ نو مسلم فرمایا، بلکہ وہ نامسلم ہیں۔

سائل حامل متاع ہے

فرمایا حضرت حاجی صاحب رحمہ اللہ فرماتے تھے کہ سائل حامل متاع ہے اس کی قدر کرو۔ اگر اسٹیشن پر قلی نہ ملے تو کتنی تکلیف ہوتی ہے۔ اسی طرح سائل اور مسکین نہ ہوں تو صدقات کون قبول کرے اور جب کوئی قبول نہ کرے۔ تو پھر ثواب سے محروم رہیں۔ اگر کسی شغل میں سائل آکر رکاوٹ پیدا کرے تو تنگ نہ ہو۔ کیونکہ وہ بھی ایک طریق ہوگا قرب حق کا۔ اب اس طریق سے قرب ہوگا۔

وللاخرة خیر لک من الاولی کالام استغراتی ہے

فرمایا وللاخرة خیر لک من الاولی کالام استغراتی ہے اور حالت دنیاوی کو بھی شامل ہے معنی یہ کہ آپ کی ہر پچھلی حالت پہلی سے افضل ہے۔ اس سے قبل ماودعک ربک و ماقلی میں قبض ہے اور اس کے بعد کی اس آیت میں بسط ہے انبیاء علیہم السلام کے قبض اور زلات میں بھی مراتب بڑھتے ہیں۔ وہ زلات حقیقت میں باعث کمال ہیں۔ وہ ذلت اگر نہ ہوتی تو نقصان رہتا۔ زلت ترقی کا مقدمہ ہوتا ہے۔

مکھن اور مصری خشک کھانسی کے لئے مفید ہے

فرمایا مکھن اور مصری خشک کھانسی کیلئے مفید ہے۔

عالم السمین میں سمین سے کیا مراد ہے؟

فرمایا۔ ان اللہ لایحب العالم السمین (اللہ تعالیٰ موٹے عالم کو پسند نہیں فرماتا) سے مراد وہ سمن ہے جس میں بے فکری ہو باقی اسباب اور طبیعت کے لحاظ سے سمن ہو اور بے فکری نہ ہو تو وہ مذموم نہیں۔ وہ تو اختیار سے باہر ہے۔

ایک آیت کی تفسیر لطیف

فرمایا غزوہ احد میں جو یہ آیت نازل ہوئی منکم من یرید الدنیا ومنکم من یرید الاخرة۔ اس کی لطیف تفسیر یہ ہے منکم من یرید الدنیا للاخرة ومنکم من

یرید الاخرة الخالصة۔ کیونکہ احد میں جو صحابہ رضوان اللہ علیہم اجمعین مرکز کو چھوڑ گئے تھے وہ مراد ہیں یرید الدنیا سے۔ اور صحابہ رضوان اللہ علیہم اجمعین کی شان سے یہ بعید ہے کہ صرف دنیا ان کو مقصود ہو۔ نیز قواعد سے رذء اور مدد کو بھی غنیمت میں شریک تھے صحابہ رضوان اللہ علیہم اجمعین کا مرکز کو چھوڑنا اجتہادی غلطی تھی کہ اب یہاں ٹھہرنے کی کوئی ضرورت نہیں ہے۔ غنیمت جمع کرنے والوں کی امداد کریں۔ یہ بھی دین تھا مگر بذریعہ دنیا۔ اور جو جماعت حضور ﷺ کے فرمانے سے وہاں رکی رہی۔ وہ دین تھا خالص۔

عبس و تولی کی عجیب و غریب تفسیر

فرمایا عبس و تولیٰ میں حضور ﷺ کی اجتہادی لغزش تھی کیونکہ یہاں دو قاعدے ہیں۔ ایک یہ کہ تعلیم اصول مقدم ہوتی ہے تعلیم فروع سے۔ اس قاعدہ کی بنا پر حضور ﷺ نے کافر کو تبلیغ فرمائی۔ کیونکہ اس کو حضور ﷺ اسلام کی تبلیغ فرما رہے تھے اور ابن ام مکتوم مسلمان تھے ان کو فروع کی تعلیم ہوتی۔ گو وہ فروع بھی کسی دوسری شے کی نسبت اصل ہو۔ مگر اسلام کی نسبت تو فرع ہے جیسے اصول فقہ فقہ کیلئے اصل ہے مگر علم کلام کی بہ نسبت فرع ہے۔ اور دوسرا قاعدہ یہ ہے کہ نفع متیقن مقدم ہوتا ہے نفع متوہم سے۔ اس وقت اس قاعدہ کی طرف توجہ نہ ہوئی۔ تو اب حاصل یہ ہے کہ تعلیم اصول فروع سے مقدم ہے بشرطیکہ تاثر نفع میں دونوں برابر ہوں۔ اور جب تعلیم فروع میں نفع یقینی ہو تو یہ مقدم ہوگی۔ اگر یہ شبہ ہو کہ اجتہادی لغزش پر حضور ﷺ کو ملامت کیوں فرمایا گیا تو جواب یہ ہے کہ اگر حضور ﷺ توجہ فرماتے تو سمجھ سکتے تھے اور انہی میں جواب ہے حضور ﷺ پر ایک شبہ کا کہ حضور ﷺ نے اعمیٰ کی دل شکنی کی۔ لفظ اعمیٰ میں جواب کی طرف اشارہ ہے کہ حضور ﷺ نے زبان سے تو کچھ نہیں فرمایا۔ صرف تیوری پر بل ڈالے اور چونکہ وہ نابینا تھے۔ اس لیے ان کو تیوری چڑھانے کی خبر نہیں ہوئی تو ان کی دل شکنی بھی نہ ہوئی کیونکہ وہ تو اعمیٰ تھے ہاں اگر بینا ہوتے تو بے شک دل شکنی ہوتی۔

ذکر اللہ بمنزلہ دلیل کے ہے

فرمایا اتل ما وحی الیک میں تین چیزوں کو جمع فرمایا ہے۔ نماز، ذکر، نبی عن

الفحشاء اور ذکر اللہ بمنزلہ دلیل کے ہے نماز کے ناہی ہونے کی منکر اور فحشا ہے۔

پیلان مست کا جواب

فرمایا سلطان محمود غزنوی نے فردوسی کے بارے میں خلیفہ بغداد کو لکھا کہ فردوسی نے شاہ نامہ میں ہماری ہجو کی ہے اس کو ہمارے حوالہ کر دو ورنہ بغداد کو پیلان مست سے پامال کیا جائے گا۔ خلیفہ کمزور تھا۔ جواب دینے کے لئے مشورہ کیا تو ایک نے کہا کہ یہ جواب لکھ دو الم۔ یہ جواب جب غزنی آیا تو اس کا مطلب سمجھنے میں بہت کوشش کی گئی۔ ایک عالم نے کہا کہ اس کا مطلب ہے الم تر کیف فعل ربک باصحب الفیل پیلان مست کا جواب ہے۔

ستائیسویں شب کو لیلۃ القدر

فرمایا لیلۃ القدر خیر من الف شہر سے الف کی تخصیص نہیں۔ بلکہ عربی میں الف سے بڑھ کر کوئی عدد مقرر نہیں۔ مطلب یہ ہے کہ جس قدر عدد بڑھا ہوا تم سمجھتے ہو اس سے بھی خیر ہوگی۔ اگر کوئی کروڑ درجہ خیر سمجھے تو ”انا عند ظن عبدی بی“ کے قاعدہ سے اس سے زیادہ ملے گا اور بعض نے بطور لطیفہ یہ لکھا ہے کہ لیلۃ القدر میں ۹ حروف ہیں اور تین دفعہ یہ لفظ اس سورۃ میں آتا ہے تو اس طرح ۲۷ ہوتے ہیں اس واسطے ستائیسویں رات میں لیلۃ القدر ہوگی۔

لطائف صوفیاء پانچ ہیں

فرمایا لطائف صوفیاء پانچ ہیں۔ قلب، روح، سر، خفی، اخفی اور نفس ان کے علاوہ ہے اور یہ نفس ناطقہ سے علیحدہ ہے۔ یہ وہ ہے کہ جس کی نصوص میں مذمت آئی ہے (من شرور انفسنا) قلب بھی اس قلب صنوبری کے علاوہ کوئی اور شے ہے یہ لطائف مجرد ہیں۔ لیکن نفس مجرد نہیں۔ ان لطائف کا بدن کے خاص خاص حصص کے ساتھ تعلق ہے۔ مثلاً قلب کا تعلق قلب صنوبری سے۔ نفس کا زیر ناف سے۔ کیونکہ یہ محل شہوت ہے۔ روح پستان راست کے دو انگشت نیچے سر بین العینین اخفی کا محل ام الدماغ۔ یہ سب کشفی مسائل ہیں۔ اور نقشبندیہ ان کی طرف ذکر کے وقت توجہ کرتے ہیں۔ مثلاً لطیفہ قلب کی طرف توجہ کر کے ذکر کرتے ہیں۔ وجہ اس کی یہ ہے کہ اس طریق سے یکسوئی ہو جاتی ہے۔ اصل عبادت میں یکسوئی

مقصود ہے۔ جب اس لطیفہ میں یکسوئی ہو کر کامیابی ہو جاتی ہے تو یہ کہتے ہیں کہ لطیفہ قلب طے کر لیا۔ پھر سر کی طرف توجہ کرتے ہیں اس سے بھی مقصود یکسوئی ہوتی ہے۔ پھر جب یہ طے ہو جاتا ہے تو دونوں لطیفوں کو ملا کر ذکر کرتے ہیں جیسے حافظہ دو سورتوں کو ملا کر پڑھے۔ پھر اسی طرح باقی لطائف محققین کو جب یکسوئی حاصل ہو جاتی ہے تو پھر ذکر اور عبادت جو مقصود اصلی ہے اس میں لگ جاتے ہیں۔ مگر اکثر تو غلطی سے ان کو ہی مقصود سمجھتے ہیں اور ساری عمر اسی میں لگے رہتے ہیں۔ چشتیہ کے ہاں یہ کچھ بھی نہیں۔ صرف لطیفہ قلب کی طرف ذکر کے وقت خیال اور توجہ ہوتی ہے کہ قلب بھی ذکر کر رہا ہے۔ جب یکسوئی حاصل ہو جاتی ہے تو پھر عبادت میں اس سے کام لیتے ہیں۔ لطیفہ نفس مادی ہے۔ تغلیباً اس کو بھی مجرد کہہ دیتے ہیں۔

دست غیب کی آمدنی حرام ہے

فرمایا دست غیب سے جو آمدنی ہوتی ہے وہ حرام ہے۔ کیونکہ وہ بذریعہ جنات حاصل ہوتی ہیں اور وہ جن چوری سے لادیتے ہیں یا اپنا مال مجبوری سے دیتے ہیں اور یہ دونوں صورتیں حرام ہیں۔

اختلاف مطالع کا مبنی

فرمایا اختلاف مطالع کا مبنی چونکہ تدقیق اور تحقیق مشکل پر ہے۔ اس واسطے شریعت نے اس کا اعتبار نہیں کیا ورنہ اس کے مبادی اور علم بیئت کا جاننا فرض ہوتا۔ نحن امة امیة سے اس کو بیان فرمادیا۔

دار الحرب کی تخصیص کا باعث

فرمایا لاربوی بین الحربی والمسلم ثم۔ اس ترکیب کے دو معنی ہو سکتے ہیں ایک خبر اور ایک نہیں۔ سو یہاں پر یہ ترکیب نہیں کے لئے وارد ہے۔ جیسے فلا رفاث ولا فسوق ولا جدال فی الحج تو ہم مانع ہیں اور ہم کہتے ہیں کہ ممکن ہے لاربوی لارفاث کی طرح ہو باقی دار الحرب کی تخصیص اس واسطے ہے کہ وہاں اس کے جواز اور حصول کا موقع ہے ورنہ دارالاسلام میں بطریق اولیٰ منع ہے۔ متدل کے ذمہ اس کا جواب ہے۔ اور فرمایا کہ جو لوگ

ابوحنیفہ رحمہ اللہ کا قول یہاں مانتے ہیں تو اس واسطے کہ یہ ان کے نفس کے مطابق ہے ورنہ ابوحنیفہ رحمہ اللہ کے نزدیک تو داڑھی میراث وغیرہ میں بھی اقوال ہیں وہاں نہیں مانتے۔

انوار اور کیفیات کا مشاہدہ کچھ کمال نہیں

فرمایا انوار اور کیفیات کا مشاہدہ کچھ کمال نہیں۔ اصل مقصود تو طاعت ہے حضرات صحابہ رضوان اللہ علیہم اجمعین نے بدر میں ملائکہ کو نہیں دیکھا اور شیطان نے دیکھا۔ حضرت حاجی صاحب رحمہ اللہ نے فرمایا کہ جب ظلمانی سے حج نورانی زیادہ مضر ہیں۔ کیونکہ دونوں مقصود سے روکتے ہیں مگر ظلمانی کو تو کوئی معتبر نہیں سمجھتا اور نورانی کو سالک مقصود سمجھ کر راستہ میں رک جاتا ہے۔ ایسی کیفیات کی نسبت حضرت جنید رحمہ اللہ فرماتے ہیں۔

تلک خیالات تربی بہا اطفال الطريق۔ یہ خیالات ہیں کہ ان سے طریق کے بچوں کو بہلایا جاتا ہے۔

نفس چونکہ طالب امتیاز ہے اس سے امتیاز کی ایک شان پیدا ہوتی ہے اس واسطے نفس خوش ہوتا ہے۔

عوام کا نماز میں سہو

فرمایا سہونی الصلوٰۃ کبھی بوجہ توجہ الی اعلیٰ الصلوٰۃ کے ہوتا ہے یہ حضور ﷺ کا سہو تھا اور کبھی بوجہ الی سافل الصلوٰۃ کے ہوتا ہے یہ عوام کا سہو ہے۔

سفارش اور حکم میں فرق

فرمایا۔ جب تک سفارش اپنی حقیقت پر تھی مسنون تھی۔ اب جب اس کی حقیقت بدل گئی تو منع ہو گئی۔ اس کی حقیقت یہ ہے کہ جو شخص سفارش کرتا ہے وہ گویا حکم دیتا ہے اور جبر کرتا ہے اور مشفوع اس کو حکم ہی سمجھتا ہے اور کرنے کیلئے مجبور کرتا ہے اور حقیقت وہ ہے جو حضرت بریرہ رضی اللہ عنہا کی حدیث میں ہے۔ اس واسطے جب میں سفارش کرتا ہوں تو پہلے مشفوع سے دریافت کرتا ہوں کہ اگر تم اجازت دو تو میں پھر لکھوں بشرطیکہ تمہاری آزادی میں فرق نہ آئے اور تم نے کسی سے وعدہ بھی نہ کیا ہو اور تمہارے پاس مال

بھی اس قسم کا ہو کہ وہ تم دینا بھی چاہتے ہو اور کوئی اہم مصرف بھی نظر میں نہ ہو۔ اور تم موقعہ کے متلاشی بھی ہو۔ تو میں ایک موقعہ کا پتہ بتلاتا ہوں۔

بعض رسوم میں کچھ فائدے

فرمایا بعض رسوم میں کچھ فائدے بھی ہیں۔ حکیم ہی سمجھتا ہے کہ یہ رسم باقی رہنے کے قابل ہے۔

سلف میں علماء کی قدر تھی

فرمایا سلف میں چونکہ علماء کی قدر تھی اور صوفیوں کو کوئی پوچھتا نہ تھا۔ اس وقت انا الحق کہنا دلیل تھی۔ غالبہ حال اور صدق کی۔ اب تو علماء کو کوئی نہیں پوچھتا۔ اور صوفیوں کی قدر ہے۔ جو چاہے بک دے لوگ اور بھی معتقد ہو جائیں گے۔

سختی سے سمجھانے میں اثر

فرمایا نرمی سے سمجھاتا ہوں اثر نہیں ہوتا۔ سختی سے فوراً اثر ہوتا ہے۔ اور ہاتھ اٹھاؤں تو اور بھی برکات ہوتی ہیں مگر اب بڑھاپے میں اتنا جوش نہیں ہے الا گاہے گاہے۔

حضور ﷺ سب انبیاء کے لئے واسطہ فی النبوت ہیں

فرمایا حضور ﷺ سب انبیاء کے لئے واسطہ فی النبوت ہیں۔ احقر نے عرض کیا کہ اس کی کیا دلیل ہے۔ فرمایا نصوص سے یہ ثابت ہوتا ہے اور کشفی طریق سے بھی ثابت ہوتا ہے اور نیز حدیث: اول ما خلق اللہ نوری۔ اللہ نے سب سے پہلے جو چیز پیدا فرمائی وہ میرا نور تھا۔ سے بھی ثابت ہوتا ہے کیونکہ اول جب تک نہ ہو ثانی نہیں ہوتا اول کا تقدم ضروری ہے لولا الاول لما وجد ثانی۔ اگر اول نہ ہو تو دوسرے کا وجود نہ ہوتا۔

یہ مولانا دیوبندی رحمہ اللہ فرماتے تھے۔

شیطان کو گمراہ کرنے کی کتنی عقل ہے

فرمایا شیطان کو اضلال کی اس قدر عقل ہے جتنی نبی کو ہدایت کی۔ یہی وجہ ہے کہ ایک

لاکھ چوبیس ہزار نبیوں کے تابعدار اتنے نہیں جتنے ابلیس کے ہیں۔ اور وجہ یہ ہے کہ لوگوں میں اضلال کی قابلیت زیادہ ہے۔ ہدایت کی قابلیت کم ہے ورنہ نبی کے موثر ہونے میں کوئی شک نہیں۔ دوسری وجہ یہ ہے کہ ابلیس جس شے کی دعوت دیتا ہے وہ تو نقد ہے اور حضرات انبیاء کا وعدہ بظاہر ادھار ہے اور طبیعت نقد کی طرف زیادہ مائل ہوتی ہے۔

مجمع میں کئی آدمی مل کر قرآن پڑھیں تو کوئی حرج نہیں

فرمایا میرے نزدیک: اذا قرئ القرآن فاستمعوا۔ جب قرآن مجید پڑھا جائے تو کان لگا کر سنو۔

تبلیغ پر محمول ہے اس جگہ قرأت فی الصلوٰۃ مراد نہیں۔ سیاق سے یہی معلوم ہوتا ہے تو اب ایک مجمع میں بہت آدمی مل کر قرآن پڑھیں تو کوئی حرج نہیں۔

جنت میں رویت حق حسب استعداد ہوگی

فرمایا بعض لوگ یہ کہتے ہیں کہ جنت میں جا کر رویت حق کا شوق زیادہ ہوگا مگر یہ غلط ہے کیونکہ شوق میں بے چینی ہوتی ہے انہوں نے یہ سمجھا کہ حسن غیر متناہی ہے اور اس کا ادراک نہ کر سکیں گے تو بے چین ہوں گے۔ فرمایا یہ اس واسطے غلط ہے کہ وہاں استعداد کے مطابق کامیابی ہوگی۔ اس واسطے بے چین نہیں ہوں گے۔

ابلیس کا سجدہ نہ کرنا حضرت آدم علیہ السلام کا کمال ہے

فرمایا کسی بزرگ نے فرمایا ہے (حضرت رحمہ اللہ نے ان بزرگ کا نام بھی لیا تھا مگر یاد نہیں رہا) کہ حضرت آدم علیہ الصلوٰۃ والسلام کے آگے ملائکہ کا سجدہ کرنا جیسا آدم علیہ الصلوٰۃ والسلام کا کمال ہے ویسا ہی ابلیس کا سجدہ نہ کرنا بھی حضرت آدم علیہ السلام کا کمال ہے کیونکہ اگر سجدہ کرتا تو الجنس۔ یمیل الی الجنس کے قاعدہ سے معلوم ہوتا کہ ابلیس کو بھی حضرت آدم علیہ السلام سے مناسبت ہے جب سجدہ نہیں کیا تو معلوم ہوا کہ کوئی مناسبت نہیں۔

مضامین علمیہ سے طبعی حظ

احقر نے عرض کیا کہ مضامین علمیہ سے حظ حاصل ہوتا ہے فرمایا یہ طبعی حظ ہے عقلی نہیں

اور مجھ کو اس کا احساس نہیں ہوتا۔ مزادہ ہے جو عارفین کو حاصل ہوتا ہے۔
جرعہ خاک آمیز چوں مجنوں کند ☆ صاف اگر باشد ندانم چوں کند

ملک الموت کی ایک وقت میں مختلف

لوگوں کی جان نکالنے کی شان

فرمایا ایک عورت نے ایک بچہ کے ہاتھ یہ سوال کرایا کہ ملک الموت تو ایک ہے تو اتنے لوگوں کی جان ایک وقت میں کیسے قبض کر لیتا ہے؟ میں سوچ میں پڑا کہ کس طرح سمجھاؤں کہ یہ بچہ سمجھے پھر جا کر سمجھا سکے تو میں نے یہ کہا کہ اس سے کہو کہ تم ایک لقمہ میں کتنے چاول منہ میں ڈال کر نگل جاتی ہو تو ملک الموت بھی ایک ہی وقت میں بہت سے لوگوں پر قابو پالیتے ہیں جیسا تم چاولوں پر قابو پالیتی ہو۔

فرمایا علی گڑھ میں ایک شخص ملے جو عربی اور انگریزی میں وہاں بے نظیر سمجھے جاتے تھے۔ ابوداؤد کی اس حدیث کے متعلق (الطاعون من الرجس الشیطان) کہا کہ کچھ دریافت کرنا ہے۔ میں نے کہا کہ اس کی وجہ یا مضمون؟ کہا وجہ۔ میں نے کہا وجہ نہ معلوم ہونے میں کیا ضرر ہوا؟ کہا ضرر تو نہیں مگر معلوم ہو تو نفع ہے۔ میں نے کہا کیا نفع۔ کہا اطمینان۔ میں نے کہا اطمینان کوئی مطلوب ہے۔ کہا اگر مطلوب نہ ہوتا تو حضرت ابراہیم علیہ السلام اس کا مطالبہ نہ فرماتے۔ میں نے کہا کہ یہ کیا ضروری ہے کہ جو دو ایک مریض کو مفید ہو دوسرے کو بھی مفید ہو۔ پھر خاموش ہو گئے۔ بعد میں احباب سے تقریر کی تو انہوں نے کہا کہ یہی تقریر وہاں فرمادیتے۔ میں نے کہا کہ وہ اسکے اہل نہ تھے ان کو اس سے نقصان ہوتا۔ آپ لوگ اہل ہیں۔

بے ضرورت سوال کا جواب نہ دینا

فرمایا ایک صاحب پنجاب میں آئے تھے وہ کچھ مسائل دریافت کرنا چاہتے تھے۔ یہاں میں موجود نہ تھا گنگوہ تھا وہاں پہنچے اور مسائل سب سیاسی تھے۔ کہنے لگے کہ میں علیحدگی میں پوچھنا چاہتا ہوں میں علیحدہ ہو گیا تو مسائل پوچھے۔ میں نے کہا کہ آپ سے چونکہ میں

واقف نہیں اس واسطے ان مسائل کا جواب دینا نہیں چاہتا۔ کیا پتہ ہے کہ آپ جاسوس ہوں اس لئے آپ کو راز کی باتیں نہیں بتلاتا۔

بعض لوگ ایسے موقع پر یہ سنا دیتے ہیں (الجسم من النار) ایک مولوی صاحب کو کسی نے یہ سنا دیا تھا تو مولوی صاحب نے کہا تو جا۔ جب مجھ کو لگام دیں گے تو میں تم کو نہ بلاؤں گا۔ کسی نے اس موقع پر عرض کیا کہ پھر حدیث کا کیا مطلب ہے؟ فرمایا کہ "جو سوال ضروری ہو اور مخاطب کو اس کی ضرورت ہو اور تم کو معلوم بھی ہو پھر نہ بتلانا"۔ اور بے ضرورت سوال کا جواب ضرور نہیں

سارا ماہ رمضان ایک سالک پر جمعہ فی القرئی کے فتویٰ پر شغل رکھنے پر عتاب

ایک سالک نے جو حضرت کے زیر تربیت تھے حضرت سے ایک فتویٰ حاصل کیا تھا۔ جس میں جمعہ فی القرئی کی نسبت ارشاد تھا کہ نہیں چاہیے اور استفسار کے کاغذ کو مضبوط بنانے کی خاطر کپڑا لگادیا تھا اور دیگر علماء سے بھی اور اس پر دستخط کراتے پھرتے تھے اور حضرت کو دکھانے کیلئے لائے تھے۔ ان سے فرمایا کہ سارا رمضان تمہارا اسی خیال اور اہتمام میں گزرا ہوگا۔ اس قسم کے اشغال سے قلب تباہ ہو جاتا ہے تم میرے سامنے سے کھڑے ہو جاؤ منہ نہ دکھلاؤ۔ جب تک اس کو میرے سامنے نہ جلا دو۔ چنانچہ انہوں نے فوراً اس کو جلا دیا۔ اسی پر یہ شعر بھی فرمایا۔
جملہ اوراق و کتب در نار کن سینہ را از نور حق گلزار کن

عالم ارواح میں تقدیر سے استدلال جائز ہے

فرمایا حضرت آدم علیہ السلام اور حضرت موسیٰ علیہ السلام کا جھگڑا عالم ارواح میں حضرت موسیٰ علیہ السلام کے انتقال کے بعد ہوا۔ جیسا کہ حدیث میں تورات کے تذکرہ سے معلوم ہوتا ہے۔ اس پر استدلال بالقدر کا شبہ ہو سکتا ہے۔ وہ یہ کہ ہر فاسق یہی عذر کر سکتا ہے، فرمایا، جواب یہ ہے کہ عالم ارواح میں ملامت کی وجہ کوئی نہیں۔ کیونکہ اگر یہ ملامت ہے کہ من کل الوجوه حضرت آدم علیہ السلام رکنے پر قادر تھے تو یہ غلط ہے۔ کیونکہ تقدیر

میں لکھا جا چکا تھا۔ یہ من بعض الوجوہ عجز ہے۔ اور اگر مطلوب زجر ہے تو عالم ارواح میں زجر مناسب نہیں۔ اور عالم ارواح میں تقدیر سے استدلال جائز ہے خصوصاً جب مستدل اپنے قصور سے تائب بھی ہو چکے ہو اور اس کی توبہ بھی قبول ہو چکی ہو۔

حضرت حاجی صاحب رحمہ اللہ کی مولانا محمد یعقوب صاحب رحمہ اللہ کو نصیحت

فرمایا کہ حضرت حاجی صاحب رحمہ اللہ نے مولانا محمد یعقوب صاحب رحمہ اللہ سے فرمایا تھا کہ تکمیل کیلئے میرے قلب کی طرف متوجہ رہنا۔ خواہ میں کسی سے گفتگو بھی کروں۔ مگر ان سے یہ بھی نہیں ہوا۔

فرمایا کہ خشوع کے لئے اتنا دھیان کافی ہے جیسے کچے قرآن کا حافظ سوچ کر پڑھتا ہے۔ بس اتنا حصول خشوع کیلئے کافی ہے اس سے زیادہ تعب ہے اور وہ حاصل کرنا مشکل ہے تو مشکل سمجھ کر پابکل ترک کر دیتا ہے۔

حق تعالیٰ شانہ سے تعلق قوی کرنے کی تدابیر

فرمایا جی یہی چاہتا ہے کہ دوستوں کا تعلق حق تعالیٰ سے قوی ہو جائے اور حق تعالیٰ کے پاس جانے سے وحشت نہ ہو، گوہیت ہو۔ وحشت اور شے ہے اور ہیبت اور شے۔ وحشت میں نفرت اور کراہت ہوتی ہے جس کا اثر ظلمت ہے اور ہیبت میں نور ہوتا ہے۔ اور فرمایا اس تعلق کے قوی ہونے کے دو سبب ہیں۔ ایک تعلقات غیر ضروریہ کام کرنا۔ دوسرے اللہ تعالیٰ کی محبت۔ تعلق کے کم کرنے کی دھن میں لگا رہے۔ آہستہ آہستہ کم کرے مگر اتنا لمبانا ہو کہ موت تک بھی ختم نہ ہو۔ اور محبت پیدا ہوتی ہے اہل محبت کے پاس بیٹھنے سے یا خط و کتابت کے ذریعہ سے کیونکہ اہل محبت کے خط سے بھی نور پیدا ہوتا ہے۔

علماء کو طول اہل جائز ہے

فرمایا کہ صوفیاء نے لکھا ہے کہ علماء کو طول اہل جائز ہے تاکہ کتب تصانیف کر سکیں۔

ہندو سے سود لینا کیوں حرام ہے

فرمایا ایک تھانہ دار صاحب نے لکھا کہ ہندو سے سود لینا کیوں حرام ہے؟ میں نے لکھا کہ ہندو عورت سے زنا کیوں حرام ہے؟ پھر انہوں نے لکھا کہ علماء کو ایسا خشک جواب نہ دینا چاہیے۔ پھر میں رام پور گیا تو وہ تھانہ دار ملے اور ذکر کیا کہ میں وہ شخص ہوں جس نے فلاں خط لکھا تھا۔ میں نے کہا پھر تو آپ واقف ہیں۔ پھر اس مسئلہ کی گفتگو میں میں نے ان سے کہا اب تعارف ہو گیا اور خاص لوگوں سے خطاب اور طرح کا ہوتا ہے۔ مگر آپ سے بھی امید ہے کہ اس تعارف کی قدر کریں گے اور سوال میں اس کی رعایت کریں گے۔ فرمایا کہ میں تو مقید ہوا مگر ان کو بھی مقید کر دیا کہ یہ بھی آزاد نہ رہیں۔

بینک میں رقم جمع کرانے کے گناہ کا کفارہ

فرمایا بینک میں روپیہ جمع کرنے سے گناہ تو ہو گیا کیونکہ گناہ تو معاملہ ربا (یعنی عقد ربا) سے ہوتا ہے اس واسطے ربا دینے والے اور کاتب اور شاہد کو بھی گناہ ہوتا ہے اور ربا کھلانے کا گناہ یہ دوسرا ہوا۔ اگر معاملہ کرچکا ہو تو پھر سود وہاں جمع کر دینے سے یہ بہتر ہے کہ لے لے اور مضطربین کو دیدے شاید لینے کے گناہ کا کفارہ ہو جائے۔

بعض بزرگوں کے افعال شریعت پر منطبق ہو جاتے ہیں

فرمایا بعض بزرگوں کے افعال تو شریعت پر منطبق ہو جاتے ہیں۔ اور بعض کے نہیں ہوتے گوانطباق دقیق ہو جیسا بعض متاخرین فقہاء نے امراض بدنہ کے علاج کیلئے تدویٰ بالحرم جائز رکھا ہے۔ مگر یہ بھی غلطی ہے اس واسطے کہ طب بدنہ تو ظنی ہے اور اطباء کو اس کے قواعد کا استیعاب نہیں ہوا تو ممکن ہے کہ بعض امراض کیلئے دوا موجود ہو اور معلوم نہ ہو مگر شریعت چونکہ مکمل ہے اور کوئی دوا باقی نہیں اس واسطے شریعت میں اور دوائیں ہیں اور تدویٰ بالحرم تب جائز ہے جب اور کوئی دوا نہ ملے تو صوفیاء نے اس میں غلطی کی ہے۔

متولی کے دو اقسام

فرمایا ڈھا کہ سے خط آیا جس میں وقف کا مسئلہ دریافت کیا گیا تھا میں نے کہا متولی

دو قسم کا ہے شرعی اور قانونی۔ انگریزی متولی قانون میں شرعی نہیں۔ اس وقت نامہ میں واقف نے انگریزوں کو بھی متولی بنایا تھا۔

کوئی متقی سمجھ کر ہدیہ دے تو کیا قبول کرنا جائز ہے

فرمایا امام غزالی رحمہ اللہ نے لکھا ہے کہ اگر کوئی شخص کسی کو متقی سمجھ کر (کچھ ہدیہ) دیوے اور وہ (لینے والا) متقی نہ ہو۔ یا حافظ سمجھ کر دیوے اور وہ اصل میں حافظ نہ ہو تو پھر وہ ہدیہ (ایسے شخص کو) لینا حرام ہے۔ فرمایا کہ ایک شخص نے سوال کیا کہ اس تحقیق سے پھر ہم کو ہدیہ لینا حرام ہے کیونکہ لوگ ہمیں نیک اور متقی سمجھ کر دیتے ہیں اور ہم اصل میں متقی نہیں ہوتے۔ تو میں نے یہ جواب دیا کہ اگر وہ شخص خود اس کا اعلان نہ کرے کہ میں متقی ہوں تو پھر لینا جائز ہے خواہ وہ دوسرا شخص اس کو متقی سمجھ کر دے اور حالانکہ یہ متقی نہ ہو تو پھر وہ سائل بہت خوش ہوا۔

وسوسہ اور اشرف نفس

فرمایا۔ مولانا ظلیل احمد صاحب رحمہ اللہ نے بہاول پور میں ایک سوال فرمایا وہ بزرگ ہیں (اس وقت حیات تھے) مگر اپنے چھوٹے سے بھی دریافت فرمالتے تھے۔ سوال یہ ہے کہ حدیث میں آیا ہے کہ جو استشراف نفس سے آئے اس میں برکت نہیں ہوتی۔ اور دنیا دار ہم کو بلاتے ہیں اور نفس میں یہ خیال ہوتا ہے کہ کچھ دیں گے تو یہ اشرف ہو اور اشرف میں برکت نہیں۔ فرمایا کہ میں نے جواب دیا کہ اگر وہ لوگ کچھ نہ دیں تو پھر دل کو اذیت محسوس ہوتی ہے تو اشرف ہوگا۔ اگر نہ دینے کی تقدیر پر برانہ معلوم ہو تو وسوسہ ہوگا اشرف نہ ہوگا تو لینا بھی جائز ہوگا انہوں نے ان کو پسند فرمایا اور فرمایا کہ آپ نے تو میرے سر پر سے پہاڑ ہٹا دیا۔ میں نے عرض کیا کہ حضرت! یہ جناب ہی کی تو صحبت کی برکت سے حاصل ہوا۔

کام کو معالجہ سے مقدم سمجھنا

فرمایا زانو میں کئی ماہ سے درد تھا۔ معالجہ کا وقت نہیں تھا۔ کیونکہ کام طبعاً معالجہ سے مقدم

رکھتا ہوں۔

عوام میں دین کی وقعت کی دلیل

فرمایا عموماً لوگ جو رمضان میں مردہ کے ایصالِ ثواب کے لئے کپڑے بنا کر دیتے ہیں یہ بھی دین کی وقعت کی دلیل ہے۔

الفاظ میں کچھ خاصہ

فرمایا ممکن ہے کہ صرف الفاظ میں کچھ خاصہ ہو جیسے مقناطیس میں زلزلہ سے پہلے جذب کی قوت نہیں رہتی اس کی وجہ کچھ بھی نہیں، یہ اس کا طبعی اثر ہے۔ اور نیز وسط مقناطیس میں کچھ اثر نہیں اور اگر اس کے ٹکڑے کر لیے جائیں اور وسط کنارہ ہو جائے پھر اس میں وہی اثر پیدا ہو جاتا ہے۔

اختلاف مطالع کا اعتبار نہیں

فرمایا اختلاف مطالع کا اعتبار نہیں کیونکہ اس میں بہت مشقت ہے۔ یہ اختلاف شرقاً غرباً ہوتا ہے جنوباً شمالاً نہیں ہوتا۔ اس تحقیق کے لئے کہ جس بلد میں رویت ہوئی وہ کس طرف ہے جغرافیہ کی ضرورت ہے اور شرقاً غرباً بھی خصوص بعد کو اعتبار ہے۔ اس کے دریافت کیلئے علم ریاضی و ہیئت کی ضرورت ہے۔ اس حرج شدید سے بچانے کیلئے اختلاف کا اعتبار نہیں۔ نیز عبادت میں خلجان رہے گا کہ ادا ہوئی یا نہیں ہوئی۔

مراقبہ توحید کی ممانعت کا سبب

فرمایا حضرت حاجی صاحب رحمہ اللہ نے مراقبہ توحید سے منع فرمایا۔ اس لئے کہ اگر معرفت تو ہو کہ سب افعال کے خالق اللہ تعالیٰ ہیں اور محبت نہ ہو تو ایسی حالت میں مثلاً اگر بیٹا مر گیا تو مراقبہ میں یہ تقاضہ ہوگا کہ امانت کو فعل حق تعالیٰ خیال کرے اور یہ فعل اس کی طبیعت پر بظاہر مکروہ ہے اور محبت ہے نہیں۔ تو حق تعالیٰ سے بغض پیدا ہوگا۔ سیر کی روایت میں ہے کہ حق تعالیٰ نے حضرت جبرئیل علیہ السلام سے فرمایا کہ ایک مشت خاک لے آؤ۔ آدم علیہ السلام کو بنائیں گے۔ حضرت جبرئیل علیہ السلام نے مٹی لینی چاہی تو مٹی روئی اور کہا کہ ہم عتاب میں آجائیں گے۔ حضرت جبرئیل علیہ السلام نے چھوڑ دیا رحم کی وجہ سے۔ اسی

طرح حضرات میکائیل و اسرافیل علیہ السلام نے کیا۔ آخر حضرت عزرائیل علیہ السلام کو حکم ہوا۔ وہ آئے مٹی روئی مگر انہوں نے اس کی پروا نہ کی اور مٹھی بھری۔ اللہ تعالیٰ نے فرمایا کہ بنی آدم کی روح قبض کرنے کیلئے تم کو مقرر کیا جائے گا۔ انہوں نے عرض کیا کہ یا اللہ! لوگ مجھ کو کوسا کریں گے فرمایا جس کی نظر واسطہ پر ہوگی وہ تو واسطہ کی طرف موت کو منسوب کرے گا۔ جس کی نظر واسطہ پر نہ ہوگی۔ وہ میری طرف منسوب کرے گا مگر تمہارا کوئی نام نہ لے گا۔ چنانچہ مشاہدہ ہے کہ حضرت عزرائیل علیہ السلام کا کوئی بھی ذکر نہیں کرتا۔

عبادت میں جی لگنے کی کاوش سے ممانعت

فرمایا عبادت میں جی لگنے کیلئے کاوش کرنا کتاب و سنت پر زیادہ کرنا ہے۔

علماء حضور ﷺ کے وقایہ ہیں

فرمایا علماء بھی حضرت طلحہ رضی اللہ عنہ کی طرح حضور ﷺ کے وقایہ ہیں۔ لوگ احکام

میں علماء کو بدنام کرتے ہیں۔

اگر مسلمان میں تکبر نہ ہو

فرمایا اگر مسلمان میں تکبر نہ ہو تو جی کو تو یہی لگتا ہے کہ جنت میں جائے گا کیونکہ اس

میں ندامت ہوتی ہے۔

عدل حقیقی میں اسلام شرط ہے

فرمایا عدل حقیقی میں تو اسلام شرط ہے کبھی کافر عادل ہو ہی نہیں سکتا۔ مگر اب ظلم دو قسم پر

ہے۔ ایک آئینی دوسرا غیر آئینی۔ ظلم آئینی کو بھی عرف میں عدل ہی کہتے ہیں۔

مجتہدین نے مسائل اختلافیہ میں ترجیح ذوق سے دی ہے

فرمایا مجتہدین نے مسائل اختلافیہ میں ترجیح ذوق سے دی ہے۔ کتب اصول میں جو

قواعد مذکور ہیں ان کا تو اس وقت نام و نشان بھی نہ تھا۔ مگر علماء نے انسداد مفاسد کیلئے ان

اصول کو نکالا۔ تو یہ مسائل پر متفرع ہیں۔ مسائل کے اصل نہیں۔ ضبط بھی اس میں سہل ہے

مولانا سید احمد صاحب رحمہ اللہ نے مخارج میراث کے لئے یہ تجویز کیا۔ مخارج دو اور دو کے دو ضعف۔ تین اور تین کے تین ضعف۔

مخراج شریف میں حضور ﷺ کی آسمانوں پر کن کن انبیاء علیہم السلام سے ملاقات ہوئی

فرمایا میں نے حضرات انبیاء علیہم السلام کے نام کہ پہلے آسمان پر کون ہے اور دوسرے پر کون۔ سہولت کیلئے یہ تجویز کیا اَغْيَا هُمَا۔ الف سے حضرت آدم علیہ السلام پہلے آسمان پر۔ عین سے حضرت عیسیٰ علیہ السلام آسمان ثانی پر اور چونکہ حضرت یحییٰ علیہ السلام ان کے بھائی ہیں وہ بھی ان کے ہمراہ ہیں۔ اس واسطے ان کو بھی ان کے ساتھ ملا دیا۔ ی سے حضرت یوسف علیہ السلام۔ الف سے حضرت ادریس علیہ السلام سے حضرت ہارون علیہ السلام سے حضرت موسیٰ علیہ السلام اور الف سے حضرت ابراہیم علیہ السلام جو سب سے اوپر ہیں۔

فاعل کو حقیر نہ سمجھنا

فرمایا مجھ کو کبھی کسی فاسق کو دیکھ کر یہ خطرہ بھی نہیں ہوا کہ میں اس سے اچھا ہوں۔ فعل کو تو برا جانتا ہوں مگر فاعل کو حقیر نہیں جانتا۔ اس لئے معاصی کو تو برا سمجھے معاصی کو برا نہ سمجھے۔

حضرت سید آدم بنوری رحمہ اللہ کا میزاب رحمت کے نیچے انتقال ہوا

فرمایا سید آدم بنوری رحمہ اللہ حضرت مجدد صاحب رحمہ اللہ کے خلیفہ ہیں۔ میزاب رحمت کے نیچے ان کا انتقال ہوا۔ لاش وہاں سے نہ اٹھتی تھی۔ آخر کسی نے کہا کہ اسی جگہ دفن کرو۔ پھر انھیں گے۔ آخر وہاں ہی دفن ہوئے۔

بکر اصدقہ کرنے میں فساد عقیدہ

فرمایا بکر اصدقہ کرنا اس میں فساد عقیدہ ہے کہ راقۃ الدم میں فدیہ اور معاوضہ ہے اور

بعض دفعہ قیود معتبر نہیں ہوتیں

فرمایا مولانا شبیر احمد صاحب رحمہ اللہ نے مولانا دیوبندی رحمہ اللہ کی ایک مثال سے اس مسئلہ کے متعلق کہ بعض دفعہ قیود معتبر نہیں ہوتیں۔ یہ بیان کی کہ گلاس میں پانی لاؤ۔ اب ظاہر ہے کہ گلاس کی قید مقصود نہیں۔ یہ ذوق کا فتویٰ ہے۔

فرقہ ناجیہ کون ہے

فرمایا مولانا محمود الحسن صاحب دیوبندی رحمہ اللہ نے ایک دفعہ بہت عمدہ بات فرمائی کہ اس حدیث میں ”ما انا علیہ واصحابی“ میں ”ما“ عام ہے عقائد، لباس، وضع وغیرہ سب امور میں۔ فرقہ ناجیہ وہ ہے جو سب امور میں حضرات صحابہ رضوان اللہ علیہم اجمعین کے طرز پر ہو۔ اور من تشبه بقوم فهو منهم کی بابت ایک دفعہ دیوبندیوں میں سنا کہ بعض طلباء کہتے ہیں کہ یہ حدیث ضعیف ہے۔ میں نے وعظ کہا کہ حدیث کی تو تحقیق نہیں کہ سند کے لحاظ سے کیسی ہے۔ مگر میں آیت سے اس مضمون کو ثابت کرتا ہوں وہ یہ کہ حق تعالیٰ فرماتے ہیں: ولا ترکوا الی الذین ظلموا۔ ”اور اے مسلمانو! ان ظالموں کی طرف مت جھکو“۔

ایک قاعدہ عقلیہ اس سے ملا لیا جائے کہ تشبہ فرع ”رکون“ کا ہے۔ اولاً رکون ہوتا ہے پھر تشبہ ہوتا ہے (تو گویا رکون مقدمہ ہے تشبہ کا۔ تو قرآن نے مقدمہ سے منع فرمایا اور حدیث نے ثمرہ کو منع فرمایا از جامع) اور گورکھ پور میں میں نے اس مضمون کو دوسری طرح بیان کیا تھا اگر تشبہ سے کچھ نہیں ہوتا۔ تو آپ ایک دفعہ اپنی بیگم صاحبہ کا لباس پہن کر مجلس میں تشریف لائے پھر ہم مسئلہ میں عقیدہ تو یوں ہی رکھیں گے مگر بیان کرنا چھوڑ دیں گے۔ بہر حال آپ صورت مذکورہ میں رہیں گے تو مرد ہی۔

اہل اللہ سے تشبہ ہر حال میں قابل قدر ہے

فرمایا اہل اللہ نے تو تشبہ کی دوسری طرز کا بھی اعتبار کیا ہے۔ عوارف میں ہے کہ جو اہل اللہ کی شکل بنائے۔ گو مکر سے بنائے وہ بھی قابل قدر ہے۔ وجہ یہ ہے کہ اس کے نزدیک یہ شکل عمدہ ہے اور یہ خیال کہ اہل اللہ کی شکل عمدہ ہے۔ یہ خیال مبارک ہے۔

علوم بلا واسطہ سے علوم بالواسطہ اعلیٰ ہیں

فرمایا: حضرت ابن عربی رحمہ اللہ نے لکھا ہے کہ علوم بلا واسطہ سے علوم بالواسطہ اعلیٰ ہیں۔ مراد یہ ہے کہ کشف وغیرہ جو بلا واسطہ ہیں ان میں غلطی ممکن ہے اور جو بواسطہ وحی ہیں ان میں غلطی کا احتمال نہیں بہت خوب فرمایا ہے۔

تصور شیخ کو شغل برزخ بھی کہتے ہیں

تصور شیخ کو شغل رابطہ اور شغل برزخ بھی کہتے ہیں۔ شاہ ولی اللہ صاحب رحمہ اللہ نے اس کو ضروری کہا۔ حضرت مولانا شہید رحمہ اللہ نے اس کو حرام لکھا ہے۔ میں منع تو نہیں کرتا مگر مجھ کو اس سے بہت نفرت ہے۔ اسی طرح عرفی توجہ توحید کے خلاف ہے۔ اس سے غیرت آتی ہے کہ غیر کی شکل کو ایسے طریق پر ذہن میں لاوے کہ حق تعالیٰ کی بھی قصداً نفی کرے۔

مالک مطہر مجتہدائی کا اعتقاد

فرمایا: مولوی عبدالاحد صاحب مالک مطہر مجتہدائی میری ایک بات سے معتقد ہو گئے حالانکہ وہ اس کے قابل نہ تھی۔ وہ یہ ہے کہ ایک شخص نے جب کہ میں سوار ہو رہا تھا دور روپیہ بطور ہدیہ پیش کئے۔ میں نے انکار کر دیا کہ بلا تعارف ہدیہ نہیں لیتا۔ اس سے معتقد ہو گئے۔ اور ایک بات سے اعتقاد جاتا رہا۔ حالانکہ وہ اس قابل نہ تھی۔ وہ یہ ہے کہ اپنے لڑکے کیلئے کسی جگہ رشتہ کی سفارش کرانا چاہتے تھے کہ میرے کہنے سے ہو جائے گا۔ میں نے کہا کہ میں ایسے قصوں میں نہیں پڑتا۔ اس سے بگڑ گئے عجیب حالت تھی کہ ان کے گھر کے لوگ کل میری طرف تھے۔ انہوں نے جب تفسیر بیان القرآن طبع کی تو بیس جلدیں اپنے کارندہ کے ہاتھ میرے پاس روانہ کیں۔ میں نے انکار کر دیا۔ وہ کارندہ کہنے لگا کہ جناب لے لیجئے۔ ان کا اس سے کیا بگڑتا ہے۔ میں نے کہا کہ ہدیہ یہ ہے اور ”تہادوات حسابوا“ میں چونکہ محبت ہدیہ کی غایت ہے اور صورت موجودہ میں ہدیہ اپنی غایت سے خالی رہے گا۔ اس واسطے یہ قبول کرنا اچھا نہیں۔

واعظ کی مثال طبیب کی ہے

فرمایا حضرت مولانا شہید رحمہ اللہ نے لکھنؤ میں ایک شیعوں کی مجلس میں ان کی

درخواست پر وعظ فرمایا۔ تمہید میں فرمایا کہ واعظ کی مثال طبیب کی ہے۔ تم لوگوں میں مرضِ رفض کا ہے۔ اس واسطے اس کے متعلق کچھ بیان کروں گا۔ پھر خوب رد کیا۔ ایک شیعہ مجتہد نے اعتراض کیا کہ حضرت معاویہؓ کے لشکری حضرت علیؓ کے حق میں گستاخ تھے بخلاف حضرت علیؓ کی جماعت کے۔ فوراً فرمایا کہ پھر حضرت علیؓ کے مذہب پر ہم ہیں اور تم حضرت معاویہؓ کی جماعت کے مذہب پر ہو۔ کیونکہ ہم کسی کے بارے میں گستاخ نہیں اور تم گستاخ ہو۔ پھر ایک مجتہد نے اعتراض کیا کہ تم حضرت عمرؓ کی فضیلت میں یہ ذکر کرتے ہو کہ بہت فتوحات کیں۔ اس سے تو اسلام بھی ثابت نہیں ہوتا کیونکہ حدیث میں آتا ہے:

ان الله ليؤيد هذا الدين بالرجل الفاجر.

اللہ تعالیٰ اس دین کی ایک فاجر شخص سے مدد فرمائے گا۔

مولانا رحمہ اللہ نے فرمایا کہ جس دین کی امداد کی وہ دین تو ہی تھا جس پر ہم ہیں۔ معلوم ہوا کہ دین یہی ہے۔ حضرت مولانا شہید رحمہ اللہ ایک دفعہ خرگوش کا شکار کر کے لائے تھے ایک کتا آیا اور خرگوش کا شکار سونگھ کر چلا گیا۔ مجتہد نے کہا کہ ایسی چیز شکار کر کے لائے کہ کتا بھی نہیں کھاتا۔ فوراً فرمایا کہ یہ کتوں کے کھانے کی چیز نہیں بلکہ انسانوں کے کھانے کی چیز ہے۔

کشف سے متعلق حضرت شاہ ولی اللہ صاحب کا ارشاد

فرمایا حضرت شاہ ولی اللہ صاحب رحمہ اللہ کا ایک بہت عمدہ بات بیان فرمائی ہے کہ جو کشف کسی کامل کو ہوتا ہے۔ ضرور اس کی کچھ اصل ہوتی ہے۔ جو چیز کچھ بھی نہیں وہ کیسے مکشوف ہوگی۔ فرمایا اس میں اہل کشف پر طعن اور بدگمانی کم ہو جائے گی۔

ریل کا ثبوت قرآن پاک سے

فرمایا ریل بھی قرآن شریف کی اس آیت کے تحت داخل ہو سکتی ہے بوجہ علت کے نہ بوجہ مدلول ہونے کے۔ کیونکہ اللہ تعالیٰ نے انعام کے باعث احسان ہونے میں یہ وجہ فرمائی: لم تكونوا بالغية الا بشق الانفس. تم وہاں بغیر محنت مشقت کے نہ پہنچ سکتے تھے۔ وجہ احسان یہ ہے کہ تم بوجہ کو دوسرے شہروں کی طرف نہیں لے جا سکتے۔ سو بوجہ سب

سے زیادہ ریل پر جاتے ہیں۔ اس واسطے یہ بھی نعمت ہوئی۔

عالمگیر رحمہ اللہ صاحب باطن اور صاحب نسبت تھے

فرمایا میں یہاں مولوی ظفر احمد صاحب وغیرہ کی کسی علمی توجیہ کو رد نہیں کرتا۔ اس کی کئی وجوہ ہوتی ہیں۔ ایک یہ ہے کہ حوصلہ پست نہ ہو جائے۔ عالمگیر رحمہ اللہ خود اپنے ہاتھ سے قرآن لکھتے تھے۔ ایک دفعہ ایک شخص نے آکر کہا کہ یہ حرف غلط ہے۔ اس سارے ورق کو نکال دیا (اور یہی عادت تھی کہ اگر کسی ورق میں غلطی رہ جاتی تھی تو اس کو نکال کر دوسرا لکھتے تھے کیونکہ کاٹ کر بنانے سے بد نما ہو جاتا ہے)۔ اور جو لکھا تھا وہ صحیح تھا۔ پھر جب وہ شخص چلا گیا تو عالمگیر رحمہ اللہ نے پھر اسی طرح لکھا جس طرح پہلے خود لکھا تھا۔ کسی نے کہا کہ اس وقت غلط کیوں لکھا تھا۔ اس شخص سے کیوں نہ کہہ دیا کہ جو لکھ چکا ہوں وہ صحیح تھا۔ فرمایا کہ اس کا حوصلہ پست ہو جاتا پھر آئندہ کبھی مشورہ نہ دیتا۔ میں اپنے مصلحین کی تعداد کم کرنا نہیں چاہتا فرمایا، رقعات عالمگیر رحمہ اللہ سے معلوم ہوتا ہے کہ عالمگیر صاحب رحمہ اللہ باطن اور صاحب نسبت تھے۔ کی سمجھ میں ایسے مضامین نہیں آتے۔ وصیت کی تھی کہ میرا کفن دستکاری کے روپوں سے کرنا۔ کچھ قرآن مجید کی کتابت کی اجرت بھی ہے اور ہر چند علماء نے اس کے جواز کا فتویٰ بھی دیا ہے مگر میں بظاہر اشتری آیات اللہ نہیں چاہتا کہ اللہ تعالیٰ سے ایسے کفن میں جا کر ملوں جس میں شبہ ہو۔

عالمگیر رحمہ اللہ کا بے مثال ادب اور ان کے ملازم کا عدیم النظیر فہم

فرمایا عالمگیر رحمہ اللہ کا ایک نوکر تھا جس کا نام ”محمد قلی“ تھا۔ عالمگیر رحمہ اللہ نے اسے یہ کہہ کر آواز دی ”قلی“ وہ آفتاب اور لوٹا لے کر حاضر ہوا۔ بادشاہ نے وضو کیا۔ پس ایک شخص تھے وہ حیران تھے کہ نہ بادشاہ نے وضو کا پانی طلب کیا اور نہ یہ وقت تھا تو نوکر کیسے سمجھ گیا کہ بادشاہ کو وضو کیلئے پانی چاہیے۔ محمد قلی سے دریافت کیا کہ تم کیسے سمجھ گئے کہ بادشاہ کو وضو کیلئے پانی کی ضرورت ہے؟ اس نے کہا کہ میرا نام محمد قلی ہے اور بادشاہ غایت تہذیب کی بناء پر مجھے کبھی صرف قلی کہہ کر نہیں پکارتے بلکہ ہمیشہ پورا نام لیتے ہیں۔ اس وقت جب ”محمد“ کے لفظ کو ذکر نہیں کیا تو میں سمجھ گیا کہ بے وضو ہیں۔ اس واسطے ”محمد“ کے لفظ کو ادب کیلئے

ذکر نہیں کیا۔ عالمگیر رحمہ اللہ کا ادب اور ملازم کا فہم دونوں عدیم النظیر ہیں۔

لوگوں کو باطنی حالات کم پیش آتے ہیں

فرمایا لوگوں کو باطنی حالات بہت کم پیش آتے ہیں زیادہ تر جسمانی امراض ہوتے

ہیں طبیب کو دکھانا چاہیے۔

مجلس شیخ کا ادب

فرمایا بزرگوں نے یہاں تک کہا ہے کہ مجلس شیخ میں ذکر بھی نہ کرے نہ لسانی اور نہ

قلبی۔ میں تو یہ کہتا ہوں کہ جب میں خطوط کے جواب میں مشغول ہوں اس وقت ذکر کرے

اور جب میں بات کروں تو پھر ذکر چھوڑ کر بات کی طرف غور کرنا چاہیے۔

سالک کی ایک پریشانی کی کیفیت

فرمایا کبھی سالک پر ایسی حالت ہوتی ہے کہ یاد سے پریشان اور ترک یاد سے بھی

پریشان ہوتا ہے۔ اس شعر میں اسی کی طرف اشارہ ہے

دوگونہ رنج و عذاب است جان مجنوں را ☆ بلائے فرقت لیلی و صحبت لیلی

تکلفاً اشعار لکھنے کی ممانعت

فرمایا میں بھی اپنی حالت کے ذکر کے وقت مولانا گنگوہی رحمہ اللہ کو اشعار لکھتا تھا مگر

مجبوراً۔ اب لوگ لکھتے ہیں تو میں منع کرتا ہوں۔ ایک فرق ہے کہ میں مجبور تھا اور یہ لوگ

تکلف سے لکھتے ہیں۔

مفید اور مضرت شے کا ادراک

فرمایا مجھ کو مفید شے فوراً مفید معلوم ہوتی ہے اور مضرت فوراً مضرت معلوم ہوتی ہے۔

مجلس وغیرہ سے نکالنے کی اصل

فرمایا تعزیب عام کی بنا پر میں بھی نکالتا ہوں۔ اس لئے میرے نکالنے کی بھی ایک

اصل موجود ہے۔

گھر میں کام کا شغل

فرمایا گھر میں عورتیں آتی ہیں۔ کیا اصلاح ہوگی وہاں تو کوئی پوچھے تو جواب ملتا ہے کام کا شغل رہتا ہے۔

بوڑھے شخص سے زیادہ پردہ کرنا چاہیے

فرمایا بوڑھے سے زیادہ پردہ کرنا چاہیے کیونکہ اس میں جیسے اور قوی کمزور ہیں ایسے ہی مقاومت بھی کمزور ہے اور تقاضہ اس کو بھی ہوتا ہے اور مقاومت کر نہیں سکتا دوسرے یہ کہ اس کو احساس شہوت کم ہوتا ہے۔ اس واسطے وہ اس کو شہوت کم سمجھتا ہے تیسرے یہ کہ اس کو تجربہ کی وجہ سے ادراک حسن کا زیادہ ہوتا ہے اور مبادی حسن پر بہت نظر ہوتی ہے۔ تھوڑے خیال سے یہ مادہ موجود ہو جاتا ہے۔ چوتھے یہ کہ جوان بعد فراغت سرد ہو جاتا ہے۔ اور اس میں فراغت ہوتی نہیں۔ اس واسطے اس میں میلان قوی رہتا ہے۔ حسن کو سوچ سوچ کر مزے لیتا رہتا ہے جو قلب کا زنا ہے۔

حضرت شیخ عبدالقادر جیلانی رحمہ اللہ پر ایک کیفیت کا غلبہ

فرمایا مولوی عاشق الہی صاحب نے یہ سوال کیا کہ حضرت شیخ عبدالقادر جیلانی رحمہ اللہ پر تفویض کا غلبہ ہے۔ دعا کا اہتمام نہیں۔ اور احادیث سے دعا کی ترغیب معلوم ہوتی ہے اور ہمارے اکابر کا بھی یہی معمول تھا اور حضرت شیخ کا طرز اس کے خلاف ہے۔ میں نے جواب دیا کہ ان پر اس کیفیت کا غلبہ تھا۔ مگر بڑا اشکال یہ ہے کہ تفویض بھی مرغوب ہے اور دعا بھی۔ ان میں جمع کیسے ہوگا؟ اس کا جواب میں نے یہ دیا کہ عین دعا کرنے کے وقت جزم تو مضمون دعا کا رکھے گا مگر پورا یقین یہ بھی رکھے کہ جو درخواست میں جرم کے ساتھ ادا کر رہا ہوں اس کے خلاف کا بھی اگر وقوع ہو تو میں اس پر راضی ہوں۔

قلب پر خلاف واقعہ وارد نہ ہونا

فرمایا میرے قلب پر جو وارد ہوتا ہے وہ خلاف واقعہ نہیں ہوتا۔

دیوان حافظ کے ایک شعر کا مفہوم

فرمایا دیوان حافظ کے اس شعر

گناہ گرچہ اختیار مانبود حافظ طریق ادب کوش و گو کہ گناہ من است
کی شرح یہ ہے کہ گناہ اور طاعت دونوں کے اندر دو چہیتیں ہیں۔ ایک خلق کی۔ یہ تو
خالق کی طرف ہے اور ایک کسب کی۔ یہ عبد کی طرف ہے۔ تو حضرت حافظ صاحب رحمہ اللہ
یہ فرماتے ہیں معصیت میں تو نسبت کسب کی طرف خیال کرے اور طاعت میں نسبت خلق
کی طرف ہو کیونکہ سالک کو یہی مفید ہے گوہر فعل میں نسبت دو ہیں۔

جن سورتوں کا طاعون والے کو دم کر کے پلانا مفید ہے

فرمایا خواب میں دیکھا تھا کہ سورہ انزلنا اور فاتحہ طاعون والے کو دم کرنا اور پانی پر دم کر کے
پلانا مفید ہے۔ خواب میں تو صرف انا انزلنا تھا۔ مگر میں فاتحہ اور آیات شفاء کو ملا لیتا ہوں۔

اہل اللہ کے نعمات شیریں

فرمایا۔

گرنہ بودے نالہ نے را شمر ☆ نے جہاں را پر نہ کردے از شکر
حضرت حاجی صاحب رحمہ اللہ نے فرمایا تھا کہ ”شکر“ سے مراد اہل اللہ کے نعمات
شیریں ہیں بقرینہ ”نے“ اور اس سے مراد مشائخ کے ملفوظات ہیں۔

اپنی فضیلت کے معتقد ہونے میں حرج ہے

فرمایا اپنے کمالات کا معتقد ہونا تواضع کے خلاف نہیں کیونکہ کمالات کے معتقد ہونے
کے وقت یہ احتمال ہے کہ ممکن ہے کہ میرے اندر کوئی نقصان ہو۔ جس کی وجہ سے سب
کمالات مردود ہوں۔ اور جس میں نقائص ہیں اس میں کوئی ایک خوبی ایسی ہو جو سب نقائص
کو مٹادے۔ اس کی مثال ایسی ہے جیسے ایک مرد کے ایک تو بوڑھی بیوی ہو جو اپنے آپ
کو خوب زیور، کپڑے، تیل اور مٹی وغیرہ سے آراستہ رکھے اور اسی مرد کی دوسری بیوی جوان
ہو جو سادے اوز میلے کپڑوں میں ہو۔ ظاہر ہے کہ مرد کو وہ جوان پسند ہوگی اور بوڑھی سے وہ

تعلق نہ ہوگا کیونکہ اس میں ایک عیب ہے اور وہ شیب (بوڑھاپا) ہے۔ اس نے سب ظاہری کمالات کو مٹا دیا۔ اور جوان میں ایک کمال ہے اور وہ شباب ہے جس نے سب نقائص کو مٹا دیا۔ اب شیب اور شباب پر جس کی نظر ہوگی وہ دوسرے کمالات اور نقائص کو نظر انداز کر دے گا۔ باقی یہ ضروری نہیں کہ انسان اپنے کمالات کا معتقد نہ ہو۔ مثلاً ایک شخص عالم ہے تو وہ اپنے آپ کو جاہل کیسے خیال کرے بلکہ اگر وہ اپنے کو جاہل سمجھے تو یہ اعتقاد تو خلاف واقعہ ہے اس کا مکلف نہیں۔ اپنے کمالات کا معتقد ہونا تو جائز ہے مگر اپنی فضیلت کا معتقد ہونا جائز نہیں۔ اگر کوئی عیب معلوم ہے تو یہ خیال کرے کہ فلاں عیب کی وجہ سے ممکن ہے کہ سب کمالات خاک میں مل جائیں۔ اگر کوئی عیب اپنا معلوم نہ ہو تو یہ احتمال کافی ہے۔ کہ ممکن ہے میرے اندر کوئی عیب ہو اور دوسرے میں ممکن ہے کہ کوئی نیکی موجود ہو۔ بس اتنا تواضع کے لئے کافی ہے غرض اپنے کمالات کا معتقد ہو تو حرج نہیں۔ اپنی فضیلت کا معتقد نہ ہو۔

تواضع کا ایک ذوقی درجہ

فرمایا تواضع کا ایک اور درجہ ہے۔ وہ محض ذوقی ہے۔ وہ یہ کہ آدمی کبھی کمالات کا معتقد ہوتا ہے۔ اور اپنے کسی عیب کا معتقد نہیں ہے مگر اس کا امکان متحضر ہے۔ اور دوسرے کے صرف نقائص کا معتقد ہے۔ اس کے کمالات کا معتقد نہیں۔ باوجود اس کے پھر اپنے آپ کو دوسرے سے کم سمجھتا ہے۔ یہ ذوقی شے ہے اور بہت بڑا درجہ ہے۔

مقاصد کی دو قسمیں

ایک شخص نے دعا کی درخواست کی۔ فرمایا مقاصد دو قسم ہیں۔ ایک غیر اختیاری جیسے بارش وہاں صرف دعا کافی ہے۔ اور ایک اختیاری جیسے زراعت، تجارت، یہاں دعا کا اثر یہ ہے کہ اے اللہ میری تدبیر میں برکت فرما۔ یہ حقیقت ہے دعا کی۔ اس لئے یہاں دعا کے ساتھ ساتھ تدبیر بھی کرے۔

ایک لطیفہ

ایک لڑکے نے تعویذ کی درخواست کی۔ تعویذ لکھ کر فرمایا کہ اے لڑکے تعویذ لے خواہ

صلح سے خواہ لڑ کے۔ کاتب الحروف عرض کرتا ہے کہ صنعت تجنیس کی طرف اشارہ فرمایا۔

علماء کی فضیلت کسی نہیں

فرمایا علماء کی فضیلت کسی نہیں۔ منجانب اللہ ہے۔ کسی کے منانے سے نہیں ملتی۔

حضور ﷺ کے مشورہ کی شان

فرمایا حضور ﷺ میں مختلف شانیں تھیں۔ مشورہ کی بھی ایک شان تھی۔ الو احد

شیطان والاثنان شیطانان والثلثة ركب او جماعة۔ یہ بھی مشورہ کی شان کا ارشاد ہے اگر یہ معنی لئے جائیں تو پھر منسوخ نہ ہوگا۔

نصرت کا مفہوم

فرمایا جب حق تعالیٰ کے ساتھ تعلق ہو جاتا ہے تو نصرت ضرور ہوتی ہے اور نصرت کے معنی یہ نہیں کہ جو وہ سمجھے بلکہ نصرت کبھی بشکل راحت اور کبھی بشکل مرض ہوتی ہے جیسے طبیب نصرت کرتا ہے کبھی مسہل سے اور کبھی مفرحات سے اور کبھی اپریشن سے۔ یہ سب نصرت ہے۔ اور اس کی علامت یہ ہے کہ اس سے دل مشوش نہیں ہوتا اور اس کا احساس اس کو ہوتا ہے۔

علماء کی تحقیر کرنے والے ایک تحصیلدار سے خطاب

فرمایا ایک موقع پر ایک تقریب میں ایک تحصیلدار صاحب علماء کی تحقیر کر رہے تھے میں بھی ایک کنارہ پر بیٹھا سن رہا تھا۔ کہنے لگے کہ مولویوں نے قوم کو تباہ کر دیا۔ تعلیم انگریزی سے روکتے رہے۔ میں نے کہا جناب یہ مسئلہ تو دوسرا ہے کہ تعلیم جائز ہے یا کہ نہیں۔ یہ نقصان جس کو آپ مولویوں پر لگا رہے ہیں غلط ہے۔ اس نقصان کی ذمہ دار قوم ہے کیونکہ قوم کے نکالنے سے یہ تعلیم میں اور قوموں سے پیچھے رہے ہیں۔ یہ مولویوں کا اثر نہیں ورنہ مولوی تو یہ بھی کہتے ہیں کہ انگریزی نہ پڑھو، عربی پڑھو اگر مولویوں کے کہنے سے ترک کرتے تو عربی پڑھتے۔ اب بتلاؤ کہ عربی کتنے پڑھتے ہیں جو نقصان دنیا میں ہو اس کے ذمہ دار مولوی بنائے جاتے ہیں۔ ایک بھٹیاریں دہلی میں روئی چرا لیتی تھی۔ ایک پولیس

کا آدمی آیا اور دھیان میں رہا۔ وہ روئی نہ چرا سکی۔ اور پولیس والا جب کھانے لگا تو بھھیاری نے لڑکے کو اشارہ کیا کہ تو بھی اس کے ساتھ بیٹھ جا بھھیاری کی ریح نکل گئی تو دفعہ شبہ کے لئے لڑکے کو مارا تا کہ یہ خیال ہو کہ ریح لڑکے کی ہے۔ مگر وہ پولیس کا آدمی سمجھ گیا۔ اس نے بھی قصداً ریح نکال کر لڑکے کو مارا اور کہا ”کرے گا کوئی مگر پٹے گا تو ہی“ اب یہ حال ہے کہ جب کوئی کام بگڑے تو طعن اور ملامت مولویوں ہی پر ہوتی ہے۔

انبیاء علیہم السلام اور ملائکہ دونوں کا غلبہ حال ہوتا ہے

ایک شخص نے حضرت موسیٰ علیہ السلام کے اس ارشاد کی نسبت دریافت کیا

ان ہی الافتنتک تضل بہا من تشاء وتهدی من تشاء. (پس) یہ واقعہ

(زلزلہ اور کڑک کا) محض آپ کی طرف سے ایک امتحان ہے ایسے امتحانات سے جس کو آپ چاہیں گمراہی میں ڈال دیں اور جس کو آپ چاہیں ہدایت پر قائم رکھیں۔

فرمایا کہ مفسرین نے تو لکھا ہے کہ یہ ادلال اور ناز تھا۔ مگر میں نے اس کو قبول نہیں کیا۔ کیونکہ اس میں مغلوبیت کی شان ہے اور گویہ ممکن ہے کہ انبیاء مغلوب الحال بھی ہوتے ہیں گوان کی مغلوبیت میں کثرت نہیں ہوتی اور حدود سے باہر بھی نہیں ہوتے۔ اسی طرح ملائکہ بھی مغلوب الحال ہوتے ہیں جیسا کہ حضرت نبی کریم ﷺ نے بدر میں فرمایا:

ان تھلک هذه العصابة لم تعبد قط. اگر آپ نے اس جماعت کو ہلاک

کر دیا تو پھر کبھی آپ کی عبادت نہ کی جائے گی۔

اور جبرئیل علیہ السلام نے فرعون کے منہ میں کچھڑ ڈال دیا۔ اور ایسے ہی ملائکہ مجتہدین بھی ہوتے ہیں جیسا اس قصے سے ثابت ہے جس کی موت میں فرشتوں نے اختلاف کیا تو معلوم ہوا کہ وہ اجتہاد بھی کرتے ہیں ایسے ہی مجاذیب اہل خدمت میں بھی اجتہاد ہوتا ہے اور یہ ان کے خطوط سے معلوم ہوتا ہے لیکن اس صورت میں حضرت موسیٰ علیہ السلام کو مغلوب الحال کہنا پڑے گا۔ اور اگرچہ یہ ممکن تو ہے مگر چونکہ دوسری توجیہ اس سے اچھی موجود ہے اس لئے اسی کو اختیار کرنا چاہیے پھر تفسیر بیان القرآن طلب فرمائی اور وہاں سے اس مقام کی تفسیر فرمائی۔

نابالغ اور نوبالغ دونوں کے پیچھے تراویح نہیں پڑھنی چاہیے

فرمایا، کہ جو بالغ نہیں اس کے پیچھے تراویح نہیں ہوگی۔ گو مسئلہ میں اختلاف ہے اور احوط (احتیاط کی بات) ہے کہ لڑکانا بالغ نہ ہو۔ مجھ کو تجربہ سے معلوم ہوا ہے کہ نابالغ بلکہ نوبالغ دونوں کے پیچھے نماز نہیں پڑھنی چاہیے کیونکہ بعض دفعہ وہ بے وضو نماز پڑھا دیتے ہیں اور یہ تاویل بھی بعض نے کی ہے کہ مکلف نہیں اور مقتدیوں کو علم نہیں اس واسطے وہ معذور ہیں۔

مہتمم طلبہ کا وکیل نہیں ہو سکتا

فرمایا چندہ کاروپہ جو مہتمم کے پاس جمع ہوتا ہے۔ وہ چونکہ اس کا وکیل ہے اس واسطے جب تک وہ روپیہ صرف نہ ہو جائے تب تک اس کا مالک وہ اصل مالک ہے اگر وہ اصلی مالک مر جائے تو پھر وہ روپیہ وارثوں کا ہے۔ اور کسی نے دریافت کیا کہ مہتمم طلبہ کا وکیل نہیں ہو سکتا؟ فرمایا نہیں۔ کیونکہ طلبہ مجہول ہیں۔ دوسرے اگر وہ مال خود بخود لے لیں تو مہتمم کو مال نہ ہونا چاہیے۔ اس واسطے میں ہر مدکار روپیہ علیحدہ علیحدہ رکھتا ہوں۔ جب کسی کی موت کا پتہ چلتا ہے اس کے وارثوں کو لکھ دیتا ہوں کہ تمہارا اتنا روپیہ میرے پاس جمع ہے اس کو لے لو۔

شیخ کی مصروفیت کے وقت بھی نفع

کسی شخص نے دریافت کیا کہ شیخ اگر کام میں ہو تو توجہ سے استفادہ ہو سکتا ہے؟ فرمایا ہاں! اور یہ شرط نہیں کہ شیخ کو خبر ہو کیونکہ یہ تو کشف ہے اور کشف اولیاء کو تو کیا ضروری ہوتا۔ انبیاء کو بھی ضروری نہیں۔

ایک دوسرے سے محبت یا نفرت کا جواب

فرمایا بعض اہل کشف نے لکھا ہے:

الارواح جنود مجنودة. ارواح ایک مجتمع لشکر ہیں

چار طریق پر تھا۔ ایک یہ کہ ان میں سے کچھ کے منہ تو ایک دوسرے کے سامنے تھے۔

دوسرے یہ کہ دونوں کی پشت تھی۔ تیسرے یہ کہ ایک کا منہ دوسرے کی پشت۔ چہارم یہ کہ

اس کا عکس۔ جس صورت میں ہر ایک کا منہ ایک دوسرے کی جانب تھا اس صورت میں دنیا میں آکر دونوں کی محبت اور جس صورت میں ہر دو کی پشت تھی۔ ان میں اختلاف۔ اور جس صورت میں ایک کا منہ دوسرے کی پشت تھی۔ اس صورت میں جس کا منہ تھا اس کی طرف سے محبت اور دوسرے کی طرف سے عداوت۔ حدیث کے الفاظ سے اس کی تائید ہوتی ہے ”مجندہ“ فرمایا مصففین نہیں فرمایا اور کشف کے رد کا کوئی قرینہ موجود نہیں اس واسطے یہ مقبول رہے گا۔

اہل اللہ کے پاس نفع دینی کیلئے جانے کا ثبوت

فرمایا کہ لا تشد الرحال کے یہ معنی ہیں کہ ”فضیلت غیر ثابۃ کے حاصل کرنے کیلئے سفر کرنا منع ہے۔ کیونکہ یہ اختراع فی الدین ہے اور باقی اہل اللہ کے پاس جانا۔ یہ نفع دینی کے لئے جانا ہے اور یہ ثابت ہے۔“

فی سند احمد عن ابی سعید الخدری رضی اللہ عنہ قال
قال رسول اللہ ﷺ ولا ینبغی ان یشد رحالہ الی مسجد یتغی
فیہ الصلوۃ غیر لمسجد الحرام والمسجد الاقصیٰ ومسجدی
هذا لن ینتہی المقال للمفتی صدر الدین الدہلوی از کتب خانہ
مولانا لطف اللہ رام فوری دامت برکاتہم قلت ہو یصلح تفسیراً
لاجمال لفظ اشہر بہ هذا الحدیث فلا دلالة فیہ علی النهی عن
الرحلة الی المشاهد والمقابر لکن بشرط عدم مفسدة اخرى.

بدعت کی حقیقت

فرمایا کہ ایسی خدمت سے بدعت کی حقیقت میری سمجھ میں آگئی جو صورتِ خدمت اور حقیقت میں اذیت۔ یہی حال بدعت کا ہے کہ صورت میں تو اطاعت ہے اور حقیقت میں معصیت۔ اس میں ایک بہت بڑا مفسدہ یہ بھی ہے کہ یہ شخص اپنے آپ کو مخصوصین سے سمجھنے لگتا ہے۔ اور دوسرے لوگ بھی اس پر حسد کرنے لگتے ہیں۔ اور اس کے علاوہ بھی اس میں بیحد مفاسد پیدا ہونے کا احتمال ہے اسی واسطے میں چاہتا ہوں کہ سب یہ خیال کریں کہ ہم

مخصوصین میں سے ہیں اس لئے میں دوستوں میں سے کسی کو خاص دوست نہیں بناتا۔

سلب کی نسبت کی حقیقت

فرمایا کہ ”سلب نسبت“ کی حقیقت یہ ہے کہ جس شخص سے فیوض حاصل کئے ہوں اگر اس کے دل میں غبار پیدا ہو جائے تو اطاعت اور اعمال میں تساہل ہو جاتا ہے اور تساہل کی وجہ سے نسبت جو کہ عبارت ہے تعلق مع اللہ سے اس میں کمی واقع ہو جاتی ہے ورنہ خود شیخ نسبت سلب نہیں کر سکتا۔

حضرات انبیاء علیہم السلام کے جسد مبارکہ سے متعلق ایک تحقیق

فرمایا کہ صاحب روح المعانی نے ان احادیث پر کلام کیا ہے جن میں حضرات انبیاء اور شہداء کے جسد محفوظ رہنے کی نسبت ارشاد ہے۔ میں نے تفسیر میں جواب دیا کہ کوئی اگر اس کے خلاف پایا جائے تو اس میں یہ وجہ ہوگی کہ اس کی نیت نہ تھی۔ مگر بعد میں یہ خیال رہا کہ خدا نخواستہ کسی نبی کا جسد شریف اگر خلاف پایا جائے تو وہاں تو یہ جواب درست نہیں۔ پھر یہ سمجھ میں آیا کہ حدیث میں علی الارض کا لفظ وارد ہے تو اگر کسی نبی کی لاش شریف میں تغیر واقع ہو جائے تو وہ زمین کے اندر اور مواد کی وجہ سے ہوگا زمین کی وجہ سے نہ ہوگا۔ جیسے انبیاء علیہم الصلوٰۃ والسلام کے بدن کے اندر اسلحہ وغیرہ اثر کر سکتے ہیں اسی طرح اور مواد غیر ارضیہ جو ارض میں موجود ہیں وہ بھی ممکن ہے کہ تاثیر کر سکیں۔ کیونکہ ان کی عدم تاثیر کا ثبوت نہیں۔ اس کے بعد حضرت نے ایک کتاب جس کا نام غالباً ”عوائد العوائد“ ہے طلب فرمائی اور اس سے اس مضمون کو سنایا۔ اور فرمایا کہ کچھ دنوں سے یہ شبہ تھا مگر جب حق تعالیٰ نے جواب سمجھایا تو جی بہت خوش ہوا۔

لا تحرك به لسانك کی تفسیر بیان القرآن میں

فرمایا، آیت لا تحرك کا ماقبل سے ربط ایک تو صاحب کشاف نے بیان کیا ہے کہ اس کا کوئی ربط نہیں بلکہ ماقبل اور مابعد مرتبط ہے۔ چونکہ حضور ﷺ نے اس جگہ جلد جلد

پڑھنا شروع فرمایا تھا اس واسطے بین میں روک دیا جیسے استاد کی تقریر میں طالب علم گڑبڑ کرے تو استاد کہہ دے کہ ”میاں ادھر غور کرو“ اور فرمایا کہ میں نے اپنی تفسیر میں اور وجہ بیان کی ہے۔ پھر تفسیر بیان القرآن طلب فرما کر اس مقام کی تفسیر کی تقریر فرمائی۔

وقف لازم کی حقیقت

فرمایا، وقف لازم کی حقیقت یہ ہے کہ تنوع سے جہاں ایہام خلاف مقصود ہو وہاں وقف کر دیا۔ مگر غور کرنے سے معلوم ہوتا ہے کہ بعض اور مواقع ہیں کہ وصل سے ایہام خلاف مقصود کا ہے اور وقف وہاں نہیں اور بعض جگہ بالعکس ہے اور نیز جہاں خلاف مقصود کا ایہام ہے وہ وصل سے نہیں بلکہ بے محل فصل سے ایہام خلاف مقصود ہے۔ تو فصل بے محل منع ہو انہ یہ کہ وقف ضروری۔ مگر فرمایا کہ اب عوام کو اسی طرح رہنے دیا جائے۔ ورنہ اسکے خلاف میں فتنہ ہے۔

قرآن شریف کا رسم الخط توقیفی ہے

فرمایا، رسم الخط قرآن شریف کا توقیفی ہے۔

متکلمین اور متقدمین نے اہل بدعت کے

مقابلہ کیلئے صفات باری تعالیٰ میں کلام کیا

فرمایا متکلمین و متقدمین کو تو اہل بدعت کے مقابلہ کیلئے صفات باری تعالیٰ میں کلام کرنے کی ضرورت پڑی۔ اور ان کو اہل بدعت کے مقدمات پر منع وارد کرنا تھا کہ تم جس چیز کے مدعی ہو اس کے علاوہ دوسرا احتمال بھی ہے اس لئے تمہارا دعویٰ یقینی نہیں اور اس کلام سے متکلمین کو اپنے مقدمات پر استدلال مقصود نہ تھا تاخرین نے خلط کیا کہ استدلال شروع کر دیا اور ضرورت سے زیادہ باتیں تحریر کر دیں۔ خصوصاً مسئلہ کلام پر تو بہت کچھ باتیں لکھ دیں۔

قرآن شریف اور حدیث شریف میں

اپنی طرف سے قید لگانے پر اعتراض

فرمایا مولانا محمد قاسم صاحب رحمہ اللہ نے فرمایا کہ قرآن شریف اور حدیث شریف

میں جب کوئی قید اپنی طرف سے لگائے تب اعتراض پڑتا ہے۔

شارع علیہ السلام کا اصلی مقصود

فرمایا، شارع علیہ السلام کا اصلی مقصود یہ ہے کہ لوگ کام کی بات میں لگ جاویں۔ اسی واسطے غیر مقصودی مضامین کی قرآن مجید اور احادیث شریفہ میں تفصیل نہیں فرمائی۔ اس میں شفقت ہے۔ اب اس تقریر سے بہت مسائل حل ہو گئے۔ مثلاً ستاروں کا وجود کہ کس آسمان پر ہے؟ یہ کوئی مقاصد میں سے نہیں۔ اسی طرح مسئلہ قدر بھی ہے۔ غایت قدر کی بیان فرمائی۔ مثلاً لکھی لا تأسوا علی ما فاتکم (تا کہ جو تم سے فوت ہو جائے اس پر رنج نہ کرو) اور اس غایت کے معلوم کرنے کے بعد اجمالی ایمان بالقدر کافی ہے۔ اور حضور ﷺ نے صحابہ کو منع فرمایا کہ قدر میں نزاع نہ کرو۔ اس کی وجہ یہ نہیں کہ صحابہ سمجھ نہ سکتے تھے۔ صحابہ تو اس سے زیادہ مسائل صفات سمجھتے تھے بلکہ وجہ یہ تھی کہ تفصیل کوئی ضروری نہیں۔

لفظ پیدا کر ڈالنا میں فعل کی تحقیر ہے

فرمایا مولانا اسمعیل شہید رحمہ اللہ کی کتاب سے لوگوں نے مواقع تلاش کر کر کے ان عبارتوں میں غلط تاویل کر کے خود غلط معنی ڈال دیے۔ ان کے مقصود میں کوئی بھی وجہ غلطی کی معلوم نہیں ہوتی۔ فرمایا کہ مولانا احمد علی صاحب رحمہ اللہ سہارنپوری کی خدمت میں ”تقویۃ الایمان“ کا یہ جملہ کسی سائل نے پیش کیا۔ جس میں یہ تھا کہ ”اگر خدا تعالیٰ چاہتا تو محمد ﷺ جیسے کروڑوں پیدا کر ڈالتا“ سائل نے کہا کہ ”ڈالتا“ کا لفظ اس میں نبی ﷺ کی تحقیر ہے اور یہ کفر ہے۔ مولانا احمد علی صاحب رحمہ اللہ کے جواب سے معلوم ہوتا ہے کہ جواب نہایت مسکت ہے۔ اور اکابر کے جواب ایسے ہی ہوتے تھے جس سے حقیقت واضح ہو جائے اور شبہ کی جڑ کٹ جائے گو سائل خاموش ہو یا نہ ہو۔ مولانا احمد علی صاحب نے فرمایا کہ بے شک اس میں تحقیر ہے مگر فعل کی نہ مفعول کی۔ اگر کوئی طالب علم جواب دیتا تو یہ کہتا کہ اس لفظ میں تحقیر کہاں ہے؟ مادہ کے اعتبار سے یا ہیئت کے اعتبار سے؟ ہر شق کی تم دلیل پیش کرو تو اس تقریر کو بند ہو جاتا، مگر قیامت تک اس کو تسلی نہ ہوتی۔ کیونکہ وہ تو محاورات پر موقوف

جانتا ہے کہ محاورہ میں یہ لفظ تحقیر کے موقع پر بولا جاتا ہے۔ سائل اس وقت تو نہ سمجھا۔ مولانا احمد علی صاحب بھی خاموش ہو گئے۔ اکابر کا یہی طریقہ تھا کہ حقیقت واضح کر دیتے تھے۔ آگے کوئی مانے یا نہ مانے۔ کچھ روز گزرے تو وہی سائل مولانا احمد علی صاحب کے پاس آیا اور کہا کہ مولانا! تفسیر بیضاوی اگر چھاپ ڈالتے تو بہت فائدہ ہوتا۔ مولانا نے فرمایا بھائی یہ ”ڈالتے“ کا لفظ تو وہی ہے جس کی وجہ سے تم اس روز تکلیف مولانا شہید رحمہ اللہ کی کر رہے تھے اب تم نے بیضاوی کی تحقیر کی۔ اور بیضاوی کل ہے۔ اور قرآن شریف اس کا جزو ہے۔ اور کل کی تحقیر جز کی تحقیر ہے اور قرآن کی تحقیر کفر ہے۔ تو سائل نے کہا کہ اب واقعی معلوم ہوا کہ فعل کی تحقیر ہے۔

فرض، سنت اور واجب وغیرہ کا معنون

حضور ﷺ کے زمانہ میں بھی موجود تھا

کسی نے دریافت کیا کہ حضرت! فرض، واجب، سنت، حضور ﷺ کے عہد میں بھی تھے؟ فرمایا کہ ہاں! یہ معنون تو موجود تھا۔ گو یہ عنوان موجود نہ ہو مثلاً واجب وہ جس کی دلیل ظنی ہو۔ اور ظنی دو طریق سے۔ ایک ظنی الثبوت۔ دوسرا ظنی الدلالة۔ تو حضور ﷺ کے وقت میں ظنی الثبوت تو نہ تھا مگر ظنی الدلالة تھا۔

ان اصطلاحات کے بنانے کی وجہ علماء کو یہ پیش آئی کہ لوگوں نے عمل کرنے میں کمی زیادتی شروع کر دی۔ تو اب یہ مجبوری پیش آئی کہ یہ فعل جو ترک کیا گیا ہے اس کا کیا رتبہ ہے؟ تو مجتہدین نے دلائل کو دیکھ کر یہ استنباط کیا کہ یہ واجب یا سنت یا فرض ہے؟ مثلاً سر کا مسح کسی نے پورا کیا۔ کسی نے نصف پر اکتفا کیا۔ اب ضرورت پڑی اس تحقیق کی۔ اور صحابہ کے عہد میں یہ نہ تھا۔ بلکہ وہ جس طرح حضور ﷺ کو دیکھتے عمل شروع کر دیتے۔ اگر بعد کے لوگ بھی صحابہ کی طرح اسی طریق پر عمل کرتے جاتے تو ان اصطلاحات کی کوئی ضرورت نہ تھی مگر لوگوں نے عملی نے یہ ابواب فتویٰ تصنیف کرائے (سبحان اللہ ملفوظ میں کل فقہ کا منشاء فرما دیا ۱۲ جامع)۔

آنکھ بند کر کے نماز پڑھنا خلاف سنت عمل ہے

فرمایا حضرت حاجی صاحب رحمۃ اللہ علیہ کے ایک مرید نے نماز بہت سنوار کر پڑھی

اور تھے وہ مرید صاحب کشف۔ تو عالم مثال میں ان کو اس نماز کی شکل نہایت خوبصورت دکھائی دی مگر اس شکل کی آنکھیں نہ تھیں، نابینا تھی۔ پھر اس مرید نے حضرت حاجی صاحب رحمۃ اللہ علیہ سے ذکر کیا۔ تو حضرت نے فی البدیہہ فرمایا کہ نماز آنکھ بند کر کے پڑھی ہوگی۔ اگرچہ یکسوئی کیلئے ایسا کرنے کی اجازت ہے مگر بہر حال خلاف سنت تو ہے سبحان اللہ کیسے قبیح سنت تھے۔

دوسرا قصہ اس سے بھی بڑھ کر ہوا وہ یہ تھا کہ ایک غیر مقلد بھوپال کے تھے۔ انہوں نے درخواست بیعت کی مگر شرط یہ لکھی کہ میں غیر مقلد رہوں گا۔ حضرت حاجی صاحب رحمہ اللہ نے منظور فرمایا۔ دو چار دن کے بعد انہوں نے رفع یدین اور آمین بالجہر کو چھوڑ دیا۔ حضرت رحمہ اللہ کو کسی نے خبر کر دی۔ حضرت نے فی البدیہہ فرمایا کہ اگر میری رعایت سے ترک کیا تو ہرگز ایسا مت کرو۔ میں سنت کا بار اپنے سر پر لینا نہیں چاہتا۔ اگر تمہاری تحقیق بدل گئی تو یہ اور بات ہے۔ سبحان اللہ! اس سے معلوم ہوتا ہے کہ کیسے پابند سنت تھے۔

تعریف کرنے والے کے منہ میں

حضرت گنگوہی رحمہ اللہ کا مٹی ڈالنا

فرمایا حضرت گنگوہی رحمہ اللہ کی شان اور مدح میں کسی نے عربی میں قصیدہ لکھ کر سنا شروع کیا۔ حضرت خاموش ہو کر سنتے رہے۔ جب وہ سنا کر فارغ ہو چکا تو حضرت مولانا گنگوہی رحمہ اللہ نے مٹی لے کر اس کے منہ میں ڈال دی اور فرمایا کہ حدیث شریف میں آیا ہے۔ احث التراب فی فم المداحین (تعریف کرنے والوں کے منہ میں مٹی ڈال دو)۔ اور اسی طرح حضرت حاجی صاحب رحمہ اللہ کی شان میں کسی نے قصیدہ لکھ کر سنایا تو جب وہ فارغ ہوا تو حضرت نے فرمایا! ارے بانی کیوں جوتے مارا کرتے ہو۔

ایک ڈوم اور بدووں کا گانا

فرمایا ایک ڈوم حج کو گیا تو اس نے بدوؤں کو گاتے سنا اور کہا کہ نبی کریم ﷺ نے اسی گانے کو سن کر حرام فرمایا۔ اگر میرا گانے سنتے تو کبھی حرام نہ فرماتے یہ قصہ اس پر بیان فرمایا کہ حضرت مولانا گنگوہی رحمہ اللہ علیہ نے ایک وقت یہ فتویٰ دیا تھا کہ صدر اور شمس بازغہ اور میرزا ہد

امور عامہ کی تعلیم یہ سب حرام ہے تو مولانا سید احمد صاحب رحمہ اللہ مدرس مدرسہ دیوبند نے فرمایا کہ مولانا گنگوہی رحمہ اللہ نے میرا شمس بازغہ پڑھانا نہیں سنا ورنہ اس کی تحصیل کو حرام نہ فرماتے۔ کیونکہ وہ (مولانا سید احمد صاحب رحمہ اللہ) ساتھ کے ساتھ رو فرمادیتے تھے۔

ذکر اللہ سے لطافت پیدا ہوتی ہے

فرمایا ذکر اللہ سے وہ لطافت حاصل ہوتی ہے جو سلاطین کو بھی نصیب نہیں ہوتی۔ ایک قصہ سے اس کا اندازہ ہو جائے گا کہ حضرت مولانا گنگوہی رحمہ اللہ مسجد میں عشاء کے وقت دیر سے تشریف لاتے تھے اور حضرت رحمہ اللہ نے مسجد میں دیا سلائی جلانے سے منع فرمادیا تھا کیونکہ بدبودار چیز کا استعمال مسجد میں منع ہے۔ ایک روز کسی شخص نے مسجد ہی میں دیا سلائی سے چراغ جلا دیا۔ حضرت مولانا رحمہ اللہ دو تین گھنٹہ بعد تشریف لائے اور کھڑے ہو کر فرمایا کہ مسجد میں بدبو آتی ہے معلوم ہوتا ہے کہ کسی نے مسجد میں دیا سلائی جلانی ہے۔ سبحان اللہ! کس درجہ کی لطافت تھی۔

سیاست اور انتظام صحابہؓ

فرمایا جس قدر سیاست اور انتظام صحابہؓ نے کیا اور کسی قوم سے نہیں ہو سکتا۔ صحابہؓ نے ملکوں کو فتح کیا مساجد بنوائیں۔ سندھ میں بڑے بڑے مہندس جمع ہوئے کہ صحابہؓ نے جو محراب اور قبلہ کی سمت مقرر کی۔ ذرہ برابر اس میں فرق کسی نے نہیں نکالا۔ حالانکہ ہماری حالت یہ ہے کہ گھر سے نکلے اور قبلہ کا پتہ نہیں۔

مولانا عبید اللہ سندھی مرحوم کی کراچی میں ایک تقریر

فرمایا مولوی عبید اللہ سندھی کراچی تشریف لے گئے۔ وہاں جا کر انہوں نے ایک سرکاری مدرسہ میں وعظ کا انتظام کر دیا۔ اور وہ بہت جوڑ توڑ کے آدمی تھے وہاں ایک انگریز کو جو اس مدرسہ ہی کا بہت بڑا منتظم اور شاہی خاندان کا تھا اور ولایت سے نیا نیا آیا تھا اور اردو سمجھ سکتا تھا مگر بول نہ سکتا تھا۔ اس کو صدر مقرر کر دیا اور وعظ کا وقت آٹھ بجے مقرر ہوا تھا۔ ہم ذرا وقت سے پہلے حاضر ہو گئے اور وہ عین وقت پر آیا اور سب سے مصافحہ کر کے کرسی پر بیٹھ گیا۔ میری کرسی بھی اس

کے پاس ہی رکھ دی۔ میں نے اس کو صدر نہ بنایا اور نہ صدر اس کو سمجھا اور نہ اسکی اجازت لی۔ غیرت آتی تھی کہ اس سے اجازت لے کر وعظ شروع کریں میں اُس کرسی پر نہ بیٹھا۔ ایک دوسری جگہ کھڑا ہو گیا۔ اور جتنے مسائل آج کل سلاطین میں مایہ ناز ہیں اور سیاست کے متعلق ہیں ان سب کو میں نے قرآن شریف سے ثابت کیا۔ ایک مسئلہ اب یاد آ گیا اور وہ پولیس کے متعلق ہے اور وہ مسئلہ ہر ملک کی پولیس پر عائد ہوتا ہے اور یورپ کی سلطنتیں اس پر عامل ہیں۔ وہ یہ کہ بے جا مجمع کو منتشر کیا جائے۔ میں نے سورہ جمعہ کی آیت فاذا قضیت الصلوٰۃ الخ سے اس کو ثابت کیا اور اس کو ایک مقدمہ اور قواعد کے ساتھ ضم کیا کہ اگر کسی جگہ بلا کسی ضرورت کے مجمع ہو تو اس آیت میں بے جا مجمع کے انتشار کا حکم دیا گیا ہے۔ مگر سلاطین نے اس کے سوا اور کچھ انتظام نہیں کیا۔ صرف مجمع کو منتشر کر دیا۔ آگے خواہ کوئی منفرد منفرد ہو کر بد معاشی کرتا رہے۔ مگر چونکہ قرآن شریف آسمانی تعلیم ہے۔ اس لئے اس نے آگے اور انتظام بھی کیا۔ مجمع میں تو تراجم کی وجہ سے فساد کا خطرہ تھا۔ اس کو انتشار کا حکم دیدیا اور افراد میں بے کاری کی وجہ سے فتنہ میں پڑنے کا احتمال تھا۔ اس لئے حکم دے دیا کہ:

وابتغوا من فضل اللہ. اور خدا کی روزی تلاش کرو۔

اور چونکہ اصل مقصود آسمانی کتاب کا تعلق مع اللہ ہے اور معاش میں مشغول ہو کر انہماک ہو جائے گا اور اسی سے وہ تعلق مع اللہ ضائع ہو جاتا ہے۔ اس واسطے آگے حکم دیا کہ:

واذکرو اللہ اور (اس میں بھی) اللہ کو بکثرت یاد کرتے رہو۔

ایسی رعایت کسی دنیاوی سلطنت سے ممکن ہی نہیں۔ اسی طرح کے اور بھی بہت سے اصول اساسی بیان کئے۔ وہ انگریز ختم وعظ کے بعد کھڑا ہوا اور انگریزی میں وعظ کی بہت تعریف کی۔ پھر اس تقریر انگریزی کا ترجمہ ایک علی گڑھ کے پروفیسر صاحب نے کیا۔ اس پر فرمایا کہ قرآن مجید میں سب کچھ ہے مگر مسلمان قرآن کو تو دیکھتے نہیں اوروں کے ہاں سے گداگری کرتے ہیں۔

سہونی الصلوٰۃ ہم کو بھی ہوتا ہے اور انبیاء کرام کو بھی

فرمایا سہونی الصلوٰۃ ہم کو بھی ہوتا ہے اور انبیاء کرام کو بھی اور علت بھی (دونوں) کی

مشترک ہے۔ یعنی عدم توجہ الی الصلوٰۃ۔ مگر علت العلت میں فرق ہے۔ وہ یہ کہ ہم کو توجہ الی اللہ ہو اسفل من الصلوٰۃ ہے (یعنی نماز سے نیچے درجہ کی طرف) اور انبیاء کو توجہ الی اللہ ہو اعلیٰ من الصلوٰۃ ہے (یعنی نماز سے اونچے درجہ کی چیز کی طرف)۔ پھر فرمایا کہ یہ وجہ بعد میں نظر سے بھی گزری اور جی بہت خوش ہوا۔ لوگوں کا جی تو شاید ایسی چیز سے زیادہ خوش ہوتا ہو جو پہلوں کی سمجھ میں نہ آئی ہو۔ اور میرا جی ایسے علوم سے خوش ہوتا ہے جس کی طرف سلف بھی لوگ بھی گئے ہوں۔ کیونکہ جو علوم سلف کے خلاف ہوں وہ بدعت ہوں گے تو جب بدعت حاصل ہو تو اس پر کیا خوشی ہوگی؟

نماز میں راحت کی دو قسمیں ہیں

فرمایا ار حنا یا بلال بالصلوٰۃ (ہم کو نماز سے آرام پہنچاؤ اے بلال) میں راحت کی دو قسمیں ہیں۔ ایک راحت فی الصلوٰۃ۔ دوسری راحت بعد فراغ الصلوٰۃ۔ پھر اس میں دو وجوہ ہیں۔ ایک راحت اس لیے کہ حق تعالیٰ کا فرض ادا ہوا۔ دوسرا اس لیے کہ پاپ کرنا۔ پہلا درجہ خواص کا ہے۔ دوسرا درجہ عوام کا۔ راحت فی الصلوٰۃ کا عنوان میں نے تجویز کیا ہے ”راحت لقاہ حق“ اور راحت بعد فراغ الصلوٰۃ کا عنوان ہے ”راحت حصول رضا حق“۔

انگریزوں میں عقلی تدقیق کا مادہ بہت کم ہے

فرمایا انگریزوں میں عقلی تدقیق کا مادہ بہت کم ہے اور ضاعت اور تجربہ کا مادہ بہت ہے۔ ایک مولوی صاحب سہارنپور میں ایک انگریز سے ملاقات رکھتے تھے اور وہ انگریز عربی کا عالم بھی تھا۔ تو اس انگریز نے مولوی صاحب سے کہا کہ قرآن شریف سے معراج میں آسمانوں پر جانا ثابت نہیں ہوتا۔ کیونکہ الی المسجد الاقصیٰ وارد ہے۔ مولوی صاحب نے کہا کہ آسمان پر جانا اسی آیت سے ثابت ہے کیونکہ ”اقصیٰ“ کی ایک تفسیر ”عرش“ بھی ہے کیونکہ مسجد کے معنی ہیں۔ محل طاعت اور عرش اعلیٰ محل طاعت ہے۔ اور بار کنا حوالہ سے مراد روحانی برکت ہے۔ چنانچہ وتری الملئکة حافین من حول العرش یسبحون بحمد ربہم سے ثابت ہے۔ بس اتنے میں مان گیا حالانکہ شرح تہذیب پڑھا ہوا طالب علم بھی جانتا ہے

کہ یہ تفسیر احتمالی ہے اور اذا جاء الاحتمال بطل الاستدلال۔ مگر وہ انگریز خاموش ہو گیا۔

اصل سلطنت شخصی ہے

فرمایا کانپور میں کسی وکیل کے مکان پر وعظ ہوا۔ وہاں بڑے بڑے تعلیم یافتہ موجود تھے۔ جو جمہوری سلطنت کے خواہاں تھے۔ میں نے وہاں ثابت کیا کہ اصل سلطنت شخصی ہے اور قرآن شریف سے یہی ثابت ہوتا ہے چنانچہ آیت:

وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ. پھر جب آپ رائے پختہ کر لیں سو خدا تعالیٰ پر اعتماد کیجئے۔

سے معلوم ہوا کہ مشورہ تو سب سے کرو مگر کرو وہی جو جی میں آئے۔ لوگوں کی رائے کا کچھ اعتبار نہیں ورنہ یوں فرماتے:

وَإِذَا عَزَمُوا (بجائے عزمت کے) اور جب وہ سب مشورہ دینے والے فیصلہ کر لیں اور تیسرے یہ سورہ نور سے کہ:

فَإِذَا اسْتَأْذَنُوكَ لِبَعْضِ شَأْنِهِمْ فَأِذِنْ لِمَنْ شِئْتَ. اور جب آپ سے اپنی کسی بات کیلئے اجازت چاہیں تو آپ جس کو چاہیں اجازت دیدیں۔

سے بھی ثابت ہوتا ہے۔ صرف کثرت رائے ہی نہیں بلکہ خواہ اجماع بھی اذن پر کریں تب بھی آپ کو اختیار ہے کہ کسی کو اذن دیں یا نہیں دیں۔ اور میں نے یہ بھی کہا کہ سلطنت شخصی اس وقت ہوگی جب وہ صدر یا خلیفہ ایسا صاحب رائے ہو کہ سب دنیا کی رائے پر اس کی رائے غالب ہو اور صواب پر ہو جیسے ہمارے اکابر حضرت ابو بکر صدیق رضی اللہ تعالیٰ عنہ اور حضرت عمرؓ اور حضرت عثمان اور حضرت علیؓ اور حضرت معاویہ رضی اللہ عنہم۔ اور میں تو ان کو یاد کر کے یوں کہا کرتا ہوں کہ اولئک ابائی فجننی بمثلهم (یعنی یہ لوگ میرے آباؤ اجداد۔ پس کوئی ان جیسا لا کر دکھائے)۔

اور جب خلیفہ ایسا نہ ہو بلکہ اس کی رائے غلط ہو کرے تو پھر وہ ظلم کرے گا۔ اس وقت جمہوری سلطنت بہتر ہوگی۔ اس عارضہ سے کہ اس میں قلت ظلم ہوگا اور شخصی میں کثرت ظلم۔

تویہ **قاعدہ** : من ابتلی ببلیتین فلیختر اھونھما۔ جو شخص دو بلاؤں میں گرفتار ہو تو اس کو ان میں سے پہل کو اختیار کرنا چاہیے۔
کے لحاظ سے سلطنت جمہوری درست ہوگی۔

والد صاحب رحمہ اللہ کے ساتھ ایک انگریز کی گفتگو

فرمایا والد صاحب کے ساتھ ایک انگریز بات کر رہا تھا کہ انگریزوں میں یہ بات مسلم ہے کہ مجلس پارلیمنٹ اگر دو سو سال تک بھی کوشش کرے تو اس قدر انتظام نہیں کر سکتے جس قدر حضرت عمرؓ نے تھوڑے زمانہ میں کیا۔ یعنی اصول اساسی کے لحاظ سے۔ تو والد صاحب نے فرمایا تو پھر یہ تو تائید آسمانی تھی اور تم اس کو کیوں نہیں مانتے۔ اس انگریز نے کہا کہ ان کے کمال عقل سے تھا، والد صاحب نے فرمایا کہ ایسی بڑی عقل کسی شخص کو دیدینا اس کو ہم تائید آسمانی کہتے ہیں۔ تم خواہ اس کو عقل سے تعبیر کرو۔

مولوی بادشاہ سے کم نہیں

فرمایا مولانا محمد یعقوب صاحب رحمہ اللہ نے فرمایا کہ مولوی بادشاہوں سے کم نہیں ان کے پاس فوجیں اور رسالے ہیں اور مولویوں کے پاس کتابیں اور رسالے ہیں۔

مچھلیوں کا ایک تالاب سے نکال کر دوسرے میں ڈالنا

ایک مولوی صاحب نے مسئلہ دریافت کیا کہ ایک تالاب کی مچھلیاں پانی ختم ہونے کے بعد دوسرے تالاب میں ڈال دیں۔ اور اس تالاب میں مالک تالاب کی مچھلیاں مملوکہ تھیں۔ اور دوسرے تالاب میں بھی مچھلیاں دوسرے مالک تالاب کی ہیں۔ اور اس نے اپنی مچھلی کی دم کاٹ دی۔ کچھ عرصہ کے بعد جب مچھلیاں نکالیں تو معلوم ہوا کہ سب کی دم موجود ہیں۔ اب کیسے امتیاز ہو؟ فرمایا کہ خلط کے بعد مشترک ہیں۔ اور گویہ مچھلیاں ابتر تھیں مگر کالمین کی صحبت میں یہ بھی کامل ہو گئیں۔

ابوالحسن کا قول

ابوالحسن کا قول کسی کتاب سے ایک مولوی صاحب نے دیکھا کہ جو شخص کسی ضرورت

اسلامی کا انکار کر کے کافر ہو جائے مگر برأت عن الاسلام نہ کرے تو وہ کافر ہے مرتد نہیں۔ اور اس کا ذبیحہ بھی جائز ہے خلافاً مجبور جیسے قادیانی اور ان مولوی صاحب نے کہا کہ فلاں شخص بھی قادیانیوں کے بارے میں یہی کہتا ہے۔ فرمایا کہ پہلے ابو الحسن تھے اب ابو یحییٰ لقیح بھی ہو گئے۔

عوام کے ہاں سلوک کے معنی

فرمایا سلوک کے معنی اب لوگوں نے یہ سمجھے ہیں کہ جو پیر نے وظیفہ بتلایا ہو وہ پڑھ لیا جائے یا دوسرے معنی یہ کہ پیر سے کچھ سلوک کیا جائے اور بس۔

خلجان کی دو قسمیں

فرمایا اطمینان کے معنی ”سکون“ اور یہ ضد ہے خلجان کی۔ اور خلجان دو قسم پر ہے۔ ایک اصل ایمان اور اعتقاد جازم۔ اور اس کی ضد جو اطمینان ہے وہ ایمان ہے اور دوسری قسم خلجان کی ”کیفیت زائدہ عن الایمان“ میں اور اس کی ضد اطمینان۔ وہ کیفیت زائدہ میں اطمینان ہے۔ اور یہ اطمینان ایمان کے وقت بھی (کبھی) نہیں ہوتا۔ اسی کو حضرت ابراہیم علیہ السلام نے طلب فرمایا۔

صدقہ کے بکرے کا حکم

فرمایا جب بدعت رائج ہو جائے تو خواص کو بھی اس کے بدعت ہونے کی طرف خیال نہیں ہوتا۔ مثلاً صدقہ کا بکرہ ہے۔ کسی کو بھی اس کے بدعت ہونے کا وسوسہ نہیں مگر شاہ عبدالعزیز صاحب رحمہ اللہ کے امتحان کے مطابق اگر صدقہ کرنے والوں کو کہا جائے کہ اس سے دو گنی قیمت کا گوشت خرید کر دیدو تو طبیعت میں بشاشت نہ ہوگی۔ معلوم ہوا کہ اراقتہ الدم کو موثر جانتا ہے۔ اور فرمایا ایسی باتوں کی طرف مولانا شہید رحمہ اللہ کا ذہن جاتا تھا۔ وہ اس فن کے مجتہد تھے اور بہت بڑے آدمی تھے۔ مگر شاہ عبدالعزیز صاحب رحمہ اللہ کی نسبت ایسا معلوم ہوتا ہے کہ طالب علم تھے۔

ابن تیمیہ اور منصور سے متعلق رائے گرامی

فرمایا ہم پر اللہ تعالیٰ کا بہت فضل ہے کہ دونوں گروہ کے معتقد ہیں۔ منصور رحمہ اللہ

کو بزرگ جانتے ہیں اور ابن تیمیہ رحمہ اللہ کو بھی۔ گوان میں بہت اختلاف ہے ہم یہ سمجھتے ہیں کہ نیت دونوں کی درست تھی۔

عوام کے فہم کے مطابق ارشاد

حضرت مولانا فتح محمد صاحب تھانوی رحمہ اللہ

فرمایا مولانا فتح محمد صاحب رحمہ اللہ سے کسی نے دریافت کیا کہ ضاد ہے یا ظاد؟ فرمایا قرآن میں لکھا ہوا دیکھ لو کیا ہے۔ اس شخص نے کہا ضاد ہے۔ فرمایا پھر یہی صحیح ہے۔ جو لکھا ہے اور تراویح کے بارے میں بھی ان سے کسی نے سوال کیا کہ آٹھ ہیں یا بیس؟ فرمایا کہ اگر کچھری میں مقدمہ پیش ہو اور ایک پٹواری کہے کہ زمین کا معاملہ آٹھ روپیہ ہے اور دوسرا کہے کہ بیس روپیہ ہے تو تم کتنے لے جاؤ گے؟ اس نے کہا کہ بیس۔ فرمایا، بس بیس پڑھ لیا کرو۔ اگر وہاں آٹھ کی ضرورت ہوئی تو بارہ بیچ جائیں گے۔ اور اگر بیس کی ضرورت ہوئی اور تم لے گئے ہو آٹھ، تو پھر تکلیف ہوگی۔

حضرت شاہ عبدالعزیز صاحب رحمہ اللہ کا ایک عامی کو جواب

فرمایا۔ ایک شخص نے حسب عادت پارہ عم یتساء لون کو آخری سورتوں سے شروع کیا اور پھر اجتہاد کا دعویٰ کیا کہ سب مال بیوی کو دیا جائے گا۔ شاہ عبدالعزیز صاحب رحمہ اللہ نے دریافت کیا کہ یہ تم نے کہاں سے سمجھا تو اس نے جواب دیا کہ کسی رشتہ دار کا قرآن شریف میں ذکر نہیں صرف بیوی کا ذکر ہے کیونکہ حق تعالیٰ نے فرمایا اطعمہم من جوع اور ”جوع“ ہندی میں بیوی کو کہتے ہیں۔ شاہ صاحب رحمہ اللہ نے فرمایا اس کے قبل سورہ تبت یدا پڑھئے اس نے پڑھی۔ فرمایا، اس سے تو معلوم ہوتا ہے کہ سب ماں کا کیونکہ اس میں ہے ماکب۔ بیوی کو صرف کھانا ملے گا۔ مولانا نے فرمایا کہ شاہ صاحب رحمہ اللہ نے یہ تحریف نہیں کی بلکہ حجت الزامیہ قائم کی ہے۔ مطلب یہ کہ تمہاری بات اگر مان لیں تو یہ تم کو لازم آئے گا اور یہ لازم تو غلط۔ اس واسطے یہ تمہارا کہنا بھی غلط ہے۔ اس لئے نہ یہ تحریف اور نہ یہ اس کی تفسیر کی تقریر ہے۔

انگریزوں کی تہذیب خود ان کی نظر میں

فرمایا میرے بھتیجے حامد علی علانج کرانے کیلئے منصوری گئے۔ وہاں ایک امریکن انگریز تھا۔ اس سے ملاقات ہوئی۔ اس نے کہا کہ لندن والے انگریز کہتے ہیں کہ ابھی تک یہاں کی تہذیب ناقص ہے۔ اور امریکہ کی کامل۔ کیونکہ امریکہ میں ہر شخص اپنے ضروری کام اپنے ہاتھ سے کرتا ہے۔ اور لندن میں یہ ابھی تک نہیں ہوا۔ فرمایا، سبحان اللہ! امریکہ والوں نے یہ اب سمجھا اور حضور علیہ الصلوٰۃ والسلام نے کر کے بتلایا۔ بازار سے سودا خرید کر لے آئے جو تاسی لیا، کپڑا سی لیا۔

اس انگریز نے حامد علی سے یہ بھی دریافت کیا کہ تمہارا کوئی رشتہ دار طالب علم ہے؟ (حضور نے طالب علم سے مراد اپنی طرف اشارہ کیا) حامد علی نے کہا کہ ہاں۔ اس انگریز نے دریافت کیا کہ وہ ان تحریکات میں شامل ہے یا نہیں؟ اس نے کہا کہ ہم نے کہا کہ نہیں اور دل میں ہمیں خوشی ہوئی کہ اس میں انگریز کو بظاہر خوشی ہوگی۔ اس انگریز نے کہا کہ معلوم ہوتا ہے کہ وہ انگریزوں کا بہت بڑا دشمن ہے۔ وجہ یہ کہ تحریکات کا چلنا تب ہو سکتا ہے جبکہ ہر شخص اپنے مذہب سے کچھ سرک جائے اور سب خلط ہو جاویں اور جو لوگ خلط ملط ہو جاویں اور مذہب کے پابند نہ رہیں ان لوگوں کا عیسائیت میں داخل ہونا سہل ہو جاتا ہے۔ تو گویا جس قدر اہل تحریکات تھے یہ عیسائیت کے قریب جا رہے تھے اور اس نے اس کی مخالفت کی۔

مولانا نے فرمایا کہ ہمارے خیال میں بھی یہ نہ تھا مگر الحمد للہ کہ حق تعالیٰ ایسی بات کی توفیق عطا فرماتے ہیں جو حق ہوتی ہے۔

حکایت مولانا فخر الدین صاحب دہلوی رحمہ اللہ

فرمایا، مولانا فخر الدین صاحب رحمہ اللہ دہلوی کے ایک بزرگ تھے۔ وہ ایک دفعہ اپنے معتقدین کے ساتھ جامع مسجد دہلی سے نماز ظہر سے فارغ ہو کر سڑھیوں پر تشریف لے گئے۔ دروازہ پر ایک بوڑھا شربت کا گلاس لئے کھڑا تھا۔ اس بوڑھے نے کہا کہ بیٹا یہ شربت پی لو اور مولانا صاحب روزہ سے تھے۔ مشہور تو یہ ہے کہ روزہ فرض تھا مگر میں کہتا ہوں

کہ روزہ نفل تھا۔ معتقدین حیران ہو گئے۔ ہمت کر کے ایک نے دریافت کیا تو فرمایا کہ روزہ توڑ دوں تو اس کی قضا ہو سکتی ہے مگر دل توڑوں تو اس کی قضا نہیں اس واسطے روزہ توڑا۔ تو یہ حکایت شیخ فرید الدین عطار نے نقل کی ہے اور آخر میں یہ کہہ دیا کہ کبھی زہر سے بھی علاج کیا جاتا ہے۔ اس حکایت پر حضرت حاجی صاحب رحمہ اللہ نے فرمایا کہ ان بزرگ نے غلطی کی۔ دل کی حقیقت تو ان پر منکشف ہو گئی مگر صوم کی حقیقت ان پر منکشف نہیں ہوئی۔ اگر صوم کی حقیقت منکشف ہو جاتی تو ہرگز ایسا نہ کرتے۔ فرمایا کہ حضرت حاجی صاحب رحمہ اللہ کے جواب سے معلوم ہوتا ہے کہ اس فن کے مجتہد تھے۔ دونوں جوابوں کو دیکھ لو کہ کتنا فرق ہے۔

ظاہری اسباب کا ترک

فرمایا۔ مولانا گنگوہی رحمہ اللہ کے اشارہ سے میں نے ظاہری اسباب کو ترک کیا۔ میں نے والد صاحب رحمہ اللہ کے انتقال کے بعد میراث کے متعلق ایک استفتاء حضرت کی خدمت میں روانہ کیا تھا۔ اور بہت سے مسائل کی نسبت دریافت کیا تھا۔ اس کو ایک نائی کے ہاتھ بھیجا اور جلدی جواب طلب کیا۔ اب معلوم ہوا کہ یہ بے تمیزی تھی مگر حضرت نے باوجود آشوب چشم کے سب کا جواب دیا اور فرمایا کہ آنکھ بند کر کے جواب لکھ رہا ہوں پھر میں نے آخر میں مشورہ بھی لیا کہ جائدادوں یا ترک کردوں؟ جائداد میں کچھ شغل بھی ہو جاتا ہے اور خلاف شریعت کام کرنے پڑتے ہیں۔ اور بعضی جائداد میں شبہ بھی تھا حضرت رحمہ اللہ نے فرمایا کہ فتویٰ سے تولے لینا جائز ہے اور اگر نہ لو تو عمر بھر پریشانی بھی نہ ہوگی۔ اس زور سے انہوں نے مجھ کو فرمایا کہ بالکل اطمینان ہو گیا۔ اور حضرت حاجی صاحب رحمہ اللہ نے فرمایا کہ اگر کانپور سے تعلق نہ رہے تو پھر وطن میں رہنا۔ آخر ان کے بھی حقوق ہیں۔ میں نے جی میں کہا کہ غنیمت ہے کہ شرط لگائی۔ اور میں یہ سمجھتا تھا کہ کانپور سے تعلق ٹوٹنا بہت مشکل ہے۔ کیونکہ وہاں کے لوگ بہت محبت کرتے ہیں۔ باوجود اختلاف کے حضرت حاجی صاحب رحمہ اللہ کے فرمانے کی وجہ سے میں ایسا دل برداشتہ ہوا کہ جی یہی چاہتا تھا کہ یہاں سے چلا جاؤں۔ میں نے کسی کو خبر نہ کی اور تعلق کم کرنے شروع کر دیے۔ خیال یہ تھا کہ اپنی

جگہ کسی کو اپنے ہاتھ سے مقرر کر دوں۔ وہ کمرہ جس میں بیٹھتا تھا وہ بارش میں ٹپکنے لگا تو میں مسجد میں بیٹھ گیا اور تنخواہ پہلے ہی چھوڑ دی تھی۔ اس واسطے اجیر بھی نہ تھا اور اسباق بھی میں نے وہ لے لئے جو منتھی تھے۔ جن کے بعد کوئی اور سبق اس جماعت کا نہ تھا دوسرے اسباق باقی مدرسین کو دے دیے۔ اور اسباب بھی ایک جگہ جمع کر دیا تاکہ فوراً بلٹی ہو سکے۔ اور مولوی محمد اسحاق صاحب کو میں نے اپنی جگہ بٹھا دیا۔ رخصتیں قریب آگئیں میں گھر آ گیا۔ پھر دو تین ماہ گزرے تو میں نے لکھ دیا کہ میں اب نہیں آتا۔ اور اس وقت ڈیزھ سورپیہ قرضہ بھی تھا مگر کچھ خیال نہ تھا۔ جائداد تو میں نے پہلے چھوڑ دی تھی پھر حق تعالیٰ نے کبھی تنگی نہیں دی۔ فرمایا کہ ہمارے اکابر ترک اسباب کی اجازت نہیں دیتے مگر بعض بعض کو بھی دے دیتے ہیں۔ اسی واسطے کوئی شخص بلا مشورہ اکابر اسباب کو ترک نہ کرے۔

عالم الکل صرف حق تعالیٰ شانہ کو سمجھنا

فرمایا، مولانا فتح محمد صاحب رحمہ اللہ میرے فارسی کے استاد ہیں انہوں نے عجب بات سنائی کہ میں ایک استاد کے پاس پڑھنے کو گیا۔ انہوں نے کہا کہ تو مجھ کو عالم الکل سمجھ کر آیا ہے یا عالم بالبعض۔ اگر عالم الکل سمجھ کر آیا ہے تو میں ابھی سے لکھ دیتا ہوں کہ میں عالم الکل نہیں۔ اور اگر عالم بالبعض سمجھ کر آیا ہے تو یہ درست ہے۔ اگر کتاب میں کوئی جگہ ایسی آگئی جس کا میں عالم نہیں وہاں میں کہہ دوں گا کہ یہ میں نہیں سمجھتا۔ اب یہ تمہاری مرضی ہے پڑھو یا جاؤ۔ انہوں نے کہا کہ میں عالم الکل تو صرف اللہ تعالیٰ کو سمجھتا ہوں حتیٰ کہ مصنف کو بھی عالم الکل نہیں سمجھتا۔ یہ سن کر انہوں نے پڑھانا شروع کیا۔

حضرت شاہ عبدالعزیز صاحب رحمہ اللہ کی ذہانت پر

فرمایا، شاہ عبدالعزیز صاحب رحمہ اللہ کی خدمت میں ایک ساحر آیا۔ اس نے کہا حضرت میں ایک منتر بھول گیا ہوں اور اس کی خاصیت یاد ہے۔ خاصیت میں عرض کرتا ہوں آپ اس کو سننے کے بعد مناسب الفاظ تجویز کر دیں۔ تاکہ شاید وہ منتر یاد آجائے۔ شاہ صاحب رحمہ اللہ نے فرمایا کہ میں سحر نہیں جانتا۔ وہ بہت رویا اور کہا کہ میں

نے سنا ہے کہ جو آپ کے پاس آتا ہے کامیاب ہو جاتا ہے۔ آپ نے فرمایا کہ سحر سے توبہ کرو اور وعدہ کرو کہ آئندہ سحر نہ کروں گا۔ پھر میں کوشش کروں گا۔ اس نے مان لیا تو شاہ صاحب رحمہ اللہ نے حروف کی ارواح کو حکم دیا کہ اس ترتیب سے ہو جاؤ جس ترتیب سے اس منتر میں لفظ ہیں پھر جو مکرر ہو وہ اپنی جگہ سے ہٹ کر دوسری جگہ چلا جائے اور حافظہ شاہ صاحب رحمہ اللہ کا قوی تھا۔ سب کو یاد رکھا اور اس ترتیب سے وہ منتر کے الفاظ پڑھ دیے۔ ساحر نے کہا کہ بس یہی تھا

انگریزی عدالتوں میں شہادت کی شرط ہونے سے خرابیاں

فرمایا یہاں انگریزی عدالت میں شہادت کی شرط موجود نہیں اس واسطے بہت خرابی ہوتی ہے۔

مقدمہ میں کامیابی کا تعویذ اور وظیفہ

ایک شخص نے مقدمہ کی کامیابی کیلئے تعویذ کی درخواست کی تو تعویذ بھی لکھ دیا اور فرمایا

کہ تم اور تمہارے گھر والے سب ”یا حفیظ“ کو بلا عدد ہر وقت کثرت سے پڑھتے رہو۔

شجرۃ الزقوم اور شمرۃ الذقوم میں فرق

فرمایا مولوی بدرالاسلام مولوی رحمت اللہ صاحب کے بھتیجے ہیں اور مولوی صاحب

کے ہمراہ استنبول بھی سفر میں گئے ہیں ان سے کیرانہ میں ملاقات ہوئی وہ کہنے لگے کہ زقوم

کا پھل تو عمدہ ہوتا ہے۔ لوگ کھاتے ہیں اور قرآن مجید میں ہے کہ دوزخیوں کو زقوم کھانے

کو ملے گا۔ تو یہ دوزخیوں کا عذاب کیا ہوا؟ اسی وقت میرے ذہن میں جواب آیا کہ حق

تعالیٰ نے شجرۃ الزقوم (یعنی دوزخیوں کو زقوم کا درخت کھانے کو ملے گا۔ یہ نہیں کہ

اس کا پھل ملے گا) فرمایا شمرۃ الزقوم نہیں فرمایا۔

طوفان نوح علیہ السلام میں عقوبت عام کیوں ہوئی؟

فرمایا، ایک اشکال ہے کہ حضرت نوح علیہ السلام کا طوفان عام تھا یا خاص؟ قرآن

شریف سے ظاہر معلوم ہوتا ہے کہ عام تھا۔ اس پر یہ اشکال وارد ہوتا ہے کہ ان کی بعثت عام تھی

یا خاص؟ اگر عام تھی تو نبی کریم ﷺ کی خصوصیت نہ رہی۔ اور اگر خاص تھی تو عقوبت عام کیوں

ہوئی؟ جواب یہ ہے کہ بعثت خاص تھی مگر بعثت خاص کے معنی یہ ہیں کہ فروع میں خاص تھی ورنہ اصول میں تو عام ہی تھی اور عقوبت عام اس واسطے ہوئی کہ وہ اصول کے مخالف تھے۔

اکبرالہ آبادی مرحوم کے ایک اشکال کا جواب

فرمایا میرے ایک دوست تھے محمد یعقوب نام۔ ان سے اکبرالہ آبادی نے (جو حاجی بھی تھے اور شاعر بھی مشہور تھے) ان سے یہ سوال کیا کہ پیغمبر ﷺ اور ہر پیغمبر کی نسبت یہ ارشاد ہے بلسان قومہ تو اس سے معلوم ہوا کہ آپ عرب ہی کی طرف مبعوث ہوئے ہیں۔ اور آہ کافۃ للناس سے معلوم ہوتا ہے کہ آپ سب دنیا کی طرف مبعوث ہوئے ہیں تو ان دو آیتوں میں تعارض ہوا۔ میں نے جواب دیا کہ ”قوم“ کے معنی برادری کے ہیں۔ تو حضور علیہ الصلوٰۃ والسلام کی زبان تو برادری ہی کی تھی یعنی عربی اور یوں نہیں فرمایا کہ:-

بلسان امتہ ”ہم نے ہر نبی کو اس کی امت کی زبان میں بھیجا“

تو مطلب یہ ہوا کہ لسان تو قوم کی ہوگی اور امت عام ہوگی۔ اعتراض تب تھا کہ بلسان امتہ فرماتے تھے۔ پھر مولوی محمد یعقوب صاحب نے ان سے ذکر کیا بہت خوش ہوئے۔ پھر وہ ملنے نہ آئے۔ پھر بعد میں بہت آتے تھے۔

ادب کی حقیقت

فرمایا میرے نزدیک ادب کی حقیقت یہ ہے ”راحت رسانی“ جس میں مخدوم کو راحت ہو وہ کام کرے اس واسطے میں کہتا ہوں کہ مسلمین تو بہت ہیں مگر مصلحین کم ہیں اس واسطے اصلاح نہیں ہوتی۔

چھوٹے بچوں میں فطری تہذیب ہوتی ہے

فرمایا بچے آکر پوری بات کرتے ہیں کیونکہ فطرت کے قریب ہوتے ہیں ان میں

۱۔ قرآن مجید میں نبی اکرم ﷺ کی اور دیگر تمام انبیاء کی نسبت یہ ارشاد ہے کہ ”ہم نے ان کو ان کی قوم کی زبان میں رسول بنا کر بھیجا“۔ یعنی ہر نبی کو تعلیمات آسمانی اور وحی اس کی قومی زبان میں دی گئیں۔ اس سے معلوم ہوا کہ نبی اکرم ﷺ بھی صرف اپنی ہی قوم کی طرف بھیجے گئے حالانکہ قرآن مجید ہی میں دوسری جگہ ارشاد ہے کہ ”ہم نے آپ کو تمام لوگوں کی طرف نبی بنا کر بھیجا ہے“۔

فطرتی تہذیب ہوتی ہے اور بڑوں میں تکلف کی وجہ سے فطرتی مادہ کم ہو جاتا ہے اسی وجہ سے حضور ﷺ نے فرمایا ہلا بکروا تلاحبک الحدیث۔ زیادہ وجہ اس میں یہی ہوتی ہے کہ وہ فطرت کے قریب ہوتی ہے اور بیوہ تو چالاک ہو جاتی ہے۔

علیحدہ رہنے میں ایک شان

خانقاہ میں افطاری کیلئے سفید کھانڈ آئی۔ ہر شخص کے لئے حکم ہوا کہ لیتے جاؤ۔ تو ایک صاحب نے عرض کیا کہ حضرت! لینا ضروری ہے؟ فرمایا کہ لے لینا چاہیے۔ میں خود بھی لے لیتا ہوں۔ سب کے ساتھ شریک ہونا چاہیے۔ علیحدہ رہنے میں ایک شان معلوم ہوتی ہے۔ مگر میں تب لیتا ہوں جب کہ اس شے کا میرے لئے علیحدہ حصہ نہ آیا ہو۔ اگر مالک نے میرے لئے علیحدہ حصہ بھیج دیا ہو تو پھر نہیں لیتا۔

فرمایا کہ حضرت حاجی صاحب رحمہ اللہ کی رباط میں ایک شخص دو دو آنے تقسیم کر رہا تھا حضرت رحمہ اللہ کو دیکھ کر واپس چلا گیا کہ حضرت کو دو آنے کیا دوں۔ (کیونکہ حضرت حاجی صاحب رحمہ اللہ نہایت نفیس المزاج اور نازک طبع تھے اس لئے آپ کے رباط میں درمی اور چاندنی وغیرہ بچھی رہتی تھی وہ شخص دیکھ کر سمجھا کہ یہاں تو کوئی رئیس آدمی رہتا ہے اس لئے اس کو دو آنے دینے میں تامل ہوا)۔ حضرت رحمہ اللہ نے اس کو بلایا اور واپس چلے جانے کی وجہ دریافت فرمائی۔ اس نے جواب دیا کہ حضرت! دو دو آنے تقسیم کر رہا ہوں۔ آپ کی خدمت میں اس کے پیش کرنے سے حجاب آتا ہے۔ فرمایا، نہیں تو ہم بھی سب کے ساتھ ہیں یہ تو دو آنے ہیں اگر پیسہ ہو تو بھی قبول ہے علیحدگی نہیں چاہیے۔ (واقعی اس میں ایک عجب بھی ہو جاتا ہے۔ جامع)۔

تصور شیخ عوام کیلئے مضر ہے

فرمایا، مولانا گنگوہی رحمہ اللہ نے ایک مولوی صاحب کو جو در بھنگہ کے رہنے والے تھے اور حضرت حاجی صاحب رحمہ اللہ کے مخصوصین میں سے تھے۔ انہوں نے اپنی باطنی حالت کی شکایت کی تو اس پر ان کو تصور شیخ بتلایا اور پھر کسی شخص نے عام مجلس میں تصور شیخ کی

نسبت دریافت کیا تو فرمایا، شرک ہے، حرام ہے۔ سبحان اللہ! کیسے مزاج شناس تھے جو شے عوام کے لئے مضر ہوتی اس کو عوام میں منع فرما دیا۔ اگر کسی خاص کے لئے مفید ہوتی تو اس کو خلوت میں بتلا دیا۔

قیامت میں عالم انکشاف حقائق کا انکشاف

فرمایا قیامت میں جو عالم انکشاف حقائق ہے انکشاف ہوگا۔ اس کے معنی یہ ہیں کہ یہاں کی نسبت علم زیادہ ہوگا۔ یہ مطلب نہیں کہ وہاں کا علم محیط ہوگا۔ اور علوم میں تفاوت نہ ہو تو انبیاء و غیر انبیاء برابر ہوں گے۔

معتزلہ نے مسئلہ صفات اور ذات کی

حقیقت میں غلطی کھائی ہے

فرمایا عوام تو مسئلہ صفات اور ذات کی حقیقت کو کیا سمجھیں۔ معتزلہ نے باوجود دعوائے علم اور عقل کے بہت سخت غلطی کھائی ہے۔ شرائط عادیہ کو شرائط عقلیہ سمجھنے لگے۔ مسئلہ رویت میں کہ اس کیلئے جہت ہو اور احاطہ ہو اور مقابلہ ہو۔ یہ تمام شرائط عادیہ رویت کے ہیں۔ انہوں نے اس کو شرائط عقلیہ سمجھ رکھا ہے جب وہ (معتزلہ) باوجود دعویٰ علم و عقل کے اس کو نہ سمجھ سکے تو عوام کیا سمجھیں گے۔ اسی واسطے عوام اپنی عقل کے اعتبار سے مکلف ہیں۔ اور متکلمین نے اس کے بارے میں یہ کہا ہے کہ یہ تمام شرائط عادیہ رویت کے ہیں اور رویت ذات کی ہوگی اور علاوہ اس کے صوفیاء کی ایک جماعت اس طرف گئی ہے کہ وہاں رویت ذات مجردہ کی نہ ہوگی بلکہ کسی تجلی مثالی میں ہوگی اور اس کے لئے جہت اور مقابلہ منع نہیں اور جہت اور مقابلہ تو صرف ذات کے لئے منع ہے۔ سو اس کی رویت ہی نہ ہوگی اور فرمایا کہ احادیث میں غور کرنے سے صوفیاء کا مذہب اقرب معلوم ہوتا ہے۔ اور فرمایا کہ بہتر تو سب سے سلف کا مذہب ہے کہ ابھموا کما ابھم اللہ تعالیٰ۔ ایمان لاؤ اور متکلمین نے اس میں جس قدر تحقیقات کی ہیں وہ سب منع کے درجے میں ہیں۔ مطلب یہ ہے کہ یہ احتمال بھی ہو سکتا ہے گوشکل میں منع کے نہیں مگر مطلب میں منع کے ہے۔ اور یہ کوئی دعویٰ نہیں تاکہ اس کے ثبوت

کیلئے دلائل کی ضرورت پڑے بلکہ معتزلہ کے اقوال اور حکماء کے احوال سے پتہ چلتا ہے۔ حکماء تو اس کے قائل ہیں کہ رویت ہمیشہ اعراض کی ہوتی ہے اور متکلمین کہتے ہیں کہ وہاں صرف ذات کی رویت ہوگی۔ فرمایا مجھ کو تو اس جگہ سلف کے مذہب کے مطابق یہ شعر یاد آتا ہے۔

بروایں دام بر مرغ و گرنہ ☆ کہ عنقار بلند ست آشیانہ

(جاؤ اپنا یہ جال کسی اور کے لئے بچھاؤ۔ کیونکہ عنقا کا آشیانہ بہت بلند ہے۔ ۱۲)

متکلمین کا اس مسئلہ میں بلا ضرورت گفتگو کرنا بے شک بدعت ہے۔ فرمایا الکشف کو

اگر دیکھا جائے تو بہت سے شبہات دور ہو جاتے ہیں۔

دنیاوی حوائج کیلئے دعا میں اجرت لینا جائز ہے

فرمایا دنیاوی حوائج کیلئے دعا پر اجرت لینا جائز ہے اور دینی حاجت پر اجرت جائز نہیں

اہل علم کو وظایات میں تخمینہی مقدمات نہیں لینے چاہئیں

فرمایا۔ اس کا خیال زیادہ رکھنا چاہیے کہ کبھی بھی ظنی مدعا کو اپنے تخمینہی مقدمات کی وجہ سے قطعی نہ سمجھیں اس میں بہت بڑا خطرہ ہے۔ وہ خطرہ امام غزالی رحمہ اللہ نے لکھا ہے کہ قرب موت کے وقت جو مشاہدہ ہوتا ہے اس میں بعض امور ایسے ہوتے ہیں جو حقیقت میں ظنی تھے اور اس نے اپنے تخمینہی مقدمات کی وجہ سے یقینی خیال کر رکھے تھے وہاں غلط ثابت ہوں گے تو شیطان یہ شبہ ڈالے گا کہ تمہارے باقی عقائد بھی ایسے ہی غلط ہوں گے اور وہاں چونکہ وقت ضیق ہوگا۔ اور احاطہ علوم کا مشکل ہوگا اس لئے عقائد میں بھی شبہات ہونے لگیں گے اور ان شبہات کی حالت میں موت آجائے گی اور یہ کفر ہے۔ اسی واسطے اہل علم کو وظایات میں تخمینہی مقدمات نہیں لینے چاہئیں یہ بہت ضروری چیز ہے۔

صوفیاء کی سمجھ میں مقاصد پہلے آتے ہیں

فرمایا صوفیاء کی سمجھ میں مقاصد پہلے آتے ہیں۔ اور مقدمات بعد میں۔ اور علماء کی شان یہ

ہے کہ مقدمات پہلے سمجھ میں آتے ہیں اور مقاصد بعد میں۔ اسی واسطے صوفیاء کی نظر اصلی مقصود

پر ہوتی ہے اور ان کے مقاصد غلط بھی نہیں ہوتے اور علماء کے مقاصد غلط بھی ہو جاتے ہیں۔

مرنے کے بعد روح کے بدن سے تعلق کی مثال

فرمایا روح عین ہے اور اس کا تعلق بدن سے ہوتا ہے جیسے سورج مگر بدن پر تغیر آنے سے تکلیف ہوتی ہے۔ فرمایا، اس کی مثال حضرت مولانا محمد یعقوب صاحب رحمہ اللہ نے اس طرح فرمائی کہ اس کی مثال ایسی ہے جیسے کہ کسی شخص کی لوئی اتار کر جلا دی جائے تو آگ تو اس شخص کو نہ لگے گی مگر دل میں ایک کوفت ہوگی۔ ایسے ہی جب بدن کو تغیر ہو تو روح کو تکلیف ہوتی ہے۔ اور ایک صورت یہ ہے کہ لوئی بدن پر ہو اور اس کو آگ لگا دی جائے ایسا وہاں برزخ میں نہیں ہوگا اور فرمایا کہ یہ سب ظنی امور ہیں۔

حضرت حکیم الامت رحمہ اللہ کی پیشینگوئی

فرمایا حضرت حاجی صاحب علیہ الرحمۃ نے ایک پیشین گوئی بشکل وعدہ فرمائی تھی کہ ان کو (حضرت مولانا صاحب کو) تفسیر اور تصوف سے مناسبت ہوگی۔

زندگی مکہ کی اور موت مدینہ کی

فرمایا، حضرت حاجی صاحب علیہ الرحمۃ کے علوم کا پتہ ان کی تحقیق سے چلتا ہے ایک دفعہ اس میں نقل ہوئی کہ اقامت، حرمین میں سے کس میں افضل ہے؟ تو حضرت نے فرمایا کہ بھائی! ”زندگی تو مکہ کی اور موت مدینہ کی“۔ فرمایا کہ اب سب احادیث کو دیکھ لیا جائے تو سب حل ہو جائیں گی۔

مولانا محمد قاسم صاحب رحمہ اللہ ”آب حیات“ حضرت کو سناتے تھے جو بہت مشکل کتاب ہے۔ حضرت رحمہ اللہ اس کو سنتے تھے اور کسی کسی جگہ اصلاح بھی فرماتے تھے۔ مولانا محمد قاسم صاحب رحمہ اللہ فرمایا کرتے تھے کہ ہماری معلومات زیادہ ہیں اور حضرت کے علوم زیادہ ہیں۔ اس کی مثال یہ فرماتے تھے کہ ایک شخص کی قوت ابصار بہت قوی ہے گو تھوڑے شہروں کو دیکھا ہے۔ اور ایک نے بہت شہروں کو دیکھا ہے مگر نظر چندھی ہے صاف نظر نہیں آتا۔ اور مولانا محمد قاسم صاحب رحمہ اللہ فرماتے تھے کہ لوگ حاجی صاحب رحمہ اللہ کی کرامت کی وجہ سے عاشق ہیں اور میں ان کے علم کی وجہ سے عاشق ہوں۔ ایک

دفعہ یہاں تھا نہ بھون میں سب حضرات جمع تھے۔ حضرت رحمہ اللہ نے مولانا محمد قاسم صاحب رحمہ اللہ سے فرمایا کہ بھائی! اور سب اپنے حالات بیان کرتے ہیں تم بھی کچھ بیان کرو۔ مولانا نے فرمایا کہ حضرت! مجھ سے تو کچھ نہیں ہوتا۔ وظیفہ کوئی پورا نہیں ہوتا۔ جب کچھ کرنے بیٹھتا ہوں تو ثقل معلوم ہوتا ہے۔ اسی واسطے کچھ نہیں ہوتا۔ فرمایا الحمد للہ! کہ تم کو علوم نبوت سے مناسبت ہوگی اور یہ دولت ملنے والی ہے کچھ غم نہ کرو۔ یہ علوم تھے حضرت حاجی صاحب علیہ الرحمۃ کے۔

حضرت حکیم الامت رحمہ اللہ کا ڈانٹتے وقت کسی کو حقیر نہ سمجھنا

فرمایا میں کسی کو ڈانٹتا ہوں تو حقیر نہیں کرتا اور مجھ کو اپنی فضیلت کا شبہ کبھی بھی نہیں ہوتا۔ الحمد للہ محض یہ سمجھ کر تنبیہ کرتا ہوں کہ اس میں اس کا فائدہ ہے۔ فرمایا یہ ایک مثال سے واضح ہو سکتا ہے جس کو امام غزالی رحمہ اللہ نے لکھا ہے کہ اگر کسی شہزادے کے متعلق کسی جرم میں بادشاہ چہار کو حکم دے کہ اس شہزادے کو اتنے جوتے لگاؤ۔ تو وہ چہار جوتے تو لگائے گا مگر اس کو اس بات کا وسوسہ بھی نہ ہوگا کہ میں شہزادے سے افضل ہوں۔ حضرت مجدد صاحب رحمہ اللہ نے فرمایا کہ مسلمان تب تک مسلمان نہیں ہوتا جب تک اپنے آپ کو کافر فرنگ سے بدتر نہ سمجھے۔ فرمایا یہ امر گوزوتی ہے مگر استدلال بھی ہے۔ استدلال یہ ہے کہ گو کافر حالاً اچھا نہ ہو مگر مالاً اچھا ہو سکتا ہے۔ اس کی مثال ابھی حق تعالیٰ نے قلب پر وارد فرمائی ہے۔ وہ یہ کہ ایک شخص فطرۃ خوبصورت ہو مگر چہرہ پر سیاہی لگا رکھی ہے اور دوسرا آدمی فطرتاً خوبصورت نہ ہو مگر پوڈر مل رکھا ہے تو ظاہر ہے کہ سیاہی کے دور ہونے کے وقت وہ زیادہ خوبصورت ہوگا۔ اور دوسرا آدمی پوڈر اترنے کے بعد بدصورت ہوگا۔ تو اسی طرح کفر کی سیاہی کے دور ہونے کے بعد کافر اچھا ہو جائے اور اعمال کا پوڈر اترنے کے بعد مسلمان نکما نکلے۔ اور ایسے ہی یہ بھی ممکن ہے کہ کسی میں ایک نیکی ایسی ہو کہ دوسرے کے سب حسنات سے اچھی ہو۔ اور دوسرے شخص میں ایک ایسا گناہ ہو کہ اس کے تمام حسنات کو کھا جائے اسی طرح اس شخص میں کوئی ایک بدی ایسی ہو جو اس کے سب سینات پر غالب ہو۔ اس کا کس کو پتہ ہے جیسا حدیث بپاقتہ وغیرہ سے ظاہر ہے۔

حضرت حاجی صاحب رحمہ اللہ کی وسعت

فرمایا حضرت حاجی صاحب علیہ الرحمۃ کی کسی شاذی طریق کے بزرگ نے دعوت کی اور خدام کی بھی دعوت کی۔ فرمایا کہ قبول دعوت کیلئے یہ شرط ہے کہ سماع بھی ہو۔ حضرت حاجی صاحب رحمہ اللہ نے اس شرط کو قبول کر لیا۔ حضرت کے خدام میں مولوی بھی تھے۔ آپس میں بعض نے کہا کہ ہم نہ جانیں گے۔ مجھ سے دریافت کیا تو میں نے کہا کہ میں تو ضرور جاؤں گا۔ مجھ کو حضرت رحمہ اللہ کے تابع سنت ہونے کا یقین تھا کبھی وسوسہ بھی نہ آتا تھا اور اگر حضرت رحمہ اللہ کا کوئی فعل خلاف معلوم ہوتا تو میں یہی سمجھتا کہ یہ فعل شریعت اور سنت کے مطابق ہے گو میری سمجھ میں نہ آیا ہو۔ چنانچہ میں اس دعوت میں شریک ہوا اور وہاں گئے تو منشد یعنی قوال نے پہلے چند آدمیوں سے چند اشعار پڑھوائے۔ جن کا مضمون توحید تھا۔ پھر مل کر انہوں نے کچھ حق تعالیٰ کا ذکر کیا۔ پس یہ سماع ہوا۔ حضرت رحمہ اللہ نے مجھ سے فرمایا کہ یہ سماع تھا جس سے مولوی انکار کرتے تھے۔ فرمایا اس قدر تو جائز ہے۔ اور اس قدر کے جواز کا انکار خشکی ہے۔ فرمایا حضرت رحمہ اللہ کے اندر وسعت تھی۔ بس یہی چاہتے تھے کہ سارا عالم اللہ اللہ کرے۔ اختلافی مسائل میں خواہ سنت کے موافق عمل کرتا ہو۔ خواہ بدعتی ہو فروع میں بہت وسعت فرماتے تھے۔ اسی واسطے ہر قسم کے لوگ حضرت رحمہ اللہ کے پاس آتے تھے۔ ہر ایک یہ خیال کرتا کہ حضرت میرے طرز پر ہیں۔ مجھے اس پر یہ شعر یاد آتا ہے۔

ہر کسے از ظن خود شد یار من وز درون من نجست اسرار من

قرآن شریف لوگوں کے محاورات کے مطابق اترتا ہے

فرمایا، قرآن شریف لوگوں کے محاورات کے مطابق اترتا ہے۔ لوگ اس کو مدقین فلسفہ پر اتارتے ہیں۔ ایک مولوی صاحب کی نسبت فرمایا کہ ان سے کسی نے کہا کہ قرآن شریف سے صرف ان چیزوں کا پتہ چلتا ہے:

قل لا اجد فی ما اوحی الی محرما علی طاعم یطعمہ الا ان یکون

میتة اودماً مسفوحاً اولحم خنزیر فانہ رجس۔ (آپ کہہ دیجئے کہ جو کچھ احکام بذریعہ وحی میرے پاس آئے ہیں ان میں تو میں کوئی حرام غذا پاتا نہیں کسی کھانیوالے کے لئے جو اسے کھاوے مگر یہ کہ وہ مردار (جانور) ہو یا یہ کہ بہتا ہوا خون ہو یا خنزیر کا گوشت ہو کیونکہ وہ بالکل ناپاک ہے)۔

یعنی ان چیزوں کی حرمت معلوم ہوتی ہے، باقی کتا، بلی سب حلال ہے کیونکہ اس آیت میں ان کا ذکر نہیں۔ ان مولوی صاحب نے کہا کہ بس، پھر تو گو، موت بھی حلال ہے کیونکہ اس کا ذکر بھی نہیں ہے۔ فرمایا درسیات ایسے اعتراض کے دفعیہ کیلئے کافی نہیں اور یہ حصر و قسم پر ہے حقیقی اور اضافی اور نیز فرمایا کہ مخاطبین کے عقائد میں جو چیزیں حرام نہیں ان کی نسبت فرمایا کہ ان میں سے صرف یہی حلال ہیں۔

شوخی مزاج روح کے زندہ ہونے کی دلیل ہے

فرمایا کہ احمد حسن سنبھلی کہا کرتے تھے کہ فلاں چیز وقار کے خلاف ہے، فلاں وقار کے خلاف ہے۔ میں نے ان سے کہا کہ یہ بتاؤ کہ حدیثوں میں جو مسابقت کا ذکر (اس حدیث کی طرف اشارہ ہے جس میں ذکر ہے کہ نبی کریم ﷺ ایک دفعہ حضرت عائشہ کے ساتھ دوڑے اور اس میں آپ آگے نکل گئے۔ پھر جب نبی کریم ﷺ کا جسم مبارک ذرا بھاری ہو گیا تو پھر ایک دفعہ اسی طرح دوڑے اور اس میں حضرت عائشہ رضی اللہ عنہا آگے نکل گئیں تو آپ نے فرمایا کہ ہذا بذاک یعنی یہ اس کا بدلہ ہو گیا)۔ آیا ہے یہ وقار کے خلاف ہے یا نہیں؟ اگر وقار کے خلاف ہے تو کیا جواب ہے؟ اگر وقار کے خلاف نہیں تو تم نے کبھی کیا ہے یا نہیں؟ اگر نہیں کیا تو آئندہ کر سکتے ہو یا نہیں؟ اور میں نے کہا کہ سنو! میں نے یہ مسابقت کی ہے۔ اور میں آگے بڑھ گیا۔ فرمایا کہ ماموں صاحب فرمایا کرتے تھے کہ جس میں وقار ہو اس کا نفس زندہ اور روح مردہ۔ اور جس میں شوخی ہو اس کا نفس مردہ اور روح زندہ ہوتی ہے۔

حضرت حکیم الامت رحمہ اللہ کے ماموں صاحب حال تھے

فرمایا ماموں صاحب نے (جو صاحب حال تھے) مجھ سے کہا کہ مجھ کو اللہ تعالیٰ نے

دولت باطنی بخشی ہے اس کو تم لے لو۔ میں نے جواب میں کہا کہ اگر سنت پر منطبق ہو تو بہتر ہے ورنہ ایسی دولت پر ”دولت“۔

بچہ کی تحنیک تمبیع سنت کرے

فرمایا مولانا گنگوہی رحمہ اللہ کا ایک افتاء کانپور میں دیکھا تھا۔ جس میں کسی نے دریافت کیا تھا کہ تحنیک کرنا بچہ کا یہ کیا ہے؟ (بچہ جب پیدا ہو تو کسی تمبیع سنت پر ہیزگار سے تھوڑا سا چھوارہ چبوا کر بچے کے منہ میں تالو پر ذرا سا لگا دیتے ہیں) تو جواب میں فرمایا کہ ”اگر کوئی تمبیع سنت ہے تو مسنون ہے ورنہ بدعت کہ تھوک چاٹنے سے کیا فائدہ؟“

حضرت حکیم الامت رحمہ اللہ کے فتاویٰ میں وسعت

فرمایا ہندو بھی گیا رہویں دیتے ہیں اور ان کیلئے عبادت ہے اور مسلمانوں کیلئے بدعت ہے۔ پھر فرمایا، میں زمانہ ارتداد میں مقام گنیر گیا۔ وہاں جا کر ایک رئیس سے کہا کہ سنا ہے تم ہندو ہونے والے ہو۔ اگر کچھ شبہات ہوں تو دریافت کر لو۔ اس نے کہا نہیں صاحب! بھلا ہم کیسے ہندو ہو سکتے ہیں ہم تو تازیہ بناویں (یعنی ہم تازیہ بناتے ہیں) میں نے کہا کہ بھائی تازیہ نہ چھوڑنا۔ میرے ہمراہیوں نے کہا کہ یہ کیا کیا کہ بدعت کی اجازت دے دی؟ میں نے کہا کہ میں نے بدعت کی اجازت نہیں دی بلکہ من حیث انہا الوقایۃ للكفر جب تک تازیہ بناتے رہیں گے تب تک مرتد نہ ہوں گے اور وہاں میں نے چند مولود کرنے والے مولویوں کو کہا کہ یہاں مولود کے نام سے ایک مجلس کر کے شیرینی تقسیم کر دو تا کہ لوگ اس بہانے سے جمع ہوں مگر میں بالکل شامل نہ ہوں گا وہاں لوگ وعظ کے نام سے جمع نہ ہوتے تھے بلکہ مولود کے نام سے جمع ہوتے تھے۔ ہم نے اتنی وسعت کر دی۔ باوجود اس کے پھر ہمیں لوگ متشدد کہتے ہیں۔

مشورہ کا طریقہ

فرمایا اکثر لوگ کسی بات پر مشورہ کرتے ہیں مجھ کو چونکہ حالات کا پورا علم نہیں ہوتا اس لئے معذور ہوں۔ طریقہ مشورے کا یہ ہے کہ دونوں جانب کے مفاسد و مصالح بیان کیے جائیں تو پھر کچھ ہو سکتا ہے۔

آدمی جب اعتدال سے بڑھ جائے تو حق تعالیٰ شانہ سزا دیتے ہیں
فرمایا مولوی نذیر حسین صاحب پہلے سخت حنفی متشدد تھے مگر آدمی جب اعتدال سے
بڑھ جاتا ہے تو حق تعالیٰ اس کو سزا دیتے ہیں اور وہ وہی کرنے لگتا ہے جس سے پہلے سختی سے
روکتا تھا۔

مولوی فضل حق صاحب کو سلسل البول کی بیماری تھی

فرمایا مولوی فضل حق صاحب کو سلسل البول کی بیماری تھی اور وہ شیعوں کی طرح کلوخ
استعمال نہیں کرتے تھے۔ ایک موضع میں جب پیشاب کا وقت آیا تو خادم کو کہا کہ پانی رکھ
دو۔ تو ایک شیعہ نے کہا کہ آپ کلوخ استعمال نہیں کرتے؟ جواب میں کہنے لگے کہ جب
سے بیمار ہوا ہوں شیعہ کے مذہب پر پیشاب کرتا ہوں۔

آمین بالسر کسی کا مذہب نہیں

فرمایا نواحی بھوپال میں آمین بالجہر اور رفع یدین پر جھگڑا ہوا اور مقدمہ عدالت میں
پہنچا۔ ایک انگریز کو تحقیقات کیلئے حکم ہوا تو اس انگریز نے تحقیق کی اور فیصلہ یہ لکھا کہ تحقیق
کرنے سے معلوم ہوا کہ آمین کی تین قسمیں ہیں۔ ایک ”بالسر“ یعنی آہستہ کہنا اور یہ بعض
اہل علم کا مذہب ہے۔ اور ایک ”بالجہر“ یعنی زور سے کہنا اور یہ بھی بعض اہل علم کا مذہب
ہے۔ اور ایک ”بالشر“ یعنی محض شرارت سے اور فساد برپا کرنے کیلئے آمین زور سے کہنا۔
اور یہ کسی کا مذہب نہیں۔ یہ لوگ آمین بالشر کرتے ہیں۔

فرمایا کہ یہ امور ایسے ہیں کہ ان کی وجہ سے کسی کو برانہ کہا جائے۔ اور روکنا بھی جائز
نہیں بشرطیکہ کرنے والا دوسری جانب گمراہ و غلطی پر نہ سمجھے۔

خواب کو قرب حق میں کچھ دخل نہیں

فرمایا، ایک شخص نے کچھ خواب لکھے۔ میں نے جواب دیا
نہ شمم نہ شب پرستم کہ حدیث خواب گویم ☆ چو غلام آفتابم ہمہ ز آفتاب گویم

دوسرا یہ کہ خواب کی حالت غیر اختیاری ہے۔ اس کو قرب حق میں کچھ بھی دخل نہیں۔ فرمایا کہ یہ مسئلہ نصف سلوک ہے۔ مگر اس پر ایک اعتراض پڑتا ہے۔ اور مدت تک وہ اعتراض دل میں رہا مگر میں نے کسی سے ظاہر نہیں کیا۔ کیونکہ بظاہر جواب کی کوئی امید نہ تھی۔ وہ اعتراض یہ ہے کہ نبوت اختیاری ہے یا غیر اختیاری۔ ظاہر ہے کہ غیر اختیاری ہے مگر اس کو قرب حق میں یقیناً دخل ہے تو غیر اختیاری کو بھی قرب حق میں دخل ہوا۔ تو جواب یہ ہے کہ جس قرب کے حاصل کرنے کا ہم کو حکم ہے۔ اور وہ قرب مامور بہ ہے۔ اس قرب کے اندر غیر اختیاری کو دخل نہیں اور نبوت وہی شے ہے اس کے حاصل کرنے کے ہم مامور بہ نہیں۔ جس روز جواب سمجھ میں آیا، جی بہت خوش ہوا۔

طلب دنیا بھی ترک دنیا سے آتی ہے

فرمایا میں ایک دفعہ ضلع اعظم گڑھ گیا، تو وہاں ایک صاحب نے گھر بلا کر کچھ ہدیہ پیش کیا۔ میں نے کہا کہ ہدیہ دینے کا یہ طریق نہیں۔ اگر پیش کرنا ہو تو جس جگہ میں مقیم ہوں وہاں پیش کیا جائے تاکہ میں آسانی سے قبول کروں یا واپس کر دوں۔ دوسرے یہاں عام جلسہ میں کسی شخص نے یہ منظر دیکھا اور اس کا جی بھی گھر لے جانے کو چاہا اور یہ سامان ان سے نہ ہو سکا تو گھر لے جانے سے خواہ مخواہ محروم رہے گا۔ اس لئے کہ وہ یہ سمجھے گا کہ گھر لے جانے کیلئے یہ ضروری ہے۔ چنانچہ اسی مجلس میں ایک صاحب بول اٹھے کہ ہاں صاحب میرا ارادہ تھا اور یہ منظر دیکھ کر طبیعت رک گئی۔ خیر میں نے ہدیہ میں سے کچھ کھانے کی چیزیں لے لیں۔ اور باقی ہدیہ واپس کر دیا۔ بعد میں میں نے سنا کہ وہ صاحب کہتے تھے کہ یہ بھی زیادہ لینے کی ایک ترکیب ہے۔ فرمایا درست ہے۔ گو نیت ترکیب بنانے کی ہو یا نہ ہو۔ مگر اس سے مال زیادہ آتا ہے۔ میں نے اس کا جواب دیا کہ ہاں بھائی میں اس کا دعویٰ نہیں کرتا کہ میں مخلص ہوں۔ ہے اسمیں ترکیب مگر ایذا تو اس میں کسی کو نہیں اور فرمایا کہ میرے ایک عزیز نے جواب دوسرا دیا ہے۔ وہ یہ کہ اگر یہ ترکیب ہوتی تو وہ اس کو ممبر پر نہ کہتے کیونکہ ترکیبیں تو اسرار ہوتے ہیں وہ کسی پر ظاہر نہیں کیے جاتے اور وہ ممبر پر چڑھ کر گاتا پھرتا ہے۔

اور حضرت حاجی صاحب رحمہ اللہ نے فرمایا ہے کہ طلب دنیا بھی ترک دنیا سے آتی ہے گو مکر سے ترکیب کرے مگر صاحب بصیرت سمجھ جاتا ہے کہ یہ ترک تو طلب کیلئے ہے اور یہ ترک طلب کیلئے نہیں۔ جیسا ایک شخص شراب پی کر جھونکے کھارہا ہے اور ایک بغیر شراب پئے جھوم رہا ہے تو دونوں میں بہت بڑا فرق ہے۔

دجال مجذوبین کی شکل میں آئے گا

فرمایا مولانا گنگوہی رحمہ اللہ نے فرمایا تھا شاید یہ ان کا کشف ہو کہ دجال مجذوبین کی شکل میں آئے گا اور لوگ اس کو مجذوب سمجھ کر اس کے دعوائے خدائی کی تاویلیں کر کے بتائیں گے۔ صرف تبع سنت اس کے مکر سے بچے گا۔

صلوٰۃ التسبیح میں کبیرہ سے مراد اضافی کبیرہ ہے

فرمایا صلوٰۃ التسبیح میں کبیرہ سے مراد اضافی کبیرہ (حدیث شریف میں ہے کہ صلوٰۃ التسبیح پڑھنے سے اگلے پچھلے صغیرہ کبیرہ، نئے پرانے سب گناہ معاف ہو جاتے ہیں) ہے جو ہے تو صغیرہ۔ مگر دوسرے صغیرہ کی نسبت کبیرہ ہی ہے۔ اب کوئی اشکال نہیں کہ اعمال سے صغائر معاف ہوتے ہیں۔

کم بولنے سے فائدہ

فرمایا ایک شخص یہاں بہت جگہ پھرتے پھرتے رہے۔ کچھ فائدہ نہ ہوا۔ میں نے کہا سوائے رونی کی طلب کے کسی سے نہ بولو۔ میں نے یہ سمجھا کہ ان کو بہت بولنے کی وجہ سے اپنے عیوب کی فکر کا موقع نہیں ملتا۔ چنانچہ ایک ہفتہ کے بعد پھر خط آیا کہ اب اپنے عیوب کا پتہ چل گیا اب آرام ہے۔

متبوع ہونے میں بڑے فساد ہیں

فرمایا متبوع ہونے میں بہت بڑے فساد ہیں اور تابع ہونا اچھا ہے اور متبوع ہونے میں دینی بھی نقصان ہے دنیاوی بھی نقصان ہے۔ مولانا روم رحمہ اللہ نے دنیاوی نقصان کی

طرف اس شعر میں اشارہ کیا ہے۔

شہماؤ پشمہاؤ رشکہا
برسرت ریزد چو آب از مشکہا

جل اللہ کے ساتھ اتفاق مقصود ہے

فرمایا، ایک وعظ میں میں نے بیان کیا ہے کہ محط فائدہ جل اللہ کا لفظ ہے یعنی آیت واعتصموا بجل اللہ جمعاً میں محط فائدہ جل اللہ ہے۔ جمیعاً کا لفظ نہیں یعنی صرف اتفاق مقصود نہیں بلکہ جل اللہ کے ساتھ اتفاق مقصود ہے۔

ایک شخص کا سہارنپور سے ریل میں سوار ہونا

فرمایا اولنک علی ہذی من ربہم واولنک ہم المفلحون (پس یہ لوگ ہیں ٹھیک راہ پر جوان کے پروردگار کی طرف سے ملی ہے اور یہ لوگ ہیں پورے کامیاب) یہ شبہ پڑتا ہے کہ فلاح تو واقعی ثمرہ ہے اس کو تو اعمال کے بعد بصورت ترتیب ذکر فرمانا مقصود ہے اور ظاہر ہے مگر ہدایت تو خود عمل ہے اس کو اعمال کے بعد ذکر کرنا اور اعمال پر مرتب کرنا یہ تو عمل کا دوسرا عمل ہی بن گیا۔ فرمایا اس شبہ کا مجھ کو اس روز سمجھ میں آیا جبکہ ایک شخص میرے ساتھ سہارنپور سے ریل میں سوار ہوا وہ میرٹھ جانا چاہتا تھا اور میں لکھنؤ۔ اور وہ شخص غلطی سے اس گاڑی میں سوار ہو گیا جو لکھنؤ جاتی تھی۔ میں نے راستہ میں پوچھا کہ صاحب آپ کہاں جائیں گے؟ انہوں نے کہا کہ میرٹھ۔ میں نے کہا کہ ممکن ہے آپ میرٹھ پہنچ جائیں۔ مگر یہ گاڑی سیدھی رڑکی میں سے گزرتی ہوئی لکھنؤ پہنچے گی۔ اب اس کی پریشانی کی حالت نہ پوچھئے۔ جوں جوں گاڑی بڑھتی جاتی تھی اس کی پریشانی بڑھتی جاتی تھی۔ اور میں بڑے اطمینان اور خوشی میں تھا۔ اس سے معلوم ہوا کہ ہدایت پر ہونا بھی ثمرہ ہے کیونکہ ہدایت کی وجہ سے دل میں اطمینان ہونا کہ ہم اسی راستہ پر ہیں جس راستہ کو قطع کر رہے ہیں۔

وعظ رفع الضیق میں امور غیر اختیاریہ کی تفصیل

فرمایا امور غیر اختیاریہ کی وجہ سے ایک عالم پریشانی میں مبتلا ہے اس کیلئے وعظ ”رفع الضیق“ جس میں میری تمہید ہے بہت مفید ہے

والدین، پیر و مرشد اور استاد میں کس کا حق مقدم ہے

فرمایا ”اصلاح القلوب“ میں میں نے لکھا ہے کہ باپ کا حق استاد اور پیر سے مقدم ہے بشرطیکہ حقوق مباح ہوں۔ اور باپ کا حق علی الاطلاق مقدم ہے اور استاد اور شیخ میں تفصیل ہے اگر وہ حق قبیل علم سے ہے تو استاد کا حق مقدم ہے۔ اور اگر قبیل ارشاد سے ہے تو پیر کا حق مقدم ہے۔

مسجدوں میں کچھ نشان کی ضرورت

فرمایا مساجد کا کچھ نشان ضرور ہونا چاہیے۔ جس سے مسجد کا پتہ چل سکے۔ خواہ تھوڑے تھوڑے منارے یا منبر کیوں نہ ہوں۔ منبر سے تو خصوصاً یہ معلوم ہو جائے گا کہ یہ اہل السنّت کی مسجد ہیں۔ اس زمانہ میں اس کی بڑی ضرورت ہے۔

معرفت الہی کی نعمت بچپن میں نہیں ملتی

فرمایا حضرت علی رضی اللہ عنہ سے کسی شخص نے دریافت کیا کہ آپ اس پر راضی تھے کہ بچپن میں موت آجاتی اور جنت میں چلے جاتے۔ یا اس پر کہ بڑے ہو کر مرتے اور جان خطرہ میں ڈال دی جاتی کہ جنت ملے گی یا دوزخ؟ تو فرمایا کہ بڑے ہو کر مرنے کو پسند کرتا ہوں۔ کیونکہ معرفت الہی کی نعمت یہ بچپن میں نہیں ملتی۔ اس نعمت سے محروم رہتا اگر بچپن میں مر جاتا۔ اب یہ تو ملی۔ آگے حق تعالیٰ جہاں چاہیں بھیجیں۔

حق العبد بندہ سے معاف کرانے کے

بعد بھی توبہ کی ضرورت ہے

فرمایا، حقوق کی، حقوق العباد اور حقوق اللہ کی طرف جو تقسیم ہے۔ اس کو کچھ لوگوں نے یوں سمجھ رکھا ہے کہ حقوق العباد محض اور حقوق اللہ محض۔ تو یہ غلط ہے بلکہ حقوق العباد مع حقوق اللہ ہیں۔ اور حقوق العباد میں حقوق اللہ اس واسطے ہیں کہ ہر حق العبد میں اللہ تعالیٰ کی طرف سے نہیں بھی ہوتی ہے اور اس میں حق اللہ کی اضاعت ہے۔ تو اب یہاں سے معلوم ہو گیا

کہ حق العبد میں صرف عبد کے معاف کرنے سے معافی نہ ہوگی، بلکہ توبہ بھی کرے کیونکہ حق اللہ باقی ہے اور اس سے حدود کا کفارہ نہ ہونا بھی معلوم ہو گیا۔ اور یہ اس حق میں ہے جو حقوق العباد ہوں کیونکہ حد تو حق العبد کیلئے ہوگی اور حق اللہ کے ضائع کرنے کی وجہ سے توبہ کرنی چاہیے اور پھر یہ نزاع لفظی ہوگا۔ اور فرمایا کہ محض حقوق اللہ میں حدود کا کفارہ نہ ہونا اس میں بھی میری سمجھ میں نزاع لفظی ہے۔ مگر پہلے ایک بات سمجھ لی جائے (اور فرمایا یہ جو میں کہہ رہا ہوں نصوص کے خلاف نہیں۔ اگر کسی نص کے خلاف ہو تو پھر یہ صحیح نہ ہوگا) وہ بات یہ ہے کہ عادت کسی کو سزا دی جاتی ہے تو سزا کے بعد مالک اس کا بھی منتظر رہتا ہے کہ اب یہ زبانی بھی معافی چاہے گا۔ صرف مالک کے سزا دینے سے مالک راضی نہیں ہوتا۔ بلکہ سزا دینے کے بعد اگر وہ معافی نہ مانگے اور توبہ نہ کرے تو اور رنج بڑھتا ہے کہ یہ بہت متکبر ہے۔ اسی واسطے مالک کی رضا کے واسطے ضروری ہے کہ بعد سزا اپنے جرم کا اقرار کرے اور معافی بھی چاہے اور چونکہ یہ سزا فعل ہے مالک کا ("یہ سزا فعل مالک کا ہے")۔ اقول، اس سے مطلب حضرت شیخ کا یہ معلوم ہوتا ہے کہ حدود کے بعد اگر حد کو معافی کامل خیال کیا جائے تو عذاب سے رہائی ہوگی۔ اور عذاب کی رہائی کے بعد جہنم میں تو جایگا نہیں۔ تو اب جنت میں جائے گا۔ تو یہ جنت میں جانا اگر بالفرض اور کوئی نیک کام سوائے ایمان کے نہیں کیا تو اس کو اور اس شخص کو برابر رہنا چاہیے۔ جو صرف ایمان لایا تھا تو اس کو جو اس پر فضیلت ملی ہے تو اس نے کیا فعل کیا ہے؟ سزا تو فعل حاکم کا ہے۔ اس کا فعل توبہ ہونا چاہیے یا بلفظ دیگر یوں کہا جائے کہ حدود اگر کفارہ کامل ہے تو اس کیلئے رضائے حق لازم ہے اور رضائے حق کے ساتھ جنت لازم ہے۔ اور جنت عادت معلق ہے کسی فعل پر تو حد میں تو سزا دینا فعل ہے مالک کا اور اس پر تو انعام آ نہیں سکتا۔ تو معلوم ہوا کہ اس کو بھی کوئی فعل کرنا چاہیے۔ اور وہ فعل اس کی طرف سے توبہ ہے۔ اس واسطے حد میں توبہ بھی ضروری ہے۔) اس کی طرف سے تو کوئی فعل نہیں ہوا اس لئے محض سزا کافی نہ ہوگی۔

تو معلوم ہوا کہ حدود، حقوق اللہ میں بھی کفارہ کامل نہیں۔ اور یہی مراد ہے حنفیہ کی۔

اور یہ اس آیت سے معلوم ہوا السارق والسارقة الخ آگے فرمایا۔ فمن تاب اور

حضرت مولانا انور شاہ صاحب رحمہ اللہ کی تقریر اور قضائے عبارت کا یہی محمل ہے۔ اور فرمایا، اسی طرح شتم الرسول ﷺ کے نقض عہد کا سبب ذمی کے حق میں کیوں نہیں؟ (یعنی اگر اسلامی سلطنت میں کوئی کافر (نعوذ باللہ) نبی اکرم ﷺ کی شان اقدس میں گستاخی کا ارتکاب کرے تو اس کو غداری کے جرم میں نہیں پکڑا جائے گا) طبعی طور پر تو یہ بے غیرتی سی معلوم ہوتی ہے کہ ایک شخص ایسی حرکت کرنا پھرے اور پھر اس کو کچھ نہ کہا جائے۔ پھر یہ خیال ہوا کہ ابوحنیفہ رحمہ اللہ کو ہم سے زیادہ غیرت تھی۔ پھر حق تعالیٰ نے قلب میں ڈال دیا کہ مطلب یہ ہے کہ ”شتم“ دو قسم پر ہے۔ ایک بطریق تحقیق مذہب اور مناظرہ۔ مثلاً ذمی جب اپنے مذہب کی حقیقت بیان کرنے کے درپے ہو اور مناظرہ میں ہو تو اس وقت دیگر مذاہب پر رد کرے اور دوسرے مذاہب کو غلط ثابت کرے تو ایسے مقام پر ”شتم“ باعث نقض نہیں۔ اور ایک شتم ہے بلاوجہ۔ ایسے شتم سے نقض عہد ہوگا۔ قرآن مجید سے بھی یہی سمجھ میں آتا ہے کہ نکثوا و طعنوا۔ اور پھر اس کو شامی میں تلاش کیا تو یہی لکھا پایا، تو بہت دل خوش ہوا۔

یہ سب کارخانہ قدرت پر قائم ہے

فرمایا، پہلی بھیبت میں ایک دفعہ جانا ہوا تو وہاں ایک بزرگ تھے جو بالکل ناخواندہ تھے۔ ان کی خدمت میں حاضر ہوا تو میں نے کہا کہ حضرت! کوئی ایسی شے فرماویں جس سے حق تعالیٰ کی محبت ہو جائے۔ انہوں نے فرمایا کہ دونوں ہاتھ رگڑو۔ میں نے تھوڑی رگڑے تو فرمایا کچھ گرمی بھی پیدا ہوئی؟ میں نے کہا جی ہاں! تو فرمایا بس ایسے ہی رگڑے جاؤ۔ رگڑتے رگڑتے گرمی پیدا ہو جاتی ہے۔ سبحان اللہ! یہ حضرات انبیاء کے مشابہ ہیں کہ نظری کو نہ صرف بدیہی بلکہ محسوس کرا کے بتلا دیا۔ کتنا بڑا سوال تھا اور کس طرح سمجھایا۔

انہی بزرگ کی نسبت فرمایا کہ یہ بزرگ ایک دفعہ کانپور تشریف لے گئے تو ہمارے مدرسے میں بھی تشریف لائے۔ میں نے عرض کیا کہ حضرت! اور مدارس کا تو ظاہری کچھ آمدنی کا انتظام ہے مگر یہاں محض توکل پر معاملہ ہے اس لئے اس مدرسے کیلئے دعا فرماویں۔ تو فرمایا کہ زمین کس چیز پر ہے؟ میں نے کہا نصوص میں تو نہیں مگر ویسے مشہور ہے کہ نیل کے سینگ پر ہے اور نیل مچھلی پر اور مچھلی ہو پر۔ اور ہوا قدرت پر۔ تو انہوں نے فرمایا کہ پھر یہ سب کارخانہ قدرت پر قائم

ہے۔ تو کیا تمہارا مدرسہ قدرت پر قائم نہیں ہو سکتا۔ اور قدرت اس کو تھام نہیں سکتی۔

اصل مقصود اعمال ہیں

فرمایا ہمارے طریق میں تو یہ ہے کہ ہنسو، کھیلو، کھاؤ، پیو مگر ورع اختیار کرو۔ نہ حالات کی ضرورت، نہ کیفیات و مواجید کی۔ اور نہ ہی یہ چیزیں مقصود اور نہ ہی مضر۔ بلکہ مستقل ایک نعمت ہے۔ مگر نہ قرب میں اس کو دخل نہ بعد میں اس کو دخل۔ اگر یہ کوئی چیز ہوتی تو قرآن و حدیث میں اس کا وعدہ ہوتا۔ اصل مقصود اعمال ہیں۔

نسبت کی حقیقت معمولات اور اعمال میں رسوخ ہے

فرمایا معمولات اور اعمال کے بار بار کرنے سے ایک رسوخ پیدا ہو جاتا ہے اور اسی رسوخ کو 'نسبت' کہتے ہیں۔ پھر خلاف کرنا مشکل ہو جاتا ہے۔ اور یہی حیلہ طیبہ ہے اور آیت ان الذین امنوا ثم استقاموا سے ثابت ہے اور اسی طرح ہر فن میں بار بار کرنے سے رسوخ پیدا ہو جاتا ہے۔ کتابت اور طبابت وغیرہ وغیرہ اور یہ عمل کرنے سے ہوتا ہے۔

تاریکی خبر کیوں معتبر نہیں

فرمایا تاریکی خبر معتبر نہ ہونے کی وجہ یہ ہے کہ یہ نہیں معلوم ہوتا کہ تار دینے والا کون ہے اور تحریر کے متعلق اگر یہ یقین ہو جائے کہ فلاں کی ہے تو یہ حجت ہے۔ خبر واحد کی طرح۔ تحریر تقریر کی طرح۔

صحبت شیخ نفع ہے

کسی نے کہا کہ حضرت! صحبت شیخ بہتر ہے یا ذکر شغل۔ تو فرمایا کہ بہتر تو نہیں کہتا ہاں نفع ہے۔

واصل الی اللہ کبھی راجع نہیں ہوتا

فرمایا جو واصل الی اللہ ہوگا وہ کبھی راجع نہ ہوگا اور جو راجع ہو جاتا ہے وہ واقع میں واصل ہی نہیں ہوا۔ مولانا روم رحمہ اللہ نے اس کی عجیب مثال فرمائی ہے کہ جو بالغ ہوتا ہے

وہ کبھی نابالغ نہیں ہوتا اور جو نابالغ ہے وہ واقع میں نابالغ ہی تھا۔ ہم نے غلطی سے اس کو بالغ سمجھ رکھا تھا۔ یہ سب کچھ احمد حسن سنہنہلی کے ذکر میں فرمایا۔

تحریک خلافت میں حق تعالیٰ شانہ کی نعمت

فرمایا مجھ کو گواہی تحریک خلافت کے زمانہ میں ظاہراً تکلیف ہوئی مگر جو نعمت اللہ تعالیٰ نے اس کی بدولت عطا فرمائی وہ بہت زیادہ ہے احباب کو اگر اس کا پتہ چلے تو کبھی ایسے واقعات سے انہیں حسرت نہ ہو۔

خشوع کی حقیقت

فرمایا خشوع کی حقیقت یہ ہے کہ اختیار سے آدمی الفاظ کو سوچ سوچ کر پڑھے اور اس کی ایک مثال ہے اس مثال سے حقیقت زیادہ واضح ہو جائے گی۔ وہ یہ ہے کہ کسی شخص کو اگر کوئی سورت نئی نئی یاد ہو اور وہ اس سورت کو نماز میں امامت کی حالت میں پڑھے تو وہ بہت خیال سے پڑھے گا کہ فلاں جگہ واو ہے اور فلاں جگہ فا ہے۔ بس خشوع کے لئے اتنا کافی ہے۔ چاہے اور خیالات بھی آتے رہیں کچھ حرج نہیں۔ کیونکہ باقی خیالات کو روکنا قدرت سے باہر ہے۔ اس کی وجہ یہ ہے کہ قوت فکر یہ بے کار رہنا نہیں چاہتی وہ کام کرنا چاہتی ہے۔ تم نے اگر کام پر لگا دیا، تمہارا کام کرے گی۔ اگر تم نے بے کار کر دیا تو خود کام تجویز کر لے گی۔ اور جب وہ کام کرے گی، تو جو چیز اس کی طرف متوجہ ہوگی اس کے قریب قریب اور امور کی طرف بھی ملتفت ہوگی مگر کوئی حرج نہیں۔ کیونکہ استحضار ہوگا حضور نہ ہوگا۔ اور حضور اختیار سے باہر ہے اس کی مثال یہ ہے جیسے تم ظاہری نظر کو ایک نقطہ پر جمائے رکھو تو اس نقطہ کے ارد گرد کی چیزوں سے تم نظر کو روکنا چاہو بھی تو رکنا محال ہے روک نہیں سکتے۔ ہرگز یہ نہیں ہو سکتا کہ وہ نقطہ تو نظر آئے اور علاوہ نقطہ کے کوئی شے نظر نہ آئے۔ کیونکہ ایک دیکھنا ہے اور ایک دیکھا جانا ہے۔ اسی طرح ایک حضور ہے ایک استحضار ہے۔ بس اس کو خشوع کہتے ہیں اور اسی کا آدمی مکلف ہے اس سے زیادہ کا مکلف نہیں۔ کیونکہ تکلیف مالا یطاق ہے۔ اگر یہ خیال کرے کہ خشوع جب کامل ہوگا جب کہ اور کوئی

خیال نہ آئے تو اس کا نتیجہ یہ ہوگا کہ جب یہ حاصل نہ ہوگا تو تھک کر چھوڑ دے گا اور ایک عملی ضعف اس سے بڑھ کر ہوگا کہ عقیدہ بھی خراب ہو جائے گا اور شیطان یوں کہے گا کہ دیکھو اللہ میاں نے ایسے کام کا مکلف کیا جو ہو ہی نہیں سکتا۔ اور ساتھ ہی یہ وعدہ بھی ہے لایکلف اللہ نفسا۔ ہاں ایک حالت استغراق کی ہوتی ہے اس میں اور خیال نہیں آتے مگر وہ حالت ناقص ہے اس کی دو دلیلیں ہیں۔ ایک یہ کہ اگر یہ حالت اچھی ہوتی تو حضور علیہ الصلوٰۃ والسلام کو ضرور حاصل ہوتی حالانکہ حضور ﷺ کو یہ حالت حاصل نہ تھی کیونکہ اس حالت میں تو اور کچھ یاد نہیں آتا۔ اور حضور ﷺ کو نماز میں بچوں کے رونے کی آواز سنائی تھی۔ تو معلوم ہوا کہ یہ حالت استغراق کمال نہیں۔ کیونکہ کمال ہوتی تو حضور ﷺ کو ضرور حاصل ہوتی۔ دوسری دلیل یہ ہے اور تفصیل وہی ہے اس دلیل کی کہ حق تعالیٰ نے انسان کو مکلف پیدا کیا ہے اور تکلیف اس میں ہے کہ ہوش اور کشاشی میں اللہ تعالیٰ کی طرف رجوع اختیار کرے۔ استغراق کی مثال تو کلور فارم کی سی ہے کہ سونگھا دیا اور اب کوئی پتہ ہی نہیں اس کا اور طرف خیال نہ کرنا کوئی کمال نہیں۔ کمال تو یہ ہے کہ ہوش میں ہو اور آپریشن ہو رہا ہو اور کچھ پروا نہ کرے۔

تصور شیخ طریق نقشبندیہ ہے

فرمایا تصور شیخ اصل میں یکسوئی کیلئے تجویز کیا گیا تھا۔ مگر اب جزو طریق نقشبندیہ ہو گیا اور چشتیہ کے طریق میں کوئی بدعت نہیں۔ بعض نے غناء (گانا) کو غالبہ حال میں اختیار کیا۔ مگر وہ طریق میں داخل نہیں ہے اور لطائف اور دوائر جو نقشبندیہ کے ہاں ہیں۔ حضرت حاجی صاحب رحمہ اللہ فرماتے تھے کہ گویہ جب نورانی ہیں۔ مگر یہ بھی مضر ہیں۔ کیونکہ جب ظلمانی سے جب نورانی زیادہ مضر ہوتا ہے اس کو مقصود نہیں سمجھا جاتا اور اس کو مقصود سمجھا جاتا ہے۔

ایک گھڑی ہوئی حدیث

ایک مولوی صاحب نے کہا کہ ایک حدیث لوگوں نے مشہور کر رکھی ہے

”من لاشیخ له فشیخه الشیطان.“ جس کا کوئی پیر نہ ہو تو اس کا پیر شیطان ہے“

فرمایا بلکہ اب تو یہ ہے

من له شیخ فشیخه الشیطان ”جس کا پیر ہے تو اس کا پیر شیطان ہے“

سہولت کے اختیار کرنے سے حق تعالیٰ سے محبت بڑھتی ہے

فرمایا میرا مذاق یہ ہے کہ صاف صاف اپنی حالت ظاہر کر دوں اور سہولت کو اختیار کرتا ہوں اس حالت میں حق تعالیٰ کی محبت بڑھتی ہے اور نعمت کی قدر ہوتی ہے۔

مرید کو ترک اسلام پر صدمہ ضرور ہوتا ہے

فرمایا مرید کو ترک اسلام پر صدمہ ضرور محسوس ہوتا ہے اور یہ عجیب بات ہے۔ چنانچہ عبدالغفور دھرم پال کی تحریر سے بھی یہ معلوم ہوا کہ میں جب مرید ہوا تھا تو بہت صدمہ ہوا تھا اور فرمایا اگر کسی سے ہو سکے تو خود اس سے تحقیق کر کے مجھے اطلاع دے اور اس قسم کے واقعات کی تحقیق کر کے جمع کرنا بہت مفید ہے۔

قرآن مجید کی ایک عجیب شان

فرمایا قرآن مجید میں ایک عجیب شان ہے کہ جب ایک مضمون سے دوسرے کی طرف انتقال فرماتے ہیں تو اس دوسرے مضمون میں پہلے کا اثر نہیں ہوتا۔ مثلاً پہلے غضب کا مضمون ہے پھر رحمت کا مضمون شروع ہوا تو غصہ کے آثار نہیں معلوم ہوتے کیونکہ متکلم انفعالات سے پاک ہے۔ اسی طرح حق تعالیٰ کے کلام میں دباؤ نہیں، انسان کے کلام میں ضرور دباؤ کا احساس ہوتا ہے۔ انسان متکلم کے کلام میں ڈر ہوتا ہے خواہ حق تعالیٰ کا ہو یا مخلوق کا ہو۔

علماء کی تحقیر سے ایک عالم کو نقصان پہنچتا ہے

فرمایا ولی اللہ کی بے ادبی اور گستاخی سے صرف ایک شخص کو نقصان پہنچتا ہے اور علماء کی تحقیر سے ایک عالم کو نقصان پہنچتا ہے کہ وقار اور اعتبار علماء کا جب نہ رہا تو دین کس سے حاصل کریں گے۔

اکیلا آدمی زیادہ کام کر سکتا ہے

فرمایا آج کل اکیلا آدمی جو کام کر سکے وہی ہو سکتا ہے جماعت سے مل کر بوجہ طبائع

کے مختلف ہونے کے کام مشکل ہے۔

”تحسبہم جمیعاً وقلوبہم شتی۔“ تو ان کو (ظاہر میں) متفق خیال کرتا ہے
حالانکہ ان کے قلوب غیر متفق ہیں۔“

بیان القرآن کی سرخیوں میں علوم قرآن ہیں

فرمایا بیان القرآن کی سرخیوں میں علوم قرآن ہیں۔ ان کے اندر غور کرنے سے
قرآن کے علوم کا اور غرض مسوق لہ الکلام کا پتہ چل جاتا ہے (یعنی جس مقصد کیلئے وہ کلام
لایا گیا) اور بہت خدشات اس سے رفع ہو جاتے ہیں۔

حسن ظن کے لئے دلیل کی ضرورت نہیں

فرمایا: حسن ظن کے لئے دلیل کی ضرورت نہیں۔ البتہ سوائے ظن کے لئے دلیل کی
ضرورت ہے۔

بوڑھا پے میں کثرت تہلیل کی ضرورت

فرمایا بوڑھا پے میں کثرت تہلیل چاہیے۔ باقی مراقبات وغیرہ مشکل ہو جاتے ہیں۔

حضرت امام اعظم رحمہ اللہ بچپن میں جو دعا پڑھتے تھے

فرمایا ابوحنیفہ رحمہ اللہ کے متعلق یہ لکھا ہے کہ چھوٹی عمر میں اللھم اناستعینک علی
طاعتک (اے اللہ! ہم آپ سے آپ کی اطاعت پر مدد چاہتے ہیں) پڑھتے تھے۔ اس
سے ذہن اور علم میں برکت ہوتی ہے۔

شیطان پر دو امانت ثابت ہے

فرمایا کسی شخص نے قرآن مجید کی اس آیت میں شیطان کی ہمدردی کیلئے تاویل کی ہے
جس میں ہے کہ ”تجھ پر قیامت تک کیلئے لعنت ہے“ اس سے مطلب یہ بیان کیا کہ صرف
قیامت تک لعنت ہے پھر نہیں حالانکہ یہ غلط ہے کیونکہ اس سے مراد محاورہ میں دوام ہے۔
دوسرے یہ کہ یوم القیامت تک لعنت کا مطلب یہ ہے کہ دارالعمل میں تو لعنت ہے اور آخرت

چونکہ دارالجزا ہے اس میں تو عمل مقصود ہی نہیں۔

حضرت حکیم الامت رحمہ اللہ کا مناسب حال تعویذ

فرمایا میں جو تعویذ دے دیتا ہوں تو اس کا حاصل یہ ہے کہ اس وقت جو جی میں مناسب

حال آیا لکھ دیا۔ حضرت حاجی صاحب رحمہ اللہ نے یہی فرمایا تھا۔

سلام کا جواب زبانی اور تحریری دونوں طرح ادا ہو جاتا ہے

فرمایا اگر سلام کا جواب زبانی دے دیں تو بھی ادا ہو گیا اگر لکھ دیں تو بھی ادا ہو گیا۔

سماعِ چشتیہ کے ہاں جزو طریق نہیں

فرمایا نقشبندی حضرات، چشتیہ پر سماع کے بارے میں اعتراض کرتے ہیں۔ حالانکہ

سماع ان کے ہاں شرط طریق نہیں۔ کیونکہ وہ اس کی تعلیم نہیں کرتے بلکہ گا ہے گا ہے

بطور علاج کرتے ہیں۔ اور تصور شیخ نقشبندیہ کے ہاں جزو طریق ہے۔

مشیت کے دو درجات

فرمایا مشیت کے دو درجے ہیں۔ ایک قریب دوسرا بعید۔ جس نے مشیت قریب پر

نظر کی وہ قدری ہو گیا۔ جس نے بعید پر نظر کی وہ جبری ہوا۔ جس نے دونوں پر نظر کی وہ

اہلسنت سے ہوا۔

العلم حجاب الاکبر کا مفہوم

فرمایا العلم حجاب الاکبر۔ (علم حجاب اکبر ہے) اگر کسی معتبر کا قول ہو تو سہل

تفسیر اس کی یہ ہے کہ دربار میں بادشاہ کے لئے متعدد پردے ہوتے ہیں کسی کو ایک پردہ تک

کی اجازت۔ کسی کو دو تک۔ اور جو پردہ بالکل بادشاہ کے قریب ہوتا ہے اس کو حجاب اکبر کہتے

ہیں تو عالم کو حق تعالیٰ سے اتنا قریب ہوتا ہے کہ صرف ایک پردہ رہ جاتا ہے۔

علماء و صوفیاء کو ایک دوسرے کی حاجت

فرمایا علماء کو صوفیاء کی حاجت ہے اور صوفیاء کو علماء کی۔

قرآن و حدیث میں دلائل کا اہتمام کم ہے

فرمایا سلف صالحین کی عبارات میں ترتیب اور دلائل کم ہیں۔ کیونکہ جس کے سامنے حقیقت منکشف ہوتی ہے اس کو اہتمام کم ہوتا ہے۔ اسی طرح حدیث میں اور قرآن میں دلائل کا اہتمام کم ہے۔

مجدد صاحب رحمہ اللہ کا ارشاد

فرمایا مجدد صاحب رحمہ اللہ نے بہت عمدہ بات فرمائی کہ احکام شرعیہ میں حکم کی تلاش مرادف انکار نبوت کے ہے۔

بلا استفہار حکم احکام شرعیہ میں عمل کرنے میں عبودیت ہے

فرمایا احکام شرعیہ پر بلا استفہار (یعنی حکمتوں کی تلاش کے بغیر) حکم عمل کرنے میں عبودیت اور یکسوئی اور راحت ہوتی ہے اور حکم کی تلاش میں یہ سب رخصت ہو جاتی ہیں۔

سلف میں عقل کیفیات پر غالب تھی

فرمایا سلف میں کیفیات تو تھیں مگر عقل کیفیات پر غالب تھی اس واسطے از خود رفتہ نہ ہوتے تھے خلف میں یہ نہیں۔

قلق طبعی کو تدبیر اور مراقبہ سے دفع کرنے کا انسان مکلف ہے

فرمایا قلق طبعی کو تدبیر سے اور مراقبہ سے دفع کرنے کا انسان مکلف ہے مطلب یہ کہ تدبیر دفع کرے خواہ دفع ہو یا نہ ہو۔ اسی طرح وسوسہ کے ازالہ کی تدبیر کرے خواہ زائل ہو یا نہ ہو۔ غرض فعل کا مکلف ہے ثمرہ کا مکلف نہیں۔ اگر دفع نہ ہو تو اس پر بھی راضی رہے کہ میں نے اپنا کام کر دیا۔ آگے اسی میں حکمت ہوگی۔

خوف عقلی کی حقیقت

فرمایا خوف عقلی کی حقیقت احتمال عقوبت ہے

محبت حق کی حقیقت

فرمایا محبت حق کی حقیقت یہ ہے کہ اگر جہنم اور جنت نہ ہوتے تو بھی مالک اگر حکم فرماتا تو میں تعمیل کرتا۔

جبر اور قدر سے متعلق حضرت علیؑ کا جواب

فرمایا حضرت علیؑ سے کسی نے جبر اور قدر کی نسبت سوال کیا تو فرمایا ایک پاؤں اٹھاؤ۔ پھر فرمایا دوسرا اٹھاؤ۔ اس نے کہا اس پر قادر نہیں۔ فرمایا، بس ایک قدم اٹھانے میں اختیار ہے اور دوسرے میں جبر ہے۔

ترقی کیلئے یا لطیف کی گیارہ تسبیح بعد عشاء پڑھنا مفید ہے
فرمایا "یا لطیف" کی گیارہ تسبیح ترقی کیلئے بہت مفید ہے۔ بعد نماز عشاء پڑھی جاویں۔

مقامات اور احوال

فرمایا المقامات مکاسب والاحوال مواہب۔ مقامات کوشش سے اور احوال من جانب اللہ حاصل ہوتے ہیں۔

قلب میں بشاشت

ایک عزیز کی بیماری کا حال بیان فرما کر فرمایا، آج قلب میں (یعنی خود حضرت کے قلب میں) بشاشت ہے کل نہ تھی۔

حوض سے وضو کرنا افضل ہے

فرمایا حوض سے وضو کرنے کو فقہاء نے افضل لکھا ہے کیونکہ اس کی بنیاد جزلا تجزی کی نشی پر ہے۔ اور وجہ فضیلت مولانا دیوبندی رحمہ اللہ نے عجیب فرمائی کہ اس سے تواضع پیدا ہوتی ہے۔

شریعت کے مطابق تدبیر کرنا تفویض کے خلاف نہیں

فرمایا شریعت کی فرمائی ہوئی تدبیر کرنا یہ تفویض کے خلاف نہیں۔

آجکل کے واعظ مامور ہیں

فرمایا آجکل کے واعظ مامور ہیں عوام کی طرف سے کیونکہ جو مامور ہوتا ہے سلطان کی طرف سے۔ درحقیقت وہ مامور ہوتا ہے عوام کی طرف سے۔ کیونکہ سلطان خود ان سے مامور ہو کر سلطان بنا ہے۔

شریعت کے قوانین میں تنگی نہیں

فرمایا شریعت کے قوانین میں تنگی نہیں۔ بلکہ ترک عمل کی وجہ سے تنگی ہے جیسا کہ قوانین برطانیہ پر عمل کرنے سے روس میں جا کر تنگی ہوگی۔ یعنی چونکہ روس میں برطانیہ کے قوانین پر عمل نہیں اس لئے تنگی ہوگی۔ نہ کہ قوانین سے۔

عمل بالحدیث کی صورت

فرمایا میرا اول میلان غیر مقلدین کی طرف تھا۔ میں نے خواب دیکھا کہ میں دہلی مولوی نذیر حسین صاحب کے مجمع میں ہوں اور مولوی صاحب چھاچھ (لسی) تقسیم کر رہے ہیں مجھ کو بھی دی مگر میں نے نہ لی۔ حالانکہ مجھ کو بیداری میں چھاچھ بہت مرغوب ہے۔ میں نے اس کی تعبیر یہ لی کہ دین کی تشبیہ دودھ سے آئی ہے اور چھاچھ کی شکل دودھ کی ہے معنی نہیں۔ اسی طرح کی شکل عمل بالحدیث کی ہے۔ معنی عمل نہیں۔ عمل بالحدیث تو ان کا ہے مگر درجہ بتلا دیا کہ یہ صورت ہی صورت ہے معنی نہیں۔

وکالت کا پیشہ جائز ہے یا نہیں

فرمایا وکالت کے پیشہ میں مولانا گنگوہی رحمہ اللہ کی تحقیق یہ تھی کہ ناجائز ہے۔ کیونکہ موکل ظالم ہو یا مظلوم ظالم کی رعایت حرام اور مظلوم کی رعایت طاعت ہے۔ اور ہر دو پر اجرت ناجائز ہے۔ مگر میرے نزدیک مظلوم کی جانب سے وکالت جائز ہے کیونکہ طاعت ضروری تب ہوتی جب اس شخص خاص پر ضروری ہوتی۔ اس صورت میں اس پر اجرت جائز ہے بوجہ جس کے۔ باقی اجرت میں تعین اور مقدار یہ قطع نزاع کیلئے ہے خرچہ کی کثرت بوجہ

اس کے کہ بعض کے خرچ زیادہ ہوتے ہیں اور اگر وکلانہ ہوں تو احیاء حقوق مشکل ہو جائے گا کیونکہ حکام خود کوئی کام نہیں کرتے۔

قرآن شریف افضل ہے یا حضور پر نور ﷺ

فرمایا ایک دفعہ یہ خیال ہوا کہ قرآن شریف افضل ہے یا حضور پر نور ﷺ، بہتر فیصلہ وہ جو مولانا سید احمد مدرس دیوبند نے فرمایا کہ کلام نفسی تو حضور ﷺ سے افضل ہے کیونکہ وہ صفت قائم بالذات ہے اور کلام لفظی سے حضور ﷺ افضل ہیں کیونکہ یہ مخلوق ہے اور حضور کل مخلوق سے افضل ہیں، مولانا محمد یعقوب رحمہ اللہ نے فرمایا تھا کہ حضور ﷺ مظہر علم اور قرآن مظہر کلام ہے اور علم کلام سے افضل ہے۔

مقامات انبیاء ذوقی ہیں

فرمایا ابن عربی رحمہ اللہ نے بہت عمدہ کہا کہ مقامات انبیاء ذوقی ہیں اور ہم کو وہ ذوق حاصل نہیں اس واسطے ان میں کلام کرنا نہ چاہیے۔

صالحین کی صحبت سے طاعت میں قوت راسخہ پیدا ہوتی ہے

فرمایا صالحین کی صحبت سے ملکہ (قوت راسخہ) طاعت اور بعض دفعہ ان کے بیان سے اخلاص کا پتہ اور عمل کی توفیق ہو جاتی ہے۔ اس واسطے

یک زمانہ صحبت با اولیاء بہتر از صد سالہ طاعت بے ریا

حق تعالیٰ شانہ کیلئے مثل کی نفی

فرمایا حق تعالیٰ کے لئے مثل کا اثبات اور مثل کی نفی ہے لیس کمثلہ شیء۔

اصل نماز میں ترک رفع یدین ہے

فرمایا، مسلم کی حدیث مسالی اراکم رافعی ایذیکم الخ میں مولانا محمد یعقوب صاحب رحمہ اللہ نے فرمایا کہ اس سے رفع یدین حالت سلام میں مراد ہے اور یہ حنفیہ کو زیادہ مفید ہے کیونکہ حالت سلام میں من وجہ داخل اور من وجہ خارج ہے اور علت آگے حضور ﷺ فرماتے ہیں

اسکنوا فی الصلوٰۃ اور جس علت کو شارع خود فرمادیں وہ قطعی ہوتی ہے تو گویا جو حالت من وجہ داخل من وجہ خارج ہے اس سے رفع یدین بوجہ منافی سکون ہونے کے ناجائز ہے۔ تو جو رفع یدین وسط صلوٰۃ میں ہو وہ بالطریق اولیٰ حالت صلوٰۃ کے خلاف ہوگی اور اس تعلیل سے معلوم ہوا کہ اصل نماز میں ترک رفع یدین ہے اور رفع جو ہوا تو عارض کی وجہ سے مثلاً تعلیم اصم وغیرہ۔

اہل علم سے تحقیق کے وقت ارادہ غلبہ حاصل کرنے کا نہیں ہوتا

فرمایا اہل علم سے تحقیق علم کے وقت میرا ارادہ غلبہ حاصل کرنے کا نہیں ہوتا۔ اگر دوسرا یہ کرے تو مجھ کو گرانی ہوتی ہے۔ کیونکہ میں یہ ارادہ نہیں کرتا تو یہ کیوں کرتا ہے اور قرآن سے ایسا معلوم ہو جاتا ہے۔

توحید کی حقیقت

فرمایا: التوحید اسقاط الاضافات۔ ”گر ادینا اضافتوں کا توحید ہے۔“

سلطان الاذکار کا اثر

فرمایا سلطان الاذکار کا اثر بجلی کی کڑک، توپ وغیرہ کی طرح ہے قوت متخیلہ سے آوازیں آتی ہیں اگر کوئی مرض بدنی نہ ہو۔

کانگریس کے مقاصد میں بھی مفسد ہیں

فرمایا کانگریس کے مقاصد میں مفسد بھی ہیں اور مصالح بھی اور یہ مقدمہ عقلی ہے کہ اخف المفسدہ کو اضر سے بچنے کے لئے برادشت کیا جاتا ہے تو بعض کے فہم میں مصالح زیادہ اور مفسدہ کم ہے وہ شریک ہو گئے اور بعض کے نزدیک مفسدہ زیادہ اور مصالح کم ہیں وہ شریک نہیں ہوئے۔

بلا اجازت ہدیہ بھیجنے سے محبت نہیں بڑھتی

فرمایا اگر ہدیہ بلا اجازت بھیجا جائے تو محبت بڑھتی نہیں۔ تو ہدیہ سے جو غرض ہے پوری نہ ہوئی۔

حسن صورت اور حسن صوت سے پرہیز کرنا

فرمایا اگر کوئی یہ چاہے کہ میرا بوڑھا پاراحت اور سکون سے گزرے تو حسن صورت اور حسن صوت سے پرہیز کرے اور مباحات میں انہماک نہ کرے۔

تانا گیر دامدراں را درد دزاه طفل درزادن نیابد بیچج راہ
نہ ہو ناہائے کیا ہوگا ہمارا کہ ہونے پر نہ ہونے کا گماں ہے

سلطنت جمہوری کے قائل نا قابل کو خلیفہ بنانا چاہتے ہیں

فرمایا جو لوگ سلطنت جمہوری کے قائل ہیں وہ خلیفہ کسی نالائق کو بنانا چاہتے ہیں اور ہم چاہتے ہیں کہ کسی لائق کو بنایا جائے۔

حضرت حکیم الامت رحمہ اللہ کو

دونوں گھروں کے حقوق کی ادائیگی کا فکر

فرمایا میں دونوں گھروں سے حقوق کے متعلق معافی کرا لی ہے اور دستخط بھی کرا لئے ہیں۔ یہ کہہ دیا ہے اپنے آپ کو آزاد سمجھوں گا۔ اور تم کو اس معافی سے رجوع کرنے کا حق بھی ہے مسئلہ بھی بتلا دیا مگر اس پر بھی میں مساوات کا پور پورا خیال رکھتا ہوں اور پھر ڈرتا بھی ہوں (سبحان اللہ) اگر کسی ایک سے خفا ہوتا ہوں تو خفا ہو کر اس وقت دوسرے گھر نہیں جاتا کہ دل شکنی نہ ہو۔ میرے اس عمل کا اثر اس پر بھی ہوتا ہے۔

دارالہرب کی اقسام

فرمایا ایک افسر نے سوال کیا کہ ہندوستان دارالہرب ہے یا دارالاسلام؟ میں نے کہا کہ یہ اصلاحی لفظ ہے اس کے معنی یہ ہیں کہ جس جگہ کفار کا تسلط ہو وہ دارالہرب ہے تو اس لحاظ سے یہ دارالہرب ہے اور یہ مقابلہ سے معلوم ہوتا ہے دارالہرب کے مقابل دارالاسلام ہے دارالسلکون نہیں تو گویا دارالہرب دو قسم ہوئی دارالامان۔ دارالخوف تو ہندوستان دارالہرب بھی ہے اور دارالسلکون بھی ہے۔

دوسرے کی بدانتظامی سے زحمت ہونا

فرمایا میری طبیعت میں قوت انتظامیہ ہے اس واسطے دوسرے کی بدانتظامی کی وجہ سے تکلیف ہوتی ہے اور کام بھی اسی کی وجہ سے وقت پر ہو جاتے ہیں ورنہ اتنا کام نہ ہو سکے۔

بزرگوں کے قول اور لفظ میں بھی برکت ہوتی ہے

فرمایا حضرت حاجی صاحب رحمہ اللہ فرماتے تھے کہ بزرگوں کے قول اور لفظ میں بھی برکت ہوتی ہے۔ چنانچہ سید صاحب رحمہ اللہ کا تعویذ یہ تھا ”خداوند اگر منظور داری۔ حاجت بر آری۔ کسی نے کہا حضرت یہ شعر بھی ہو سکتا ہے اس طرح ”بفضلت حاجت اور بر آری۔ اس پر فرمایا کہ بزرگوں کے کلام میں تغیر جائز نہیں۔ مولانا گنگوہی رحمہ اللہ کا تعویذ کسی نے کھول کر دیکھا تو یہ تھا ”خداوند ایہ ماننا نہیں اور میں جانتا نہیں۔ یہ تیرا غلام تو جانے اور تیرا کام۔

ریاء حقیقی کا مفہوم

فرمایا: ریاء الشیخ خیر من اخلاص المرید۔ شیخ کا ریاء مرید کے اخلاص سے بہتر ہے کے دو معنی ہیں۔ اول یہ کہ شیخ نے اول ریاء کیا پھر نیت بدل دی اور مرید نے بالعکس یا ریاء لغوی ہے تاکہ دوسرا دیکھ کر کام کرے۔ ریاء اصطلاحی نہیں۔ ریاء حقیقی یہ ہے کہ عمل کو ارادۂ خلق کے لئے کرنا کہ مخلوق مجھ کو دیکھ کر دنیا کا نفع پہنچا دے۔

رحمت خداوندی کا مشاہدہ

فرمایا میں تو اللہ تعالیٰ کی رحمت کا مشاہدہ کرتا ہوں بس صرف آواز تو نہیں آتی۔

سفارش کے اثر کا سبب

فرمایا میری سفارش وغیرہ میں جو اثر ہے وہ اس واسطے ہے کہ میں کسی کو کچھ کہتا نہیں۔

اگر کہنے لگوں تو یہ اثر نہ رہے۔

فرض منصبی کی ادائیگی پر شکر یہ کی ضرورت نہیں

فرمایا کانگریس کے فتویٰ کے بعد کلکٹر کا خط آیا شکر یہ کا۔ میں نے کہا میں شکر یہ کا مستحق

نہیں اپنا فرض منصبی ادا کیا ہے۔ مجھ کو سلطنت کی رعایت مطلوب نہ تھی۔ اپنے بھائیوں کو گڑھے سے بچانا تھا۔ مگر اس فرض منصبی کے ادا کرنے پر بھی اگر شکر کیا جائے تو یہ قدر دانی ہے۔ میں اس قدر دانی پر آپ کا شکر یہ ادا کرتا ہوں۔ فرمایا یہ اس واسطے خشک جواب دیا کہ ان کو آئندہ ہمت کی فرمائش نہ ہو جائے۔

عورت کو دیکھنے سے بھی بچنے کی کوشش کرے

فرمایا اگر عورت کو خود نہ بھی دیکھے مگر یہ معلوم ہو کہ عورت مجھ کو دیکھ رہی ہے تو اس سے قلب میں فتنہ محسوس ہوگا اس واسطے اس سے بچنا بہت ضروری ہے۔

توکل کی حقیقت

فرمایا توکل کی حقیقت ترک اسباب ظنیہ ہے اور ترک اسباب یقینیہ وہ جائز نہیں۔ عامی ترک اسباب ظنیہ سے بھی بچے۔ البتہ کاملین کیلئے ترک کی اجازت ہے۔

اپنے آپ کو کامل سمجھنا جائز ہے

فرمایا اپنے آپ کو کامل سمجھنا تو جائز ہے مگر افضل سمجھنا جائز نہیں۔

جاہ سے جلب مال و زر

فرمایا جاہ دفع مضرت کیلئے ہے اور مال جلب منفعت کیلئے۔ لوگ جاہ سے جلب مال اور زر کرتے ہیں۔

اعمال کے دو نفع

فرمایا اعمال کے نفع دو ہیں اجر اور نشاط اور ان سے یکسوئی ہوتی ہے جتنا یکسو ہوگا اتنا سہولت اور نشاط زیادہ پائے گا۔

صرف چند مقامات دیکھ کر تقریظ لکھنا دیانت کے خلاف ہے

فرمایا کسی بڑی کتاب کے چند مقام دیکھ کر سب پر تقریظ لکھنا خلاف دیانت ہے۔

اس حدیث سے وحدت وجود پر استدلال غلط ہے

فرمایا: اجعل الالهة الها واحدا (کیا اس نے بہت سے معبودوں کی جگہ ایک معبود اختیار کر لیا؟) سے وحدت وجود پر استدلال غلط ہے یہ جعل ایسا ہے جیسا حدیث میں من جعل الهموم همأ واحدا هم الاخرة جعل کا ترک مفعول اول اور ثانی کو اختیار کرتا ہے۔

پراویڈنٹ فنڈ پر زکوٰۃ اور سود کا حکم

فرمایا جو روپیہ ملازمین کی تنخواہ سے حکومت اپنے پاس رکھتی ہے وہ ملازم کا مملوک ہے اس پر زکوٰۃ آئے گی اور اس پر جو زیادہ ملے گا وہ سود ہوگا۔ اجرت کے بارے میں فقہاء کی عبارتیں کبھی تسحق اور کبھی تملک وارد ہیں۔

داؤد ظاہری رحمہ اللہ اور ابوسعید بروعی رحمہ اللہ

فرمایا داؤد ظاہری اور ابوسعید رحمہ اللہ بروعی حنفی ام ولد (ام ولد اس باندھی کو کہتے ہیں جس سے آقا صحبت کر لے۔ حنفیہ کے نزدیک اس کی بیع جائز نہیں) کی بیع میں مناظرہ ہوا۔ شاید یہ قصہ نہایت ہیس ہے یا کفایہ میں۔ داؤد فرماتے ہیں کہ جائز ہے اور دلیل یہ بیان فرمائی کہ ام ولد ہونے سے پہلے بالاتفاق اس کی بیع جائز تھی۔ بعد میں اختلاف ہوا تو قاعدہ کلیہ ہے کہ: **اليقين لا يزول بالشك**. ”یقین محض شک سے دوز نہیں ہوتا“

اس لئے اس کی بیع اب اس شک پیدا ہو جانے سے ناجائز نہ ہوگی۔ ابوسعید نے فرمایا کہ حاملہ ہونے کی حالت میں بیع بالاتفاق ناجائز تھی بعد انفصال اختلاف ہوا تو یقین لا يزول بالشك۔ پھر غیب سے آواز آئی:

اما الزبد فيذهب جفاء واما ما ينفع الناس فيمكث الآية. ”جھاگ

جو ہوتا ہے تو وہ بہر حال پادر ہوا ہو جاتا ہے اور لوگوں کے نفع کی چیز باقی رہتی ہے۔“

لوگ سمجھ گئے کہ داؤد کی موت قریب آگئی اور ابوسعید ابھی زندہ رہیں گے پھر یونہی

ہوا۔ ابوسعید ۱۲۰ سال تک زندہ رہے۔

باطن کا اثر بدن پر پڑتا ہے

فرمایا باطن کا اثر بدن پر پڑتا ہے نیک کے باطن کا بھی اور بد کا بھی۔ ایک نور یا ظلمت محسوس ہوتی ہے۔ ایک ہندو ریل کے سفر میں ساتھ سوار تھا۔ ایک کمرہ میں صرف وہ اور میں سوار تھے کچھ گفتگو ہوئی پھر اس نے کہا تم کچھ ذکر کرتے ہو؟ میں نے کہا تم کو کیسے معلوم ہوا؟ کہا آنکھوں سے، تعجب کی بات ہے۔

اصل مقصود تکثیر ذکر ہے

فرمایا ذکر میں اب تو میں نے بہت سی قیود گرا دی ہیں اصل مقصود تکثیر ذکر ہے۔ اب تہلیل بتلا دیتا ہوں ماثور بھی ہے۔ مولوی ظفر احمد صاحب رحمہ اللہ کو حاجی صاحب رحمہ اللہ نے خواب میں فرمایا تم کیسے ذکر کرتے ہو۔ انہوں نے کچھ گردن کو جھکا کر بہ تکلف ذکر کیا تو فرمایا اتنی دیر میں زیادہ ذکر کر لیتے۔ یعنی گردن کے جھکانے میں اور پھیرنے میں جتنا وقت لگایا اگر گردن نہ پھیرتے تو ذکر بہت ہو جاتا۔

لطیفہ غیبی کبھی بہ شکل شیخ متمثل ہوتا ہے

فرمایا نفاع بدوی حضرت حاجی صاحب رحمہ اللہ کا خادم تھا اس کو گولی لگی اور نکلتی نہ تھی اس نے حضرت کی خدمت میں پیغام بھیجا پھر اس نے کہا کہ حضرت حاجی صاحب رحمہ اللہ خواب میں تشریف لائے اور گولی نکال دی۔ حضرت نے فرمایا کہ میں بقسم کہتا ہوں مجھ کو پتہ بھی نہیں۔ فرمایا کہ لطیفہ غیبی کبھی بہ شکل شیخ متمثل ہو جاتا ہے۔ مولانا محمد یعقوب صاحب رحمہ اللہ کسی کام میں متردد تھے دماغ سے حاجی صاحب رحمہ اللہ کی آواز آئی کہ ایسا کرو۔ مولانا محمد یعقوب صاحب رحمہ اللہ نے فرمایا حاجی صاحب رحمہ اللہ کو خبر بھی نہیں تھی اور فرمایا کبھی شیخ بھی آجاتا ہے۔

صاحب وجد کو پکڑنا مناسب نہیں

فرمایا صاحب وجد کو پکڑنا نہیں چاہیے۔ حفاظت تو کریں کہ کنویں وغیرہ میں گر نہ

جانے بعض دفعہ پکڑنے سے جان نکل جاتی ہے۔

علم غیب اور علم کی تعریف

فرمایا علم غیب وہ ہے جو بلا واسطہ ہو اور جو بالواسطہ ہو اس کو علم کہتے ہیں۔

صاحب وجد کے لئے علاج سرود

فرمایا ایک طالب علم صاحب وجد کیلئے میں نے بطور علاج سرود تجویز کیا تھا پھر ایک طالب علم نے اس کو خسرو کی غزل سنائی اسے سکون ہو گیا۔

سرود مبتدی کیلئے مضر ہے

فرمایا حضرت حاجی صاحب رحمہ اللہ کے ملفوظات میں ہے کہ سرود مبتدی کیلئے مضر ہے اور منتہی کو اس کی حاجت نہیں۔ فرمایا اس سے مفہوم مخالف کے طریق سے معلوم ہوا متوسط کو بغرض علاج جائز ہوگا۔ اگر کوئی دوسرا علاج تجویز نہ ہو سکے جیسا بعض متاخرین فقہاء کے نزدیک تدوی بالحرام جائز ہے۔

مقامات میں رسوخ ذکر سے متاخر ہے

فرمایا مقامات (یعنی اخلاق میں رسوخ) ذکر سے متاخر بھی ہیں بوجہ رسوخ کے۔ اور مقدم بھی بوجہ علت غائی ہونے کے۔ ایسا ہی ذکر مقدم بھی ہے مقامات سے کیونکہ مقدم ہے اور موخر بھی ہے۔

مسئلہ تقدیر کی وضع صرف راحت کیلئے ہے

فرمایا مسئلہ تقدیر کی وضع صرف راحت کیلئے ہے اور یہ صرف اس قدر سے حاصل ہو سکتی ہے کہ یہ عقیدہ ہو کہ یہ مسئلہ ہے جیسا ریل کی راحت صرف ٹکٹ خریدنے سے حاصل ہو جاتی ہے۔ اگر کوئی شخص ریل کی راحت کے حاصل کرنے کی غرض سے انجن کے پرزے کی تحقیق کرے تو ساری عمر گزار جائے تو کامیاب نہ ہوگا کیونکہ اصلی حقیقت تو واضح کو معلوم ہے ڈرائیور کو بھی علم نہیں۔

مجدد صاحب خضر علیہ السلام کی موت کے قائل ہیں

فرمایا مجدد صاحب رحمہ اللہ خضر علیہ السلام کی موت کے قائل ہیں۔ باقی جوان کے واقعات سنے جاتے ہیں تو ان کی روح میں قوت اس درجہ غالب ہے کہ گویا وہ اشباح کی طرح ہے۔ ارواحنا لشبا حنا اشباحنا ارواحنا

ماہ رمضان میں انتقال کی فضیلت

فرمایا رمضان میں اگر انتقال ہو تو ایک قول یہ ہے کہ قیامت کے دن حساب نہیں ہوتا۔ یہی جی کو لگتا ہے اور انا عند ظن عبدی بی پر عمل کرے۔

تبلیغ کی شرط

فرمایا تبلیغ واجب ہے یا مستحب ہے بشرطیکہ دینی یا دنیاوی ضرر نہ ہو۔ دینی یہ کہ مخاطب کفر بکنے لگے دنیاوی یہ کہ اپنی جان کا خطرہ ہو۔

کشف کی مثال

فرمایا کشف کیا کمال ہے؟ اس کی مثال ایسی ہے جیسا سوا نکھا (آنکھوں والا)۔ اس سے قرب نہیں ہوتا۔

بے ادبی سے ایمان سلب ہو جاتا ہے

فرمایا ادب ایمان تک پہنچا دیتا ہے اور کافر مؤدب کو اسلام نصیب ہو جاتا ہے اور بے ادبی سے ایمان سلب ہو جاتا ہے۔ مسلمان کافر ہو جاتا ہے۔

صورت طاعت میں برکت ہوتی ہے

فرمایا صورت طاعت میں برکت ہوتی ہے

حضرات شیخینؒ اور حضرت علیؑ کا ایک لطیفہ

فرمایا حضرت علیؑ شیخینؒ کے درمیان جا رہے تھے اور قد طویل نہ تھا اور شیخینؒ کشیدہ

قامت تھے تو حضرت عمرؓ نے فرمایا:

علیٰ بیننا کالنون بین لنا۔ ”علیٰ ہمارے درمیان ایسے ہیں جیسے ”لنا“ میں نون۔“
حضرت علیؓ نے فرمایا:

لولا کنت بینکما لکنتما لا۔ ”اگر میں تمہارے درمیان نہ ہوتا تو تم
”لا“ ہوتے (یعنی معدوم ہوتے)۔“

آداب معاشرت فطری چیز ہے

فرمایا آداب معاشرت فطری چیز ہے اس واسطے اس کی تردید سلف میں نہیں ہوئی۔
فطرت سلیمہ ہو یا فکر ہو تو خود بخود معلوم ہو جاتا ہے۔

اعتراض کے وقت حضرت حکیم الامت رحمہ اللہ کی حالت
فرمایا اگر کوئی میرے پر اعتراض کرتا ہے تو مجھے یہ خیال ہوتا ہے کہ میری غلطی ہوگی۔

حکایت حضرت بایزید رحمہ اللہ

فرمایا حضرت بایزید رحمہ اللہ جب غالباً حج سے تشریف لائے تو لوگوں نے بہت ہجوم
کیا اور جاہ کی شکل دیکھی تو ہجوم کا علاج یہ کیا کہ فرمایا:
لا الہ الا انا میرے سوا کوئی معبود نہیں

کچھ لوگ لا حول پڑھ کر چلے گئے۔ بعض نے کچھ تاویل کر لی۔ آگے چل کر ایک حلوانی کی
دکان سے بلا اجازت مٹھائی کھانی شروع کر دی۔ کچھ اس فعل کو دیکھ کر بھاگ گئے۔ کچھ معتقد
رہے۔ آگے ایک خوبصورت لونڈی ملی تو اس کو پکڑ کر بوسہ لیا۔ باقی لوگ بھاگ گئے۔ بعد میں
فرمایا کہ ہجوم اور عجب کا علاج کیا۔ خلاف شریعت نہ کیا۔ اولاً سورہ طہ کی آیت پڑھی۔ اور حلوانی
امرید کا تھا جس کی اجازت تھی۔ اور لونڈی خود میری مملو کہ تھی جس سے صحبت بھی جائز تھی۔

ترک جاہ سے اصلاح

فرمایا مولانا محمد یعقوب صاحب رحمہ اللہ فرماتے تھے کہ جب کاغذ شکن پڑے ہوئے

کو سیدھا کرنا ہوتا ہے تو اسے الٹا موڑ توڑ کر سیدھا کرتے ہیں۔ اسی طرح جاہ وغیرہ کے ضرر سے ترک جاہ سے اصلاح ہوتی ہے۔

قاری عبداللہ صاحب رحمہ اللہ سے تحصیل تجوید کے وقت حالت فرمایا جب قاری عبداللہ صاحب رحمہ اللہ سے میں تجوید کی تحصیل کیلئے پڑھتا تھا تو سامعین کو یہ معلوم نہ ہوتا تھا کہ اب کون پڑھ رہا ہے۔ قاری صاحب نے فرمایا تھا کہ اس حالت کا بقاتب ہوگا جب ہندوستان جا کر ہر روز پارہ نصف اس طرح پڑھا جائے۔

ایک طبعی چیز

فرمایا بعض کو داڑھی والوں سے نفرت ہے۔ اور بعض کو بے داڑھی سے محبت ہے۔ یہ طبعی چیز ہے۔

حاکم کے سامنے جانے کے وقت کیا پڑھنا چاہیے
ایک شخص کو فرمایا کہ جب حاکم کے سامنے جاؤ۔ ”یاودود“ پڑھو۔

دعوت کی تین قسمیں

فرمایا کہ بزرگ فرماتے تھے دعوت تین قسم ہے ایک اعلیٰ کہ نقد دیدے۔ دوسری متوسط کہ جنس دیدے۔ تیسری ادنیٰ کہ پکا کر کھلا دے۔

آمین بالسر سے متعلق

حضرت مولانا محمد یعقوب صاحب رحمہ اللہ کا ارشاد

فرمایا مولانا محمد یعقوب صاحب رحمہ اللہ سے ایک غیر مقلد نے کہا کہ جس جگہ آمین بالجہر نہ کہتے ہوں وہاں آمین بالجہر کہنا احیاء سنت ہے۔ مولانا نے فرمایا کہ پھر جس جگہ آمین بالجہر کا عمل ہے وہاں آمین بالسر کہا کرو کیونکہ آمین بالسر بھی سنت ہے وہاں اس کا احیاء کرو۔ اس نے کہا کہ واہ صاحب میں دونوں جگہ پٹوں؟ (سبحان اللہ کیسی طرح سمجھایا)۔

عالی نسب ہونے پر فخر جائز نہیں

فرمایا عالی نسب ہونا نعمت ہے اور نعمت پر شکر تو جائز ہے فخر جائز نہیں۔

اظہار حق سے روکنے والی دو چیزیں

فرمایا دو چیزیں اظہار حق سے روکتی ہیں طمع اور خوف۔

حضرت مجدد صاحب رحمہ اللہ کا ارشاد

فرمایا مجدد صاحب رحمہ اللہ اور امام غزالی رحمہ اللہ کی کتابیں اس وقت کی طبائع کو مفید

نہیں۔ اب ان کا مطالعہ مناسب نہیں طبائع کمزور ہیں اس واسطے ان کے مطالعہ سے اب

یاس پیدا ہوتی ہے۔

خوش اخلاقی سے بعد بد اخلاقی

فرمایا مجھے خوش اخلاقی سے آخر بد اخلاقی کرنی پڑتی ہے۔

لوگوں کا راہ کو منزل سمجھنا

فرمایا لوگ اب طرق کو مقاصد سمجھنے لگے ہیں یعنی راہ کو منزل سمجھتے ہیں۔ مقصود ایمان اور

عمل صالح پر مدد اور امت اور اخلاص۔ کیفیات آویں نہ آویں وہاں طائف کو دیکھتے ہیں لطائف کو

نہیں دیکھتے بلکہ ہمارے ہاں تو کیفیات آئیں تو ان کو لا کی نفی میں رکھ کر مٹا دینے کا حکم ہے۔

ایمان اور عمل صالح ہو تو کیفیات کے عدم پر غم نہ کرے بعض کو بلا کیفیات وصول ہوتا ہے۔

بزرگوں کا مذاق نعمت ہوتا ہے

فرمایا بزرگوں کا مذاق بڑی نعمت ہے۔ یعنی اگر کسی کو بزرگوں کا مذاق حاصل ہو گو

بزرگ نہ ہو تو بڑی نعمت ہے۔

حضرت حاجی صاحب رحمہ اللہ کی عنایات سے عوام کو حسد

فرمایا حضرت حاجی صاحب رحمہ اللہ بہت عنایت فرماتے تھے اور عنایات کا اظہار

زبان سے ذکر فرماتے اور لوگوں کو حسد کی وجہ سے رنج ہوتا تھا اس واسطے میں یہ چاہتا تھا کہ اگر زبان سے ظاہر نہ فرمائیں تو اچھا ہے مگر عرض کرنے کی ہمت نہ ہوتی تھی۔

تمسلق کی بدنامی تکبر کی بدنامی سے بدتر ہے

فرمایا تمسلق کی بدنامی سے تکبر کی بدنامی بدتر ہے۔

صحابہ رضی عنہم غوث قطب وغیرہ کے القاب نہ تھے

فرمایا صحابہؓ میں تو یہ القاب غوث، قطب وغیرہ نہ تھے شاید اس وجہ سے کہ صحابیت کا درجہ اس سے اعلیٰ ہے ان کو اس کی کیا حاجت؟

پہلے شراعیع میں قطب ارشاد اور قطب تکوین

فرمایا پہلے شراعیع میں قطب تکوین اور قطب ارشاد ہوتے تھے۔ حضرت موسیٰ علیہ السلام قطب ارشاد تھے اور حضرت خضر علیہ السلام قطب تکوین تھے اور فرمایا کہ قطب تکوین کو اپنے قطب ہونے کا علم ہوتا ہے کیونکہ وہ مامور ہوتا ہے اور قطب ارشاد کو اپنے قطب ہونے کا علم ضروری نہیں کیونکہ وہ ولتکن منکم کے کلیہ میں داخل ہوتا ہے۔

قطب تکوین سالک ہو تو خلاف شریعت نہیں کرتا

فرمایا قطب تکوین اگر سالک ہو تو وہ خلاف شریعت نہیں کرتا۔ اور اگر مجذوب ہو تو وہ مکلف نہیں وہ کر گزرتا ہے اور الہام کے مطابق کرتا ہے گو وہ شریعت کے خلاف ہو۔

ملہم اپنے الہام کے خلاف کرے تو دنیا میں عقوبت پہنچتی ہے

فرمایا ملہم اگر اپنے الہام کے خلاف کرے تو دنیا میں عقوبت پہنچ جاتی ہے آخرت

میں نہیں۔

شراعیع سابقہ میں نص قطعی کی تخصیص اولاً ظنی سے جائز تھی

فرمایا خضر علیہ السلام قطب تکوین تھے اور مجذوب بھی نہ تھے۔ اور شریعت کے خلاف

کیا اس واسطے موسیٰ علیہ السلام نے نکیر کیا۔ اس شبہ کا جواب لوگوں نے دیا ہے مگر کسی جواب سے سکون نہیں ہوتا۔ مجھ کو یہ پسند ہے کہ یہ جواب کہ شرائع سابقہ میں نص قطعی کی تخصیص اولاً ظنی سے جائز تھی گو اس شریعت میں تخصیص اولاً قطعی سے جائز ہے پھر ایک دفعہ تخصیص قطعی کے بعد تخصیص ظنی سے جائز ہوتی اور شرائع سابقہ میں اس شریعت سے اتنا مخالف کچھ بھی بعید نہیں۔ اس پر بنا تھی حضرت خضر علیہ السلام کے فعل کی۔

الہام ظنی ہوتا ہے

فرمایا الہام ظنی ہوتا ہے اور بعض لوگوں نے ابن عربی رحمہ اللہ کی طرف منسوب کیا ہے کہ ان کے نزدیک الہام قطعی ہے یہ ان کی کتابوں میں موجود ہے بلکہ میرا خیال ہے کہ ان کی بعض عبارتوں سے لوگوں کو یہ شبہ ہو گیا۔ ان کی عبارت یہ ہے کہ بعض دفعہ الہام میں تلخیص نہیں ہوتی تو اس کا معنی یہ سمجھ لیا کہ الہام یقینی ہے اور حجت ہے اور حالانکہ عدم تلخیص حجت کو مستلزم نہیں۔ اس کی نظیر جب سے معلوم ہوئی جی بہت خوش ہوا۔ جیسا کوئی شخص اکیلا چاند دیکھے اور تلخیص نہ ہو مگر وہ رویت حجت نہیں نہ وہ روزہ توڑے اور نہ باقی لوگ۔

حضور ﷺ کل عالم کیلئے نبی تھے

فرمایا بعض لوگ یہ کہتے ہیں کہ حضور ﷺ صرف عرب کیلئے نبی ہیں اور یہ یہود کا اعتراض تھا اس کا جواب علماء نے یہ دیا۔ نبی تو تم نے مان لیا اور نبی صادق ہوتا ہے تو اب حضور ﷺ سے دریافت کرو تو حضور ﷺ یہی جواب دیتے ہیں کہ ”میں کل عالم کے لئے نبی ہوں۔“

تہجد میں موکد ہونے کا شبہ

فرمایا تہجد پر حضور ﷺ نے مواظبت کی تو موکد ہونے کا شبہ ہوتا ہے۔

حضرت نانوتوی رحمہ اللہ و حضرت گنگوہی رحمہ اللہ

فرمایا کہ حضرت مولانا محمد قاسم صاحب رحمہ اللہ اور حضرت مولانا رشید احمد صاحب

رحمہ اللہ میرے نزدیک غزالی اور رازی سے کم نہ تھے۔

یمسک السموت کی تفسیر

فرمایا قاضی ثناء اللہ رحمہ اللہ نے آیت ان اللہ یمسک السموت سے تمسک کیا ہے کہ فلک کا حیز طبعی نہیں

جانوروں کیلئے دعا فرمانا

فرمایا ایک زمانہ میں جانوروں کیلئے بھی میں دعا کرتا تھا۔ پھر شبہ ہوا کہ سنت سے ثابت نہیں چھوڑ دیا۔

معصیت کا تقاضا گناہ نہیں

فرمایا معصیت کا تقاضا گناہ نہیں اس تقاضے پر عمل گناہ ہے اور گناہ مرض ہے اور مرض کا علاج ہوتا ہے۔

بوڑھوں کو زیادہ پرہیز کی ضرورت

فرمایا بوڑھے میں تجربہ زیادہ ہوتا ہے اس واسطے وہ دقائق حسن کو زیادہ جانتا ہے اور اس کا ادراک اور ہیجان اس میں محسوس نہیں ہوتا تو شبہ ہو جاتا ہے کہ ہیجان نہیں اور واقع میں ہیجان ہوتا ہے اور رفتہ رفتہ ترقی کرتا ہے اور ضبط کی قوت دیگر قوی کی طرح اس میں ضعیف ہوتی ہے تو پھر اس کا بنتا ہو جانا ذرا بھی مشکل نہیں۔ اس واسطے بوڑھے سے بھی پرہیز کریں اور بوڑھوں کو بھی پرہیز کرنا چاہیے۔

مسائل تصوف کا استنباط نظم سے نہ کریں

فرمایا میری یہ وصیت ہے کہ مسائل تصوف اگر پہلے سے معلوم نہ ہوں تو صرف نظم سے استنباط نہ کریں کیونکہ نظم ذوق جہین ہوتا ہے جیسا۔

یک نفس غافل نباشد از خدا ☆ کامل آن باشد کہ با بیع و شرا

مراد کثرت ذکر نہ ہے مداومت نہیں۔

نسبت مع اللہ کے لوازم

فرمایا نسبت کی حقیقت تعلق مع اللہ ہے مگر مطلق تعلق نہیں بلکہ تعلق خاص جس کے لوازم سے کثرت اور دوام طاعت ہے اور اس میں داخل ہے اجتناب معاصی۔

نسبت کوئی سلب نہیں کر سکتا

فرمایا یہ جو مشہور ہے کہ فلاں کی نسبت فلاں نے سلب کر لی تو نسبت سلب نہیں کرتا بلکہ خاص ایک کیفیت سلب کر لیتا ہے مثلاً نشاط نہیں رہتا۔ پھر اگر وہ مسلوب النشاط اگر نفس کا مقابلہ کر کے عمل کرتا رہا تو کوئی حرج نہیں۔ اگر عمل میں قصور ہو تو پھر سلب مضر ہوگا۔ اور بعض دفعہ سلب مفید ہوتا ہے کیونکہ بعض کیفیات اولاً پیدا ہو جاتی ہیں اور ان سے گستاخی پیدا ہو جاتی ہے تو ایسی کیفیات کا سلب ہونا مفید ہے تاکہ خوف بھی رہے۔

شیخ اہل تصرف نہ ہو تو اس کی تعلیم میں اعتدال پیدا ہو جاتا ہے

فرمایا جو شیخ اہل تصرف سے نہ ہو اس کی تعلیم میں اعتدال پیدا ہو جاتا ہے اس کی تدبیر اور اس کی فہمائش باعث سکون ہو جاتی ہے۔

نسیان اور خطا اختیاری نہیں

فرمایا نسیان اور خطا اختیاری نہیں مگر ان کے مقدمات اختیاری ہیں۔ اس واسطے ان پر مواخذہ ہونا عقلاً درست ہے اور اسی بنا (کیونکہ اس میں بظاہر یہ شبہ ہے کہ جب نبی کریم ﷺ نے یہ فرمایا ہے کہ میری امت سے خطا نسیان معاف کر دیے گئے تو پھر اس دعا میں خطا و نسیان پر مواخذہ نہ فرمانے کی دعا کیوں کی گئی) پر یہ دعا بھی درست ہے۔

ربنا لاتؤاخذنا ان نسينا او اخطانا. يا اللہ! اگر ہم بھول جائیں یا خطا کریں تو مواخذہ نہ فرما۔

نظم پر مسائل تصوف منطبق کرنا کمال ہے

فرمایا نظم میں جو مسائل تصوف کے ہوتے ہیں مسائل پہلے سے معلوم ہوں پھر نظم

پر منطبق کرنا بھی کمال ہے ورنہ بہت مشکل کام ہے۔

امام ابو حنیفہ رحمہ اللہ کی تقلید کا مفہوم

فرمایا ابو حنیفہ رحمہ اللہ کی تقلید یہ ہے کہ ان کے فتویٰ کے مطابق عمل کرے اور عمل سے قبل تجسس دلائل میں نہ کرے بعد میں تجسس لغرض العمل نہیں بلکہ لرفع الطعن عن الامام ہے۔

حدیث میں ذوق سے ترجیح

فرمایا حدیث میں ترجیح کبھی دوسری حدیث سے ہوتی ہے اور کبھی دوسری حدیث سے نہیں ہوتی بلکہ صرف ذوق سے ایک احتمال کو ترجیح ہوتی ہے۔ مثلاً حدیث میں ما قبل المصلیٰ کے بارے میں جو ارشاد ہے فلیقاتلہ تو امام صاحب رحمہ اللہ فرماتے ہیں کہ اس سے قتال نہ کرے۔ تو اب یہ تجسس کہ اس امام صاحب کے قول کی تائید میں کوئی حدیث دوسری صریح تلاش کریں جو اس پر دال ہو ضروری نہیں بلکہ اس حدیث میں ذوق امام صاحب کا یہ ہے کہ گزرنے والے کو منع اس واسطے کیا جاتا ہے کہ وہ صفت خشوع کا قاطع ہے (یعنی نبی کریم ﷺ نے جو یہ فرمایا ہے کہ اگر تمہاری نماز کے سامنے سے کوئی گزرنے لگے تو اس سے قتال کرو۔ تو اس کی وجہ یہ ہے کہ اس کے گزرنے سے نماز میں خشوع باقی نہیں رہتا اور اگر نماز میں واقع اس سے قتال کرے گا تو وہ اپنی ذات صلوٰۃ کا قاطع ہوگا (یعنی لڑائی کرنے سے اس کی نماز ہی ٹوٹ جائے گی) اور ذات کی حفاظت صفت سے زیادہ ہونی چاہیے تو اس سے معلوم ہوا کہ مراد صاحب شریعت ﷺ کی فلیقاتل سے زجر ہے۔ تو یہ صرف ذوق سے ترجیح ہوئی۔

انسان جنس ہے اور اس کا ہر فرد نوع

فرمایا مولانا محمد یعقوب صاحب رحمہ اللہ فرماتے تھے کہ انسان کے افراد میں اس قدر اختلاف ہے کہ اس کی وجہ سے انسان جنس ہے اور اس کا ہر فرد ایک نوع ہے جو منحصر فی الفرد ہے۔

عوام الناس کے معاملہ میں دخل دینا مناسب نہیں

فرمایا عوام الناس کے معاملہ میں دخل دینا مناسب نہیں۔ رزین کا یہ قول مجھے بہت پسند ہے۔

نعم الرجل الفقيه اذا احتيج اليه نفع وان استغنى عنه اغنا نفسه۔

”نہایت اچھا ہے وہ فقیہ آدمی کہ جب اس کی طرف سے احتیاج ظاہر کی جائے تو نفع پہنچائے اور اگر بے پروائی برتی جائے تو اپنے آپ کو یکسو کر لے۔“
اور کوئی یہ شبہ نہ کرے کہ تبلیغ فرض ہے کیونکہ تبلیغ ہو چکی۔ فرض کی بھی اور اس کی ضد کی بھی۔ اس لئے اب مندوب ہے۔

اپنی اصلاح واجب ہے

فرمایا بعض لوگوں کو مسائل فقہیہ کی تحقیق کی اجازت نہیں دیتا کیونکہ پھر وہ اس کو شغل بنا کر اصلاح سے غافل ہو جاتے ہیں۔ اسی طرح مسائل پہنچانے کی اجازت نہیں دیتا وہ صرف اسی شغل کو اپنا کام سمجھتے ہیں۔ اور جب سب کام سے فارغ کر دیتا ہوں تو اب ان کو کوئی کام نہیں ملتا تو پھر کام کی طرف متوجہ ہوتے ہیں۔ ایک شخص نے اعتراض کیا۔ لکھا کہ سلام پہنچانا سنت ہے تم اس سے کیوں روکتے ہو۔ فرمایا وہ کیا سمجھے؟ سلام پہنچانا مندوب ہے اور اپنی اصلاح واجب ہے اور جب مندوب پر عمل کرنے سے واجب کا ترک ہونا ہو تو مندوب کو ترک کیا جائے گا۔

میری توجہ طلب سے ہوتی ہے

فرمایا میری توجہ طلب سے ہوتی ہے یعنی جب کسی میں طلب کامل ہوتی ہے تو توجہ بھی کامل ہوتی ہے۔

ظاہر کا اثر باطن پر

فرمایا انسان کا ظاہر اس کے باطن میں موثر ہوتا ہے اگر کوئی غم کی شکل بنا لے تو تھوڑی دیر بعد حزن کی کیفیت محسوس ہوگی۔

اہل خشیت پر موت کے وقت تبسم کی حالت

فرمایا کثرت سے یہ منقول ہے کہ اہل خشیت پر موت کے وقت تبسم کی حالت محسوس ہوتی ہے۔

قبرستان میں سہ دری کی تعمیر

فرمایا اس قبرستان میں جس کو میں نے وقف کیا ہے ایک سہ دری بنائی۔ بعض لوگوں نے کہا کہ اس سے عرس کے جاری ہو جانے کا اندیشہ ہے۔ فرمایا مجھ کو تو اس کا شبہ بھی نہیں ورنہ توڑ دی جائے گی۔ اور چونکہ بناتے وقت مسجد کی نیت نہیں کی اس واسطے توڑنا جائز ہے۔

ربا میں عقد موجب گناہ ہے

فرمایا ربا (سود) میں عقد موجب گناہ ہے نہ اکل مال۔ اس واسطے موکل (کھلانے والا) پر بھی لعنت ہے حالانکہ اس نے مال نہیں لیا۔

کوئی مجرب عمل

ایک شخص نے کہا کہ کوئی مجرب عمل بتا دو۔ فرمایا اگر یہ قید نہ ہوتی تو بتا دیتا۔

کسی خاص وقت میں یاد رکھنا

فرمایا کسی بزرگ سے کسی نے کہا کہ مجھ کو خاص وقت میں یاد کرنا۔ انہوں نے فرمایا اس خاص وقت پر لعنت جس میں تم (یعنی غیر حق) یاد آؤ۔ فرمایا یہ شخص اہل تلوین سے تھا۔ اور اہل تمکین غیر کو بھی یاد کرتے ہیں۔ اور اس کا نام جمع الجمع ہے۔ جیسا حضور ﷺ نے شب معراج میں امت کو بھی یاد فرمایا۔ اہل تمکین کو توجہ الی المخلوق، توجہ الی الخالق سے مانع نہیں۔

ذکر قلبی کی حقیقت

فرمایا ذکر قلبی کی حقیقت توجہ الی القلب ہے ورنہ حرکت قلب جو غیر اختیاری ہے نہ اس میں ثواب ہے نہ وہ ذکر ہے وہ تو مرض ہے اور ذکر بایں معنی دائم نہیں بلکہ کوئی فعل بھی دائم نہیں۔ آیت۔ لا تلهیہم تجارۃ ولا بیع عن ذکر اللہ۔ ”انکو خرید و فروخت ذکر اللہ سے غافل نہیں کرتے۔“

اور شعر ”کامل آں باشد کہ بائع و شرا“ سے مراد کثرت ہے۔ آیت سے مراد یہ ہے کہ جب ذکر کا وقت ہے مثلاً نماز کا، تو تجارت وغیرہ اس سے روکتی نہیں۔ اور ”دوام طاعت“

میں اگر طاعت سے مراد فعل ہو تو یہ بھی دائم نہیں اور اگر ترک معاصی کو بھی طاعت میں شامل کر لیں تو پھر دوام طاعت متحقق ہوگا۔ غرض فعل وجودی کیلئے جو صادر ارادہ سے ہو جس جگہ دوام مذکور ہو مراد کثرت ہے۔

عنقا سے مراد ذات حق ہے

عنقار ا کس نہ شود رام باز چیں

فرمایا۔ عنقا سے مراد ذات حق جل شانہ ہے۔

حضرات انبیاء علیہم السلام کا دل نیند میں غافل نہیں ہوتا

فرمایا حضرات انبیاء علیہم السلام کی نوم ہمارے نعاس کی طرح ہے۔ کہ اس میں قلب غافل نہیں ہوتا۔ اس واسطے ناقض وضو نہیں۔ اس صورت میں حدیث پر سے اعتراض دفع ہو گیا کہ حضور لیلۃ الہر لیس میں اگر بیدار تھے تو پتہ کیوں نہ لگا؟ اور یہ جواب جو مشہور ہے کہ پتہ آنکھ سے لگتا ہے غلط ہے کیونکہ تخمیناً پتہ چل جاتا ہے جیسا نا مینا کو۔

ذکر لسانی کرامت سے بہتر ہے

فرمایا ذکر لسانی جس میں قلب شریک ہو وہ کرامت سے بہتر ہے۔

لیڈروں میں مخلص بہت کم ہیں

فرمایا انقلاب سلطنت کے وقت جی کو تو لگتا ہے کہ مسلمان ہندوؤں سے لے لیں گے خدا جانے وقوع ہوگا کہ نہیں۔ اسکے ذیل میں فرمایا کہ خواص (لیڈر) میں مخلص کم ہیں بعض میں اسلام اور قوم کی محبت ہے اور عوام اس قسم کے بہت ہیں۔ ان کا قائد کوئی نہیں۔

ملک کی آزادی میں شرکت کا جواب

فرمایا اگر کوئی سوال کرتا ہے کہ ملک کی آزادی میں شرکت کریں تو کچھ نہ کچھ جواب دیتا رہا۔ مگر آج یہ جواب سمجھ میں آیا کہ یہ خیر ہے یا شر؟ اگر خیر ہے تو موجودہ حالت سے خیر ہے یا شر ہے؟ اسی طرح اگر شر ہے تو موجودہ شر سے زیادہ شر ہے یا اس سے کم؟ فرمایا یہ متن ہے اور شرح کا محتاج ہے۔

اسراف بخل سے زیادہ مذموم ہے

فرمایا اسراف بھی مذموم ہے اور بخل بھی۔ مگر اسراف کے مفاسد زیادہ ہیں آخر یہ ہوتا ہے کہ جھوٹ، رشوت، دھوکہ، ظلم، غصب یہاں تک کہ مرتد بھی ہو جاتا ہے اور بخیل ان سب سے بچتا ہے۔ سرف بہت مرتد ہوئے اور بخیل اس درجہ تک نہیں پہنچتا۔

حکایت حضرت شاہ عبدالرحیم صاحب دہلوی رحمہ اللہ

فرمایا شاہ عبدالرحیم رحمہ اللہ شاہ ولی اللہ ایک مرتبہ حضرت نظام الدین کے مزار پر تشریف لے گئے تو ان کی روح متمثل ہوئی تو شاہ صاحب رحمہ اللہ نے سرود کی نسبت سوال کیا تو فرمایا ماتقول فی الشعر؟ (آپ شعر کے بارے میں کیا فرماتے ہیں)۔ شاہ صاحب رحمہ اللہ نے فرمایا حسنہ حسنہ و قبیحہ قبیحہ (جو شعر اچھا ہو وہ اچھا ہے اور جو برا ہو وہ برا ہے) پھر فرمایا ماتقول فی حسن الصوت؟ (آپ اچھی آواز کے بارے میں کیا فرماتے ہیں) شاہ صاحب رحمہ اللہ نے فرمایا بیزید فی الخلق ما یشاء (خدا تعالیٰ کی نعمت بے جسر کو مل جائے)۔ فرمایا اگر دونوں جمع ہو جائیں تو شاہ صاحب نے فرمایا نور علی نور۔ بس یہ حقیقت ہے سرود کی۔ اس کے بعد خواجہ بہاء الدین نقشبندی رحمہ اللہ کا تحت آسمان کی طرف سے آیا۔ شاہ صاحب رحمہ اللہ نے حضرت نظام الدین سے کہا کہ ان کے سامنے کیوں آپ نے یہ ذکر نہیں کیا۔ فرمایا خلاف ادب ہے۔

زندگی مکہ مکرمہ کی اور موت مدینہ طیبہ کی

فرمایا، اس میں اختلاف ہے کہ مکہ کی اقامت افضل ہے یا مدینہ طیبہ کی؟ حضرت حاجی صاحب رحمہ اللہ کی اس میں عجیب تحقیق ہے کہ سب روایات جمع ہو جاتی ہیں کہ زندگی مکہ مکرمہ کی اور موت مدینہ کی۔

کانپور میں اربعین کے امتحان میں ایک غیر مقلد

مولوی صاحب کا طالب علم سے سوال اور ان کا قدرتی جواب

فرمایا کانپور میں ایک دفعہ ایک اربعین (حدیث کی اس کتاب کو کہتے ہیں جس

میں چالیس حدیثیں ہوں) کا امتحان ہو رہا تھا۔ اس مجمع میں ایک مولوی صاحب غیر مقلد بھی تھے اتفاق سے یہ حدیث امتحان میں آئی۔

من حج ولم یزرنی فقد جفا۔ ”جس نے حج کیا اور میری زیارت نہ کی تو اس نے جفا کی“۔ ان مولوی صاحب نے کہا اس سے مقصود یعنی مدینہ کا جانا ثابت نہیں ہوتا اس میں تو حضور ﷺ کی زیارت ہے قبر شریف کی زیارت تو نہیں۔ اس کے بعد متصل یہ حدیث تھی۔

من زارنی بعد مماتی فکانما زارنی فی حیاتی۔ ”جس نے میری وفات کے بعد میری زیارت کی تو گویا اس نے میری زندگی میں میری زیارت کی“ تو مولوی صاحب خاموش ہو گئے۔

حرمت بیع جمعہ کی اذان اول سے ہو جاتی ہے

فرمایا۔ اذانودی للصلوة من یوم الجمعة الخ (جب جمعہ کی اذان ہو تو خرید و فروخت بند کر دو) پر اشکال یہ ہوا کہ اول اذان ثانی تھی اور یہی اذان بعد میں ہوئی تو اب ترک بیع اذان ثانی سے ہونی چاہیے۔ حالانکہ فقہاء کہتے ہیں کہ حرمت بیع کی اذان اول سے ہو جاتی ہے۔ بعض نے جواب دیا ہے عموم الفاظ کا اعتبار ہے مگر میرے نزدیک عموم وہ معتبر ہے جو مراد متکلم سے متجاوز نہ ہو جیسا: لیس من البر الصیام فی السفر۔ ”سفر میں روزہ رکھنا نیکی نہیں“

تو یہ وجہ تو درست نہ ہوئی۔ وجہ یہ ہے کہ اذان ثانی تو مدلول ہے اور بوجہ اشتراک علت کے وہ بھی داخل آیت ہے۔ اور علت سعی الی ذکر اللہ ہے خوب سمجھ لو۔

ہر وقت پاس رہنے سے دل سخت ہو جاتا ہے

فرمایا: لا تجعلوا بیوتکم قبورا۔ ”اپنے گھروں کو قبرستان نہ بناؤ“

کی ایک وجہ یہ بھی ہے کہ یہ قساوت قلب کا ذریعہ ہے ہر وقت پاس رہنے سے دل سخت ہو جاتا ہے۔

مردہ کو امانت کہہ کر دبانے سے لاش سالم رہتی ہے

فرمایا یہ مشہور ہے کہ مردہ کو جب امانت کر کے دباتے ہیں تو لاش سلامت رہتی ہے۔

حکایت تو بہت مشہور ہے۔ خدا جانے قوت خیالیہ کا اثر ہے یا کیا ہے؟

کھیت سے چوہے دور کرنے کا حکم

فرمایا چوہے اگر زمین میں کھیت خراب کریں تو یہ آیت چار کونوں میں اور ایک وسط میں کوزے میں رکھ کر دبا دیا جائے اور وہ جگہ بلند ہوتا کہ اس پر قدم نہ رکھا جائے۔ وقال الذین سے لے کر لنهلکن الظلمین تک (پ ۱۳ سورہ ابراہیم رکوع ۳۶)۔

استہلاک عین جائز ہے

فرمایا روپیہ جو مدارس یا مساجد کے لئے لوگ دیتے ہیں وہ من وجہ ہبہ کے مشابہ ہے کہ استہلاک عین جائز ہے اور من وجہ وقف کی طرح ہے کہ ملک سے نکل جاتا ہے۔ فقہاء کی عبارتیں اس میں مختلف ہیں۔ بعض میں یصیر ملکاً للمسجد مراد یہی ہے۔

حق تعالیٰ کی عظمت کا تقاضا

فرمایا حق تعالیٰ کی عظمت کا تقاضا جہت فوق ہے۔

جوع کی فضیلت

فرمایا جوع (بھوک) کی فضیلت حمی کی طرح ہے یعنی بلا اختیار اگر جوع ہو تو صبر سے ثواب ملتا ہے نہ یہ کہ قصد اور اختیار سے بھوکا رہے اور اختیار سے بخار چڑھ جائے۔

ذکر کس وقت مناسب ہے

ذکر جو مولانا گنگوہی رحمہ اللہ نے لکھا ہے کہ نہ شیع (شکم سیر) کی حالت میں ذکر کرے نہ جوع میں۔ وجہ یہ ہے کہ اس میں تلبس بالملائکہ ہے اور یک سوئی بھی ہوتی ہے۔

غصہ کا فوری علاج

فرمایا غصہ کا فوری علاج یہ ہے کہ اس جگہ سے دور ہو جائے۔ اسی طرح خاص خاص علاج فوری ہیں اور کئی علاج مثلاً خشیت جس سے سب رذائل دور ہوں وہ دیر میں مفید ہوتا

ہے۔ خشیت پیدا ہونے تک مدت چاہیے۔

بعض لوگوں کے جذبات اچھے ہوتے ہیں

فرمایا بعض لوگوں کے جذبات اچھے ہوتے ہیں۔ افعال اچھے نہیں ہوتے۔

حق تعالیٰ شانہ سے یاس کسی کو بھی جائز نہیں

فرمایا حق تعالیٰ سے یاس (ناامیدی) کسی کو بھی جائز نہیں۔ سب کا وصال ہو سکتا ہے۔ بھلا کوئی کثیر العیال قلیل المال جس کو صرف دس منٹ فراغت مل سکتی ہو اگر وہ وصولی کی خواہش کرے تو مشائخ اس کو یہ کہیں گے کہ تیرے لئے دروازہ بند ہے میں کہتا ہوں کہ ہرگز نہیں وہاں تو سب کیلئے دروازہ مفتوح ہے وہ دس منٹ میں ذکر کر کے واصل ہو جائے گا۔ ہاں جس کو دو گھنٹے فارغ ملتے ہیں اس کا وصال تب ہوگا کہ دو گھنٹے ذکر کرے۔ اس کو دس منٹ کے ذکر سے عادی و وصول نہ ہوگا۔ اور وصال سے مراد اتباع شریعت اور اعمال ظاہری اور باطنی کا اخلاص کے ساتھ کرنا اور اس پر سوخ اور مداومت ہے اور یہی تصوف ہے۔ اور اد اور کیفیات مقصود نہیں۔ کیفیات حاصل نہ ہوں کچھ پروانہ کرے نہ مقصود ہیں اور نہ اختیاری ہیں۔ اگر کسی کو حاصل ہوں تو نعمت ہے ناشکری نہ کرے۔ اگر نہ حاصل ہوں تو قلق نہ کرے اسی میں خیر ہوگی۔ اور شیخ ذمہ دار کیفیات کا نہیں وصول الی اللہ، اصلاح النفس اس کی تدبیر کا ذمہ دار ہے اور اسی کو صحت کہتے ہیں۔ حکیم ذمہ دار صحت کا ہے قوت کا نہیں۔ مثلاً ایک شخص پہلوان ہے اور ایک لاغر ہے۔ دونوں بیمار ہیں تو حکیم دونوں کو صحت کا طریق بتائے گا اور علاج کرے گا۔ صحت کے بعد لاغر میں وہ قوت نہ ہوگی جو پہلوان میں ہے۔ جس شخص نے دو گھنٹہ ذکر کیا اور کیفیات وغیرہ بھی حاصل ہوئیں یہ پہلوان کی طرح ہے۔ جو دس منٹ ذکر کر کے عیال کی خدمت میں مشغول ہو وہ بظاہر لاغر کی طرح ہے۔ تندرست تو ہوگا مگر ممکن ہے کہ اس درجہ قوت حاصل نہ ہو۔ فارغ اور مشغول کی مثال مالدار اور مفلس کی ہے کہ جہاز پر دونوں سوار ہو جائیں گے۔ مفلس تو تیسرے درجہ میں سفر کر رہا ہے تھوڑے کرایہ پر بلکہ بعض دفعہ تو مفت سوار کر لیا جاتا ہے۔ اور جس کے پاس روپیہ ہوتا ہے اس کو صرف کرنا پڑتا ہے۔ اس کو مفت سوار نہیں کرتے۔ اور آخر میں کنارے پر دونوں ایک دم سے پہنچ جاتے ہیں

(سبحان اللہ! کیسی مثال ہے) اگر تصوف میں کیفیات مقصود ہوتیں تو صحابہ صوفی نہ ہوتے اور تصوف بدعت ہوتا۔ تو حق تعالیٰ کی عادت یہ ہے کہ جس کو فراغت کم ہوتی ہے اور وہ جانتے ہیں کہ اس کو فراغت نہیں اس کو دس منٹ کے ذکر سے وصول ہو جاتا ہے اور فراغت جس کو عنایت کرتے ہیں اس کو بقدر فراغت ذکر سے وصول ہوتا ہے۔

حقہ مباح ہے

فرمایا حقہ مباح ہے۔ پینے کے بعد اچھی طرح منہ صاف کر لیا جائے۔

مشائخ کی ضرورت کس لئے ہے

فرمایا مشائخ کی ضرورت اس واسطے ہے کہ اعمال ظاہرہ کے ساتھ اعمال باطنہ کی اصلاح بھی مقصود ہے اور علماء نے اعمال باطنہ کا التزام ترک کر دیا ہے اس واسطے مشائخ کی ضرورت ہوئی۔

اصل مقصود ذکر ہے

فرمایا اصل مقصود ذکر ہے باقی قیود، کہ مربع بیٹھے، اور گردن جھکائے اور ضرب لگائے۔ یہ مقصود نہیں جس طرح ہو سکے ذکر کرے۔ بعض دفعہ قیود سے نفس گھبرا جاتا ہے۔ مشوش ہو جاتا ہے اصل کام ذکر ہے وہ کرتا رہے اسی کی برکت سے توجہ اور ہمت بھی ہو جائے گی قیود کی مصلحت بھی پوری ہو جائے گی اور حالات کو مقصود نہ سمجھے۔ اصل مقصود اعمال ظاہری اور باطنی پر اخلاص کیساتھ مداومت کرنا ہے۔

عتاب کرنے سے دل صاف ہو جاتا ہے

فرمایا جس پر عتاب کرتا ہوں اس سے قلب صاف ہو جاتا ہے پھر اس کا فائدہ اس کو پہنچ جاتا ہے ورنہ دل میں کانٹا سا رہتا ہے۔

تکمیل عمل میں کاوش

فرمایا بعض لوگ تکمیل عمل میں اس قدر کاوش کرتے ہیں کہ اصل عمل دشوار ہو جاتا ہے جب

کوئی علم سینہ بہ سینہ ہے حالانکہ بالکل غلط ہے۔ تعلیم کے اخفا کی وجہ یہ ہے کہ سالک کے حالات کچھ ظاہر کرنے کے مناسب نہیں ہوتے۔ اس واسطے علیحدہ سنے جاتے ہیں اور کوئی تدبیر علیحدہ بتلا دی جاتی ہے تاکہ دوسرے یہ تدبیر استعمال نہ کریں کیونکہ ہر ایک کیلئے بعض دفعہ علیحدہ علیحدہ تدبیر ہوتی ہے۔ اور بعض دفعہ شیخ کی تسلی کیلئے اپنے حالات اس کے سامنے ذکر کرتا ہے اور اعلان مناسب نہیں۔ کیونکہ حق تعالیٰ کی غیرت پھر فیوض کو بند کر دیتی ہے کہ یہ ہمارے راز کو ظاہر کرتا پھرتا ہے۔ بعض دفعہ اظہار سے عجب پیدا ہوتا ہے وغیر ذلک الامور۔

بدعت کی حقیقت احداث فی الدین ہے

فرمایا بدعت کی حقیقت احداث فی الدین ہے احداث للدين نہیں۔ یا بدعت وہ کہ اس کو دین سمجھا جائے اور وہ نہ مامور بہ ہو اور نہ مامور بہ کا وسیلہ۔ چنانچہ آجکل مدارس وغیرہ بدعت نہیں کیونکہ یہ مامور بہ کا وسیلہ ہیں۔ بدعت کی حسنہ اور سینہ کی طرف تقسیم صورت پر بنا کرنے کی وجہ سے ہے جس نے صرف صورت کو دیکھا اس نے تقسیم کر دی اور مامور بہ خواہ کتنا کم درجہ کا کیوں نہ ہو، وہ اس حیثیت سے وسیلہ سے افضل ہے۔ مثلاً ادخال رجل الایسرفی الخلاء بناء مدرسہ دیوبند سے اس حیثیت سے افضل ہے کہ مامور بہ ہے۔ گو ثواب کے لحاظ سے بناء مدرسہ دیوبند افضل ہے کیونکہ ہزار ہا مامور بہ پر عمل اور علم کا ذریعہ ہے۔

وعظ میں اختلافی مسائل نہ بیان فرمانا

فرمایا میری عادت ہے کہ وعظ میں اختلافی مسائل اور شورش پیدا کرنے والے مضامین پر بیان نہیں کرتا۔ جن سے دشمنی پیدا ہو۔ جاہلوں کو بیجان ہو۔ سرکار نبویؐ سے اور دربار ولایت سے مجھ کو اس کی اجازت بھی ہے۔ اس کی تفصیل یہ ہے کہ مولود شریف کی تحقیق میں کانپور میں مجلہ صادق الیقین نے مضمون چھاپا تھا۔ اس پر بہت شورش ہوئی۔ اس زمانہ میں ایک شخص نے حضور پر نور ﷺ کو خواب میں دیکھا تو یہ خیال کیا کہ کوئی اہم مسئلہ پوچھوں تو یہ دریافت کیا تو حضور ﷺ نے فرمایا۔ مولوی اشرف علی صاحب حق پر ہیں۔ یہ اعلان سے فرمایا، پھر کچھ آہستہ فرمایا۔ جس سے میں یہ سمجھا کہ ایسے مضامین کا اعلان عام ضروری نہیں تبلیغ تو ہو چکی ہے

فتنہ ہوگا۔ تو مولانا گنگوہی رحمہ اللہ سے ذکر کیا انہوں نے بھی فرمایا۔

تشبہ بالصوفی بھی نعمت ہے

فرمایا ایک بزرگ نے فرمایا تھا کہ تشبہ بالصوفی بھی نعمت ہے کیونکہ تشبہ میں مقصود اگر غرض فاسد مثلاً جاہ وغیرہ کا حصول ہو تو اس نے اپنے زعم میں مقبولین کی شکل بنائی تو اتنا تو پتہ چلا کہ اس کے نزدیک یہ لوگ مقبول ہیں تب ہی تو ان کی شکل بنائی۔ اس فعل سے اس کے قلب میں ان کی عظمت کا پتہ چلا۔

حضرت حاجی صاحب رحمہ اللہ کو

جن چار مسائل میں شرح صدر حاصل تھا

فرمایا حضرت حاجی صاحب رحمہ اللہ نے فرمایا مجھ کو چار مسائل میں شرح صدر ہے حقیقت روح، تقدیر، وحدۃ الوجود، مشاجرات صحابہ۔

احکام شرعیہ موضوع لرضاء الحق ہیں

فرمایا احکام شرعیہ موضوع لرضاء الحق ہیں۔ گو مصالح ان پر مرتب ہو جاتے ہیں بھلا رضاء حق کے علاوہ کسی اور مصلحت کے تلاش کی ضرورت؟ اس سے بڑھ کر اور کیا مصلحت ہوگی؟ اس کے مقابلہ میں باقی حکمتیں ہیچ ہیں۔

کلب گھر میں جمع ہونا

فرمایا جماعت سے مقصود اگر محض اتفاق ہو تو کلب گھر میں بھی ہو سکتا ہے مزاج کے طور پر فرمایا جہاں سب کلاب جمع ہوتے ہیں۔

محقق کے کلام میں زور نہیں ہوگا

فرمایا محقق کے کلام میں زور نہیں ہوتا کیونکہ اس کے نزدیک وہ چیز محسوس ہوتی ہے۔ دلیل کی حاجت نہیں ہوتی۔

قرآن پڑھنے والے پر جنون نہیں ہوگا

فرمایا جس کو جنون ہونے کا خطرہ ہو اس کے خیال کو مضبوط بنایا جائے۔ مثلاً اس کو کہا جائے کہ قرآن پڑھو قرآن پڑھنے والے پر جنون نہیں ہوگا۔ تو اس سے خیال میں قوت پیدا ہوگی تو فائدہ ہوگا۔

آداب تلاوت کا خلاصہ

فرمایا آداب تلاوت تو بہت ہیں مگر میں ایک ہی بیان کرتا ہوں جس میں سب آجائیں وہ یہ کہ یوں خیال کرے کہ اللہ تعالیٰ نے فرمائش کی ہے کہ تم پڑھو اور ہم سنتے ہیں۔ تو سنانے کے وقت جیسا سنو اور سنو کے پڑھتا ہے ویسا پڑھے۔ باقی یہ شبہ نہ کیا جائے کہ سنانے کے وقت مخلوق کو خوش کرنا ہوتا ہے اور یہ ریا ہے جو اب یہ ہے کہ مخلوق کو خوش کرنے کی دو صورتیں ہیں۔ ایک یہ کہ یہ خیال ہو کہ خوش ہو کر میرے معتقد ہو جائیں گے اور کچھ ان سے یافت ہو جائے۔ یہ تو ریا ہے۔ دوسرے یہ کہ محض دل خوش کرنے کی غرض سے سنانے۔ سو مسلمان کا جی خوش کرنا خود عبادت ہے تو یہ جائز ہے۔ بلکہ موجب اجر ہے۔ جیسا حضرت ابو موسیٰ اشعریؓ کو حضور ﷺ نے فرمایا تھا کہ تمہارا قرآن میں نے سنا تو انہوں نے فرمایا کہ اگر مجھ کو پتہ ہوتا کہ آپ سن رہے ہیں تو:

لحیرت تحبیرا۔ یعنی اور سنو اور کر پڑھتا

اگر منع اور ریا ہوتا تو حضور ﷺ منع فرمادیتے اور یہ مجھے مدت کے بعد معلوم ہوا ہے باقی یہ کہ اللہ میاں نے کہاں فرمائش کی؟ تو اس کا جواب یہ ہے کہ جا بجا فرمایا۔ اتل ما اوحی اور حدیث میں ہے کہ ما اذن اللہ لشیء ما اذن لنبی یتغنی بالقرآن اور ظاہر ہے کہ کان کا لگانا نبی ہونے کی حیثیت سے نہیں تغنی بالقرآن کی وجہ سے ہے۔ تو ثابت ہوا کہ اللہ میاں کو بعد فرمائش کے سنا رہے ہیں۔

دوسرے روز یعنی دس رمضان کو فرمایا کہ ایک بات کل یاد نہ رہی تھی۔ وہ یہ کہ اگر کوئی شبہ کرے کہ پھر جلدی تلاوت نہ ہو سکے گی۔ تو جواب یہ ہے کہ یوں خیال کرے کہ

انہوں نے فرمایا ہے جلدی جلدی پڑھو۔

ایک دفعہ امام احمد بن حنبل رحمہ اللہ نے حق تعالیٰ سے خواب میں استفسار کیا کہ آپ کا قرب کس شے سے زیادہ ہوتا ہے؟ حق تعالیٰ نے جواب ارشاد فرمایا کہ تلاوت قرآن مجید سے۔ اس پر امام احمد بن حنبل رحمہ اللہ نے عرض کیا:

عن فہم اوبلا فہم ”سمجھ کر تلاوت کرنے سے یا بغیر سمجھے بھی“؟

جواب ملا:

عن فہم اوبلا فہم ”سمجھ کر یا بغیر سمجھے“۔

اس کے بعد ایک شخص کا ذکر فرمایا کہ اس نے سوال کیا کہ اگر تدبر سے تلاوت کرتا ہوں تو مقدار میں کمی ہوتی ہے اگر بلا تدبر کرتا ہوں تو معانی کی طرف خیال نہیں رہتا جواب میں فرمایا کہ دو وقت تلاوت کے مقرر کر لو۔ ایک میں تدبر سے پڑھو اور دوسرے میں بلا تدبر پڑھتے جاؤ۔ فرمایا کہ وہ اس سے بہت خوش ہوئے۔

بڑا بننے کا طریقہ

فرمایا بڑا بننے کا طریقہ یہ ہے کہ چھوٹا بنے۔ پھر خود بخود اس میں اثر ہے کہ بڑا بن جائے گا۔ اس واسطے سلاطین اور مشائخ کی ہزاروں حکایتیں ہیں کہ انہوں نے تو اضع اختیار کی اس سے ان کو بڑائی حاصل ہوئی۔ کسی نے ان کے بڑا ہونے کی حکایت نقل نہیں کی۔ اور فرمایا اس میں ذلت نہیں۔ ذلت کی حقیقت ”عرض حاجت“ ہے۔ بوجھ اٹھانا اور گاڑھا پہننا وغیرہ ذلت نہیں۔

استغناء اور کبر میں فرق

فرمایا استغناء اور کبر میں فرق ہے کبر تو ہرگز نہ کرنا چاہیے۔ اور استغناء کو اختیار کرنا چاہیے۔ فرمایا غلو اچھا نہیں، علو (استغناء) اچھا ہے اور خلوسب سے اچھا ہے۔

اصل کلمات ہیں

فرمایا اصل کلمات ہیں۔ تعویذ ان کا بدل ہے۔ جیسا حصن حصین کی روایت سے معلوم ہوتا ہے۔

مدرسہ دیوبند نیچریوں کی اصلاح کیلئے تھا

فرمایا مدرسہ دیوبند کے اختلاف کی نسبت کسی نے بہت عمدہ لطیفہ کہا ہے کہ مدرسہ نیچریوں کی اصلاح کیلئے تھا نہ یہ کہ نیچری مدرسہ کی اصلاح کریں۔

حضرت مولانا محمد قاسم صاحب رحمہ اللہ کا ضابطہ کا جواب

فرمایا حضرت مولانا محمد قاسم صاحب رحمہ اللہ کو نواب کلب علی خاں نے (جب رام پور تشریف لے گئے) بلایا تو مولانا رحمہ اللہ نے جواب دیا کہ میں دیہاتی آدمی ہوں شاہی آداب سے ناواقف ہوں اس واسطے آپ کو تکلیف ہوگی۔ انہوں نے کہا نہیں۔ فرمایا کسی مصاحب وغیرہ کو ہوگی۔ کہا ہم جب خود بلارہے ہیں۔ بے حد اشتیاق ہے۔ فرمایا کہ اشتیاق تو تم کو ہے اور ملنے کو آؤں میں؟ دعا کرو کہ مجھ کو اشتیاق پیدا ہو جائے پھر ملاقات کروں گا۔

سفید جھوٹ کا محاورہ سمجھ نہیں آتا

فرمایا جھوٹ تو سیاہ ہوتا ہے خدا جانے اس کے محاورہ کی کیا وجہ ہے کہ یہ ”سفید جھوٹ“ ہے۔ معاصی تو سب ظلمات ہیں۔

نسبت اور اس کی اقسام

ایک اہل علم نے سوال کیا کہ نسبت کی حقیقت کیا ہے؟ فرمایا نسبت نام ”تعلق مع اللہ“ کا ہے۔ پھر اس کے دو لازم ہیں کثرت ذکر اور دوام طاعت مگر نسبت دو قسم کی ہے۔ ایک ضعیف اور دوسری قوی اور راسخ۔ پہلی نسبت تو فساق کو بھی ہے ان کا بھی حق تعالیٰ سے کچھ تعلق ہوتا ہے۔ دوسری نسبت جو تعلق قوی ہے اس کے دو لازم ہیں ذکر و طاعت۔ کیونکہ جس سے تعلق ہو جاتا ہے۔ اس کی ناراضگی سے پرہیز کیا جاتا ہے جس کا نام طاعت ہے۔

صوفی کی حقیقت

فرمایا صاحب الیواقیت نے لکھا ہے کہ صوفی کی حقیقت عالم باعمل ہے۔

ظلمات کا سبب اور اس کا اثر

ایک اہل علم نے سوال کیا کہ قلب پر معصیت سے جو سیاہی ہوتی ہے اس کی حقیقت

کیا ہے؟ فرمایا، ظلمت اور اس کا اثر ہے طاعت میں بے رغبتی اور معاصی کی رغبت۔ اور اعمال میں نور کا پیدا ہونا۔ اسکے معنی روشنی نہیں بلکہ نور کے معنی ہیں ”ظاہری نفسہ مظہر لغیرہ“ اس کے کئی اقسام ہیں۔ عبادت سے جو نور پیدا ہوتا ہے وہ ذوقی شے ہے جس کا اثر انشراح اور عبادت میں رغبت اور معاصی سے نفرت ہے۔

احقر نے عرض کیا۔ قلب سے مراد شکل صنوبری ہے یا کچھ اور؟ فرمایا صوفیاء کی تحقیق میں قلب ایک اور چیز ہے جو مجرد ہے اور کشف سے انہوں نے نفس کے سوا پانچ چیزیں اور مجرد مانی ہیں۔ قلب اور روح اور سر اور خفی اور اخفی۔ اور ان کے محل بھی تجویز کئے ہیں۔ اور بعض نے چھ لکھے ہیں۔ نفس جو ”قوت مادیہ باعث علی الشر“ ہے۔ اس کو بھی تغلیباً مجرد مانا ہے اور متکلمین نے مجرد ہونا خواص واجب سے مانا ہے اور صوفیاء نے کہا ہے کہ یہ غلط ہے بلکہ اخص صفات سے صرف واجب الوجود ہے۔ پھر فلاسفہ اس کے قائل ہوئے کہ مجرد قدیم ہے اور صوفیاء نے کہا کہ مجرد سوائے واجب الوجود کے حادث ہیں۔ صوفیاء نے کہا ہے کہ روح مجرد ہے لیکن بدن میں ساری ہے۔ اس کی نسبت بدن کے ساتھ وہی ہے جو جسم تعلیمی کی جسم طبعی کے ساتھ۔ صرف یہ فرق ہے کہ جسم تعلیمی عرض ہے اور روح جوہر۔

احقر نے عرض کیا کہ حدیث: ان فی الجسد لمضغة (بدن میں ایک گوشت کا ٹھنڈا ہے) سے تو جسم صنوبری ہی معلوم ہوتا ہے۔ فرمایا، تلبس کی وجہ سے کہ چونکہ جسم صنوبری محل ہے تلبس کا کہ اس کے ساتھ قلب مجرد کا قوی تعلق ہے اس لئے اس کو فرمادیا ورنہ سیاہی اور رین معاصی کی وجہ سے قلب مجرد پر ہوتا ہے۔

حضرت ابوطالب کا نام لیتے وقت زبان پر لفظ حضرت آنا

فرمایا میری زبان پر حضرت ابوطالب کا نام بلا لفظ حضرت کے نہیں آتا۔ اس تلبس کی وجہ سے، جو ان کو حضور پر نور ﷺ سے ہے۔ اور فرمایا کہ حضور ﷺ کے والدین کے بارے میں گفتگو بہت خطرناک ہے۔ کیونکہ ایک حدیث میں ہے:

لاتسبوا الاموات فتو ذوا الاحیاء۔ ”مردوں کو برامت کہو کہ اس سے زندوں کو

اور ظاہر ہے کہ کسی کے والدین کو یہ کہنا کہ بدمعاش کافر تھے اس سے اولاد کو طبعی رنج ہوتا ہے تو حضور ﷺ کو بھی اس قاعدہ سے رنج ہوتا ہوگا اور قرآن شریف کی اس آیت:

ان الذين يؤذون الله ورسوله لعنهم الله (الآية)۔ ”بیشک جو لوگ ایذا دیتے ہیں اللہ اور اس کے رسول کو ان پر اللہ لعنت فرماتا ہے“۔

سے معلوم ہوتا ہے کہ حضور ﷺ کے والدین کے بارے میں گفتگو باعث لعنت ہے۔

قرآن شریف میں لعل کا لفظ آنے کا سبب

فرمایا مولانا محمد یعقوب صاحب رحمہ اللہ نے فرمایا تھا کہ لفظ ”لعل“ جہاں کہیں قرآن شریف میں آیا ہے وہ اس واسطے آیا ہے کہ قرآن شریف ہمارے محاورہ کے مطابق نازل ہوا ہے جس جگہ انسان لعل بولتا ہے اسی جگہ اللہ تعالیٰ نے بولا ہے۔ کیونکہ ترتب مسببات کا اسباب پر تین قسم کا ہے۔ ایک قطعی کلی جیسا احراق علی النار (جلانا آگ کا) دوسرا اکثری جیسا ترتب شفا کا دوا پر۔ تیسرا اتفاقی۔ اور لعل انسان کے کلام میں وہاں آتا ہے جہاں ترتب اکثری ہو۔ قطع نظر اس سے کہ متکلم کو عواقب کا علم ہو اور یہی قطع نظر ارتفاع موانع اور وجود شرائط سے ہو اور صرف ذات سبب کو دیکھا جائے ورنہ یہاں قطعی کلی ہو جاویگا۔

حضرت علی رضی اللہ عنہ کیلئے لفظ

مشکل کشا کے استعمال سے بچنا چاہیے

فرمایا حضرت علی رضی اللہ عنہ کو جو مشکل کشا کہا جاتا ہے اس کے معنی ”اشکال علمی کو حل کرنے والا“ ہیں نہ یہ کہ تکوینی مشکلات کو دور کرنے والے۔ لیکن پھر بھی لفظ مبہم ہے اس سے بچنا چاہیے۔

کفار کو عذاب ابدی کا سبب

فرمایا، خواجہ عزیز الحسن صاحب رحمہ اللہ نے سوال کیا کہ کفار کے لئے عذاب ابدی اور رحمت حق کو جب خیال کریں تو سمجھ میں نہیں آتا۔ اس وقت (جواب) قلب میں یہ آیا کہ

استبعاد انفعال سے پیدا ہوتا ہے۔ مثلاً انسان جب اپنے دشمن کو سزا دیتا ہے اور اس کی حالت زار کو دیکھ کر رحم آتا ہے یہ انفعال ہے اور حق تعالیٰ انفعالات سے پاک ہیں۔ اور ان کا عذاب اور قہر ارادی اور اختیاری ہے۔ دوسرے یہ خود اپنے ہاتھوں جہنم میں گرا۔

احقر نے ایک دفعہ اس کے جواب میں فرمایا تھا کہ خلاف رحم تب ہوتا ہے جب پہلے اطلاع نہ فرماتے۔ دوسرے وہاں سزا معذب کی طاقت کے مطابق ہوگی۔ تیسرے وہاں قوی بھی کچھ مضبوط عنایت فرمائیں گے اور فرمایا ایسے علوم میں زیادہ غور مناسب نہیں کیونکہ یہ ارادہ اور علم واجب کے متعلق ہے۔ اور چونکہ ارادہ اور علم واجب کے صفات میں ان کا ادراک محال ہے۔ اسی واسطے حضور پر نور ﷺ نے ایسے مسائل کی تحقیق سے منع فرمایا ہے نہ ان سے قرب حق حاصل ہوتا ہے بلکہ قرب ان مسائل میں ترک فہم سے ہوتا ہے کہ ہمارے روکنے سے رک گیا۔ جن مسائل کی تحقیق سے منع فرمایا وہ سارے ایسے ہی ہیں۔ قرآن کا طرز حاکمانہ ہے حکیمانہ بہت کم ہے۔ شیطان سے فرمایا اخرج (نکل جا) اور اس کے مقدمات کا جواب نہیں دیا۔ معلوم ہوا کہ یہی مفید ہے۔

تصوف کا خلاصہ

فرمایا، تصوف کا خلاصہ تحصیل اور تسہیل دو امر ہیں۔ تحصیل امور شرعیہ کی تو واجب ہے اور یہ اصلی مقصود ہے اور تسہیل یہ مجاہدہ سے حاصل ہوتی ہے تو اصل مقصود پیری مریدی پر موقوف نہیں چونکہ تسہیل مجاہدہ ہے تو مجاہدہ کے بعض طرق کی تجویز شیخ کرتا ہے اور بعض امراض کی تشخیص شیخ کا کام ہے۔

تصوف بگڑنے پر حالات

فرمایا تصوف جب بگڑتا ہے تو یا جنون ہو جاتا ہے یا زندقہ۔ جتنی زیادہ لطیف چیز بگڑے اتنی ہی زیادہ خراب ہو جاتی ہے۔

دعویٰ کمالات مانع توجہ شیخ ہیں

فرمایا دعویٰ کمالات مانع توجہ شیخ ہے نہ کہ جالب توجہ۔ یہ اس پر فرمایا کہ بعض لوگ خطوط میں

اپنے کمالات ظاہر کرتے ہیں۔ مثلاً عربی میں لکھنا۔ تو اس پر فرمایا کہ ”دعوی مانع ہے نہ جالب“۔

حضرت شاہ عبدالعزیز صاحب رحمہ اللہ کے فقہی کمالات

فرمایا شاہ عبدالعزیز صاحب رحمہ اللہ سے کسی نے دریافت کیا کہ جمعہ کی نماز ہندوستان میں جائز ہے؟ فرمایا، جیسے جمعرات کی جائز ہے۔ کسی نے شاہ صاحب رحمہ اللہ سے سوال کیا کہ فاحشہ کی نماز جنازہ جائز ہے؟ فرمایا جیسے اس کے یاروں کی جائز ہے۔

اقباب بنانے کی علت

فرمایا قباب (جمع قبہ) کے جواز میں بعض کا قول ”قیل“ سے نقل کیا ہے۔ وجہ شاید یہ ہو کہ احکام معلل ہیں۔ ممانعت قباب کی علت اور ہوا اور جواز کی علت شاید اظہار احترام اور شوکت اسلام ہو۔ شاید اس بنا پر کسی نے فتویٰ دیا ہو۔ اس لئے زیادہ ملامت نہ کرنا چاہیے۔

مولود سے متعلق حضرت مولانا محمد قاسم صاحب رحمہ اللہ کا ارشاد

فرمایا حضرت مولانا محمد قاسم صاحب رحمہ اللہ سے مولود کے بارے میں دریافت کیا گیا تو فرمایا نہ اتنا برا ہے جتنا لوگ کہتے ہیں نہ اتنا اچھا ہے جیسے بعض کہتے ہیں۔

علی گڑھ میں مولود کرنا کیسا ہے

فرمایا علی گڑھ میں مولود ہوتا ہے ایک مولوی صاحب نے بہت عمدہ وجہ بیان کی کہ صاحب یہ تمہارے لئے بدعت ہوگا ان کیلئے ضروری ہے کیونکہ اس بہانہ سے رسول اللہ ﷺ کے احکام ان کے کان میں پڑ جاتے ہیں۔ ورنہ بالکل کورے رہیں گے۔

فرمایا قاضی تراب صاحب اور مفتی سعد اللہ صاحب کی ملاقات ہوئی۔ قاضی تراب صاحب مولود کے قائل تھے اور مفتی صاحب مانع۔ قاضی تراب صاحب نے کہا ابھی تک مولود کا انکار ہی ہے۔ مفتی صاحب نے کہا ابھی تک اصرار ہی ہے؟ قاضی صاحب نے کہا واللہ! ہم محبت کی وجہ سے کرتے ہیں۔ مفتی صاحب نے کہا واللہ! ہم متابعت کی وجہ سے منع کرتے ہیں۔ قاضی صاحب نے کہا واللہ! نیت دونوں کی درست ہے۔

ذبح حیوان ابقاء رحم کیلئے مقرر کیا گیا

فرمایا، میں تو کہتا ہوں کہ ذبح حیوان ابقاء رحم (یعنی اسلام میں قربانی وغیرہ میں جو جانوروں کا ذبح کرنا ضروری کیا گیا ہے اس کی وجہ یہ ہے تاکہ انسان میں رحم اور شفقت کا مادہ باقی رہے) کے لئے مقرر کیا گیا ہے۔ کیونکہ ذبح کے وقت رحم کو حرکت ہوتی ہے۔ اسی واسطے گوشت کھانے والے اور ذبح کرنے والے میں رحم بہ نسبت منکرین ذبح کے بہت ہے۔ اسی واسطے مسلمان میں رحم زیادہ ہے۔ ہندوؤں میں نہیں۔ ہندو انسان کو ذبح کر دیتے ہیں رحم نہیں آتا۔ ہندو بھی اس کے قائل ہیں اور طبی قاعدہ ہے کہ جس مادہ کو حرکت دی جائے اور اس سے کام لیا جاتا رہے وہ باقی رہتا ہے۔ تو ذبح میں ابقاء رحم ہوگا اور ترک ذبح میں ابقاء رحم ہوگا۔

امور طبعیہ سے مسرت معصیت نہیں

فرمایا امور طبعیہ سے مسرت معصیت نہیں۔ مثلاً نکاح ثانی کے ترک سے مسرت داڑھی منڈانے سے مسرت وغیرہ۔ یہ کفر نہ ہوگا۔ رشوت کا مال ملنے سے طبعاً مسرت ہوتی ہے اور یہ طبعی ہے عقیدہ میں اس کا قبح ہوتا ہے۔

خلیفہ قریش سے ہوتا ہے

فرمایا خلیفہ قریش سے ہوتا ہے ورنہ سلطان ہوتا ہے۔ اطاعت اس کی بھی ضروری ہوتی ہے مگر نصب خلیفہ کے لئے قدرت شرط ہے اور وہ اس وقت نہیں ہے۔ اسی واسطے گناہ نہیں۔ اور عالم اس وقت خلیفہ سے خالی ہے۔ بعض نے جو لکھا ہے کہ خلیفہ غیر قریش بھی ہو سکتا ہے یہ نص کے خلاف ہے۔ الائمة من القریش، نیز حضرات انصار پر جب یہ پیش ہو تو انہوں نے مان لیا تو پھر گویا صحابہ کا اجماع ہو گیا کہ خلیفہ قریش سے ہوگا۔ باقی جن لوگوں کے قبضہ میں سلطنتیں ہیں وہ اگر قریش کو اہل جان کر مقرر نہ کریں خلیفہ نہ بنائیں تو مجرم ہوں گے۔

بعض دفعہ حق بات کہنے سے نقصان ہوتا ہے

فرمایا تبلیغ اگر معلوم ہو کہ اس شخص کو حق بات نہیں پہنچی اور میرے پہنچانے سے ایسا ضرر بھی

نہ ہوگا جس کو میں برداشت نہیں کر سکتا تو واجب ہے ورنہ نہیں۔ جہاں قدرت ہو وہاں شجوائے۔
 من رای منکم منکر الخ۔ ”جو شخص تم میں سے کوئی بات خلاف شرع دیکھے تو
 اس کو روک دے“ الخ۔

وہاں واجب ہوگا دوسری جگہ نہیں۔ بعض دفعہ کہنے سے یہ نقصان ہوتا ہے کہ وہ شخص
 شریعت کو گالیاں بکنے لگتا ہے۔

یہ عقیدہ رہے تو بھی غنیمت ہے

فرمایا، میں تو فتنہ ارتداد کے بعد یہی کہتا ہوں کہ نماز روزہ بھی نہ کریں تو صرف
 اتنا کہتے رہیں کہ ہم مسلمان ہیں۔ یہ عقیدہ رہے تو بھی غنیمت ہے۔ آخر مر جل کر جنت
 میں پہنچ ہی جائیں گے۔

صوفیاء میں انتظام کی شان نہیں

فرمایا صوفیاء میں انتظام کی شان نہیں۔ اس واسطے وہ جتنا جائز ہوتا ہے گزر رہے ہیں۔
 اور فقہاء میں انتظام کی شان ہے اس واسطے بعض مباح اور مندوب کو جن سے مفاسد کا خطرہ
 ہو منع کر دیتے ہیں۔ اسی واسطے فقہاء نے سماع کو علی الاطلاق منع کہا اور محدثین کچھ آیات
 وغیرہ کی قیود سے منع کرتے ہیں اور صوفیاء مطلقاً جائز کہتے ہیں۔

ادب کی حقیقت

فرمایا ادب کی حقیقت ہے ”راحت رسائی“ جس میں تکلیف ہو وہ ادب نہیں۔ اسی
 واسطے حضرات صحابہؓ نبی کریم ﷺ سے بے تکلف تھے۔

تبرکات پر قبضہ کیوں ناجائز ہے

فرمایا آج کل تبرکات میں چونکہ تقسیم وارث جاری نہیں۔ اس واسطے ان پر ایک کا قبضہ
 رکھنا جائز نہیں۔ فرمایا سندھ میں پیر جھنڈا صاحب نے وصیت کی تھی اپنے متعلقین کو کہ تمہانہ
 بھون سے فتویٰ منگایا کرو۔ فرمایا ان کے پاس تبرکات بھی ہیں۔ میں نے ان کو لکھ دیا تھا کہ

ان میں چونکہ شرعاً ارث جاری ہے اور بوجہ منقول غیر معقود الوقف ہونے کے ان کا وقف جائز نہیں۔ اس واسطے اس کو تقسیم یا ہبہ وغیرہ کرایا جائے۔ پھر کوئی جواب نہیں آیا۔

حقائق میں افراط، تفریط

فرمایا حقائق میں افراط و تفریط ہوگئی ہے۔ ادب میں تکلف کرتے ہیں اور ترک ادب میں گستاخی۔ گویا بین میں حد ہے ہی نہیں۔

بچوں کا میلان مقبول ہونے کی علامت ہے

فرمایا میں جب گھر جاتا ہوں تو محلے کے سب بچے آجاتے ہیں۔ ایک ایک چپت لگاتا ہوں دروازہ تک ساتھ جاتے ہیں اور دروازہ پر پہنچا کر پھر واپس آتے ہیں۔ فرمایا۔ ایک شخص نے کہا تھا کہ بچوں کا میلان یہ مقبول ہونے کی علامت ہے۔ کیونکہ ان کا قلب نورانی ہوتا ہے۔ فرمایا اس سے ہم کو بھی کچھ طمع ہوتی ہے کہ حق تعالیٰ رحم فرمائیں گے۔

حضرت حکیم الامت رحمہ اللہ کی ایک سی حالت

فرمایا میری ایک ہی حالت ہے کبھی اس کو لوگ تواضع کہتے ہیں اور کبھی اس کو تکبر، نہ وہ تواضع ہے نہ تکبر۔

کلمہ شریفہ یا اسم ذات سے تلاوت کامل ہوتی ہے

فرمایا مشائخ جو صرف کلمہ شریفہ یا اسم ذات بتلاتے ہیں اس سے مقصود صرف یکسوئی پیدا کرنا ہوتا ہے اور تلاوت سے یکسوئی پیدا نہیں ہوتی۔ لوگ اعتراض کرتے ہیں کہ تلاوت افضل ہے اور صوفیاء نے اس کی تعلیم نہیں دی۔ یہ غلط اعتراض ہے کیونکہ تعلیم کلمہ، یہ تلاوت کا مقدمہ ہے۔ تلاوت اس سے کامل ہوتی ہے۔ یہ ایسا ہے جیسا نماز کے لئے وضو وغیرہ شرائط ہیں۔

علم کے نافع و مضر ہونے کی مثال

ایک اہل علم کے خلاف احکام شرعیہ افعال کا ذکر فرماتے ہوئے فرمایا کہ علم پڑھ کر بھی جس میں خشیت نہ پیدا ہو اس سے وہ جاہل اچھا جس میں خشیت ہو علم کی مثال نافع و مضر

ہونے میں تلوار کی دھار کی سی ہے۔ اس سے دوست بھی کتنا ہے اور دشمن بھی کتنا ہے۔ اگر تلوار چلانے والا ماہر فن نہ ہو تو کبھی اس سے اپنے ہی کو نقصان پہنچ جانے کا اندیشہ ہوتا ہے اس طرح کہ مارا ہاتھ دشمن کے اور وہ خالی گیا اور لوٹ کر اپنے ہی پر پڑ گیا۔ اسی طرح معلم بڑی ہی نازک چیز ہے۔ اس میں امن بھی ہے اور خوف بھی۔ گویا امن ہی ہے مگر حسن استعمال کی ضرورت ہے۔ اسی کو دیکھ لیجئے کہ جتنے گمراہ فرقے بنے ہیں یہ لکھے پڑھے اور تعلیم یافتہ ہی لوگوں کی بدولت بنے ہیں۔ کسی جاہل نے بھی کوئی فرقہ بنایا ہے اور جاہل کا معتقد ہی کون ہونے لگا۔ اب اسی غلام احمد قادیانی کو دیکھ لیجئے جس نے پہلے مجدد ہونے کا دعویٰ کیا۔ پھر محدث ہونے کا۔ پھر مہدی ہونے کا دعویٰ کیا۔ پھر کرشن ہونے کا دعویٰ کیا پھر نبی ہونے کا دعویٰ کیا۔ پھر پھیر پھار کے لفظوں میں خدا کا بیٹا ہونے کا دعویٰ کیا۔ پھر خود خدا ہونے کا دعویٰ کیا۔ کبھی عورت بنا۔ پھر اس کو حمل قرار پایا۔ کیا اس کو ہڈیاں نہ کہیں گے؟ مگر لوگ ہیں کہ معتقد ہیں۔ خصوصاً انگریزی خواں ان لوگوں کے یہاں کسی چیز کا معیار قبولیت صرف یہ ہے کہ وہ چیز نئی ہو، چاہے کتنی ہی بعید از عقل ہو مگر ہونٹی اس کو قبول کر لیتے ہیں۔ اور کوئی بات کتنی ہی قریب از عقل ہو مگر ہو پرانی اس کو قبول نہیں کریں گے۔

دعا قبول نہ ہونے کے باوجود زبان پر

شکایت اور رضا کے خلاف الفاظ نہ آئیں

فرمایا مولوی عاشق الہی صاحب نے ایک دفعہ سوال کیا کہ دعا افضل ہے یا تفویض؟ میں نے کہا دعا۔ کیونکہ سنت کے مطابق ہے۔ اس کے بعد کہا کہ حضرت شیخ عبدالقادر جیلانی رحمۃ اللہ علیہ نے لکھا ہے کہ ترک دعا افضل ہے کیونکہ اس میں تفویض ہے اور یہ اعلیٰ مرتبہ ہے۔ میں نے کہا کہ دعا افضل ہے اور تفویض کے منافی نہیں۔ دعا میں بلکہ عین دعا کے وقت تفویض موجود ہے کیونکہ عقیدہ میں یہ ہے کہ اگر دعا قبول نہ ہوئی اور اس کے خلاف ہوا تو اس پر شکایت نہ ہوگی اور رضا ہوگی۔ اس کا یہ مطلب نہیں کہ دعا عزم کے ساتھ نہ کرے۔ بلکہ دعائیں تو ضرور عزم اور الحاح اور بدون تشفیق کے ہو مگر خلاف ہونے کی صورت میں بھی رضا ہو اور شکایت نہ ہو۔

حضرت حکیم الامت رحمہ اللہ کے ارشاد سے مولانا عاشق الہی صاحب رحمہ اللہ کو تسلی

فرمایا مولوی عاشق الہی صاحب رحمہ اللہ نے ایک دفعہ اپنی ایک باطنی حالت کی نسبت سوال کیا۔ میں نے جواب دیا انہوں نے کہا کہ اس سے تسلی نہیں ہوتی۔ میں نے کہا کہ مجھ کو مقصود اپنی تسلی ہے اور وہ حاصل ہے تمہاری تسلی مقصود نہیں۔ طبیب کو اپنی تسلی ہونی چاہیے، مریض کی تسلی اس کے اختیار میں نہیں اور نہ مقصود ہے اور نہ مضر ہے۔ فرمایا، انہوں نے کہا کہ اب اس سے تسلی ہوگئی۔

مباشرت اسباب کی صورت میں

تقدس کے شبہ سے نجات ہے

فرمایا اس وقت تو اسباب کی مباشرت ضروری ہے۔ کیونکہ ترک اسباب سے شبہ ہوتا ہے تقدس کا اور مباشرت اسباب کی صورت میں اس سے نجات ہے۔

دکان معرفت اور اقطاب ثلاثہ

فرمایا تھانہ بھون میں جس وقت حضرت حاجی صاحب رحمہ اللہ، حافظ ضامن صاحب رحمہ اللہ اور مولانا شیخ محمد صاحب رحمہ اللہ تھے بعض لوگ ان کو ”اقطاب ثلاثہ“ کہتے تھے اور خانقاہ کو ”دکان معرفت“ کہتے تھے۔

کرامت کا درجہ

فرمایا کرامت کا درجہ ایک دفعہ سبحان اللہ کہنے سے کم ہے۔ کیونکہ اس میں قرب ہے اور کرامت میں کوئی قرب نہیں۔

ہر وقت کے حقوق

فرمایا ”اکمال الشیم“ میں جو یہ لکھا ہے کہ ہر وقت کے حقوق ہیں اور وہ دوسرے وقت ادا

نہیں ہوتے۔ اس کی وجہ یہ ہے کہ دوسرے وقت میں دوسرے وقت کے حقوق ہیں۔ باقی قلع نہ کرے کیونکہ غایت یہ ہوگی کہ اس سے سمجھے گا کہ میں ناقص ہوں۔ تو کامل کب ہو سکتا ہے؟ ناقص ہی رہے گا۔ اور یہ وہ حقوق ہیں جن کی تحصیل فرض نہیں ورنہ قضا ہوں گے۔

مرحوم غیر مرحوم کی دستگیری کرے گا

فرمایا حضرت حاجی صاحب رحمہ اللہ کا طرز یہ تھا کہ کسی کو بیعت سے انکار نہ کرتے تھے، سوا ایک صورت کے کہ پہلے کسی کا مرید ہو۔ پھر نہ کرتے تھے۔ طریق کا ادب کرتے تھے اور فرماتے تھے کہ اس وسعت میں وجہ یہ ہے کہ ایک مسلمان سے تعلق ہو جاتا ہے اور قیامت میں بہت سارے لوگوں سے یہ فائدہ ہے کہ ان میں جو مرحوم ہو گا وہ غیر مرحوم کی دستگیری کرے گا۔ ان رحمتی سبقت علی غضبی (بلاشبہ میری رحمت میرے غضب پر غالب ہے) سبحان اللہ!

نفس اور شیطان کے گناہ میں فرق

فرمایا نفس اور شیطان کے گناہ میں فرق یہ ہے کہ اگر بار بار ایک گناہ کا تقاضا ہو تو یہ نفس کی طرف سے ہے۔ اگر ایک دفعہ ایک گناہ کا تقاضا ہوا اور پھر دوسرے گناہ کا تو یہ شیطان کی طرف سے تقاضا ہوگا۔ کیونکہ شیطان کو مقصود صرف کوئی گناہ کرانا ہے۔ شیطان کو حظ نہیں ہوتا اور نفس کو حظ ہوتا ہے۔ نفس مہیج ہے (یعنی قرآن مجید میں ہے کہ شیطان کبے گا کہ میں نے صرف تم لوگوں کو دعوت اور ترغیب دی تھی جس کو تم لوگوں نے قبول کر لیا) اور شیطان صرف مشورہ دیتا ہے جیسا دعوت کم سے پتہ چلتا ہے اور شیطان کا تسلط اہل اصلاح پر نہیں ہوتا۔ جیسا کہ ارشاد ہے:

انہ لیس له سلطان علی الذین امنوا و علی ربہم یتوکلون

”بے شک شیطان کا ان لوگوں پر کوئی تسلط نہیں جو ایمان لائے اور اپنے پروردگار

پر توکل کرتے ہیں۔“

یہ آیت کا ٹکڑا ہے ”امنوا“ سے مراد عقائد کی اصلاح اور ”یتوکلون“ سے مراد اعمال کی

اصلاح ہے۔ اصل داعی نفس ہی ہوتا ہے اس نے شیطان کو بھی گمراہ کیا۔ یہ مہیج ہے اور شیطان مشیر اور داعی الی الشر ہے۔

خالی ذکر سے کچھ نہیں ہوتا

فرمایا علاج کلیات سے ہوتا ہے وہ یہ کہ معاصی میں نفس کا تقاضا ہوتا ہے علاج یہ کہ اس تقاضے پر عمل نہ کرے اور ہمت کرے پھر سب درست ہو جائے گا ورنہ فرداً فرداً ہر جزو کا علاج کہاں تک کرے گا اور یہی مجاہدہ ہے اور ذکر اس میں معین ہوتا ہے۔ کیونکہ ذکر سے اللہ تعالیٰ کا قرب ہوتا ہے تو حق تعالیٰ دستگیری فرماتے ہیں تو سہولت ہو جاتی ہے۔ خالی ذکر سے کچھ نہیں ہوتا۔ اسی واسطے میں کہتا ہوں کہ دو چیزیں ضروری ہیں۔ اتباع اور اطلاع۔

شکر ایک دفعہ کا کیا ہوا ہمیشہ رہتا ہے

فرمایا شکر ایک دفعہ کا کیا ہوا ہمیشہ رہتا ہے جب تک اس کا مصادم نہ پایا جائے۔ اسی طرح ایمان پہلا ہی باقی ہے ذہول سے زائل نہیں ہوتا جب تک مصادم نہ پایا جائے۔ جیسے گھر سے چلنے کے وقت مسجد کا ارادہ کیا۔ اب ہر قدم پر نئے ارادہ کی ضرورت نہیں۔ پہلا ارادہ کافی ہے جب تک کوئی مصادم نہ پایا جائے اس واسطے ذکر کو سونے کے وقت ذکر کہیں گے۔ کیونکہ ارادہ ذکر ہی کا تھا وہ ذکر ہی ہے۔

مرض کی غشی میں عقدانامل

فرمایا ایک شخص مرض کی غشی میں عقدانامل (انگلیوں پر گننا) کر رہا تھا۔ کسی نے کہا کہ وہ پہلی عادت کی وجہ سے کر رہا ہے۔ ایک بچے نے جواب دیا کہ عادت کی وجہ سے اگر کرتا تو منہ کی طرف ہاتھ لاکر کھانے کی شکل بناتا۔ کیونکہ وہ زیادہ پرانی عادت ہے۔

قصیدہ غوشیہ کا بہت اہتمام

فرمایا لوگ قصیدہ غوشیہ کا بہت اہتمام کرتے ہیں۔ معلوم نہیں کہ حضرت پیر صاحب کا ہے بھی یا نہیں؟ عبارت بھی کچھ ایسی ہی ہے اور مضمون بھی۔

شاہ سلیمان پھلواڑی کالاہور کے جلسہ میں وعظ

فرمایا شاہ سلیمان صاحب پھلواڑی نے لاہور کے جلسہ میں کہا (سود کے بارہ میں جھگڑا تھا اور میرا خط جاچکا تھا کہ آؤں گا) کہ اب ان کے آنے پر ایمانداری کا فیصلہ ہو جائے گا۔

میرے صرف دو کام ہیں

فرمایا کسی عورت نے نکاح کا مشورہ پوچھا۔ فرمایا میرے دو کام ہیں۔ ایک مسائل جو یاد ہوں اور کوئی پوچھے تو بتلا دینا۔ دوسرا دعا۔ تیسرے کام کا نہیں۔ مجھے مشورہ کی عادت نہیں کئی وجوہ سے۔ اول یہ کہ مناسبت نہیں اگر کوئی مجبور کرے تو اس کو کہہ دیتا ہوں کہ دونوں شقوں کے مفاد و مفاسد ظاہر کرو۔ پھر شرطیہ کے طور پر کہہ دیتا ہوں کہ اگر یہ صورت ہے تو اسی شق کو ترجیح ہے۔ دوسری وجہ یہ ہے کہ آخر میں کام کو مشیر کی طرف منسوب کر کے بدنام کرتے ہیں۔ تیسرے یہ کہ مشورہ کو حکم سمجھتے ہیں۔ اپنی رائے کو چھوڑ دیتے ہیں۔

ایک شخص نے کہا کہ عورت کو خاوند کے مال میں تصرف کی اجازت ہے؟ فرمایا نہیں۔ بلکہ نسائی کی روایت میں تو ”ما“ کا لفظ ہے جس سے بعض نے اضافت کو حقیقی سمجھ کر عورت کو اپنے مال میں تصرف کی اجازت نہیں دی۔ کیونکہ عورت ناقصات العقل میں سے ہے۔

اصحاب کہف کے اعمال پوچھو

ایک شخص نے خط میں لکھا کہ اصحاب کہف کے اسماء کیا ہیں؟ فرمایا کہ اصحاب کہف کے اعمال پوچھو تا کہ تم بھی اصحاب کہف کی طرح ہو جاؤ۔

المسلم من سلم المسلمون کا کچھ خیال نہیں

فرمایا اس کا تو فکر ہی نہیں کہ ہم سے کسی کو اذیت ہوگی ”المسلم من سلم المسلمون“ کا کچھ خیال نہیں۔

لوگ اعمال کا اہتمام کریں

فرمایا میں جو سخت مشہور ہوں تو وجہ یہ ہے کہ میری غرض صرف یہ ہوتی ہے کہ لوگ اعمال

کا اہتمام کریں۔ وہ بھی وہ جو اصلاح کرانا چاہتے ہیں باوجود میری دارو گیر کے بھی اہتمام نہیں۔

عتاب کے وقت بھی اصلاح کا خیال

فرمایا میں عتاب کے وقت بھی اصلاح کا خیال رکھتا ہوں اور مصلح کا پتہ بتلا دیتا ہوں کہ کسی مسلمان کا نقصان نہ ہو۔

اگر کسی کا صوم فرض رہ جائے

فرمایا درمختار میں ہے کہ اگر کسی کا صوم فرض رہ گیا ہو اور فرض کو شوال میں ادا کرے تو شوال کے چھ روزے بطریق تداخل ادا ہو جائیں گے۔ فرمایا یہ جزئیہ بالکل غلط ہے۔ تداخل اس جگہ ہوتا ہے جہاں دونوں امر سے مقصود ایک ہو جیسے تحیۃ المسجد سے مقصود مسجد کا حق ادا کرنا ہے۔ مسجد میں پہنچنے کے وقت کچھ نماز ادا کرنا۔ اگر کوئی شخص آتے ہی سنت میں مشغول ہو گیا۔ تحیۃ المسجد کی غرض پوری ہو گئی۔ یہاں تداخل ہو جائے گا اور ستہ شوال میں تو غرض اور ہے۔ حدیث میں یہ وارد ہے کہ جو شخص چھ روزے شوال کے رکھ لے تو "کسانما صام الدھر کلہ" (یعنی گویا اس نے سارے سال کے روزے رکھ لئے) اور یہ تب پورے ہوں گے جب ۳۶ کا عدد پورا ہو اور عدد تب پورا ہوتا جب تداخل نہ ہوتا۔ اگر کسی اور واجب کو شوال میں ادا کرے تو پھر شاید تداخل ہو سکے۔ اگر کوئی اور امر مانع نہ ہو کیونکہ اس صورت میں غرض پوری ہو سکتی ہے۔ کسی نے کہا کہ پھر تو جزئیات فقہ میں یہ احتمال رہے گا۔ فرمایا اگر کسی اور جزئی میں بھی ہم کو معلوم ہوا کہ حدیث صریح منصوص کے خلاف ہے تو چھوڑ دیں گے۔ اور یہ تقلید کے خلاف نہیں۔ آخر بعض موقع پر امام صاحب کے اقوال کو چھوڑا گیا ہے۔ ہاں جس جگہ حدیث میں وجوہ متعدد ہوں وہاں جس وجہ پر امام صاحب نے عمل کیا اسی پر عمل کریں گے اور جہاں حدیث میں وجوہ متعدد بھی نہ ہوں جیسا کہ اس جگہ تو پھر دین کی سلامتی اسی میں ہے کہ حدیث پر عمل کرے۔ اگر خود امام صاحب ہوتے اس وقت ان سے دریافت کرتے وہ بھی یہی فرماتے تو گویا اس میں بھی امام صاحب کی اطاعت ہوئی۔ اگر اس سے کوئی شخص غیر مقلد بنے تو یہ بہر حال کافر بننے سے بہتر ہے۔ نبی کریم ﷺ

کی اطاعت ترک کرنا عقیدۃ کفر ہے اور غیر مقلدیت کفر نہیں۔ اور کفر سے غیر مقلدیت
 انہوں ہے اور غیر مقلد ہو کر اگر کوئی سب و شتم کرے تو وہ اپنے فعل کا خود ذمہ دار ہے ہم
 نہیں۔ اور فرمایا جو میں نے کہا یہ استنباط نہیں۔ یہ تو صریح حدیث کا مدلول ہے۔ استنباط بمعنی
 احکام حلال و حرام۔ یہ اجتہاد ہے اور یہ اس زمانہ میں مفقود ہے اور اب بھی صاحب ذوق
 اپنے ذوق سے کسی جگہ حدیث کے مضمون کو کسی فقہی جزئی پر ترجیح دے تو وہ ماخوذ نہیں۔

اصل مقصود تحصیل اعمال ہے

فرمایا آیت مثل الذین ینفقون اموالہم ابتغاء مرضات اللہ و تثبیتا من
 انفسہم الخ (جو لوگ اپنے مال اللہ کی رضا چاہنے کو خرچ کرتے ہیں) سے تسہیل ثابت
 ہے کہ اصل مقصود تحصیل اعمال ہے اور تسہیل بھی کبھی فرمادیتے ہیں یہ مقصود نہیں کیونکہ تسہیل
 کا مقدمہ بھی تحصیل ہے اور غایت بھی تحصیل۔ تو تحصیل مقصود ہوئی۔ اسی واسطے عالم ارواح
 سے عالم ناسوت میں آنا ہوا۔ کیونکہ تحصیل کی بدولت ترقی ہوتی ہے۔ مگر دنیا یہ چاہتی ہے کہ
 کرنا کچھ نہ ہو۔ تو یہ واقعی صفت اختیار کو باطل کرتا ہے جو اس عالم میں آنے کی مصلحت ہے
 یہی مراد ہے۔ انا عرضنا الامانة سے اختیار ہے اور بعض نے کہا محبت ہے۔ بعض نے کہا
 عشق ہے۔ اختیار با عقل کامل یہ تو راجح ہے۔ زمین بھی عبادت کرتی ہے اور آسمان بھی۔
 جیسے کہ لفظ طانین سے معلوم ہوتا ہے ”طوع“ اختیار سے ہوتا ہے اور عقل جانوروں میں
 بھی ہے مگر کم۔ جیسے ہد ہد کا قصہ۔ حضرت سلیمان علیہ السلام کے واقعہ میں ہے۔ تسہیل کی تلاش
 میں عقل کامل مع اختیار کو باطل کرنا ہے ہاں! اگر وہاں سے تسہیل عنایت ہو تو انعام ہے ورنہ
 تسہیل کے خیال میں نہ رہے۔

دو قسم کے پھول

وعظ میں فرمایا۔ جیسے بعض جگہ پھول دو ہوتے ہیں۔ اول ایک ہوتا ہے پھر وہ گر جاتا
 ہے۔ باغبان اگر ناواقف ہو تو وہ غم کرتا ہے مگر ماہر جانتا ہے کہ اصلی پھول دوسرا ہے۔ وہ
 پھر آئے گا اور اس کے ساتھ پھل آئے گا۔ اسی طرح صحیح دو ہیں ایک صادق اور ایک

کاذب۔ اسی طرح احوال بھی دو قسم ہیں۔ ایک ناقص اور ایک کامل۔ پہلے احوال ایک دفعہ کم ہو جاتے ہیں پھر دوسرے اس کے بعد پیدا ہوتے ہیں۔ وہ راسخ ہوتے ہیں۔ اسی کو فرماتے ہیں۔ بسیار سفر باید تا پختہ شود خاے

امور شاقہ میں تصور عادی ہے

وعظ میں فرمایا۔ تصور غایت معقولین کے نزدیک تو عقل ہے مگر میرے نزدیک یہ عادی ہے اور وہ بھی امور شاقہ میں ورنہ بہت دفعہ مثلاً گھنٹے گزر جاتے ہیں بکواس میں۔ اور اس سے پہلے کوئی غایت تصور میں نہیں ہوتی۔

متاخرین کا ایمان اعجب ہے

وعظ میں فرمایا متاخرین کا ایمان اعجب ہے اکمل نہیں۔ اکمل صحابہ رضوان اللہ تعالیٰ اجمعین کا ہے۔ جیسے علم کے ساتھ انسان کا جو اصل میں عامی موصوف اعجب ہے۔ حق تعالیٰ کا عالم ہونا اعجب نہیں گواکمل ہے۔

محلہ کی مسجد میں نماز پڑھنے کا ثواب

فرمایا محلہ کی مسجد میں نماز کا پچیس نماز کا ثواب ہے اور جامع مسجد میں پانچ سو کا۔ مگر فقہاء نے لکھا ہے کہ پچیس کیف میں پانچ سو سے افضل ہیں۔ اسی طرح تقدیم زکوٰۃ علیٰ الرمضان ثواب میں تو کم ہوگا مگر کیف میں زیادہ ہوگا۔

عقائد کا اثر اعمال پر پڑتا ہے

وعظ میں فرمایا کہ عقائد کا اثر اعمال پر پڑتا ہے جیسے کہ مسئلہ توحید۔ ایک محقق نے اس اثر کو ظاہر ہی کر دیا۔

موحد چہ پائے ریزی زرش چہ فولاد ہندی نہی بر سرش
امید و ہراساں نباشد زکس ہمیں است بنیاد توحید بس
اور آیت تقدیر لکھی لاتاسوا علی مافاتکم ولا تفرحوا بما اتاکم " کوئی

عامل مقدر ہو اور وہ ایسا ہو کہ ما قبل سے مناسب بھی ہو۔ وہ میرے خیال میں اخیرنا ہے۔
تو تقدیر کے عقیدہ پر اثر ہوا کہ غم ہلکا ہو گیا۔ اسی طرح ہر عقیدہ کا عمل پر اثر پڑتا ہے۔

طلب رسید پر منی آرڈر واپس فرمانا

فرمایا رنگون سے ایک خط آیا ہے لکھا ہے کہ ایک سو پچیس روپیہ مدرسہ کے لئے ارسال
کئے ہیں۔ اس کی رسید اگر نہ آئی تو آئندہ سال سے بند کر دیا جائے گا۔ فرمایا واپس کروں گا
اور وجہ یہ لکھوں گا کہ ہم نے تم سے کب مطالبہ کیا تھا۔ یہ وہ کرے جو مطالبہ کرے ہم اسی سال
سے بند کرتے ہیں۔ تم تو دوسرے سال کا بند کرنا چاہتے ہو۔

پانی پت کے ایک صاحب کی

مدرسہ خانقاہ میں چندہ دینے کی نیت

فرمایا پانی پت کے قریب ایک جگہ ہے وہاں کے ایک رہنے والے نے پندرہ روپیہ
مدرسہ کے لئے پیش کئے مجھے کچھ وہم ہوا اور مجھے وہم بلا وجہ نہیں ہوتا۔ قرآن سے اور بعض
دفعہ دل میں کھٹک پیدا ہو جاتی ہے۔ میں نے اس سے کہا کہ پانی پت قریب ہے اس
میں بھی مدارس ہیں اور قرب کا حق زیادہ ہوتا ہے وہاں کیوں نہیں دیتے۔ کہا یہاں جی چاہتا
ہے۔ میں نے یہ خیال کیا کہ اس میں ریا ہے۔ یہ خیال میں ہوگا کہ پیر بھی راضی ہو جائے
اور اللہ میاں بھی۔ میں نے کہا کہ رات کو سوچو۔ صبح کو آکر کہا کہ واقعی میری نیت خراب تھی۔
اب میں توبہ کر چکا ہوں میں نے کہا کہ اب لاؤ۔

عرض حاجت میں ذلت ہے

فرمایا اہل علم میں استغناء ہونا چاہیے۔ عرض حاجت میں ذلت ہے۔ پھٹے پرانے
کپڑوں میں ذلت نہیں اور استغناء میں دین کا اعزاز ہے اگر یہ نیت ہو تو ثواب بھی ہوگا۔
دنیا داروں کے پاس نہ جائے۔ غریب کے پاس جانے میں ذلت نہیں ہوتی۔

نواب ڈھا کہہ کا احباب حضرت حکیم الامت رحمہ اللہ

کو دعوت میں شرکت کا اصرار

فرمایا میں جب ڈھا کہہ گیا تو وہاں بنگال کے لوگ ملاقات کو آئے۔ میں نے لوگوں سے کہا کہ کھانا بازار سے کھانا۔ نواب صاحب کو پتہ چلا تو کہا ان کا کھانا بھی یہیں ہوگا۔ میں نے کہا کہ وہ میرے احباب ہیں۔ طفیلی نہیں۔ آپ خود ان کی دعوت کریں وہ اگر منظور کریں تو ان کی مرضی۔ پھر نواب صاحب نے ایک ایک جگہ پر تحقیق کر کے دعوت کی۔ وہ میرے ساتھ وہی کھانا کھاتے جو میں کھاتا۔ میں نے کہا کہ ملاحظہ فرمایا۔ عزت اس میں ہے یا اس میں کہ طفیلی ہو کر شامل ہوتے۔ اس میں ان کا اعزاز تھا۔

سادات حضرت فاطمہ رضی اللہ عنہا کے تابع ہیں

فرمایا۔ طب میں یہ تحقیق ہوئی کہ بچہ والدہ کی منی سے ہوتا ہے۔ والدہ کی منی کا انعقاد والد کی منی سے ہوتا ہے تو والد کی منی مصلح ہے اور یہ قواعد شرعیہ کے خلاف بھی نہیں بلکہ موافق ہے۔ مثلاً سادات حضرت فاطمہ رضی اللہ عنہا کے تابع ہیں اس لحاظ اور اس طرح سے امہ (یعنی لونڈی) کی اولاد سے اس کے تابع ہوئی۔ ام ولد میں۔ دوسری جہت مذکور کا خلاف اصل لحاظ تربیت کیلئے ہے۔ اس واسطے مذکر کے تابع ہے۔ اسی طرح حضرت مریم علیہا السلام سے عیسیٰ علیہ السلام۔ اور ان کی منی کا انعقاد و نفع جبرئیل علیہ السلام سے ہوا۔

الشیخ فی قومہ کا مفہوم

فرمایا الشیطان شیخ من لاشیخ لہ کے معنی یہ ہیں من لامبتوع لہ یہ کسی کا قول ہے حدیث نہیں ہے اور ایک حدیث ہے وہ یہ ہے الشیخ فی قومہ کالنبی فی امتہ۔ یہاں شیخ سے مراد معمر ہے اور مراد یہ ہے کہ اس کا اعزاز کرو جیسے حضور نبی کریم ﷺ کا اعزاز ہوتا ہے پیر کے معنی میں نہیں۔ یہ تخریج عراقی للاحادیث کی ہے۔

مردہ کو قبر پر جانے سے ادراک ہونا

فرمایا، اہل کشف متفق ہیں کہ مردہ کو ادراک ہوتا ہے۔ یہ مسئلہ کشفی اور ظنی ہوا اہل ظاہر اس میں اختلاف کرتے ہیں۔ سیوطی رحمہ اللہ نے ایک حکایت لکھی ہے کہ ایک شخص اپنی والدہ کی قبر پر جا کر قرآن پڑھا کرتا تھا۔ تو والدہ نے خواب میں کہا کہ پہلے تھوڑی دیر چپکے بیٹھ جایا کرو۔ وجہ یہ ہے کہ تو آتے ہی قرآن شریف پڑھنے لگتا ہے۔ اس قدر انوار ہوتے ہیں کہ تو ان میں چھپ جاتا ہے۔ اور میں تیرا چہرہ بھی نہیں دیکھ سکتی۔ ترستی رہتی ہوں۔

افادہ اہل قبور کا ثبوت

فرمایا میں نے افادہ اہل قبور کا اس حدیث سے بھی ثابت کیا ہے کہ ایک صحابی نے بیان کیا کہ میں نے ایک قبر کے اندر سے سورہ ملک کی آواز سنی۔ قرآن شریف کا سننا یہ فائدہ ہے۔ مولانا گنگوہی رحمہ اللہ کو ایک شخص نے خواب میں دیکھا انہوں نے دو باتیں فرمائیں۔ ایک یہ کہ مجھ کو مرنے کے بعد خلافت ملی۔ فرمایا۔ اس کا مطلب یہ ہے کہ تصرف کا اذن ملا۔ بعض بزرگوں کو مرنے کے بعد ملتا ہے۔ ایک صاحب نے دریافت کیا کہ وہ کس قسم کا تصرف ہوتا ہے۔ فرمایا اس سے کسی کیفیت باطنیہ کا حصول یا اس میں ترقی۔ احقر نے عرض کیا کہ اس کا ادراک زندہ کو ہوتا ہے۔ فرمایا ہاں! مثلاً قبر پر جانے سے فوراً شوق میں ترقی ہوئی۔ ذوق میں ترقی ہوئی۔ تو یہ ترقی اس کی توجہ کا اثر ہے۔ کسی نے کہا کیا گھر بیٹھے ہی یہ فائدہ ہو سکتا ہے۔ فرمایا نہیں۔ قبر کے ساتھ مردہ کو خاص تعلق ہوتا ہے۔

فرمایا۔ قبر پر پڑھنے سے مردہ کو انس ہوتا ہے۔

آسیب کبھی غصہ اور کبھی شہوت سے ہوتا ہے

فرمایا آسیب کبھی غضب سے ہوتا ہے جن غصہ ہو جاتے ہیں اور کبھی شہوت سے۔ بعض عورتوں نے بیان کیا کہ تمتع کا ارادہ کیا۔

بیس تراویح کا ثبوت پوچھنے والے سے سوال

ایک شخص نے خط لکھا تھا کہ بیس تراویح کا کیا ثبوت ہے۔ جواب میں فرمایا کہ

مجتہدین پر اعتبار نہیں۔ فرمایا اگر دوبارہ اس شخص نے لکھا کہ نہیں تو یا یہ جواب دوں گا کہ پھر مجھ پر کیسے اعتبار کیا اور ابوحنیفہؒ کو چھوڑا یا یہ لکھوں گا کہ اپنے کسی معتقد فیہ مولوی سے دریافت کر لو۔

زیارت قبور کے لئے کیا قصد کرے

قبور کی زیارت کا قصد اس واسطے کرے کہ موت یاد آتی ہے اور مردوں کو دعا سے فائدہ پہنچے گا۔

حضرت امام اعظمؒ نے احادیث مختلفہ میں ترجیح ذوق سے دی

فرمایا امام ابوحنیفہؒ کے نزدیک اصل یہ ہے کہ احادیث مختلفہ میں ایک حدیث کو ذوق سے اصل قرار دیتے ہیں۔ یہ ذوق اجتہاد ہے اور باقی احادیث اس کی طرف راجح کرتے ہیں۔ یا عوارض پر محمول کرتے ہیں۔ اسی طرح دوسرے حضرات بھی ذوق سے ترجیح دیتے ہیں۔ ایک حدیث کو اصل قرار دیتے ہیں اور جہاں حنفیہ کی حدیث ضعیف ہو تو وہاں بھی کوئی حرج نہیں۔ کیونکہ یہ کہا جائے گا کہ مجتہد نے جس حدیث سے تمسک کیا ہے وہ ممکن ہے کہ اور ہو اور قوی ہو کیونکہ مجتہد کا تمسک نشائی ہے قوت حدیث کی۔ اور راوی میں آگر اختلاف ہو تو یہ کہا جائے گا کہ جو امام توثیق کرتا ہے اس نے شرعی قاعدہ سے کام لیا کہ حسن ظن کرو۔ اور حدیث جس میں وہ مختلف فیہ ہوں کوئی احتمال ہمارے خلاف ہو تو کوئی حرج نہیں۔ کیونکہ عقیدہ یہ ہے کہ دوسرے کا مذہب بھی احتمال صواب کا رکھتا ہے مجھ سے اگر کوئی طالب علم سوال کرتا تھا کہ اس حدیث میں دوسرا احتمال بھی ہو سکتا ہے تو میں کہہ دیتا ہوں کیا ہوا یہ مضرت نہیں کیونکہ عقیدہ یہی ہے۔

اہل نجوم کا کام

فرمایا جلالین نے بروج کی تفسیر میں یہ غضب کیا کہ بروج کے معنی وہ ہیں جو اہل بیعت کرتے ہیں۔ پھر مزید برآں نجوم کو بھی داخل کیا، کیونکہ کو اکب کو داخل ماننا یہ اہل نجوم کا کام ہے۔

حضرت گنج مراد آبادی رحمہ اللہ مجذوب تھے

فرمایا حضرت شاہ فضل صاحب مجذوب تھے اور بہت استغراق تھا۔ کم کم افاقہ ہوتا تھا۔ ایسے بزرگوں سے نفع کم ہوتا ہے۔

طریق سے مناسبت کے بعد مطالعہ صحبت

فرمایا اگر طریق (تصوف سلوک) سے مناسبت ہو اور تالیف جو میں نے لکھ دی ہیں دیکھتا رہے اور کبھی کبھی پاس بیٹھا رہے۔ کافی ہوگا۔

اللہ تعالیٰ کے کلام میں تعاقب نہیں

فرمایا ایک ہندو یہاں آیا اس کا گرو بھی ساتھ تھا۔ اس نے کہا کہ قرآن اللہ کا کلام ہے۔ میں نے کہا کہ ہے اس نے کہا کہ اللہ کے جوارح میں زبان بھی ہوگی۔ میں نے کہا کہ نہیں۔ اس نے کہا پھر کلام بلا لسان کیسے ہو سکتا ہے؟ میں نے کہا کہ یہ مقدمہ غلط ہے کہ کلام بلا زبان نہیں ہو سکتا اور قیاس الغائب علی الشاہد ہے۔ دیکھئے انسان تو کلام کرتا ہے بواسطہ لسان اور لسان بالذات متکلم ہے۔ اسی طرح انسان تو دیکھتا ہے آنکھ سے اور آنکھ بالذات رائی ہے۔ علیٰ ہذا القیاس کان اور ناک تو اسی طرح اللہ تعالیٰ بالذات متکلم ہیں وہاں لسان کی ضرورت نہیں۔ احقر جامع عرض کرتا ہے کہ اس سے یہ بھی معلوم ہوا کہ اللہ تعالیٰ کے کلام میں تعاقب نہیں۔ تعاقب اس کلام میں ہوتا ہے جو لسان سے ہو۔ ممکن ہے کہ یہ الفاظ بھی حق تعالیٰ کے ہوں اور ان میں حدوث اور تعاقب نہ ہو۔

ترک تقلید بے برکتی کی چیز ہے

فرمایا ترک تقلید پر مواخذہ تو قیامت میں نہ ہوگا مگر بے برکتی کی چیز ضرور ہے۔ اس واسطے ترک تقلید قابل ترک ہے۔

اہل خدمت میں مجذوب بھی ہوتے ہیں

فرمایا اہل خدمت میں مجذوب بھی ہوتے ہیں توجہ اور ہمت سے کام کرتے ہیں سلف

کی اصطلاح میں ان کا اور نام تھا۔ شاہ عبدالعزیز صاحب رحمہ اللہ نے ایک دفعہ دہلی کی ظاہری حکومت کے انتظام کو دیکھ کر فرمایا کہ اہل خدمت ڈھیلے ہیں پھر کچھ دن گزرے تو خوب انتظام ہو گیا۔ فرمایا کہ اب اہل خدمت بدل گئے۔ پہلے ایک کنجڑے کا پتہ فرمایا۔ پھر فرمایا کہ اب ایک سقا ہے۔ پھر ان کے حالات کا ذکر فرمایا۔

تصوف کے رؤس ثمانیہ پوچھنے والے کو ارشاد

ایک مولوی صاحب نے تصوف کے رؤس ثمانیہ دریافت کئے فرمایا کہ اس کا طریق یہ ہے کہ میرے پاس آ کر کچھ دن رہو۔ پھر معلوم ہو جائے گا۔ پھر فرمایا اس قسم کے اگر کوئی سوال کرتا ہے تو میں کہہ دیتا ہوں کہ یہاں فن کا انتظام نہیں اگر علاج کرانا ہے تو حکیم سے دریافت کرنے کی اجازت نہیں جو ہم کہہ دیں کرتے جاؤ۔ پھر شعر پڑھا۔

حرف درویشاں بذود مرددوں تاکہ خواند برسلیعے زآں فسوں

تخلیہ مقدم ہے یا تخلیہ

ایک شخص بوتل میں پانی لایا۔ وہ بھری ہوئی تھی۔ فرمایا اس کو کچھ خالی کر کے لاؤ۔ پھونک کہاں جائے گی۔ پھر فرمایا صوفیاء میں اختلاف ہے۔ آیا تخلیہ مقدم ہے یا تخلیہ۔ بوتل سے دونوں کے استدلال ہو سکتے ہیں۔ مثلاً اگر بوتل میں ہوا بھرنی ہے تو بدون اخراج ماء کے ممکن ہی نہیں اسی طرح اگر ہوا خارج کرنی چاہیں تو بدون ادخال ماء کے ممکن نہیں ہے اور فرمایا اب تو متاخرین نے دونوں کو ساتھ ساتھ کر دیا ہے۔

طریق باطن کی حقیقت

فرمایا کشف سے طریق باطن کو کیا دخل ہے۔ طریق باطن کی حقیقت تو یہ ہے کہ اعمال باطنیہ کی تحصیل و تکمیل کرے۔ اہل کشف سے تائید ہو جاتی ہے۔

طاعون میں مکان چھوڑنا کیسا ہے

فرمایا طاعون میں مکان چھوڑ کر باہر زمین میں جائے تو اعتقاد کو دیکھ لے۔

فرار من الطاعون میں مولانا ظفر احمد صاحب کی عمدہ تحریر ہے
فرمایا فرار من الطاعون میں مولوی ظفر احمد صاحب نے بہت عمدہ تحقیق لکھی ہے اس
کا نام میں نے رکھا ہے۔

صوفیا کی مخلص تدابیرات

فرمایا صوفیاء نے بعض تدابیرات ہنود سے اخذ کی ہیں جیسے جس دم۔ یہ علاج ہے اور
اخذ اس کا کفار سے جائز ہے۔ جیسے حضرت سلمان فارسی رضی اللہ عنہ کی تدبیر خندق، فارس
کے کفار کی تدبیر تھی حضور ﷺ نے لے لی۔

مجلس قیام مولود میں شیخ مجلس کی رعایت کرنے کا مفہوم

فرمایا مجلس قیام مولود میں شیخ مجلس کی رعایت کرے۔ یہ ہے وہ جواب جو حضرت
مولانا محمد اسحاق صاحب رحمہ اللہ نے ایک شخص کے دریافت کرنے پر ارشاد فرمایا کہ مولود
شریف میں قیام کیسا ہے؟ حضرت تھانوی رحمہ اللہ نے فرمایا کہ جواب مجمل ہے۔ اس کی
شرح حضرت مولانا محمد یعقوب صاحب رحمہ اللہ کی تحریر سے معلوم ہوئی کہ قیام حرکت
وجد یہ ہے اور اس حالت میں اہل فن کا اتفاق ہے کہ یہ بسط سے ہوتی ہے تو اگر اس وقت
صاحب حال کے موافقت نہ کریں تو بسط میں فرق آتا ہے اور بعض دفعہ ماننا نقصان ہوتا ہے
کہ نوبت ہلاک ہونے تک پہنچ جاتی ہے۔ اس واسطے اس کی موافقت کرنی چاہیے۔ شاہ
محمد اسحاق صاحب رحمہ اللہ کا مطلب یہ ہوا کہ شیخ مجلس اگر واقعی صاحب وجد ہے تو اس کی
موافقت کرے ورنہ نہیں۔ یہ مطلب ہوا شیخ مجلس کو دیکھنے کا۔

اعلاء السنن کے جلد شائع ہونے کی فکر

فرمایا تراویح میں مولوی ظفر صاحب نے بہت عمدہ لکھی ہے مگر مجھ کو سب سے زیادہ
اس کا خیال ہے کہ اعلاء السنن چھپ جائے پھر کچھ نکاسی ہو یا نہ ہو۔ آخر کسی کے کان تک
تو پہنچے گی۔

سر سید کے بارے میں شاہ غلام علی صاحب رحمہ اللہ کا قول

فرمایا شاہ غلام علی صاحب رحمہ اللہ سر سید کی نسبت جب یہ پیدا ہوئے اور ان کے والد ان کو ان کی خدمت میں لے گئے۔ فرمایا کہ یہ بہت لوگوں کو گمراہ کرے گا۔

مرزا قادیانی کی براہین احمدیہ کے متعلق خبر

مولانا محمد یعقوب صاحب رحمہ اللہ نے مرزا قادیانی کی براہین احمدیہ کو دیکھ کر فرمایا کہ طرز سے معلوم ہوتا ہے کہ بہت جلد لوگوں کو گمراہ کرے گا۔

اخلاق نہ دارد نہ کہ اخلاق داند

فرمایا ابوعلی سینا کسی بزرگ کی ملاقات کو گیا۔ کچھ تقریر کی جس میں اپنا عالم ہونا ظاہر کیا۔ بزرگ نے بعد میں کہا کہ اخلاق نہ دارد۔ شیخ ابوعلی سینا کو خبر پہنچی تو ایک کتاب اخلاق میں تصنیف کی۔ بزرگ نے کتاب دیکھ کر ایک جملہ میں سب کو رد کر دیا۔ فرمایا من گفتم کہ اخلاق نداند، بلکہ گفتم کہ اخلاق نہ دارد۔

تراویح پر حضور ﷺ کی مواظبت حکمی تھی

فرمایا تراویح پر حضور ﷺ کی مواظبت حکمی تھی۔ کیونکہ اگر مانع نہ ہوتا تو مواظبت کا حکم ہوتا یہ بھی مواظبت ہے۔

ابلیس کا سجدہ نہ کرنا حضرت آدم علیہ السلام کا کمال ہے

فرمایا ایک بزرگ نے کہا کہ حضرت آدم علیہ السلام کو ملائکہ کا سجدہ کرنا جیسا کمال ہے۔ اسی طرح ابلیس کا سجدہ نہ کرنا یہ بھی حضرت آدم علیہ السلام کا کمال ہے۔ اگر سجدہ کرتا تو اہل کمال کو شبہ ہوتا کہ کچھ مناسبت ہے تو اس وجہ سے شیطان نے سجدہ کیا۔ اب سجدہ نہ کرنے کی صورت میں پتہ چلا کہ حضرت آدم علیہ السلام اور ابلیس کے درمیان کوئی مناسبت نہیں۔ بقول الجبیس۔ میل الی الجبیس۔

خلوت اور جلوت سے متعلق ارشاد مولانا روم رحمہ اللہ

فرمایا حضرت مولانا رومی رحمہ اللہ نے ایک عجیب بات لکھی ہے کہ جو لوگ خلوت کو جلوت پر ترجیح دیتے ہیں۔ ان کو جواب دیا کہ ترجیح دینی تمہاری یہ جلوت ہی سے ہوئی ہے تو پھر خلوت کو کس طرح علی الاطلاق جلوت پر ترجیح دیتے ہو۔

حضرت آدم علیہ السلام کی تعلیم کیسے ہوئی

فرمایا آدم علیہ السلام کی تعلیم تعلم پر اعتراض ہے نہایت مہمل ہے وہ یہ ہے کہ کس طرح تعلیم ہوئی کیونکہ تعلیم کیلئے پہلے کچھ الفاظ ہوں گے۔ فرمایا بالکل مہمل ہے کیونکہ بچوں کو روزمرہ جس طرح تعلیم دیتے ہیں۔ اسی طرح ان کو تعلیم ہوئی۔

بر عمر کو زیادہ کرتی ہے

فرمایا ابن قیم نے اس کا نہایت عمدہ جواب دیا کہ بر عمر کو زیادہ کرتی ہے اس پر یہ شبہ ہے کہ تقدیر میں عمر مقرر ہے پھر زیادہ کیسے ہوئی جواب یہ دیا۔ سب اعمال کا یہی حال ہے۔ رزق مقرر ہے مگر پھر بھی اسباب کرتے ہیں ایسا ہی حال بر کا ہے۔

وعظ کس کو کہنا مناسب ہے

وہ وعظ کہے جس کی کتابیں ختم ہو چکی ہیں۔ ایک تو مسائل صحیح بیان کرے گا دوسرا اگر پہلے وعظ کہنے لگا تو تحصیل علوم سے رکے گا۔ دوسرے سلوک میں بھی مشغول نہ ہو شغل سلوک کو بھی مضر ہوگا۔

تعطل کی دو قسمیں

ایک شخص نے کہا کہ اگر جہنم کا عذاب منقطع ہو جائے تو صفات باری کا تعطل لازم آئے گا۔ فرمایا نہیں۔ عذاب جہنم کا اگرچہ ابدی ہے اور نصوص اس میں قابل تاویل نہیں اس کا منکر کافر ہوگا۔ مگر انقطاع کی تقدیر سے تعطل لازم نہیں۔ کیونکہ تعطل دو قسم ہے۔ ایک قسم یہ ہے کہ ارادہ کرے کام کا اور کام نہ کر سکے گویا مشین بے کار ہوگئی۔ یہ تعطل عیب ہے۔ یہ واجب کی

صفات میں ممکن ہی نہیں۔ دوسرے صفحات کا تعلق حوادث سے نہیں ہوا۔ کسی مصلحت سے یہ جائز ہے ورنہ قدم عالم لازم آئیگا۔

مجدد امثال کا مسئلہ کشفی ہے

فرمایا مجدد امثال کا مسئلہ کشفی ہے۔ صوفیا کرام کو ایسا مکشوف ہوا کہ ہر آن میں جواہر اور اعراض فانی اور پیدا ہوتی ہیں۔ اس کو بعض نے استدلال بنانے کی کوشش کی ہے اور متکلمین میں سے بعض نے جو مجدد امثال میں جوہر اور عرض کا فرق بیان کیا ہے وہ بہت مہمل ہے کیونکہ قیام العرض بالعرض۔ مثلاً قیام البقا بالعرض کی ممانعت پر کوئی دلیل نہیں۔ اس واسطے صوفیاء کے نزدیک مجدد امثال جواہر و اعراض دونوں میں مساوی ہے۔ بعض نے اس پر (مجدد امثال پر) یہ دلیل بیان کی ہے کہ صفت امات و احیاء دونوں کا تعلق ضروری حوادث سے ہے۔ ورنہ تعطل لازم آئے گا اور دونوں ایک جگہ جمع نہیں ہو سکتے۔ احیاء چاہتا ہے عدم کو اور امات چاہتا ہے وجود کو۔ اس واسطے ہر وقت کائنات کا عدم اور اس کے بعد وجود ہوتا رہتا ہے اور یہ بنا ہے تعطل کی حقیقت نہ سمجھنے پر، جیسا پہلے اعراض ہوا ہے۔

پانی پر دم فرمانا

ایک شخص نے کہا کہ کسی عضو میں درد ہے تعویذ دے دو۔ فرمایا دوایا پانی پر دم کر دوں گا۔ وہ اصل ہے اندر جائے گا۔

”خود یاد رکھنا“ ماموں صاحب کا قول

فرمایا میں نے ماموں صاحب سے عرض کیا تھا کہ یاد رکھنا۔ فرمایا میری یاد سے کیا ہوگا تم خود یاد رکھنا۔

عملیات میں خیال کا اثر ہوتا ہے

فرمایا عملیات میں خیال کا اثر ہوتا ہے اور کلمات وغیرہ سے یہ خیال مضبوط ہو جاتا ہے کہ اب ضرور اثر ہوگا۔ گو عامل کو اس کا پتہ بھی نہ ہو۔

سائیں توکل شاہ صاحب رحمہ اللہ کا

اللہ کا نام لیتے ہی زبان میٹھی ہونا

فرمایا میں حضرت مولانا رفیع الدین صاحب رحمہ اللہ مہتمم مدرسہ دیوبند کے ہمراہ سائیں توکل شاہ صاحب رحمہ اللہ کے پاس گیا فرماتے تھے کہ جب اللہ کا نام لیتا ہوں تو زبان میٹھی ہو جاتی ہے۔

کیا افطاری میز کرسی پر جائز ہے؟

ایک شخص نے کہا کہ افطاری میز کرسی پر جائز ہے یا نہیں؟ فرمایا اس کی حرمت کے فتوے میں تامل ہے کیونکہ اب میز پر کھانا مشہور ہو گیا ہے اور شہرت کی وجہ سے تشبہ سے نکل جائے گا مگر پورا مشہور نہیں ہوا۔ کچھ اس نقشہ سے کھٹک دل میں رہتی ہے۔ جب لوگوں کے دل میں کھٹک نہ رہے گی پھر مشتبہ سے نکل کر جائز ہوگا۔

ہدیہ میں تکلف عدم مناسبت کی نشانی ہے

فرمایا جو ہدیہ پیش کرنا چاہے بہتر یہ ہے کہ وہاں کی دو چار چیزیں لکھ دے اور جو مقدار ہدیہ پیش کرنا چاہتا ہو وہ بھی لکھ دے پھر میں تعین کروں گا اس میں راحت ہوتی ہے تکلف نہ چاہیے۔ یہ نشانی ہے عدم مناسبت کی۔ اذا جاءت الالفۃ رفعت الکلفۃ۔

بعض لوگ صرف برکت کے ارادے سے آتے ہیں

فرمایا بعض لوگ صرف برکت کے مقصد سے آتے ہیں دریافت کچھ نہیں کرتے۔ اور نہ کچھ سمجھنے کا خیال کرتے ہیں۔

احضار قلب کی ضد غفلت ہے

فرمایا احضار قلب کی ضد غفلت ہے اغفال نہیں۔ پس ترک قصد احضار بھی غفلت ہے اور اخلاص و احضار قلب یہ احسان کے اجزاء ہیں یا شرائط ہیں۔

محقق کون ہے

فرمایا شاہ ولی اللہ صاحب رحمہ اللہ نے فرمایا کہ محقق تب ہوتا ہے کہ صوفی بھی ہو، محدث بھی ہو اور فقیہہ بھی ہو۔

”متاب از عشق روگر چہ مجازیت“ کا مفہوم

فرمایا ”متاب از عشق روگر چہ مجازیت“ کا یہ معنی نہیں کہ اس کے مقتضی پر بھی عمل کرے بلکہ اس سے آگے عشق حقیقی کی طرف جائے۔ بہت امراض باطنیہ خصوصاً تکبر اس سے زائل ہو جاتا ہے۔

حضرت حاجی صاحب رحمہ اللہ کو اہل وطن کا ادراک

فرمایا حضرت حاجی صاحب رحمہ اللہ کی خدمت میں مکہ مکرمہ میں ہرن کا چمڑہ بطور ہدیہ پیش کیا گیا تو فرمایا اس سے وطن کی خوشبو آتی ہے۔ اور اسی طرح ایک آدمی تھانہ بھون کا ان کی مجلس میں حاضر ہوا اور اخیر کی صف میں بیٹھ گیا کہ جب فراغت ہوگی تو سلام کروں گا۔ فرمایا کہ تھانہ بھون کے آدمی کی خوشبو آتی ہے۔

اکثر ناموں میں مناسبت ہوتی ہے

فرمایا ایک شخص مسجد میں نماز پڑھنے آیا۔ امام محمد رحمہ اللہ اور امام شافعی رحمہ اللہ نے اس میں اختلاف کیا۔ ایک نے فرمایا کہ یہ لوہار ہے۔ دوسرے نے فرمایا کہ بڑھئی ہے۔ وہ شخص نماز سے فارغ ہو کر جب جانے لگے تو اس کو بلا کر دریافت فرمایا کہ تم کیا کام کرتے ہو؟ اس نے کہا کہ میں پہلے بڑھئی تھا، اب لوہار ہوں۔ فرمایا بعض شخص شکل دیکھ کر نام بتلا دیتے ہیں کہ اس کا یہ نام ہوگا۔ فرمایا میں بھی تو یہ سمجھ لیتا ہوں کہ اس شخص کے نام اور اس کے درمیان میں مناسبت ہے۔ بہت کم نام ایسے ہوتے ہیں کہ ان میں مناسبت نہیں ہوتی۔ اکثروں کے درمیان مناسبت ہوتی ہے۔ مولانا محمد قاسم صاحب رحمہ اللہ الفاظ کو سن کر فرمادیتے تھے کہ اس کا یہ معنی ہوگا حروف کے خواص ان پر منکشف ہو جاتے تھے ان کے کچھ خواص ہیں۔

نمازی اور غیر نمازی کے قارورہ میں فرق

فرمایا حکیم محمد مصطفیٰ صاحب فرماتے تھے کہ نمازی اور غیر نمازی کے قارورہ میں فرق ہوتا ہے۔ اس میں نور ہوتا ہے۔ بے نمازی کے قارورہ میں وہ نور نہیں ہوتا۔ فرمایا میں نے کہا نجاست میں نور کیا ہوگا۔ شاہ لطف الرسول نے فوراً فرمایا اللہم اجعل فی دمی نوراً۔ دم میں نور ہے حالانکہ دم نجس ہے۔ فرمایا میں نے کہا کہ معلوم بھی ہے۔ دم جب اپنی جگہ مستقر ہو تو وہ طاہر ہے۔ فقہ سے کام لیا۔ پھر فرمایا کہ اصل نور تو قلب میں ہوتا ہے۔ اور اعضاء میں بوجہ تلبس اور انبساط کے ہو جاتا ہے اور وہ نور یہ ہے کہ جس سے عبادت میں انشراح، بسط، ذوق، حلاوت، خشوع وغیرہ اشیاء پیدا ہوں۔ نور کی حقیقت یہ ہے کہ ظاہر بنفسہ مظہر لغيرہ۔

حضور ﷺ کے فضلات شریفہ پاک تھے

فرمایا حضور ﷺ کے فضلات شریفہ پاک تھے۔ تو معلوم ہوتا ہے کہ ان میں کچھ نور ہوتا ہے۔

مدرسہ کے چندہ سے مہمان کو کھانا کھلانا جائز نہیں

فرمایا مدرسہ میں جو چندہ آتا ہے اس میں سے مہمان کو کھانا کھلانا جائز نہیں۔ دینے والوں کی غرض طلبا کو دینے کی ہوتی ہے اور مہتمم صرف امین اور وکیل ہوتا ہے مالک نہیں ہوتا۔ احقر نے عرض کیا کہ کیا چندہ سے ثلث یا ربع لے کر چندہ وصول کرنا جائز ہے یا نہیں۔ فرمایا نہیں۔ احقر نے کہا کہ حدیث سرایا سے بعض لوگوں نے تمسک کیا ہے۔ فرمایا لا حول ولا قوۃ۔ اجرت کو غیر اجرت پر قیاس کیا۔ وہاں تو امیر عامہ کو لشکر کی طرف حق تقسیم ہے اور مال مباح ہے اور یہاں قفیز طحان کے علاوہ یہ فساد موجود ہیں۔ دوسرے یہ کہ اس کو چندہ دہندگان جائز بھی نہیں رکھتے۔ تیسرا یہ کہ اہل علم سے دریافت بھی کر لے۔

بیعت میں عجلت مناسب نہیں

فرمایا بعض لوگ یہ کہتے ہیں کہ جو آئے اس کو بیعت کر لیا جائے کسی اور بدعتی کے پاس نہ پھنسے گا۔ فرمایا میں نے تو اپنے اس فعل سے اس کو پھنسنے سے روکا ہے کہ یہ کام سوچ کر کرنا

چاہیے جلدی نہ کرے۔ اگر وہ کسی ایک جگہ بھی پھنس گیا تو پچاس بچیں گے کہ بھائی جلدی کرنا اچھا نہیں۔ تو یہ فعل تو اصل علت ہے بدعتیوں کے پاس سے دور ہونے کا نہ کہ انکے پاس جانے کا۔ اور دوسرے یہ کہ ہم سب بھی تو نہیں۔ وہ خود مباشر ہے فعل کا۔

امراء کی اصلاح کا طریق

امراء کی اصلاح کا یہ طریق ہے کہ ان سے ذرا استغناء کرے۔ اگر ان کو لگے لیٹے۔ تو وہ ذلیل سمجھ کر نفرت کریں گے۔ میں نے نواب ڈھا کہ سے ایک شرط لگائی تھی کہ کچھ ہدیہ پیش نہ کرنا۔ اس سے اتنے معتقد ہوئے کہ بارہا بیعت کی درخواست کی۔ میں نے منظور نہیں کیا۔ اور جو غرض بیعت کی تھی وہ ان کو حاصل تھی پھر جب میرا ذکر آتا تھا ان کی آنکھوں سے آنسو نکل پڑتے اور کہتے تھے کہ صحابہ کا نمونہ کسی کو دیکھنا ہو تو فلاں شخص کو دیکھ لے۔ یہ سب ایک تھوڑے سے استغناء کی برکت تھی۔

غربا کا دل اصلی فطرت کے مطابق ہوتا ہے

وعظ میں فرمایا کہ غربا کو صدقہ و فطر دے کر غریب کو غنی کرو۔ وہ صرف صدقہ فطر سے غنی ہو جاتا ہے اس کا دل اصلی فطرت کے مطابق ہوتا ہے۔ صرف ایک یا دو وقت کے کھانے سے مطمئن ہو جاتا ہے۔ جیسے حدیث میں ہے من اصبغ معافافی جسده امنافی سر به عنده قوة يومه کانما خیرت الدنيا بحذا فی رها۔ غنی کے پاس دس سال کا موجود ہو پھر خیال ہوتا ہے کہ گیارہویں سال کا بھی ہو۔

ہر شبہ کا جواب نہیں دینا چاہیے

فرمایا ہر شبہ کا جواب نہیں دینا چاہیے۔ بعض شبہ کا جواب دینا مضر ہوتا ہے۔ قرآن مجید کو دیکھئے شیطان نے استدلال پیش کیا نہ سجدہ کرنے پر انا خیر منہ خلقتنی من نار۔ اور ایک مقدمہ سطوی ہے کہ النار افضل من الطین۔ اللہ تعالیٰ نے کسی مقدمہ پر جرح نہیں فرمائی جواب یہ دیا۔ اخرج حالانکہ ہم طالب علم جواب دے سکتے ہیں۔ کہ سب مقدمات غلط ہیں۔ پہلے یہ ثابت کرو کہ نار بہتر ہے۔ دوسرے یہ کہ ترکیب سے خاصیت بدل جاتی

ہے تیسرے یہ کہ سجدہ کا مدار فضیلت پر نہیں۔ قرآن شریف اللہ کا کلام ہے حکیم کا کلام ہے۔ مغلوب الغضب کا کلام نہیں۔

وسیلہ کی دعا صرف جناب رسول اللہ ﷺ کیلئے ہے

فرمایا وسیلہ جو بعد اذان کے حضور ﷺ کے لئے دعا میں طلب کیا جاتا ہے اس میں علماء کو اختلاف ہے کہ غیر کو اس کی دعا جائز ہے کہ نہیں۔ مگر ایواقیت والجوہر میں محی الدین ابن عربی رحمہ اللہ کا قول ہے کہ اگر جائز بھی ہو تو ادب یہ ہے کہ حضور ﷺ کے لئے تجویز کیا جائے۔

مانسہرہ کے ایک صاحب کی اصلاح

فرمایا مانسہرہ سے ایک شخص نے لکھا ہے کہ لوگ اعتراض کرتے ہیں کہ تمہارے شیخ نے قومی کاموں میں حصہ نہیں لیا۔ میں کیا جواب دوں۔ فرمایا جواب یہ ہے کہ یوں کہو کہ ایسے مہمل پیر کو میں نے چھوڑ دیا اور سچ مچ چھوڑ بھی دوں۔ اور میں نے تم کو چھوڑ دیا۔ پھر معافی چاہی چھ ماہ تک یہی قصہ رہا۔ آخر کہا کہ کوئی صورت معافی کی ہے۔ فرمایا یہ کہ اپنی غلطی مشتہر کرو اور جن لوگوں کی نسبت لکھا تھا کہ کیا جواب دوں۔ ان کے سامنے اپنی غلطی کا اظہار کرو پھر ان کے ڈاک کے پتے مجھ کو دوتا کہ میں تحقیق کروں کہ ان سے کہا یا کہ نہیں۔ اب تک یہ قصہ چل رہا ہے۔

حضرت حاجی صاحب رحمہ اللہ حضرت گنگوہی رحمہ اللہ

کا بے حد احترام فرماتے تھے

فرمایا حضرت مولانا رشید احمد صاحب رحمہ اللہ کا حضرت حاجی صاحب رحمہ اللہ بے حد ادب فرماتے تھے جیسا کہ شیخ صاحب کا ادب ہوتا ہے میرے ہاتھ حضرت گنگوہی رحمہ اللہ نے عمامہ بھیجا۔ حضرت حاجی صاحب رحمہ اللہ نے آنکھوں پر رکھا پھر سر پر رکھا۔

اسلام صوفیا اور تاجروں نے پھیلا یا

فرمایا ایک انگریز نے لکھا ہے کہ اسلام تلوار سے نہیں پھیلا۔ دو فرقوں سے پھیلا ہے۔ صوفیا اور تجار۔ لوگوں نے ان کے صدق، امانت، حالت، معاملات کو دیکھ کر اسلام قبول کیا۔

جانثاری کی مثال

فرمایا میں بعض وعظوں میں ایک حکایت اور مثال بیان کیا کرتا ہوں وہ یہ کہ ایک رئیس کے پاس ایک باورچی نوکر ہے اور بہت جانثار ہے۔ روٹی بھی پکاتا ہے اس کی سواری بھی چلاتا ہے اور دباتا بھی ہے۔ اور تنخواہ دس روپیہ ہے اتفاق سے اس کے گھر کوئی مہمان آ گیا۔ اس نے باورچی کی خدمات اور سلیقہ دیکھ کر تحقیق کی اور باورچی سے دریافت کیا کہ تنخواہ کتنی ہے۔ اس نے کہا کہ دس روپیہ۔ مہمان نے کہا کہ چلو ہم تم کو پچیس روپیہ دیں گے اور چار آدمی کا کھانا بھی دیں گے۔ اب میں مخاطب سے پوچھتا ہوں کہ وہ باورچی کیا کرے تمہارے فیصلے سے۔ میں فیصلہ کروں گا۔ ظاہر یہ ہے کہ جانثاری کا تقاضا تو یہی ہے کہ نہ جائے۔ اب بتلاؤ کہ مولوی حق تعالیٰ کے ساتھ وہ معاملہ کرتے ہیں۔ جو باورچی نے اپنے مالک سے کیا اور افسوس کہ تم نے حق تعالیٰ کی وہ قدر نہ کی جو باورچی نے اپنے آقا کی۔

ترقی کوئی مانع ہے

فرمایا ہنگو میں وعظ ہوا۔ لکل وجہہ ہو مولیہا فاستبقوا الخیرات کا بیان ہوا۔ میں نے کہا صاحبو! ہم ترقی کے مخالف نہیں۔ تم ترقی کو مندوب و مباح کہتے ہو، ہم واجب کہتے ہیں۔ تم واجب بھی کہو تو عقلی ہوگی اور ہم واجب شرعی کہتے ہیں کہ ترک پر گناہ ہوگا۔ پھر تم اور ہم اس پر بھی متفق ہیں کہ مطلق ترقی مطلوب نہیں۔ کیونکہ بدن پر ورم ہو تو علاج کراتے ہیں۔ تو معلوم ہوا کہ ترقی وہ مقصود ہے جو نافع ہو اور ضار نہ ہو۔ بس اتنے حصہ میں جھگڑا ہے کہ نافع کونسا حصہ ہے تم نافع اور ضار صرف دنیاوی امور کو سمجھتے ہو اور ہم جو دین میں ضار ہو اس کو ترقی فی الورم کی طرح مضر سمجھتے ہیں۔ اسی طرح اشارہ فی الخیرات میں ہے۔ باقی اگر شبہ کیا جائے کہ مولوی جانز ترقی کا وعظ بھی نہیں کہتے۔ تو جواب یہ ہے کہ ہم اس وقت کہتے جب تم نہ کرتے۔ تم تو اس میں اس قدر مشغول ہو کہ حدود سے نکل گئے ہو۔ اس کے بعد قارون کے قصہ سے بھی اس کو ثابت کیا فخرج علی قومہ فی زینتہ۔ آگے چل کر فرمایا قال الذین یریدون الحیوة الدنیا۔ یہ تو ترقی یافتہ کی حالت ہے اور

قال الذین اولوا العلم یہ مولوی کا جواب ہوا۔ پھر یہ تو اختلاف ہو اس پر اللہ تعالیٰ نے اختلاف کا فیصلہ کیا۔ فیصلہ بھی عملی۔ وہ یہ کہ فحسنا بہ و بدارہ الارض پھر ترقی کے طالبوں کی رائے بدل گئی جیسے کہ ارشاد ہوا واصبح الذین تمنوا مکانہ بالامس۔ اور میں بقسم کہتا ہوں کہ تم بھی اقرار کرو گے کہ مولوی ٹھیک کہتے ہیں مگر کب؟ جب موت آئے گی اور یقیناً اس غلطی کا اقرار کرو گے کہ علماء حق پر تھے۔

سلوک کے طریق میں وساوس کا آنا بڑی نعمت ہے

فرمایا سلوک کے طریق میں وساوس کا آنا بڑی رحمت کی چیز ہے کہ یہاں ایک دفعہ فیصلہ ہو جاتا ہے پھر مطمئن ہو جاتا ہے ورنہ بعض دفعہ وساوس موت کے وقت آتے ہیں پھر جواب اور نجات مشکل ہو جاتی ہے اس واسطے طریق میں وساوس کا آنا بہت مفید ہے۔

ظہر اور عصر جماعت سے نہ پڑھنے پر ایک سب انسپکٹر پولیس کو تنبیہ

فرمایا ایک سب انسپکٹر پولیس مرید تھے خط لکھا کہ شام، عشاء اور صبح کی نماز جماعت کے ساتھ پڑھتا ہوں اور ظہر اور عصر میں بازار سے گزرنا پڑتا ہے ایک تو لوگ ادب کیلئے اٹھتے ہیں دوسرے اس میں رعب نہیں رہتا اور اس محکمہ کو رعب کی بے حد ضرورت ہے اور یہ بھی لکھا تھا کہ مجھ کو حیا آتی ہے۔ جواب میں لکھا کہ کیا کسی ایسی جگہ اگر تبدیل ہو جاؤ جہاں مسلمان ہونے سے تم کو حیا اور عار آئے تو اسلام کو چھوڑ دو گے۔ جماعت سے ہیبت کم نہیں ہوتی بلکہ محبت کے ساتھ جمع ہوتی ہے نفرت کے ساتھ نہیں اور یہ بہت بڑی نعمت ہے۔

لا اسراف فی الخیر

فرمایا ایک بزرگ نے دوسرے بزرگ سے کہا لا خیر فی الاسراف انہوں نے نہایت لطیف جواب دیا لا اسراف فی الخیر۔

اسراف کی حقیقت

فرمایا اسراف کی مشہور تعریف یہ ہے کہ ”معصیت میں سرف کرنا“ اس پر ایک شبہ ہے

وہ یہ کہ کسی کی تنخواہ دس روپیہ ہو اور چالیس خرچ کرے تو یہ اسراف نہ ہونا چاہیے کیونکہ کسی معصیت کے تحت میں داخل نہیں۔ اس شبہ کا جواب نہ ہونے سے بعض نے تعریف بدل دی اور میرے نزدیک تعریف یہی ہے۔ جواب یہ ہے کہ معصیت دو قسم ہے حقیقی اور حکمی۔ صورت مذکورہ میں معصیت حکمی ہے آخر میں معصیت میں مبتلا ہونا پڑے گا۔

مختصر ہدیہ کا قبول فرمانا

ایک شخص نے ایک آنہ دیا اور کہا کہ تین پیسے دے دو۔ مجلس میں تحقیق کر کے چار پیسے طلب کئے پھر تین اس کو دے دیے اور ایک پیسہ خود رکھ لیا۔ فرمایا اس ہدیہ میں ریا کا شبہ ہی نہیں۔

طالب علموں کو اصلاح اعمال کی ضرورت

فرمایا طالب علموں کو ذکر میں مشغول تو نہ ہونا چاہیے۔ مگر اعمال کی اصلاح چاہیے اخلاق کی اصلاح چاہیے۔

تاریکین نماز کو مشرک اور تاریکین حج کو یہودی کیوں فرمایا گیا

نماز عید میں وعظ فرمایا کہ تاریکین صلوٰۃ کو مشرک اس واسطے فرمایا کہ مشرک نمازی نہیں ہوتا اور تارک حج کو یہودی کے ساتھ تشبیہ دی کہ یہود حج نہیں کرتے تاخیر حج کی فسق ہے گوداڑھی بھی ہو اور نماز و تہجد بھی پڑھے مگر ہے فاسق۔ اس واسطے جلد چلا جائے۔

مدینہ منورہ کا سفر عاشقانہ سفر ہے

فرمایا مدینہ منورہ کے سفر کا خرچ شمار نہ کرے۔ وہ عاشقانہ سفر ہے۔ پیادہ بھی جاؤ۔ بعض لوگوں نے گنبد خضریٰ پر نظر کی۔ گرے اور مر گئے۔

ترک دنیا اچھی چیز ہے

فرمایا ترک دنیا نہایت اچھی چیز ہے۔ اس واسطے طالبان دنیا کو بھی ان مولویوں سے محبت ہوتی ہے جو تارک دنیا ہوں۔ طالبان دنیا سے محبت نہیں ہوتی۔ تو معلوم ہوا کہ ترک دنیا تمہارے نزدیک بھی اچھی ہے۔

کفار کو تبلیغ نہ ہوئی ہو تو کیا وہ معذور ہوں گے

فرمایا کفار کو اگر تبلیغ نہ ہو چکی ہو۔ مثلاً جزاسزا وغیرہ میں تو وہ معذور ہوں گے۔ پھر فرمایا یہ مسئلہ بہت نازک ہے۔ میں نے تفسیر میں اس کی طرف اشارہ کر دیا ہے۔ پھر فریق فی الجنة و فریق فی السعیر آیت پڑھی اور فرمایا کہ مولوی عبید اللہ صاحب سندھی نے حجۃ اللہ البالغہ سے اس مضمون کو اخباروں میں درج کیا تھا مگر گول مول۔ اور ایک مولوی کانپوری نے اس کا رد کیا۔ پھر ان عبارات کو حضرت والا نے ایک قلمی بیاض سے پڑھ کر سنایا پھر مسائل السلوک سے (تحت آیت مذکورہ) اس مضمون کو سنایا۔ پھر فرمایا ابن عربی رحمہ اللہ کی طرف یہ قول منسوب ہے مگر ان کی طرف نسبت صحیح نہیں اور فرمایا کہ حضرت مولانا محمد یعقوب رحمہ اللہ نے فرمایا تھا کہ مسئلہ شیخ (ابن عربی) کا کشفی ہے اور عدم عذاب ایک لمحہ ہوگا اس کا استمرار نہ ہوگا۔ شیخ علیہ الرحمۃ کو زوال عذاب مکشوف ہو تو استمرار عدم سمجھ گئے۔ حالانکہ غلط ہے اور نصوص صریحہ کے خلاف ہے۔

ادراک کی دو قسمیں

فرمایا۔ لاتدرکہ الابصار و هو یدرک الابصار کی کئی تفسیریں ہیں ایک یہ ہے کہ ادراک بالکثر نہیں ہوتا۔ صوفیاء کے نزدیک ادراک دو قسم ہے۔ ایک یہ کہ رائی مرئی تک چلا جائے۔ دوسرے یہ کہ مرئی رائی کے قریب آجائے۔ آیت میں پہلی قسم کی نفی ہے۔ دوسری کا ثبوت ہے۔ اور فرمایا کہ آیت کے آخری حصہ سے یہ معلوم ہوتا ہے کہ یہی تفسیر صحیح ہے کیونکہ آخر میں هو اللطیف الخبیر ہے۔ ”لطیف“ لاتدرکہ الابصار کے مناسب ہے اور یدرک الابصار ”خیر“ کے مطابق ہے۔

سیاسیات کا استنباط کتاب و سنت سے نہیں ہو سکتا

فرمایا تصوف کا کتاب و سنت کا استنباط ہو سکتا ہے اور سیاسیات کا استنباط سنت سے نہیں ہو سکتا کیونکہ تصوف دین ہے اور سیاسیات کو علوم صحیح ہوں مگر دین نہیں۔ دوسرا فرق یہ ہے کہ تصوف کے مسائل پر کتاب و سنت کی دلالت ظاہر ہے۔ سیاسیات کو خواہ مخواہ ٹھونسنا جاتا ہے۔

احتلام کے علاج کی تدابیر

فرمایا جب جن کہیں رات میں نظر آئیں تو اذان کہہ دے۔ اور احتلام کی کثرت کسی کو ہو۔ اس کے بہت علاج لوگ بیان کرتے ہیں کہ سورہ نوح پڑھ کر سو جائے۔ کوئی کہتا ہے کہ حضرت عمر رضی اللہ عنہ کا نام سینہ پر لکھ دے یا شیطان کو خطاب کر کے کہے کہ بے شرم حضرت آدم علیہ السلام کو تو سجدہ کرنے سے عار تھی اور مجھ سے برا کرتا ہے شرم نہیں آتی۔

حمل کی حفاظت کا ایک عمل

احقر نے عرض کیا کہ اگر کسی کو جن ہو تو اذان مفید ہوگی۔ فرمایا اس کے کان میں کہہ دے امید کہ فائدہ ہوگا اور سورہ الطارق پڑھ کر دم کرے اور حمل کی حفاظت کے لئے والشمس وضحہا پڑھ کر کسی چیز پر دم کر کے کھلاوے۔

کسی نے کہا کہ جب کسی جن کو دیکھے تو ننگا ہو جائے تو وہ دور ہو جاتا ہے فرمایا وجہ سمجھ میں نہیں آتی کہ کیا ہے؟

دو عجیب حکایات

فرمایا بعض ارواح بھی جو اب تک عالم ناسوت میں نہیں آئیں یا اگر چلی گئیں۔ وہ اذن سے متصرف ہو جاتی ہیں ملائکہ کی طرح۔ اور کبھی وہ متشکل ہو جاتی ہیں۔ حضرت مولانا گنگوہی رحمہ اللہ کو کسی نے خواب میں دیکھا تھا۔ حضرت نے اس سے فرمایا کہ مجھ کو مرنے کے بعد خلافت مل گئی۔ خلافت سے مراد تصرف کا اذن ہے۔ اس پر فرمایا وہ حکایات عجیب ہیں۔ ایک تو ہمارے دیہات کا ایک شخص بیان کرتا تھا کہ سرکاری فوج میں ہم ملازم تھے۔ کابل سے جنگ ہو اور شکست ہوئی۔ ہم واپس آئے ایک جگہ پہاڑ میں پہنچے۔ بہت تنگ جگہ تھی وہاں ایک چھوٹی سی مسجد تھی۔ وہاں پہنچے تو دیکھا کہ چند آدمی نہایت سفید لباس میں نماز پڑھ رہے ہیں۔ ایک نے جماعت کرائی ہم نے ان کے پیچھے نماز پڑھی۔ جب فراغت ہو چکی تو انہوں نے کہا کہ تم نماز پھر پڑھو۔ ہم تو شہید ہیں اور ان کی روحمیں ہیں ہم پر نماز فرض نہیں۔ صرف تلوذ کے لئے نماز پڑھی ہے۔ پھر اس سفر میں اس نے بیان

کیا کہ آگے ایک جگہ پہنچے ایک جنگل میں وہاں ایک شخص تھا اس کے پاس ٹھہرے اس نے کہا کہ یہاں رات کو باہر نہ دیکھنا۔ اس احاطہ کے اندر رہنا۔ جب رات کا کچھ حصہ گزرا ہم نے جھانک کر دیکھا کہ سورہی سورہی ہیں۔ ہم بہت پریشان ہوئے اور ڈرے۔ صبح کو ان بزرگ سے دریافت کیا کہ یہ کیا تھا؟ انہوں نے کہا کہ تم کو تو منع کیا تھا مگر اب تو جو ہونا تھا وہ ہو چکا۔ انہوں نے کہا کہ یہ ارواح تھیں ان لوگوں کی جو مسلمانوں کے ہاتھوں سے مارے گئے۔ تو معلوم ہوا کہ وہ متمثل ہو کر کبھی اس عالم میں بھی آ جاتی ہیں۔ باقی اہل بدعت تو ان کو مستقل متصرف مانتے ہیں اور پھر استمرار کے ساتھ۔ دوسری حکایت بہت عجیب ہے۔ اور اس کے بعد سب راوی بجز میرے ثقات ہیں (یہ لفظ ہنس کر فرمایا) وہ حکایت یہ ہے اور راوی حضرت مولانا محمد یعقوب صاحب رحمہ اللہ ہیں اور انہوں نے اپنے والد مولانا مملوک علی صاحب سے سنی اور انہوں نے صاحب واقعہ سے سنی۔ اور کچھ آثار اس کے خود مشاہدہ فرمائے۔

واقعہ یہ ہے کہ ایک شخص تھے جن کا نام بیدار بخت تھا۔ لوگ تو اس کو بیدار بخش کہتے تھے مگر معلوم ہوتا ہے کہ یہ غلط ہے۔ اس کے چار بیٹے تھے وہ سید صاحب کے لشکر میں جہاد کیلئے گئے وہاں جا کر شہید ہو گئے۔ بیدار بخت کو خبر ملی۔ بہت پریشان ہوا۔ وہ بیان کرتا ہے کہ ایک روز میں تہجد کے وقت اپنے مردانہ مکان میں تھا کہ ایک آدمی نے کہا کہ سید صاحب رحمہ اللہ اور مولانا شہید صاحب رحمہ اللہ اور ایک جماعت آرہی ہے۔ فرش بچھاؤ۔ فرش بچھایا گیا اور یہ سب جماعت آگئی۔ وہ شخص بیدار بخت کہتا ہے کہ میں بہت حیران تھا کہ یہ خواب ہے یا بیداری۔ میرا بیٹا جو شہید ہو گیا تھا وہ بھی آیا۔ اس کے سر پر رومال بندھا ہوا تھا۔ ذقن کے نیچے سے نکال کر سر پر بندھا ہوا تھا۔ میں نے کہا کہ ایسا کیوں؟ اس نے کہا کہ اس جگہ تلوار لگی ہے جس سے میں شہید ہوا۔ پھر اس نے رومال کھولا اور نصف سر کو ہاتھ میں لے کر کہا کہ یہ زخم ہے۔ باپ نے کہا کہ مجھ سے دیکھا نہیں جاتا باندھ لو۔ اس نے باندھ لیا۔ اس کے خون کے قطرے فرش پر گرے اور کہا کہ ہم سب شہید ہیں۔ پھر چلے گئے۔ بیدار بخت کہتا ہے کہ صبح ہوئی مجھ کو بے حد حیرانی ہوئی کہ یہ خواب تھا یا بیداری۔ پھر فرش پر دیکھا تو خون کے قطرے بھی گرے ہوئے تھے۔ مولانا مملوک علی صاحب نے فرمایا کہ میں نے خود بیدار بخت سے یہ واقعہ سنا اور دو قطرے خون کے دیکھے۔

لطیفہ غیبی سے مراد

فرمایا لطیفہ غیبی سے مراد کوئی لطیف جسم ہے خواہ وہ فرشتہ ہو یا روح۔ یا اللہ تعالیٰ کی کوئی اور مخلوق ہو۔

شُرک کی حقیقت میں جامع عنوان

شُرک کی حقیقت میں بعض لوگوں کو کوئی جامع عنوان نہیں ملا جو اس حقیقت کو ظاہر کر سکے کہ مشرکین بت پرست اور قبروں کی پوجا کرنے والوں میں فرق کرے اس کو میں نے اپنی کتاب الادراک والتوصل فی الاشراک والتوسل میں بیان کیا ہے اور وہ الہادی میں چھپ گئی ہے۔ وہ فرق یہ ہے کہ بالذات متصرف غیر اللہ کو کافر بھی نہیں مانتے اور بالاذن تصرف ممکن ہے اور یہی عقیدہ مشرکین کا ہے اور اہل اسلام بھی جو قبر پرست ہیں وہ بھی کہتے ہیں۔ ان میں فرق کیا ہے۔ فرق یہ ہے کہ کفار مشرکین کے اعتقاد میں اللہ تعالیٰ نے کلیات ان کے سپرد کر دی ہیں۔ جیسا حکومت کلکٹر کو کلیات دے دیتی ہے اور ہر جزئی جزئی میں وہ خود تصرف کرتے ہیں حق تعالیٰ سے نہیں دریافت کرتے اور یا خود مستقل ہو گئے ہیں۔ اور قبر پرستوں کے نزدیک ہر جزئی اللہ تعالیٰ کے اذن سے کرتے ہیں۔ گویا عقیدہ بھی علی الاطلاق غلط ہے مگر شرک نہیں ہے۔

ملائکہ حق تعالیٰ شانہ کی عظمت سے

ڈرتے اور ترساں رہتے ہیں

فرمایا ملائکہ بھی حق تعالیٰ کی عظمت سے ڈرتے ہیں۔ لرزاں اور ترساں رہتے ہیں۔ حالانکہ معصوم ہیں۔ اسی طرح حضرات انبیاء بھی۔ کہ اگر وہ دوزخ میں جھونک دیں تو ان کے ہاتھ کو کون پکڑ سکتا ہے۔

غیر تسلیم و رضا کو چارہ ☆ درکف شیراز خونخوارہ

تفسیر آیات

فرمایا قال الذین فی النار لخنزیر جہنم ادعوا ربکم یخفف عنا یو مامن

العذاب . قالوا الم تک تاتیکم رسلکم بالبینت . قالوا بلی قالوا فادعوا
وما دعاء الکفرین الا فی ضلال . سے عدم اجابت دعا کافر پر استدلال غلط ہے بلکہ یہ
شبہ سیاق پر نظر نہ کرنے سے پڑا ہے۔ ماقبل میں آخرت کا ذکر ہے۔ مطلب یہ کہ اخراج جہنم
کے بارہ میں دعا قبول نہ ہوگی۔

تردد خامی کی دلیل ہے

فرمایا مولانا محمد قاسم صاحب رحمہ اللہ مطیع مجتہائی میں دس روپیہ پر نو کر تھے۔ حضرت
حاجی صاحب رحمہ اللہ سے عرض کیا کہ اگر حضرت مشورہ دیں تو نو کری چھوڑ دوں۔ حضرت
حاجی صاحب رحمہ اللہ نے فرمایا مشورہ دلیل ہے تردد کی اور تردد دلیل ہے خامی کی اور خام
کو ترک اسباب نہیں چاہیے۔ فرمایا یہ جواب وہی دے سکتا ہے جس کے سامنے حقائق
متکشف ہو گئے ہوں۔ اہل علم اپنے دل کو ٹٹول لے کہ اگر یہ سوال اس سے ہو تو کیا جواب
دے گا۔ قیامت تک ایسے مقدمات مرتب نہ کر سکے گا۔

بعض مشائخ کا حرام نوکری کے ترک کا مشورہ نہ دینے کا سبب

فرمایا اگر گناہ و قایہ کفر کا ہو تو گناہ کر لے اور برا سمجھے۔ گناہ چھوڑ کر کفر میں نہ جائے۔ اسی
واسطے بعض مشائخ نے حرام نوکری کے ترک کا مشورہ نہیں دیا۔ تاکہ پھر کفر میں مبتلا نہ ہو۔

سفر حج میں ایک دنیا دار اور غریب کا مکالمہ

فرمایا سفر حج میں ایک دنیا دار اور غریب کا مکالمہ عجیب ہے۔ غریب کو کچھ تکلیف تھی۔
امیر نے کہا کہ ناخواندہ مہمان کو ایسا ہی کرتے ہیں۔ ہم کو اللہ میاں نے بلایا ہے۔ دیکھو
کیسا آرام ہے۔ غریب نے کہا پتہ بھی ہے کہ ہم گھر کے ہیں۔ برات میں گھر والوں کی
رعایت نہیں کی جاتی۔ اجنبی کا خیال کیا جاتا ہے۔ گھر والے تو اپنے ہیں۔ اسی واسطے حضرات
انبیاء کو ظاہری ساز و سامان کم ملتا ہے۔

اہل اللہ سے گستاخی کے کلمات کا انجام

فرمایا حضرت میاں جی نور محمد صاحب دادا پیر رحمۃ اللہ علیہ کے حق میں ایک موالوی

محمد اشرف صاحب نے شروع شروع میں کچھ گستاخی کے کلمات کہہ دیئے تھے۔ بعد میں وہ حضرت میاں جی صاحب رحمہ اللہ سے بیعت ہو گئے۔ حضرت نے ایک دفعہ ان سے فرمایا کہ دینداری یہی ہے کہ تم کو مجھ سے فائدہ نہ ہوگا۔ کیونکہ میں جب فائدہ دینے کے ارادہ سے تمہاری طرف متوجہ ہوتا ہوں۔ تو تمہارے گستاخانہ کلمات دیوار بن کر سامنے آجاتے ہیں۔ ہر چند کوشش کرتا ہوں کہ حائل نہ رہے مگر مجبور ہو گیا ہوں۔ اسی سلسلہ میں فرمایا کہ ایک شخص مجھ سے بیعت تھا اس نے کچھ ایسی حرکت کی جس سے مجھ کو تکلیف ہوئی اس کے باپ نے سفارش کی۔ میں نے کہا کہ اب دل نہیں ملتا اس نے کہا کہ اس کی کوئی تجویز فرمائی جائے۔ میں نے کہا کہ تم سے نہ ہوگی۔ کہا کروں گا۔ میں نے کہا کہ جیسے مخالفت کا اعلان کیا تھا۔ اسی طرح اپنی غلطی کا اعلان کرو۔ کہا یہ نہیں ہو سکتا۔ میں نے کہا کہ وضوح حق کے بعد کیا مشکل ہے۔ بس رہ گئے بدوں استکبار و عار کے کوئی مانع نہیں۔ سیر کی روایت میں ہے کہ اہلبیس نے موسیٰ علیہ السلام سے کہا کہ میری نسبت کچھ عرض کرنا کہ اب بہت ہو چکی ہے۔ معاف کیا جاؤں۔ موسیٰ علیہ السلام بھول گئے۔ حق تعالیٰ نے یاد کرایا، کہ کسی کا پیغام لائے تھے۔ پھر موسیٰ علیہ السلام کو یاد آیا اور عرض کیا تو جواب ملا کہ اس کو کہہ دو کہ اب قبر آدم کو سجدہ کرے۔ موسیٰ علیہ السلام بہت خوش ہوئے کہ سجدہ کیا مشکل ہے۔ واپس آکر اس کو فرمایا۔ اس نے کہا کہ واہ! آدم علیہ السلام کو تو سجدہ کیا نہیں۔ قبر کو سجدہ کروں گا۔ فرمایا بجز عار و استکبار کے کیا مانع تھا۔ پھر اس شخص نے جو میری مخالفت کا علاج کر چکا تھا۔ اس کے والد نے کہا کہ آپ ہی کوشش فرماویں۔ گستاخی معاف فرماویں تاکہ دل مل جائے فرمایا۔ یہ غیر اختیاری ہے حضور پر نور ﷺ نے حضرت حمزہ رضی اللہ عنہ کے قاتل سے فرما دیا تھا۔

هل تستطيع ان تغيب عني وجهك حالانکہ وہ اسلام لے آئے تھے اور حضور ﷺ جیسا کوئی خلیق نہیں۔ تو اس صورت میں تحقیق یہ ہے کہ یہ چیز غیر اختیاری ہے۔

حضرت حکیم الامت رحمہ اللہ کا ترک کانپور کے بعد کچھ قرض

فرمایا جب میں کانپور سے تعلق چھوڑ کر وطن آیا تو کچھ قرضہ تھا۔ حضرت مولانا گنگوہی رحمہ اللہ

سے عرض کیا کہ دعا فرماویں۔ حضرت نے فرمایا کہ اگر رائے ہو تو دیوبند ایک مدرس کی جگہ خالی ہے، لکھ دوں۔ میں نے عرض کیا کہ حضرت حاجی صاحب رحمہ اللہ نے فرمایا تھا کہ جب کانپور سے تعلق نہ رہے تو پھر کسی جگہ تعلق نہ کرنا۔ اگر آپ فرمائیں تو میں کر لوں گا اور میں یہ خیال کرتا ہوں کہ یہ بھی حضرت حاجی صاحب رحمہ اللہ کا حکم ہے۔ ایک ذات کے دو حکم ہیں۔ ایک مقدم وہ منسوخ، دوسرا موخر وہ ناسخ۔ الحمد للہ کہ یہ جواب مخاطب کی برکت سے سمجھ میں آیا۔ (کاتب الحروف عرض کرتا ہے کہ علماء ظاہر اپنے دل کو ٹٹولیں کہ ہم اسی طرح جواب دیتے۔ قیامت تک نہ ہو سکتا) اس پر حضرت مولانا گنگوہی رحمہ اللہ نے فرمایا کہ پھر حضرت حاجی صاحب رحمہ اللہ کے فرمانے پر عمل کرو۔ ان شاء اللہ کوئی پریشانی نہ ہوگی۔

حضرت نظام الدین صاحب دہلوی رحمہ اللہ کے

پاس حاضر ہونے والے دو شخصوں کی حکایت

فرمایا حضرت نظام الدین صاحب دہلوی رحمہ اللہ کی خدمت میں دو شخص آئے۔ آپس میں گفتگو کر رہے تھے ایک نے کہا کہ ہمارے ہاں کا حوض یہاں کے حوض سے بہت بڑا ہے۔ حضرت رحمہ اللہ نے سن لیا۔ فرمایا کیا تم نے ناپا ہے کہا نہیں۔ فرمایا جاؤ ناپ کر آؤ۔ مہینوں کا راستہ طے کر کے گیا وہاں جا کر ناپا تو ایک بالشت زیادہ نکلا۔ بہت خوش آیا کہ بات صحیح رہی۔ آ کر عرض کیا۔ حضرت نے فرمایا تھا کہ تم نے تو کہا تھا کہ بہت بڑا ہے۔ ایک بالشت بڑے کو بہت بڑا نہیں کہتے۔ جاؤ تم کو مرید نہیں کرتا۔ طبیعت میں احتیاط نہیں۔

مجذوبین کشف سے کہتے ہیں

فرمایا مجذوبین صرف حاکی ہوتے ہیں۔ مستقبل یا حال یا ماضی کی بات جو کچھ کہتے ہیں وہ کشف ہوتا ہے۔

سیاہ مرچ بیداری اور دماغ کو مفید ہے

فرمایا سیاہ مرچ سے بیداری بھی حاصل ہوتی ہے اور دماغ کو بھی مفید ہے۔

حضرات صحابہ رضی اللہ عنہم کا فہم

فرمایا صحابہ کیسے فہم تھے کہ ان کو کچھ شبہات پیش نہ آتے تھے ورنہ ضرور سوال کرتے بہت کم جگہ یسنلون آیا ہے۔ یسنلونک عن الاہلۃ۔ آگے جواب جو ملا بظاہر مطابق نہیں مگر وہ فوراً سمجھ گئے۔ سوال عن العلة تھا۔ جواب میں حکمت بیان فرمائی۔ ترک علت اور جواب حکمت کی وجہ صحابہ سمجھ گئے۔ اسی طرح لو شاء اللہ ما اشر کنا۔ یہاں کفار کا قول ہے اور اللہ تعالیٰ نے آگے اس کا رد فرمایا اور بعینہ یہ قول حق تعالیٰ کا ہے کہ لو شاء اللہ ما اشر کوا وہاں اسی کو ثابت فرمایا ہے اور مطلب یہ ہے کہ کفار کے قول میں مشیت تکوینی ہے۔ حضور ﷺ کو تسلی دے رہے ہیں کہ آپ غم نہ فرماویں۔ تکویناً یہی ہونا تھا، تو اس فرق کو صحابہ سمجھ گئے ورنہ ضرور سوال کرتے۔ متکلم کی برکت سے فہم کامل عطا ہوا تھا۔ (آگے یہ ملاحظہ فرمائیں تفصیل سے آتا ہے)۔

ثقیل الحمل ہدیہ کارونا جائز ہے

فرمایا ہدیہ اگر بہت ہو تو طبعاً گراں گزرتا تھا۔ کوئی شرعی دلیل نہ تھی۔ اب معلوم ہوا کہ ایک حدیث بھی طیب کے بارہ میں ہے۔ حضور ﷺ فرماتے ہیں کہ اس کو قبول کر لو۔ کیونکہ امنہ خفیف الحمل معلوم ہوا کہ ثقیل الحمل کا رد جائز ہے۔

حضرت شاہ عبدالعزیز صاحب رحمہ اللہ کی پیشین گوئی

فرمایا۔ ایک خاندان کے نام یہ تھے۔ بسم اللہ، بارک اللہ، ماشاء اللہ، آخر ایک لڑکی کا نام رکھا الحمد للہ۔ تو شاہ عبدالعزیز صاحب رحمہ اللہ نے فرمایا کہ اب یہ خاندان ختم ہو جائے گا اور اس آیت کو پڑھا۔ و آخر دعواہم ان الحمد لله رب العلمین۔ اس آیت کا خطورہ ہو اور اہل اللہ کو ایسا ہو جاتا ہے وہ خاندان پھر ختم ہو گیا۔

اپنے عشق پر عاشق ہونا

فرمایا شروع شروع میں تو معشوق معشوق ہوتا ہے۔ پھر خود عشق معشوق بن جاتا ہے۔

گویا وہ اپنے عشق پر عاشق ہوتا ہے۔

صوفیاء کا ایک غلط کشف

فرمایا بعض صوفیا اس کے قائل ہیں کہ جنت میں ایک جنت ہے اس میں نہ حور ہیں اور نہ قصور۔ صرف یہ ہے۔ رب ارنی ارنی۔ فرمایا یہ غلط ہے۔ اگر کشف ہے تو بھی غلط ہے نصوص کے خلاف ہے۔ وہاں تعب نہیں۔ راز یہ ہے کہ دنیا میں جس درجہ کی استعداد ہوتی ہے اس درجہ کا وصول نہیں ہوتا اور وہاں یہ نہ ہوگا۔ بلکہ جس درجہ کی استعداد ہوگی اسی درجہ کا وصول ہوگا۔ سوزش اور بے کلی نہ ہوگی۔

خشیت لوازم عظمت سے نہیں

احقر نے عرض کیا کہ عظمت حق سے وہاں جنت میں خشیت تو نہ ہوگی۔ فرمایا نہ خشیت لوازم عظمت سے نہیں ورنہ خود حق تعالیٰ کو اپنی عظمت کا جتنا علم ہے کسی کو بھی نہیں۔ اور خشیت نہیں۔ ماشاء اللہ بہت عمدہ تنویر سے روشن کیا۔

مجنون کا ہدیہ لینا جائز نہیں

فرمایا جس شخص کا دماغ درست نہ ہو اس کا ہدیہ لینا درست نہیں

فرقہ اویسیہ

فرمایا فرقہ اویسیہ حضرت اویس رحمہ اللہ کی طرف منسوب ہے۔ صرف اس تشبیہ سے کہ اس میں فیض روحانی ہوتا ہے۔ نہ اس لحاظ سے کہ حضرت اویس رحمہ اللہ سے اس کا مبداء ہے۔ احقر نے عرض کیا کہ اس فیض کا احساس بھی ہوتا ہے۔ فرمایا ہاں، ذوق اور تقویت نسبت محسوس ہوتی ہے مگر کسب میں۔ اس کو کچھ دخل نہیں۔ ایک مولوی صاحب ولایتی نے عرض کیا۔ کیا کا صاحب کی قبر کے گرداگرد وہاں کے سجادہ نشین وغیرہ بیٹھ جاتے ہیں بغرض استفادہ۔ فرمایا کسی چیز نہیں۔ ویسے ہی کائیں کائیں کرتے ہیں۔ اگر یہ کسی شے ہوتی تو نبی کریم ﷺ کی قبر کے گرداگرد لوگ بیٹھ جایا کرتے اور کسی سے کچھ فیض حاصل نہ کرتے۔

مراقبہ توکل

فرمایا ایک بزرگ نے دوسرے کو پوچھا کہ آج کل کس شغل میں ہو۔ اس نے کہا کہ مراقبہ توکل کرتا ہوں۔ کہا کب تک پیٹ کے دھندے میں رہو گے۔ پہلے تو اسباب کے ذریعہ سے اس میں مشغول تھے۔ اب ترک اسباب سے پیٹ کے خیال میں ہو۔ فرمایا گویا توکل میں لحاظ بغرض تاکل ہے۔ مراقبہ عشق کب کرو گے؟

سلسلہ نقشبند یہ میں شیخ کو ظاہری وقار سے رہنا ضروری ہے

فرمایا نقشبند یہ میں یہ بھی ضروری ہے کہ شیخ ظاہری وقار سے رہے۔ گویا شاہی سامان میں رہے۔ فرمایا نیت اس میں بھی خیر کی ہے تاکہ مریدین کی نظر میں وقار ہو اور اس سے عظمت ہو اور عظمت سے فائدہ ہوتا ہے۔ مگر چشتیہ کے ہاں اس کا کچھ خیال نہیں۔ بلکہ وہاں تو جلنا، مرنا اور جلانا یہی کچھ ہے۔ ان کے ہاں ظاہری سامان کچھ نہیں۔ فرمایا اصل وقار افادہ سے ہوتا ہے۔ جب مستفیدین کو فائدہ ہو تو وقار ہوگا۔ اگر ان کو کچھ فائدہ نہیں ہوا تو کچھ وقار نہ ہوگا۔ ان کے ہاں بے سامانی سے وقار ہوتا ہے۔ اشیاء بعض موثر بالکفیت ہیں اور بعض موثر بالخاصہ ہیں۔ وقار ظاہری تو موثر بالکفیت ہے اور ترک وقار موثر بالخاصہ ہے۔ ایک شبہ یہ ہوتا ہے کہ چشتیہ کے اعمال کم ہیں۔ اس کا جواب جو میں سمجھا ہوں وہ یہ ہے اور مجھے وہ پسند ہے۔ وہ یہ کہ اعمال دو قسم ہیں۔ ایک ظاہری مثلاً تلاوت اور نوافل وغیرہ۔ اور ایک باطنی ہیں مثلاً ذکر قلبی اور فکر اور نعماء الہی کا احضار وغیرہ۔ تو یہ اعمال چشتیہ میں بہت ہیں بلکہ کوئی وقت ایسا نہیں گزرتا کہ وہ عمل میں نہ ہوں۔ تو اعمال بھی چشتیہ کے بہت ہوئے۔ ہاں بدنام ہیں تو صرف سماع کی بدولت وہ طریق میں داخل نہیں۔ بعض نے غلبہ حال میں اور بعض نے قیود کے ساتھ سنا ہے۔ دوکاندار تو اب بہت غلو کر گئے ہیں۔ ایک صاحبزادے نے جو اہل سماع سے ہیں اور گنگوہ کے ہیں، کل اہل سماع مشائخ کی دعوت کی۔ جب کل جمع ہوئے تو کہا۔ حضرات مجھ کو سماع کی نسبت کچھ عرض کرنا ہے۔ وہ یہ ہے کہ کیا کبھی کسی اہل طریقت نے کسی باطنی کیفیت کے حاصل کرنے کیلئے کسی مرید کو کبھی سماع کی

تلقین کی ہے۔ جو اب ظاہر ہے کہ کبھی کسی نے کسی کیفیت محمودہ کے حاصل کرنے کیلئے یہ تجویز نہیں کیا۔ تو معلوم ہوا کہ داخل طریق نہیں اور کوئی منفسد طریق بھی نہیں۔

کلام خبری کی تعریف

کلام خبری کی تعریف تو مجھ کو پسند ہے۔ صدق یا کذب کسی ایک کا احتمال رکھتی ہو بخلاف منشاء کے کسی کا احتمال نہیں رکھتی۔

حکایت حضرت شیخ کبیر احمد رفاعی رحمۃ اللہ علیہ

فرمایا، حضرت شیخ احمد رفاعی رحمۃ اللہ علیہ حضرت غوث کے ہم عصر ہیں۔ بہت بڑے درجہ کے ہیں۔ ایک شخص حضرت غوث رحمہ اللہ کی خدمت میں حاضر ہوا کہ بیعت کر لو۔ حضرت غوث رحمہ اللہ نے فرمایا کہ تیری جبین پر شقاوت معلوم ہوتی ہے۔ غرض بیعت نہ کیا۔ حضرت شیخ احمد رفاعی رحمہ اللہ کے پاس گیا۔ فوراً فرمایا کہ میرے بھائی نے رد کیا۔ میں اشقیاء کو مرید کروں گا۔ دعا کی۔ شقاوت مبدل بسعادت ہو گئی۔ پھر حضرت غوث رحمہ اللہ کی خدمت میں آیا۔ دیکھ کر فرمایا یہ میرے ہی بھائی کا مرتبہ ہے کہ شتی کو سعید بنانا دعا سے۔ حضرت شیخ احمد رفاعی رحمہ اللہ نے فرمایا کہ حق تعالیٰ نے ارواح کو جمع کیا اور فرمایا مانگو جو چاہتے ہو۔ میں نے کہا اریدان لا ارید واختاران لا اختار اس پر مجھ کو وہ عنایت فرمایا۔ جو مالا عین رأت ولا اذن سمعت ولا خطر علی قلب بشر من هذا العصر۔ فرمایا اس میں بظاہر حضرت غوث الاعظم شیخ عبدالقادر جیلانی رحمہ اللہ بھی داخل ہیں۔ حضرت شیخ احمد رفاعی رحمہ اللہ ایک بار مدینہ طیبہ گئے۔ اور یہ واقعہ سیوطی رحمہ اللہ نے سند سے لکھا ہے جا کر سلام کیا۔ سید تھے، کہا السلام علیکم یا جدی۔ جواب آیا وعلیکم السلام یا ولدی۔ بے ساختہ ان سے دو شعر صادر ہوئے۔

فی حالة البعد ورحی کنت ارسلها تقبل الارض عنی وھی نابتی

فہذہ دولت الاشباح قد حضرت فامد دیمینک کی تحظی بہاشفتی

ایک ہاتھ ظاہر ہوا کہ کل مسجد نبوی منور ہو گئی اور کل لوگ بے ہوش ہو گئے۔ حضرت شیخ

نے ہاتھ کو بوسہ دیا پھر بے ہوش ہو گئے۔ اس کے بعد مسجد کے دروازہ پر آ کر لیٹ گئے اور سب کو قسم دی کہ مجھ کو روند کر جاویں۔ یہ کبر کا علاج تھا۔

بغرض تبرک کسی کو کچھ دینا ناجائز ہے

فرمایا مولانا محمد یعقوب صاحب رحمہ اللہ سے ایک مسئلہ سنا تھا۔ کسی کتاب میں نہیں دیکھا کہ بغرض تبرک کسی کو کچھ دینا معصیت ہے۔ کیونکہ اپنے آپ کو مقدس خیال کرتا ہے ہاں اگر کوئی تبرک کی غرض سے مانگے تو اس کے خیال کے مطابق دیدینا جائز ہے۔ کہ یہ اس کا خیال ہے جو معصیت نہیں۔

مولانا احمد حسن کانپوری رحمہ اللہ

حضرت حاجی صاحب رحمہ اللہ کے عاشق تھے

فرمایا مولانا احمد حسن صاحب کانپوری رحمہ اللہ حضرت حاجی صاحب رحمہ اللہ کے بہت عاشق تھے ایک شخص نے مکہ مکرمہ میں دیکھا کہ حضرت حاجی صاحب رحمہ اللہ کا جو تاج مبارک سر پر رکھے زار زار رو رہے ہیں۔ حضرت حاجی صاحب رحمہ اللہ کو پتہ بھی نہ تھا۔

جھوٹا کھانے سے طبعی نفرت

فرمایا مجھ کو کسی کے جھوٹے سے بہت نفرت ہے۔ بالکل کھایا ہی نہیں جاتا۔

تین مقامات پر سلام کی ممانعت

فرمایا فقہاء نے تین جگہ سلام منع کیا ہے جب کہ طاعت میں مشغول ہو۔ یا معصیت میں یا حاجت بشریہ میں۔

داڑھی منڈے کو سلام کرنا کیسا ہے

فرمایا داڑھی منڈے کو سلام کرنے میں ایک طریق ہے اور ایک علاج ہے طریق تو یہ ہے کہ نہ کرے اور اگر اپنے آپ کو اس سے بڑا خیال کرے تو علاج یہ ہے کہ سلام کرنا واجب ہے۔

کلام میں تقلیل کی ضرورت

فرمایا مولانا محمد یعقوب صاحب رحمہ اللہ نے فرمایا کہ طریق تو یہ ہے کہ اچھا کلام اچھا ہے۔ اور برابر ہے مگر کلام میں تقلیل چاہئے۔ یہ علاج ہے طریق نہیں۔

انسان مجبور ہے یا مختار

فرمایا حضرت علی رضی اللہ عنہ کی طرف منسوب ہے۔ کسی نے سوال کیا کہ انسان مجبور ہے یا بااختیار ہے؟ تو یہ کہا کہ لاجبر و لا قدر و لکن الامر بین بین، انہوں نے فرمایا۔ ایک قدم اوپر کر کے زمین سے اٹھا۔ پھر فرمایا دوسرا بلند کر۔ اس نے کہا کہ دوسرا نہیں ہو سکتا۔ فرمایا بس اتنا جبر ہے اور پہلا اختیار ہے۔ سبحان اللہ! کیسا حل کیا۔ مولانا رومی رحمہ اللہ نے اس شعر میں فطری بنا دیا۔

زاری ماشد و لیلی اضطرار خجالت ماشد و لیل اختیار
انبیاء درکار عقبی جبریند اشقیاء درکار دنیا جبریند
انبیاء راکار دنیا اضطرار اشقیاء راکار عقبی اضطرار

اشیاء مطلوبہ تین قسم کے ہیں

فرمایا مولانا محمد یعقوب صاحب رحمہ اللہ نے حدیث ان معہا مثل الذی معہا کی عجیب شرح فرمائی تھی۔ ان حضرات کے علوم مدون نہ تھے۔ فرمایا تھا کہ مطلوبہ اشیاء تین قسم ہیں۔ ایک یہ کہ ان سے صرف دفع حاجت مقصود ہے لذت مقصود نہیں مثلاً پاخانہ پھرنا۔ دوسرے وہ ہیں جن میں صرف لذت مقصود ہے۔ تیسرے وہ کہ جس میں ترکیب ہو یعنی لذت اور دفع حاجت دونوں مقصود ہوں۔ پھر یہ دو قسم ہے۔ ایک یہ کہ دفع حاجت غالب ہو۔ جیسے طعام میں دفع حالت غالب ہے۔ گو لذت بھی مقصود ہے۔ اس واسطے دسترخوان عمدہ ہونا، برتن صاف ہونا بھی مقصود ہوتا ہے مگر ضروری نہیں۔ دوسری قسم یہ ہے کہ لذت غالب ہو جیسے جماع دفع حاجت بھی ہے، دفع فضلات بھی، مگر لذت مقصود ہے۔ تو اب سنئے حضور ﷺ فرماتے ہیں کہ جماع میں گو لذت مقصود ہے مگر تم اس کا مراقبہ کرو کہ دفع حاجت مقصود ہے۔ اس

میں راحت ہوگی اور اس دفع حاجت میں دونوں برابر ہیں۔ زانی کو چونکہ لذت مقصود ہوتی ہے۔ اس واسطے ساری دنیا کی عورتوں میں اگر اسے موقع ملے اور ایک باقی رہے۔ تو بھی یہ خیال ہوتا ہے کہ شاید اس میں لذت زیادہ ہو۔ اس واسطے ہمیشہ پریشانی میں رہتا ہے۔

کیا اہل قبور سے فائدہ ہوتا ہے

فرمایا اہل قبور سے فائدہ ہوتا ہے کبھی ان کے قصد سے اور کبھی بلا قصد جیسے آفتاب سے فائدہ بلا قصد ہوتا ہے۔

حضرت حکیم الامت رحمہ اللہ کی ایک حالت

فرمایا میری ایک ہی حالت ہے کبھی لوگ اس کو تواضع کہتے ہیں اور کبھی اس کو تکبر۔ نہ وہ تواضع ہے نہ تکبر۔

لاصلوۃ الا بحضور القلب کا مفہوم

فرمایا لاصلوۃ الا بحضور القلب (بغیر حضور قلب کے نماز نہیں ہوتی) سے مراد احضار ہے مجازاً (یعنی اپنے قلب کو اپنے اختیار سے نماز میں لگائے رکھنا) کیونکہ حضور تواختیاری نہیں (یعنی دل کا خود بخود حاضر رہنا) فرمایا اس پر ایک طالب علم نے شبہ کیا کہ حضور تواضع ہے احضار کا اور لازم ہے۔ پھر احضار کے بعد ضرور ہوگا۔ فرمایا جواب یہ لکھا تھا کہ حضور کے مدارج و مراتب ہیں۔ یہ جو میں نے لکھا تھا کہ احضار کے بعد حضور کبھی ہوتا ہے کبھی نہیں۔ اس سے مراد حضور کامل ہے اور وہی مطلوب ہے۔ باقی ادنیٰ درجہ کا حضور تواضع ضرور ہوگا۔ اور فرمایا کہ احضار کامل کی صورت تو یہی ہے کہ مذکور کی طرف متوجہ رہے اگر نہ ہو سکے تو ذکر کی طرف۔ یا مثلاً یہ سوچے کہ کعبہ کی طرف کھڑا ہوں۔ ایک اور صورت بھی ہے مگر اس کا ظاہر کرنا مناسب نہیں۔ وہ یہ کہ کسی فقہی مسئلہ کی طرف متوجہ ہونا بھی منافی حضور نہیں۔ گو یہ ناقص احضار ہے تو اس کو قصد نہ کرے مگر یہ حالت پیش آوے تو قلق بھی نہ ہو کہ نماز میں احضار نہیں ہوا۔

یہ حضرت عمرؓ کے فرمان سے میری سمجھ میں آیا۔ اور جس دن سمجھا طبیعت میں نہایت مسرت ہوئی۔ حضرت عمرؓ کا ارشاد یہ ہے:

انسی اجھز الجیش و انافی الصلوۃ۔ ”میں لشکر کی تیاری کرتا ہوں نماز میں ہوتے ہوئے“
یہ مطلب نہیں کہ قصد میں یہ خیال لاتا ہوں۔ مطلب یہ کہ آجاتا ہے اور چونکہ ہے یہ
دینی مشغلہ۔ تو معلوم ہوا کہ نماز میں کسی دینی مشغلہ کا خیال منافی حضور نہیں۔

احقر کاتب نے عرض کیا کہ میرے خیال میں حالت نماز میں یہ آتا ہے کہ یا اللہ رحم
فرما۔ تو فرمایا کوئی حرج نہیں۔ یہ بھی احضار کے منافی نہیں۔ فرمایا توجہ الی المذکور یا الی
الاذکار یا الی الافکار الدینیہ کوئی بھی احضار کے منافی نہیں۔ ہاں کامل وہ احضار ہے جو الی
المذکور یا الی الذکر ہو۔ احقر نے عرض کیا کہ سماع قرأت میں احضار کی کیا صورت ہوگی؟
فرمایا جبری صلوٰۃ میں الفاظ کو غور سے سنا۔ معنی کی طرف جانا۔ اور سری میں مذکور یا الفاظ
خیالی کا احضار یا وہی کعبہ کی طرف توجہ اور صوفیاء نے یہی معنی کئے۔

حضرت ابو ہریرہؓ کے قول کے کہ:

اقرافی نفسک یا فارسی ”اے فارسی اپنے دل میں پڑھ“

اور فرمایا۔ احضار کی ایک مثال مجھ کو یاد آئی بہت ہی مناسب ہے۔ وہ یہ کہ مثلاً قرآن
کچا یاد ہو تو سوچ سوچ کر پڑھتا ہے بس اتنا سوچنا احضار کے لئے کافی ہے۔

مباشرت اسباب کے بعد حال پیدا ہوتا ہے

فرمایا حال تو واجب نہیں مگر مباشرت اسباب (جن سے حال پیدا ہو) واجب ہے۔
حال کو واجب جو نہیں کہا تو اس معنی کر کہ خود غیر اختیاری ہے۔ مگر حق تعالیٰ کی عادت یہ ہے کہ
مباشرت اسباب کے بعد حال پیدا فرمادیتے ہیں۔ اس معنی کر کہ حال واجب ہے بھی
اور نہیں بھی جیسا مثلاً البصار غیر اختیاری ہے۔ کیونکہ باوجود محاذات کے عدم البصار غیر
اختیاری ہے۔ تو اس کی ضد البصار بھی غیر اختیاری ہوگا۔ کیونکہ غیر اختیاری کی ضد بھی
غیر اختیاری ہوگی۔ کیونکہ قدرت متعلق ہوتی ہے ضدین کے ساتھ۔ مگر باوجود اس کے البصار
کو اختیاری کہتے ہیں۔ کیونکہ اس کے اسباب مثلاً فتح العین وغیرہ من المحاذات اختیاری
ہیں۔ اسی طرح حال ہے۔

فاعل حقیقی حق تعالیٰ شانہ ہیں

فرمایا صوفیاء کے نزدیک ہر شخص خدا تعالیٰ کو ہی موثر مانتا ہے کیونکہ فاعل حقیقی ہے۔ بت کی اس واسطے عبادت کرتا ہے کہ یہ فاعل ہے اور فاعل حقیقت میں اللہ تعالیٰ ہیں۔ تو حقیقت میں وہ بھی فاعل حقیقی کو مانتا ہے گو غیر فاعل کو فاعل سمجھ گیا ہے۔ رنجیت سنگھ کا قصہ ہے کہ جب دریائے اٹک پر پہنچا تو آگے پار ہونے کا سامان نہ تھا تو گھوڑے کو دریائے اٹک میں داخل کیا کسی نے کہا کہ یہ اٹک ہے اس نے کہا اس کے لئے اٹک ہے۔ جس کے لئے کھٹک ہے۔ جس کے لئے کھٹک نہیں اس کیلئے اٹک نہیں۔ تو بھروسا تھا پار ہو گیا۔

کتب دینیہ کی تعلیم پر ضرورت سے زیادہ اجرت لینا جائز ہے

ایک مولوی صاحب نے دریافت کیا کہ کتب دینیہ کی تعلیم پر ضرورت اور گزر سے زیادہ اجرت لینا بھی جائز ہے یا نہیں؟ فرمایا جائز ہے خصوصاً اس زمانہ میں۔ کیونکہ مباشرت اسباب سبب ہے قناعت اور اطمینان کے حصول کا اور یہ بہت بڑی نعمت ہے۔

اور ضرورت دو قسم کی ہے۔ حالی اور مالی۔ ممکن ہے کہ اب ضرورت نہ ہو اور آئندہ چل کر ضرورت ہو جائے۔ اور اس صورت میں دل میں استغناء ہوتا ہے کہ ہمارے پاس روپیہ ہے۔ صاحب ہدایہ نے جو وجہ رزق قاضی میں بیان کی ہے اس سے میں نے جمعرات کی روٹیاں جو یہاں آتی تھیں جاری رکھوائیں۔ بعض موذن واپس کر دیتے تھے۔ میں نے کہا کہ واپس نہ کی جاویں۔ ممکن ہے کہ یہ حالت ہمیشہ نہ رہے اور پھر موذن کو ضرورت پڑے۔ اور لوگوں کی عادت نہ ہو تو موذن تنگ ہو کر مسجد چھوڑ دے۔ اور مسجد غیر آباد ہو جاوے اور مدرسے کی تنخواہ میں زیادہ انکار کرنا اس میں امام شافعی صاحب رحمہ اللہ کی اہانت ہے کیونکہ ان کے نزدیک یہ بالکل جائز ہے۔ غرض اتنا طمع جائز ہے پھر یہ شعر پڑھا۔

چوں طمع خواہد ز من سلطان دین خاک برفرق قناعت بعد ازیں

(جب سلطان دین ہی حکم دیں کہ طمع اور حرص اختیار کرو تو پھر قناعت پر خاک ڈالو)

حضرت سفیان ثوری رحمہ اللہ بہت زاہد تھے۔ یہاں تک کہ ہارون رشید کا خط آیا تو لائٹھی

سے کھول کر پڑھا کہ خط کو ظالم کا ہاتھ لگا ہوا ہے۔ وہ فرماتے ہیں کہ اس زمانہ میں مال جمع کرنا چاہیے کیونکہ اگر ضرورت ہوگئی تو پہلے دین کو تباہ کرے گا۔ اس واسطے تنخواہ بیشک لے کر بچے جمع کرتا رہے

اہل مدرسہ دیوبند کو ارشاد

فرمایا اہل مدرسہ دیوبند کو لکھا ہے کہ اب تک تو تدبیرات میں رہے اب ترک تدبیر کر کے دیکھو اور اعلان کرو۔ یہ نسخہ مجرب ہے۔ اگر نقصان ہوا بھی تو اتنا نہ ہوگا۔ جتنا تدبیرات میں ہوا۔ مگر ابھی وہ تدبیرات میں لگے ہوئے ہیں۔

قید نفس میں صید نفس

ایک مہتمم مدرسہ نے لکھا کہ میں مدرسہ کی قلم دوات سے اپنا خط نہیں لکھتا۔ اس میں نفس کا کید تو نہیں۔ فرمایا کید نفس نہیں بلکہ قید نفس ہے جس میں صید نفس ہے۔

صاحب اولاد اپنے آباء کی بہ نسبت مقصود بالذات ہے

اپنے استاد مولانا سید احمد صاحب رحمہ اللہ مدرسہ دیوبند کی نسبت فرمایا کہ ان کے ماموں کے اولاد نہ تھی اور اس وجہ سے وہ مغموم رہتے تھے۔ مولانا سید احمد صاحب رحمہ اللہ نے ان کو فرمایا کہ غم کی کوئی وجہ نہیں بلکہ خوشی کا مقام ہے۔ کیونکہ جس شخص کی اولاد ہے وہ مقصود من وجہ ہے اور جس کی اولاد نہیں وہ مقصود بالذات ہے۔ صاحب اولاد اپنے آباء کی بہ نسبت مقصود بالذات ہے اور اپنی اولاد کی بہ نسبت مقصود بالعرض۔

ایک صاحب کے لئے اولاد کی دعا فرمانا

فرمایا ایک شخص نے خط لکھا کہ میرے لئے دعا کرو کہ اللہ تعالیٰ اولاد عنایت فرماویں اور لکھا کہ جب آپ اپنے لئے دعا نہیں فرماتے تو میرے لئے کیسے فرمائیں گے؟ فرمایا کہ تمہارے لئے کروں گا۔ کیونکہ مجھ کو خواہش اولاد کی نہیں۔ کیونکہ تعلقات سے جی گھبراتا ہے اور تم کو تو خواہش ہے۔ میں تو مجنون ہو جاتا اگر اولاد ہو جاتی۔

بزرگوں کی صحبت سے دین سے مناسبت پیدا ہوتی ہے

فرمایا بزرگوں کی صحبت کی برکت سے دین سے مناسبت ہو جاتی ہے اسی وجہ سے کسی نے کہا۔

جملہ اوراق و کتب درنارکن ☆ سینہ را از نور حق گلزار کن

(تمام اوراق و کتب کو آگ لگا کے اپنے سینے کو نور حق سے گلزار بناؤ)

حیدرآباد کی تہذیب

فرمایا حیدرآباد گیا تو وہاں کے لوگ بہت تکلف کرنے لگے۔ میں نے کہا کہ میں چونکہ یہاں

کی تہذیب سے واقف نہیں، میں تھانہ بھون کی تہذیب برتوں گا بس میں اپنی حالت پر رہا۔

چارپائی پر ہی بیٹھ گیا اور کہا کہ تھانہ بھون کی یہی تہذیب ہے۔ غرض ہم مہذب ہی رہے۔ اگر کوئی

کسی بات کو خلاف تہذیب کہے تو ہم یہ کہتے ہیں کہ غیر مہذب تھانہ بھون ہوا ہم مہذب ہی رہے۔

صرف لطیفہ قلب کا نورانی کرنا سنت ہے

فرمایا حضرت حاجی صاحب رحمہ اللہ فرماتے تھے کہ صرف لطیفہ قلب کا نورانی کرنا سنت

ہے۔ باقی لطائف خود بخود صفا ہو جاتے ہیں۔ سبحان اللہ! کس قدر اطاعت سنت ہے۔

اعتکاف کی حقیقت اور مشاغل

قبل از صلوة جمعہ وعظ فرمایا کہ عشرہ اخیرہ میں ایک عبادت خاص ہے جس کو "اعتکاف"

کہتے ہیں۔ اس کی حقیقت یہ ہے کہ بلا ضرورت شدیدہ مسجد سے نہ نکلنا خواہ سورہے، خواہ پڑا

رہے، نماز بخگانہ تو ادا کرے اور گناہ سے بھی بچے۔ باقی کوئی عبادت ذکر اذکار شرط نہیں۔

اعتکاف پر جو ثواب ہے وہ مل ہی جائے گا۔ تو پھر کیسی عجیب عبادت ہے کہ کرا کر آیا کچھ نہیں۔

ثواب مفت کا ہاتھ آ گیا۔ اس کی عقلی وجہ تو ضروری نہیں مگر میں تبرعاً عرض کر دیتا ہوں پہلے آپ

نے مسجد کی حقیقت نہیں سمجھی۔ مسجد کی حقیقت خداوندی دربار اور شاہی آستانہ ہے۔ اسی واسطے

اس کے آداب ہیں کہ بازاروں کی طرح اس میں بلند آواز نہ ہوں، طہارت ہو وغیرہ۔ تو اب

اعتکاف کی حقیقت سمجھئے کہ اس کی حقیقت خداوندی دربار میں پڑا رہنا ہے اور ظاہر ہے کہ اگر کسی

دنیا دار انسان کے دروازہ پر کتا بھی پڑا رہے تو دو چار دن تو شاید تغافل کرے آخر اس کو روٹی دیتا

ہے کہ میرے دروازہ پر پڑا ہے۔ تو حق تعالیٰ تو ارحم الراحمین ہیں وہ کیوں نہ عنایت فرمائیں گے؟ اس کی حقیقت حدیث میں آئی ہے جس کے ایک جملے کا مضمون تو یہ ہے کہ تمام حسنات کا اس کو اجر ملتا ہے اور دوسرے جملہ کا مضمون یہ ہے کہ سب معاصی سے بچنے کا ثواب ملتا ہے۔ اس حدیث کا مطلب جو میں سمجھتا ہوں وہ یہ ہے کہ حسنات سے مراد وہ حسنات ہیں جو بوجہ اعتکاف کے کر نہیں سکتا۔ مثلاً شرکت جنازہ، عیادت اور جہاد وغیرہ۔ تو اگر ثواب نہ ملتا تو یہ شبہ ہوتا کہ اچھا اعتکاف کیا کہ ایک عبادت کی اور ہزاروں ثواب سے رکا۔ تو حق تعالیٰ نے جواب فرمایا کہ نہیں ان سب کا ثواب تم کو ملے گا۔ جیسا بعینہ مرض میں ہوتا ہے کیونکہ نیت ثواب کی اور عمل کرنے کی تھی۔ اس واسطے ثواب مل گیا۔ باقی اگر کوئی یہ کہے کہ حسنات تو مطلق ہیں۔ تو ممکن یہ بھی ہے مگر پہلی صورت میں قواعد کے قریب ہو جائے گا مگر حق تعالیٰ قواعد کے پابند نہیں اور اجتناب معاصی میں بھی یہ سمجھا ہوں کہ جن معاصی سے بوجہ اعتکاف کے رکا ہے۔ اس سے پہلے ایک مقدمہ سمجھئے وہ یہ کہ مقدمہ شے کا حکم میں شے کے ہوتا ہے دوسرا یہ کہ کف عن المعاصی یہ موجب ثواب کا ہے تو اب سمجھئے کہ اعتکاف مقدمہ ہے کف کا۔ اور کف موجب ثواب ہے۔ اس لئے اعتکاف موجب ہے معاصی کے ترک کا۔ تو لاکھوں گناہوں سے بچا جاتا ہے اور لاکھوں حسنات ہوتے ہیں۔ اور محکم کو بدون عمل کے ثواب مل جاتا ہے اور نیز سنت موکدہ علیٰ سبیل الکفایہ ہے۔ اگر کسی نے نہ کیا تو بستی والے سب ماخوذ ہوں گے۔ اور باقی اگر کوئی حسنات کو عموم پر رکھے اور ایسا ہی معاصی کو تو کوئی حرج نہیں۔ غموم میں نہ پڑے۔

دوسری عبادت لیلۃ القدر کا قیام ہے۔ لیلۃ القدر میں نووی رحمہ اللہ نے بہت قول نقل کئے ہیں مگر راجح قول یہ ہے کہ وہ عشرہ اخیر کے اوتار میں ہے۔ پھر دو احتمال ہیں ایک یہ کہ معین ہو۔ دوم یہ کہ دائرہ کبھی اکیسویں کبھی ستائیسویں۔ دوسرا قول ظاہر ہے۔ پھر حق تعالیٰ نے عشرہ اخیرہ کی ہر رات مقرر نہیں کی بلکہ اوتار۔ تاکہ ایک رات آرام کر لیں ورنہ عشاق تو آنکھیں ہی پھوڑ لیتے۔ باقی دن کی نوم میں وہ راحت نہیں جو رات میں ہوتی ہے۔ ان راتوں کی فضیلت یہ ہے کہ ہزار مہینہ کی عبادت سے بہت بہتر ثواب ملتا ہے یہ جو مشہور ہے کہ ہزار مہینہ کے برابر ہے یہ غلط ہے۔ پھر ہزار سے بہت بہتر کی کوئی حد نہیں، لاکھ درجہ، کروڑ، ارب وغیرہ۔ اگر کوئی شبہ کرے کہ محاورہ میں جب یہ کہتے ہیں کہ ہزار سے بہتر تو مطلب یہ ہوتا ہے کہ ہزار سے بہتر مگر قریب قریب۔ جیسے کہتے ہیں سو سے زیادہ تو معنی کچھ زیادہ ہیں۔ تو اسی طرح یہاں ہوگا۔

جواب اس کا ذرا عربی محاورہ کے سمجھنے پر موقوف ہے اب عربی محاورہ کے مطابق یہ ہے کہ الف کا لفظ عربی زبان میں سب سے زیادہ بڑا عدد ہے۔ تو مطلب یہ ہوگا کہ جو تمہارے نزدیک سب سے زیادہ بڑا عدد ہے۔ اس سے بھی بہت بہتر ثواب ہوگا۔ اگر قرآن مجید اردو میں ہوتا تو یوں فرماتے کہ سیکھ سے بہت بہتر ثواب ہوگا۔ باقی کوئی یوں خیال کرے کہ بے شمار ہوگا جو شمار ہی نہیں آتا اس کو بوجہ اننا عند ظن عبدی بی (میں اپنے بندے کے گمان کی طرح ہوں) اسی طرح ملے گا۔ باقی اگر کوئی کہے کہ میں اس کو رکھوں گا کہاں؟ تو وہ رکھنے کی جگہ بھی دیں گے۔

نیم جاں بستاند و صد جاں دہد آنچه دروہمت نیاید آں دہد

(ایک ادھوری سی جان لیکر ہزاروں جانیں عطا فرمائے ہیں جو تمہارے وہم و گمان

میں بھی نہیں ۱۲)۔

حق تعالیٰ بندے کے ظن کے مطابق معاملہ فرماتے ہیں اور اتار راتیں یہ ہیں مثلاً بیسواں دن گزار کر جو شام آئے گی وہ اکیسویں ہوگی۔ شریعت میں رات پہلے آتی ہے دن بعد۔ سوائے حج کی رات کے۔ وہ حق تعالیٰ نے عوام کے محاورہ کے مطابق مقرر فرمایا ہے۔ عوام دن کو اول اور رات کو بعد میں خیال کرتے ہیں۔ وہ بندوں کے ضعف کی کس قدر رعایت فرماتے ہیں کہ کوئی نوویں دن عرفات میں نہ پہنچ سکے تو رات نویں وہ سمجھے گا جو نوواں دن گزار کر آتی ہے۔ اس کو نویں دن کی طرح حج کا زمانہ مقرر فرما دیا اور یہ میرا خیال ہے کہ لیلۃ القدر میں باقی راتوں سے اور معمول سے زیادہ جاگنا کافی ہے۔ یہ ضروری نہیں کہ ساری رات جاگے۔ باقی بہت بہتر عبادت اس میں نفل ہیں۔ کیونکہ قیام کی فضیلت ہے اور قیام نفل میں ہے۔ باقی تلاوت اور اذکار بھی کرے۔ تو صوفیاء کی قید چھوڑ دے۔ صوفیاء کی قیدیں وہ اور مصلحت کیلئے ہیں۔ عبادت خالص وہی ہے جو ان سے خالی ہے۔ صوفیاء بھی جب منتہی ہو جاتے ہیں تو یہ قیدیں ترک کر دیتے ہیں ضربیں وغیرہ نہیں لگاتے۔

قرآن شریف کا طرز مصنفین کے طرز پر نہیں

فرمایا قرآن شریف کا طریق مصنفین کی طرز پر نہیں ہے بلکہ محاورہ کے طریق پر اللہ تعالیٰ نے اتارا ہے، نہ ہی اس میں اصطلاحی الفاظ کی پابندی ہے۔ اور اس کو باقی تصانیف کی طرز پر اتارتے ہیں پھر فہم مشکل ہو جاتا ہے مثلاً سورہ قیامت میں پہلے قیامت کا ذکر ہے

اور بعد میں بھی قیامت کا ذکر ہے۔ درمیان میں فرمایا:

لا تَحْرَکْ بِهٖ لِسَانُکَ لِتَعْجَلَ بِهٖ ۛۛ اَپنی زبان کو حرکت نہ دیا کیجئے کہ جلدی کریں۔“
تو اب اس کا ربط تلاش کرتے ہیں اور اس کی وجہ یہ ہے کہ تصنیفات کی طرز پر اتار تے ہیں۔ حالانکہ یہ غلط ہے بلکہ اس کا طرز محاورہ پر ہے۔ اس کی بعینہ مثال ایسی ہے کہ باپ کھانے کے وقت اپنے بیٹے سے کوئی تقریر کر رہا ہو اور بیٹا جلدی جلدی کھائے باپ تقریر کو درمیان میں چھوڑ کر بیٹے کو ڈانٹ دے گا کہ یہ کیا وہیات ہے۔ جلدی جلدی مت کھاؤ۔ اس کے بعد تقریر پھر شروع کر دے گا یہ انتظار نہ کرے گا کہ تقریر ختم کر کے روکے اور یہ غایت شفقت ہے۔ اسی طرح یہاں حضور ﷺ نے جلدی جلدی پڑھنا شروع کیا تو اس کو روک دیا۔ پھر وہ تقریر (قیامت کا مضمون) شروع کر دی۔ یہ غالباً کشاف نے لکھا ہے۔ میں اسی واسطے کہتا ہوں کہ صرف نحو کچھ ادب پڑھا کر قرآن شریف کا سادہ ترجمہ پڑھانا چاہیے۔ کتب درسیہ کی تعلیم کے بعد اصطلاحات رچ جاتی ہیں۔ پھر قرآن شریف کو بھی اس پر اتارتا ہے۔ ہاں اس کے بعد فنون پڑھے کیونکہ بعض مواقع بدون فنون کے حل نہیں ہوتے۔ مثلاً سورہ انعام میں کفار کی نسبت ایک جگہ ارشاد فرمایا:

لَوْ شَاءَ اللّٰهُ مَا اَشْرٰکُوۡا ۚ ۛ اَگر اللہ چاہتا تو وہ شرک نہ کرتے۔“

اس میں یہ ارشاد ہے کہ ان کا شرک ہماری مشیت سے ہے۔ اگر ہم ترک شرک کو چاہتے تو عدم اشراک ہوتا اور اسی سورہ میں کفار کا قول نقل فرمایا:

وَلَوْ شَاءَ اللّٰهُ مَا اَشْرٰکُنَا ۚ ۛ اور اگر اللہ چاہتا تو ہم شرک نہ کرتے۔“

بظاہر ان دونوں قولوں میں تضاد ہے تو جواب یہ ہے کہ آیت اولیٰ میں مشیت بمعنی ارادہ ہے۔ یعنی تنکوینی طور پر کسی مصلحت کی بنا پر ہم نے ان کے شرک کا ارادہ کیا ہے اور دلیل اس کی قرآن شریف کا سیاق و سباق ہے اس میں حضور ﷺ کی تسلی فرما رہے ہیں کہ تبلیغ کے بعد آپ مغموم نہ ہوں کیونکہ ہم نے ان کے شرک کا ارادہ کیا ہوا ہے۔ اور دوسری آیت میں مشیت بمعنی رضا ہے۔ کیونکہ کفار کفر کے مرضی اور پسندیدہ ہونے پر دلیل پیش کر رہے ہیں۔ اور حق تعالیٰ اس کا انکار فرما رہے ہیں۔ اس دوسری آیت پر نظر کرنے سے معلوم ہوتا ہے کہ قرآن شریف کا طرز مناظرانہ نہیں۔ کیونکہ کفار کے قول پر دلیل کے طریق پر نہیں

فرما رہے۔ ورنہ ظاہر یہ تھا کہ یوں فرماتے کہ اس سے رضا نہیں ثابت ہوتی۔ یہ تمہارے مزعوم کے بھی خلاف ہے تو اس سے تو یہ ثابت ہوا کہ تمہارے مزعوم اور اس کی نقیض دونوں پر راضی ہے تو یہ غلط ہے۔ یہ طریق مناظرانہ ہے۔ اس سے معلوم ہوا کہ شفقت کا طرز ہے۔ پھر فرمایا اسی طرح کتب درسیہ کے بعد قرآن شریف کی تفسیر پڑھنے سے یہ غلطی ہوتی ہے کہ مثلاً ظن کو قرآن شریف میں ”ظن“ ملاحسن کی اصطلاح میں سمجھتے ہیں حالانکہ قرآن شریف میں اور محاورہ عرب میں ظن یقین سے لے کر خیالات باطلہ تک سب پر آتا ہے مثلاً

انہا لكبيرۃ الاعلى الخاشعين الذين يظنون (الآية)

”بے شبہ نماز گراں ہے مگر خاشعین پر جو یقین رکھتے ہیں اللہ سے ملنے کا۔“

یہاں بمعنی یقین کے ہے اور ان نظن الاظنا (نہیں گمان کرتے ہم گمان کرنا) میں ظن بمعنی خیالات باطلہ کے ہے۔ باقی مراتب کی مثالیں بھی موجود ہیں سب مراتب پر ظن کا استعمال آیا ہے تو اب یہ اشکال نہ رہا کہ:

ان الظن لا یعنی من الحق شيئاً۔ بے شک ظن حق سے مستغنی نہیں کر سکتا کچھ بھی سے بعض مسائل کی تحقیقات کی جائے بلکہ مطلب یہ ہے کہ ہر قسم کا ظن ہر حق کے اثبات کیلئے کافی نہیں۔ بعض حق ایسے ہیں کہ بعض ظن سے وہ ثابت نہیں ہو سکتے۔ ارشاد ہے۔
ان بعض الظن اثم ”بے شبہ بعض ظن گناہ ہیں۔“

اس میں ہر قسم کے حق میں ہر قسم کے ظن کو مفید سمجھنے کی تردید ہے۔ (جامع عرض کرتا ہے کہ حضرت رحمہ اللہ نے اس آیت کے ذیل میں تفسیر بیان القرآن میں خوب تفصیل فرمائی ہے)۔
اور فرمایا اسی طرح فنون پر موقوف اس آیت کی تفسیر کا سمجھنا ہے۔

ولو علم الله فيهم خيرا لاسمعهم ولو اسمعهم لتولوا وهم معرضون۔
(اور اگر اللہ ان میں کوئی بھلائی جانتے تو ان کو سننے کی توفیق دے دیتے۔ اب تو اگر دے بھی دیں تو وہ روگردانی کریں)۔

حد اوسط کرنے کے بعد نتیجہ صحیح نہیں اور جواب یہ ہے کہ صغریٰ میں اسماع مع وجدان الخیر ہے۔ جیسا لفظ لو چاہتا ہے اور دوسرے مقدمہ میں اسماع مع عدم الخیر ہے۔ پس حد اوسط مکرر نہ ہوئی۔

مانع کو صرف منع کرنا جائز ہے

فرمایا: لا یسخر قوم من قوم عسی ان یکونوا خیرا منهم.

(کوئی قوم دوسری قوم سے ٹھٹھانہ کرے ممکن ہے کہ وہ ان سے بہتر ہوں)۔

سے علم مناظرہ کا مسئلہ ثابت ہوتا ہے کہ مانع کو صرف منع کر دینا جائز ہے۔ کیونکہ جو دوسرے سے مسخر اپن کرتا ہے گویا وہ مدعی ہے کہ یہ ذلیل ہے تو عسی ان یکونوا لایۃ میں اس استدلال کی دلیل پر منع ہے۔

قرآن شریف میں موجودہ سیاست کا داخل کرنا بالکل غلط ہے

فرمایا اگر قرآن شریف میں موجودہ سیاست کو داخل کیا جائے تو پھر تو قرآن مجید کو یہود اور نصاریٰ نے اہل اسلام سے (یعنی صحابہ اور تابعین سے) زیادہ سمجھا ہے اور یہ بالکل غلط ہے۔ قرآن مجید کا سمجھنا عمل کی برکت سے ہوتا ہے۔

عقائد اور طرز سلف کا ہونا چاہیے

فرمایا میرا تو خیال ہے کہ قالب ہونیا اور قلب ہو پرانا (یعنی عقائد اور طرز سلف کا ہو)۔

قریب چھیننا سنت ہے

فرمایا حضور علیہ الصلوٰۃ والسلام غار حرا میں چھپے اور وہ مکہ مکرمہ کے بالکل قریب ہے، کیونکہ ایسے شخص کو، عادت یہ ہے کہ دور ڈھونڈا جاتا ہے۔

ایک صحابیؓ کا ہر قل کو جواب

فرمایا ہر قل کے ساتھ پہلے جنگ ہوئی اور ایک صحابی اس کے پاس دعوت دینے کیلئے گئے۔ تو ہر قل نے کہا کہ تم اور ہم میں تو ایک اشتراک ہے کہ اہل کتاب ہیں۔ پہلے آتش پرستوں کو قتل کرو۔ ان صحابیؓ نے خوب جواب دیا اور وجہ یہ کہ صحابہ کے قلب میں وجہ پہلے ہوتی تھی پھر عمل کرتے تھے۔ اس واسطے موقع پر پیش کر دیا۔ اس زمانہ کی طرح نہ تھے کہ عمل تو پہلے شروع کر دیا ہوائے نفس سے۔ پھر قرآن کو چپکاتے پھرتے ہیں۔ صحابیؓ نے کہا کہ

قرآن مجید میں ہے۔ قاتلوا الذین یلونکم (جو کا فر تمہارے قریب ہیں ان سے جہاد کرو) تم قریب ہو وہ بعید ہیں۔

حضرت مولانا روم رحمہ اللہ کے ایک شعر کا مفہوم

فرمایا حضرت حاجی صاحب رحمہ اللہ نے اس شعر کی خوب تفسیر فرمائی۔

زیں خورد گرد پلیدی زوجدا ☆ داں خورد گرد دہمہ نور خدا

ای اخلاق حسنہ و اخلاق رذیلہ۔ اسی طرح

کہ اے ازدل ما آنکہ ناپیدا ست ہرگز کم مباد

قرآن شریف نئے طرز سے پڑھانے کے متعلق حضرت حکیم الامت رحمہ اللہ کی

مولانا عبید اللہ سندھی مرحوم سے گفتگو

فرمایا۔ مولوی عبید اللہ صاحب سندھی یہاں آئے تھے۔ میں نے کہا آپ قرآن شریف

نئے طریق سے پڑھاتے ہیں۔ انہوں نے کہا کہ ہاں۔ پرانے اصول سے آج کل تشفی

نہیں ہوتی۔ میں نے کہا بالکل غلط ہے اس کی دلیل یہ ہے کہ دو طالب علم گریجویٹ ایک

درجہ کے ذہین لو۔ ایک میرے پاس چھوڑیئے۔ اس کو میں پرانے طریق سے تعلیم دوں گا۔

ایک کو آپ نئے طریق سے تعلیم دیں۔ پھر شبہات ان پر پیش کئے جاویں۔ پھر اہل شبہات

سے دریافت کیا جائے کہ کس کے جواب سے تشفی ہوتی ہے انہوں نے کہا کہ پھر پڑھانے

والے آپ جیسے ہوں۔ میں نے کہا کہ غلط ہے میں کیا ہوں؟

کیا بزرگوں کی زیارت سے گناہ معاف ہوتے ہیں

ایک صاحب نے سوال کیا کہ لوگوں میں یہ مشہور ہے کہ بزرگوں کے دیکھنے سے گناہ

معاف ہوتے ہیں اس کی کوئی وجہ ہے؟ فرمایا ظاہر تو کوئی سند نہیں۔ ہاں اس حدیث سے

شاید کہتے ہیں کہ: خیار عباد اللہ اذارؤ و اذکر اللہ ”اللہ کے نیک بندوں پر جب نظر

پڑتی ہے تو خدا یاد آتا ہے۔“

ان سے خدا تعالیٰ یاد آتے ہیں اور خدا تعالیٰ کی یاد عبادت ہے اور یہ بزرگ اس کا سبب ہے مجازاً ثواب اس کی رویت کی طرف منسوب کیا۔ ایک وجہ اور بھی ہے وہ یہ کہ دیکھنے والا بعض دفعہ ان کو نیک خیال کر کے دیکھتا ہے تو خود اس میں قبل رویت یاد خدا ہے، جس کا نشان اور اثر یہ رویت ہے۔ اس صورت میں رویت سے پہلے یاد خدا ہوئی اور وہ سبب ہے ثواب کا مگر حکم پہلے نہیں کیا۔ کیونکہ علم نہیں تھا وجود کا، تو یہاں دلیل انہی ہوئی۔

دو زخ میں رہنے والے کی ادنی مدت سات ہزار سال ہوگی

فرمایا یحییٰ عراقی نے احیاء العلوم کی احادیث کی تخریج کی۔ سواد وحدیث کے سب کاپتہ اور مخرج ذکر کیا۔ اس کی کتاب میں لکھا ہے کہ جہنم میں جو شخص داخل ہوگا۔ ادنی مدت اس کے لبت کی سات ہزار سال ہوگی۔

فرمایا اہل تاریخ کے نزدیک آدم علیہ الصلوٰۃ والسلام سے لے کر اس وقت تک سات ہزار سال ہو گئے ہیں اور قیامت اب قریب ہے۔

نیک لوگوں کی صحبت سے نفع

فرمایا نیک لوگوں کی صحبت سے یہ فائدہ ہوتا ہے کہ بعض دفعہ علم حاصل ہوتا ہے جو داعی ہوتا ہے عمل کا۔ اور بعض دفعہ صحبت کی برکت سے وساوس کی پرواہ نہیں کرتا۔ بدون صحبت کے وساوس میں مبتلا رہتا ہے اور صحبت میں استفسار کرتا رہتا ہے۔

احوال اور کیفیات کم عقلوں کو زیادہ پیش آتے ہیں

فرمایا احوال اور کیفیات کم عقلوں کو زیادہ پیش آتے ہیں۔ ذہن آدمی کو کم۔ وجہ یہ ہے کہ یہ پیدا ہوتی ہیں یکسوئی سے، اور کم عقل میں یکسوئی زیادہ ہوتی ہے اور عقلمند میں ہر وقت متعدد احتمال ہوتے ہیں۔ اس کا ذہن چلبلا ہوتا ہے۔

آیت قرآنی سے امام اعظم رحمہ اللہ کی تقلید کا ثبوت

فرمایا۔ واتبع سبیل من اناب الی الایۃ (سورۃ لقمان) سے امام صاحب رحمہ اللہ

کی تقلید ثابت ہوتی ہے کیونکہ اصابت فی مسائل الدینیہ انابت کا فرد ہے۔ اور مسائل اجتہاد یہ امام ابوحنیفہ رحمہ اللہ کے زیادہ ہیں۔ اس واسطے ہم ان کی تقلید کرتے ہیں۔ واتبع میں خطاب عام ہے جیسا سباق سے معلوم ہوتا ہے۔ مجتہد میں ذوق ہوتا ہے جس کی وجہ سے وہ سمجھتا ہے اور وہ ذوق علم ہے اس ذوق کی وجہ سے اختلاف ہو گیا ہے خود مجتہدین میں۔ اور مجتہدین اور صوفیاء میں۔ مثلاً امام ابوحنیفہ رحمہ اللہ نے یہ فرمایا ہے کہ مندوب اور مباح میں جب مفسدہ ہو تو ان کو چھوڑ دیں گے۔ اور مستحب یا بعنوان دیگر مندوب مقصود بالذات میں مستحب کو کریں گے اور مفسدہ کو ترک کریں گے۔ مفسدہ کی وجہ سے مستحب کو ترک نہ کریں گے مثلاً صلوٰۃ فجر میں جمعہ کے روز حضور ﷺ نے سورۃ دھر اور اللحم تنزیل پڑھی۔ شوافع نے اسے مستحب قرار دیا اور امام صاحب رحمہ اللہ نے فرمایا یہ مکروہ ہے کیونکہ اس سے مفسدہ پیدا ہوتا ہے۔ وہ ہے فساد عقیدہ (کہ یہ واجب ہے) اور خود یہ مقصود بالذات ہے نہیں۔ اس واسطے اس کو ترک کر دیں گے۔ باقی یہ کہ یہ مقصود بالذات نہیں، یہ امام صاحب کا ذوق ہے۔ ذوق کا پتہ صاحب ذوق کو ہوتا ہے۔ اس کی مثال بیان فرمائی کہ مثلاً کسی نے کہا کہ کٹورے میں ٹھنڈا پانی لاؤ۔ اب یہاں تین چیزیں ہیں۔ پانی، ٹھنڈا، کٹورا۔ صاحب ذوق سمجھتا ہے کہ کٹورہ مقصود نہیں پانی ٹھنڈا مقصود ہے۔ کٹورہ میں اگر مفسدہ نہیں تو لائے گا۔ ورنہ اسے غیر مقصود سمجھ کر ترک کر دے گا۔ فاقد الذوق کٹورا تلاش کرے گا، اور اگر نہ ملا تو آ کر کہے گا کہ کٹورا نہیں ملتا۔ یہ نہایت عمدہ مثال ہے۔ یہ مولانا دیوبندی رحمہ اللہ فرماتے تھے۔ اور اسی طرح صوفیاء سے بھی اختلاف ہے وہ مباح یا مندوب کو بوجہ مفسدہ کے ترک نہیں کرتے بلکہ مندوب کو کرتے ہیں۔ اور مفسدہ کا دفعیہ کرتے ہیں۔ اسی واسطے کل رسوم مروجہ مثل مولود، چالیسواں، تیجہ، چوتھا، عرس کی اصل بنا تو اچھی تھی کہ کچھ چیزیں مذکور تھیں مگر جب اس سے فساد عقیدہ ہو تو اب شدت سے منع کریں گے، ہاں اگر بعض خوش عقیدہ لوگ کریں تو ان کو معذور خیال کیا جائے اور تفسیق اور تحقیر کی نسبت نہ کی جائے۔

اہل رسوم کو منع فرمانا

فرمایا مجھ کو رسوم کرنے والوں سے اگر خوش عقیدہ ہوں بغض نہیں۔ گو ہم اس کو منع کریں گے مگر ان کی تحقیر نہ کرے۔

توکل کی حقیقت

فرمایا توکل یہ ہے کہ اسباب عادیہ اکثر یہ کوچھوڑ دے مثلاً نوکری، زراعت وغیرہ چھوڑ دینا یہ اسباب عادیہ اکثر یہ ہیں۔ کیونکہ عادت اللہ یہ جاری ہے کہ ان اسباب سے رزق ملتا ہے اور اسباب عادیہ یقیناً کوترک کرنا یہ توکل نہیں۔ مثلاً یہ کہ میں اپنے ہاتھ سے کھانا نہ کھاؤں گا یہ توکل نہیں۔

دوسرے کا ہدیہ لانے والوں سے معاملہ

فرمایا ایک شخص نے ہدیہ طشتری کسی دوسرے کے ہاتھ یہاں بھیجا۔ میں نے واپس کر دیا۔ وہ لانے والا کہنے لگا کہ اب میں کیا کروں؟ میں نے کہا کہ یہ اس سے پوچھو کہ وہ نہیں لیتا اب میں کیا کروں؟ تبرعاً جواب دے دیتا ہوں کہ جہاں سے لائے تھے وہاں لے جاؤ۔ فرمایا بعض کے ساتھ یہ معاملہ کرتا ہوں۔ کیونکہ وہ صرف اس توسط اور ہدایا کو اصل مقصود سمجھ کر کام نہیں کرتے۔ ان کو جب ان چیزوں سے روک دیتا ہوں اور پھر جب ان کا کوئی کام نہیں ہوتا تو پھر حیران ہوتے ہیں کہ ہم کیوں آئے؟ آنا بیکار ہوا۔ پھر کام میں لگ جاتے ہیں اس واسطے میں یہ کہہ دیتا ہوں کہ کسی کا سلام بھی نہ لاؤ۔ اس میں ان کا حرج ہوتا ہے۔

وظائف کی اجازت طلب کرنے والوں کی نیت

فرمایا وظائف کی اجازت طلب کرنے کو موثر سمجھتے ہیں۔ بعض سے دریافت کرتے ہیں کہ اس کی وجہ کیا ہے۔ وہ کہتے ہیں کہ اس میں برکت ہے۔ میں کہتا ہوں کہ اگر برکت کی دعا کر دوں تو پھر قلب کو ٹٹول لو۔ وہی اثر ہوگا جو اجازت دینے کا تھا۔ ہرگز نہیں۔ تو معلوم ہوا کہ اندر چور ہے۔ عقیدہ خراب ہے۔

مسائل میں حدود شکنی جرم ہے

فرمایا مسائل میں حدود شکنی جرم عظیم ہے۔

منتہی سلوک کا مقام

فرمایا منتہی سلوک طے کر کے اسی مقام پر پہنچتا ہے کہ:

والله يعلم وانتم لا تعلمون ” اللہ جانتے ہیں اور تم نہیں جانتے“
 تو پھر شروع میں ہی کیوں نہ یہ عقیدہ رکھا جائے۔ خصوصاً صفات واجب میں کلام کرنا
 بہت خطرناک ہے۔ سب مقدمات ظنیہ ہیں، جن کو متکلمین نے یقینی سمجھا ہوا ہے۔ مثلاً مسئلہ
 کلام قیاس الغائب علی الشاہد ہے۔ اپنے کلام میں جو تعاقب دیکھا تو یوں سمجھنے لگے کہ وہاں
 بھی تعاقب ہے۔ ممکن ہے کہ وہاں تعاقب نہ ہو۔ حضرات صحابہ اور سلف کا ساعقیدہ
 رکھنا چاہیے۔ بس اتنا کافی ہے کہ عالم بجمع اجزا احادث ہے۔ اسی میں ہیولی اور صورت
 اور جزو لا تجزی سب آگئے اور یہ اللہ تعالیٰ کے صفات ہیں۔ کلام اور ارادہ باقی جب
 موصوف کا ادراک نہیں تو صفت کا ادراک کیسے ہو؟

دنیا میں قابل تحصیل چیز صرف ایک ہے

فرمایا قابل تحصیل صرف دنیا میں ایک چیز ہے ”خدا تعالیٰ سے صحیح تعلق“ باقی سب بیچ ہے۔

اپنی حالت پر ناز نہ ہونا

فرمایا مجھ کو اپنی حالت پر کبھی ناز اور تکبر نہیں ہوا۔ صرف اس وجہ سے کہ ”خدا جانے
 قیامت میں کیا معاملہ ہوگا“ بس یہ عصائے موسیٰ کی طرح سب کو نگل گیا۔

قیامت میں بہت سے علماء کی تمنا

فرمایا قیامت میں بہت سے علماء تمنا کریں گے کہ ہم اس اعرابی جیسے ہوتے جس کا

ایمان صحیح نکلا۔

بِسْمِ اللّٰهِ الرَّحْمٰنِ الرَّحِیْمِ